



# تَفْسِيْرِي نِكَاتُ افَادَاتُ

[www.KitaboSunnat.com](http://www.KitaboSunnat.com)

اَنْزَا

حافظ ابن القَيْمِ



بمجمع وترتيب

مولانا عبد الغفار حسن رحمة

مكتبة اسلامية

بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی اربنہ  
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

# تفسیری نکات و افادات

www.KitaboSunnat.com

از

حافظ ابن القسیم رحمۃ اللہ علیہ

جمع و ترتیب

مولانا عبد الغفار حسن

مکتبہ اسلامیہ

## جملہ حقوق محفوظ ہیں

238.6  
ابن س

ناشر ..... مجاہد زور و صلح  
کمپوزنگ ڈیزائننگ ..... مکتبہ اسلامیہ  
اشاعت ..... نومبر 2009ء  
www.KitaboSunnat.com  
قیمت .....



بالمقابل رحمان مارکیٹ غزنی سٹریٹ، لاہور۔ پاکستان فون: 042-37244973  
بیسمنٹ اٹلس بینک بالمقابل شیل پٹرول پمپ کوٹوالی روڈ، فیصل آباد۔ پاکستان فون: 041-2631204, 2034256  
E-mail: maktabaislamiapk@gmail.com  
مرکز ہدی النبوی و طہیبت سٹریٹ اسلام آباد

## فہرست

15	پیش لفظ	●
17	مقدمہ	●
20	ترجمہ کا پس منظر	●
22	سوانح حافظ ابن القیم <small>رحمۃ اللہ علیہ</small>	●
22	نام و نسب	●
22	ابتدائی تعلیم	●
22	اساتذہ	●
23	علمی مرتبہ	●
23	زہد و عبادت	●
	امام ابن قیم، امام ابن تیمیہ کے صحیح جانشین	
25	اور ان کے علوم کے مرتب، حامل اور ناشر تھے	●
26	امام ابن القیم کا مذہبی مسلک	●
27	مسئلہ	●
28	وفات	●
28	امام ابن القیم <small>رحمۃ اللہ علیہ</small> کی علمی خدمات	●
29	امام صاحب کی تصانیف کی خصوصیات	●
30	تصانیف	●
32	امام ابن القیم کی سوانح پر لکھی جانے والی چند کتب	●
33	مولانا عبدالغفار حسن رحمانی عمر پوری	●
36	بسم اللہ کی لغوی توجیہ	●
38	سورہ فاتحہ کے بعض اہم تفسیری نکات	●

46	تفسیر سورۃ الفاتحہ	●
46	توحید کی اقسام	●
48	اللہ کی صفت کلام	●
48	خلاصہ فصل	●
49	خلاصہ فصل	●
52	صفت مالکیت یا ملکیت	●
52	یوم الدین	●
52	خلاصہ فصل	●
53	صفت رحمت کی لطیف تشریح	●
53	خلاصہ فصل	●
55	سورۃ مانندہ کی ایک آیت میں لطیف نکتہ	●
56	سورۃ ابراہیم کی ایک آیت	●
57	خلاصہ فصل	●
57	مراتب ہدایت	●
57	کلام کے معنی	●
59	ایک شبہ کا جواب	●
59	وحی کے معنی	●
60	محدث کے معنی	●
60	ایک جاہلانہ قول	●
63	حضرت ابن عباس رضی اللہ عنہما کا فہم	●
68	مراتب سماع	●
70	الہام اور فراست میں فرق	●
72	ردیاء کی قسمیں	●
73	سچا خواب دیکھنے کا طریقہ	●

73	..... خلاصہ فصل	❁
73	..... سورۃ الفاتحہ دل اور بدن دونوں کے لیے شفا ہے	❁
75	..... دو بڑی بیماریاں ریا اور تکبر	❁
76	..... اسرار ایاک نعبد و ایاک نستعین	❁
77	..... عبادت	❁
77	..... استعانت	❁
77	..... عبادت اور توکل	❁
78	..... استعانت پر عبادت کی تقدیم کا راز	❁
80	..... ایاک کی تقدیم فعل پر	❁
81	..... خلاصہ فصل	❁
82	..... تشبیہ	❁
84	..... توکل اور استعانت کے معنی	❁
84	..... خلاصہ فصل	❁
86	..... تفسیر النصف الآخر من سورۃ الفاتحہ	❁
89	..... سورۃ الفتح کی ابتدائی آیات کی تفسیر	❁
95	..... قرآنی شواہد	❁
126	..... قرآنی کلمات کی حکیمانہ ترتیب	❁
129	..... السماء کی تقدیم الارض پر	❁
130	..... قرآن مجید کے بعض الفاظ کو بعض پر مقدم کرنے کی حکمت	❁
134	..... آیات جہاد میں مال کا ذکر جان سے پہلے	❁
143	..... قرآنی ترتیب کلمات کے مصالح و حکم	❁
143	..... علامہ سہیلی کا قول	❁
143	..... علامہ ابن القیم کا ارشاد	❁
143	..... علامہ سہیلی کی تصریح	❁

- 145 ----- فضل و شرف کے لحاظ سے تقدم -----
- 145 ----- ایک شبہ کا ازالہ -----
- 146 ----- مال کا تقدم اولاد پر -----
- 147 ----- قرآن میں بعض الفاظ کو جمع اور بعض کو مفرد لانے کی وجہ -----
- 147 ----- فرق معنوی -----
- 153 ----- ریح اور ریح -----
- 154 ----- ظلمات، نور، یمن، شمائل -----
- 157 ----- جمع کی مثال -----
- 158 ----- شنیہ کی مثال -----
- 158 ----- واحد کی مثال -----
- 162 ----- فصل عظیم النفع -----
- 163 ----- کفر کی حقیقت اور قسمیں -----
- 165 ----- کفر اکبر کی اقسام -----
- 165 ----- ۱۔ کفر تکذیب -----
- 165 ----- ۲۔ کفر استکبار -----
- 166 ----- ۳۔ کفر اعراض -----
- 167 ----- ۴۔ کفر شک -----
- 167 ----- ۵۔ کفر نفاق -----
- 167 ----- کفر تجود کی دو قسمیں -----
- 167 ----- ۱۔ کفر مطلق عام -----
- 167 ----- ۲۔ تجود (مقید خاص) -----
- 168 ----- شرک کی قسمیں -----
- 168 ----- ۱۔ شرک اکبر -----
- 168 ----- ہلاکت اقوام -----



173	..... فسوق	❁
175	..... آیت کا شان نزول	❁
175	..... تشریح اثم و عدوان	❁
179	..... اثم اور نخی کا فرق	❁
179	..... فحشا اور منکر کی تشریح	❁
180	..... تفسیر ﴿وَأَنْ تَقُولُوا عَلَى اللَّهِ مَا لَا تَعْلَمُونَ﴾	❁
181	..... محرمات کی دو قسمیں	❁
183	..... رسول اللہ ﷺ پر اعتراضات	❁
186	..... سورۃ الفرقان کی ایک آیت	❁
187	..... تقویٰ	❁
187	..... <a href="http://www.KitaboSunnat.com">www.KitaboSunnat.com</a> استعمال	❁
188	..... توبۃ النصوح کی حقیقت	❁
189	..... نصوح کے معنی	❁
190	..... مغفرت ذنوب اور تکفیر سیئات میں فرق	❁
192	..... حاشیہ از رشید رضا	❁
193	..... مغفرت اور تکفیر کا فرق	❁
194	..... متعلقات توبہ	❁
194	..... توبہ	❁
197	..... کبائر	❁
197	..... گناہ کبیرہ کی تعریف	❁
201	..... لفظ أو کا استعمال	❁
201	..... حسد اور سیرہ	❁
203	..... اثابت	❁
205	..... معنی مسح و نظائرہ فی القرآن	❁

- 207 ----- زخرف القول
- 209 ----- دلائل توحید
- 217 ----- دلائل رسالت
- 220 ----- دلائل قیامت
- 222 ----- قیامت کی ایک اور دلیل
- 225 ----- دعا کے آداب و اقسام
- 225 ----- دعائے سوال اور دعائے عبادت
- 230 ----- شان نزول
- 233 ----- سرّی دعا کے فوائد
- 237 ----- دعا اور ذکر کا تعلق
- 240 ----- دعا میں اعتداء کی ممانعت
- 242 ----- فساد فی الأرض
- 246 ----- تفسیر ﴿ان الله و ملائکته، یصلون علی النبی.....﴾ الخ
- 249 ----- تفسیر ﴿وسلام علیہ یوم ولد و یوم یموت و یوم یموت و یوم یموت و یوم یموت﴾
- 249 ----- و ایضا قول عیسیٰ علیہ السلام
- تفسیر ﴿قل الحمد لله و سلام علی عبادہ الذین اصطفی﴾
- 250 ----- تفسیر آیت: ﴿قل الحمد لله و سلام علی عبادہ.....﴾
- 254 ----- سلام کی حقیقت کیا ہے؟
- 258 ----- تفسیر قول ملائکہ اور جواب ابراہیم علیہ السلام
- 260 ----- دعا اور بددعا کے طریقوں میں فرق
- 263 ----- تفسیر و اسرار السلام علیکم ورحمة اللہ وبرکاتہ
- 266 ----- رحمة اللہ وبرکاتہ
- 267 ----- رحمة کی اقسام اور الحی القیوم کی تشریح
- 267 ----- ارحمت مخلوقہ

- 268 ----- ۲۔ رحمت بطور صفت الہیہ ❁
- 270 ----- تفسیر صلوا علیہ وسلم واتسلیما ❁
- 270 ----- صلوة علی رسول اللہ کی لغوی توجیہ ❁
- 272 ----- اسرار اللہم اور رب ❁
- 275 ----- چند قرآنی کلمات کی تاویل و تشریح ❁
- 275 ----- دعوت الی اللہ ❁
- 275 ----- نکتہ ❁
- 276 ----- آیام ❁
- 276 ----- اعتصام ❁
- 278 ----- فرار الی اللہ ❁
- 278 ----- الجہل ❁
- 278 ----- علم الیقین ❁
- 279 ----- السماع ❁
- 280 ----- خوف ❁
- 280 ----- خشية ❁
- 280 ----- رہبہ ❁
- 280 ----- وجل ❁
- 280 ----- ہیبہ ❁
- 281 ----- اشفاق ❁
- 281 ----- خشوع ❁
- 283 ----- مقام ربہ ❁
- 285 ----- تاویل کے معنی لغت اور قرآن میں ❁
- 285 ----- تاویل ❁
- 293 ----- ایک اصولی بحث ❁

- 298 ----- آیت حج کے اسرار و حکم ----- ❁
- 303 ----- اسرار آیت قتال ----- ❁
- 304 ----- ایک شبہ ----- ❁
- 306 ----- قرآنی معارف و حقائق ----- ❁
- 308 ----- قرآن میں مقسم علیہ کون سی اشیاء ہیں؟ ----- ❁
- 312 ----- تفسیر سورۃ القیامۃ ----- ❁
- 313 ----- نفس لوامۃ کی تشریح ----- ❁
- 314 ----- نفس لوامۃ، جزاء اور اعمال ----- ❁
- 315 ----- جواب قسم کیا ہے؟ ----- ❁
- 316 ----- انسانی گمان کی تردید ----- ❁
- 316 ----- نکتہ اوّل ----- ❁
- 316 ----- تسویہ بنان کے ایک اور معنی ----- ❁
- 322 ----- سورۃ قیامہ کے بعض لطائف ----- ❁
- 324 ----- نکتہ دوم ----- ❁
- 326 ----- نکتہ سوم، اثبات نبوت و قیامت ----- ❁
- 328 ----- دوسری دلیل ----- ❁
- 329 ----- تفسیر سورۃ التکویر ----- ❁
- 329 ----- خنس کی لغوی تحقیق ----- ❁
- 329 ----- کنس کی تحقیق ----- ❁
- 333 ----- ذو قوۃ کی تشریح ----- ❁
- 334 ----- مطاع ----- ❁
- 335 ----- امین ----- ❁
- 337 ----- ایک دوسرا لطیف معنی ----- ❁
- 337 ----- دوسری قراءت ظنین ----- ❁

- 342 ----- قدریہ اور جبریہ کا رد ❁
- 343 ----- جبریہ کا ایک شبہ ❁
- 343 ----- جواب شبہ ❁
- 343 ----- قدریہ کی تاویل ❁
- 344 ----- ایک ضروری امر کی تصریح ❁
- 346 ----- تفسیر سورۃ البروج ❁
- 347 ----- سلسلہ کلمات قسم میں تعلق ❁
- 348 ----- شاہد کے معنی ❁
- 348 ----- ایک لطیف نکتہ ❁
- 349 ----- یوم قیامت بھی مشہود ہے ❁
- 349 ----- قرآن بھی مشہود ہے ❁
- 349 ----- کتاب الابرار بھی مشہود ہے ❁
- 350 ----- جواب قسم کیا ہے؟ ❁
- 352 ----- [www.KitaboSunnat.com](http://www.KitaboSunnat.com) ❁
- 352 ----- ودود کے معنی ❁
- 352 ----- رحیم اور غفور کے ساتھ ودود کا تعلق ❁
- 353 ----- مجید کا معنی ❁
- 353 ----- حمید و مجید کا تعلق ❁
- 356 ----- سورۃ البروج کی جامعیت ❁
- 359 ----- تفسیر سورۃ الفجر ❁
- 359 ----- ایام عشر کی فضیلت ❁
- 360 ----- الفجر کی تشریح ❁
- 364 ----- متواضعین اور متکبرین کا مقابلہ ❁
- 366 ----- تفسیر سورۃ البلد ❁
- 366 ----- فی کبد کی تفسیر ❁

- 368 ----- سلسلہ قسم کی تشریح
- 372 ----- انسانوں کی دو قسمیں
- 373 ----- اسرار سورت
- 377 ----- تفسیر سورۃ الشمس
- 377 ----- وجود خالق پر استدلال
- 378 ----- محتاج، قدیم نہیں ہو سکتا
- 378 ----- زمین کا آباد حصہ
- 379 ----- خالق کائنات مختار کل ہے
- 380 ----- نفس سے مراد
- 381 ----- فلاح، انسان کے اعمال پر موقوف ہے
- 382 ----- سخی اور بخیل کے درمیان فرق
- 383 ----- تقدیر کا اثبات
- 384 ----- دعائے نبوی
- 384 ----- راجح مطلب
- 385 ----- تقدیر اور انسانی اختیار کے حدود
- 386 ----- تخصیص قوم شمود
- 386 ----- قوم عاد
- 386 ----- پہلی قوموں کی برائیاں
- 387 ----- جیسا گناہ ویسا عذاب
- 387 ----- قوم عاد اور قوم شمود میں فرق
- 389 ----- تفسیر سورۃ الليل
- 409 ----- تفسیر سورۃ الضحیٰ
- 413 ----- تفسیر سورۃ التین
- 424 ----- تفسیر سورۃ العادیات

- 426 ----- مفسرین اور طریق تفسیر ❁
- 427 ----- عادیات / موریات اور اثرن / وسطن میں فرق ❁
- 427 ----- مقسم علیہ کا بیان ❁
- 429 ----- بخل اور کفر ❁
- 431 ----- اخلاص و احسان ❁
- 433 ----- تفسیر سورۃ العصر ❁
- 434 ----- سورۃ العصر اور التین کا لطیف فرق ❁
- 436 ----- صفات اربعہ کا باہمی تعلق ❁
- 436 ----- تمام کمالات انسانی کا احاطہ ❁
- 437 ----- صبر کی قسمیں ❁
- 439 ----- تفسیر سورۃ الکافرون ❁
- 444 ----- مراجع و مصادر ❁
- 447 ----- اجمالی فہرست ❁

[www.KitaboSunnat.com](http://www.KitaboSunnat.com)



## پیش لفظ www.KitaboSunnat.com

قرآن کریم کا یہ اعجاز ہے کہ اللہ کے بندوں نے اس کی تفسیر، تبیین اور بیان میں کوئی کسر اٹھا نہیں رکھی اور جس طرح بھی ممکن ہوا اس کتاب مقدس کی خدمت کرنے کی کوشش کی ہے۔ کچھ حضرات نے تفسیر کے ذریعے ضخیم مجلدات کے ڈھیر لگا دیئے، بعض مفسرین کرام نے صرف مختصر حواشی پر اکتفا کیا، بعض حضرات نے قرآن کریم کے مختلف پہلوؤں کو اپنی تحریر کا ذریعہ بنایا۔ ان تمام کارہائے نمایاں کے مقابل حافظ ابن القیم الجوزیہ رحمۃ اللہ علیہ کا تفسیری کام ایک الگ شان کا حامل ہے۔

انہوں نے قرآن کریم کی کوئی جامع تفسیر تحریر نہیں کی، بلکہ قرآن کریم کی مختلف آیات اور سورتوں کا گہرا مطالعہ پیش کیا ہے، وہ قرآن کریم کے مختلف اسالیب اور الفاظ کے معانی پر غور کرتے ہیں، کہیں وہ ﴿إِيَّاكَ نَعْبُدُ وَإِيَّاكَ نَسْتَعِينُ﴾ کے سمندر میں سے موتی نکال کر لاتے ہیں اور صرف اس آیت کی روشنی میں کئی جلدیں تحریر کر دیتے ہیں، کہیں مختلف کلمات کی حکیمانہ ترتیب کی وضاحت فرماتے ہیں، کہیں ایک ہی طرح کے الفاظ کا مختلف مقامات پر استعمال کی حکمتیں بتاتے ہیں۔

انہی انفرادی خصوصیات کی بنا پر مولانا عبدالغفار حسن رحمۃ اللہ علیہ نے حافظ ابن القیم رحمۃ اللہ علیہ کی تحریروں کو اپنی جولان گاہ بنایا اور ان میں سے مختلف جواہر پارے منتخب کر کے ان کو اردو قالب میں ڈھال دیا اور یہ صرف ترجمہ ہی نہیں ہے بلکہ ان مطالب کی ترجمانی ہے جس کے ذریعے صحیح مفہوم سامنے آ جاتا ہے۔

مولانا مرحوم نے علامہ ابن القیم کی مختلف کتابوں خصوصاً بدائع الفوائد، مدارج السالکین، مختصر الصواعق المرسلۃ اور التبیان فی اقسام القرآن جیسی معرکہ الآراء تالیفات کے مختلف مقامات سے یہ اقتباسات جمع کیے ہیں اور ان کو اپنے الفاظ میں ڈھال دیا ہے۔ یہ ترجمہ بذات خود ایک مستقل تصنیف معلوم ہوتا ہے۔

مولانا مرحوم کو حافظ ابن القیم رحمۃ اللہ علیہ کی تحریروں سے اتنا شغف تھا کہ انہوں

نے اپنے علمی سفر کے آغاز ہی سے یہ کام شروع کر دیا تھا، ان کی یہ تحریریں پاک و ہند کے مختلف جرائد میں شائع ہوتی رہیں جن میں المنیر، المنبر، محدث (لاہور)، ارشاد جدید (کراچی) اور دیگر رسائل شامل ہیں۔

ہم نے کوشش کی ہے کہ ان کی یہ تمام تحریریں یکجا ہو جائیں اور ان کا اصل کتاب سے تقابل کرنے کے بعد پیش کیا جائے، تخریج آیات و احادیث کا بھی اہتمام کیا گیا ہے۔

کتاب کے آغاز میں والد محترم کے درینہ رفیق کار حکیم عبدالرحیم اشرف رحمۃ اللہ علیہ کا مقدمہ ہمارے لیے نعمت غیر متزقبہ ہے، اسی طرح انہی آیات کے بارے میں تمہیدی کلمات بھی والد محترم کے قلم سے میسر آگئے ہیں اور اس طرح یہ ایک مکمل کتاب انہی کے قلم سے وجود میں آگئی ہے۔

زیر نظر کتاب کے تمام مقالات کی جمع، تدوین و ترتیب اور تخریج کے لیے رفیق کار عزیزم کلیم حسین شاہ نے انتھک محنت کی ہے، میں دل کی گہرائیوں سے ان کا شکر گزار ہوں اور دعا گو ہوں کہ اللہ تعالیٰ انہیں اس محنت کی بہترین جزا عطا فرمائے اور ان کے علم و عمل میں روز افزوں اضافہ فرمائے۔

اسی طرح عزیزم محمد اسحاق خان کی محنت کا شکر یہ ادا کرنا بھی ضروری ہے کہ جنہوں نے نہایت شوق اور لگن سے اس کتاب کی کمپوزنگ کی۔

آخر میں ان تمام حضرات کا شکر گزار ہوں جنہوں نے اس کتاب کے مقالات جمع کرنے میں تعاون فرمایا، اللہ تعالیٰ انہیں اس تعاون کا بہترین صلہ عطا فرمائے۔

والحمد لله الذی بنعمته تتم الصالحات ، و آخر دعوانا ان

الحمد لله رب العالمین۔

سہیل حسن

اسلام آباد

۲۴ ربیع الثانی ۱۴۳۰ھ

۲۱ اپریل ۲۰۰۹

## مقدمہ

تفسیر ایک مستقل بالذات فن ہے، لیکن متعدد فنون ایسے ہیں جو اس کا لازمی ذریعہ ہیں۔ مثلاً لغت، اسلوب اہل زبان، امتیازات، اسلوب قرآن، علم اسباب و ماحول نزول قرآن، علم تاریخ و اصول انسانیت، کجاہلیت اُدی کا تفصیلی مطالعہ، سرور کونین ﷺ کی سیرت پر عمیق نگاہ، آپ کے فرمودات کے ذخیرہ پر عبور اور سیرت صحابہ رضی اللہ عنہم کا تفصیلی مطالعہ، یہ تمام ذرائع بلکہ شرائط و لوازمات ہیں، جن کا حصول ہر اس شخص کے لیے ضروری ہے جو قرآن مجید کی تفسیر کے پرخطر لیکن پُر عظمت میدان میں قدم رکھنے کا ارادہ رکھتا ہے۔

لیکن جو چیز تفسیر قرآن کی شاہ کلید ہے، وہ ہے فاطر السموات والارض، منزل القرآن، رب رحمان کی ذات سے وہ محبت، جس پر ”اشد حباً“ کا اطلاق ہو سکے اور صفات قدسیہ الہیہ و اسمائے حسنیٰ کی معرفت، ان کے حقائق کا قلب پرورد و نزول اور ان صفات پر لازوال ایمان۔

یہی ایمان و معرفت اور محبت، انسان میں اخلاص پیدا کرتی ہے۔ علوم دینیہ کا ہر طالب علم بخوبی جانتا ہے کہ قرآن جو آسمانی کلام ہے اور رب العزت تبارک و تعالیٰ کی طرف سے نازل ہوا ہے اور جس کا مقصد مجمع و افراد انسانیت کو شہواتِ نفس اور ماحول کی پیدا کردہ ظلمات سے نکال کر نور ہدایت الہیہ کی جانب لانا ہے۔ اس قرآن کے اسرار و رموز اور کلام الہیہ سے اللہ رؤف و رحمان کی مراد معلوم کرنا، کسی ایسے شخص کے لیے ممکن نہیں جس کا قلب انوار الہیہ کا مہبط، جس کی عقل غلط خواہشات اور امانی سے پاک اور جس کے جذبات پر ہیبت الوہیت کا ایسا غلبہ نہ ہو کہ ماسوائے اللہ کی جانب جھکاؤ، غیر اللہ کا خوف اور اس سے اُمید کی نجاست کا کوئی جزو قلب میں باقی نہ رہے اور جذبات کا رخ تمام تر، اللہ رحمان و رحیم کی جانب مڑ جائے۔

یہ بات بھی کتاب الہی کے متعلمین سے مخفی نہیں ہے کہ عقل و فہم اور قلب و فواد پر محبت باللہ اور بہت جلال و جمال کا غلبہ اس وقت تک ممکن نہیں، جب تک انسان اپنے رب کو اس کی صفات جلال و جمال اور اس کے اسمائے حسنیٰ کے توسط سے نہ پہچانے اور اپنے آپ کو اس کے حوالے نہ کر دے۔

یہ معرفت اور سپردگی گویا تفسیر قرآن مجید کی شاہ کلید ہے اور جن افراد کو اس باب میں امتیاز و شرف کا مقام حاصل ہے، ان میں منجملہ بعض دوسرے اساطین علم و معرفت کے امامین، ہامین امام ابن تیمیہ اور امام ابن القیم رحمۃ اللہ علیہما کے اسمائے گرامی خصوصیت سے قابل ذکر ہیں۔ ان ہر دو حضرات کی تصانیف اس لائق ہیں کہ توحید خالص کے متلاشی اور اسماء و صفات الہیہ کے اسرار و معارف کو سرمایہ ایمان و فہم قرار دینے والے شائقین ان تصانیف سے کما حقہ استفادہ کریں۔

شیخین کی تصانیف کے متعدد پہلوؤں میں ایک خاص رخ ان مقامات کا ہے جو آیات قرآنیہ کی تفسیر و تبیین سے متعلق ہیں۔ ان مقامات کو بعض ارباب ہمت نے یکجا کر دیا ہے اور اس وقت دو مہم بالشان مجموعے اہل علم حلیقون تک پہنچ چکے ہیں۔ ان میں ایک مجموعہ ”التفسیر القیم“ کے نام سے ہمارے پیش نظر ہے۔ اس مجموعہ میں امام ابن القیم رحمۃ اللہ علیہ کے تفسیری اجزا یکجا کیے گئے ہیں۔ ان میں سب سے جامع تفسیر تو سورہ فاتحہ کی ہے، اس کے علاوہ سورہ الکافر، سورہ الکافرون، سورہ الفلق اور سورہ الناس تو تقریباً مکمل سورتوں کی مفصل تفاسیر ہیں۔ اور سورہ العصر اور بعض دوسری سورتوں کی تفاسیر اس انداز کی ہیں جو ان سورتوں کے جملہ مضامین پر حاوی ہیں۔

یہ مجموعہ تفاسیر ”التفسیر القیم“ بڑے سائز کے سواچھ صفحات پر مشتمل ہے۔ اس کے متعدد اجزا کا ترجمہ ہمارے مکرم فاضل ممدوح مولانا عبدالغفار حسن صاحب فرما چکے ہیں اور بقیہ ترجمہ کا سلسلہ ان شاء اللہ العزیز جاری رہے گا۔ اللہ تعالیٰ ہم سب کو اس سے نفع حاصل کرنے کی توفیق سے نوازے۔

اللهم نور قلوبنا بالقرآن العظيم وارفعنا بالآيات.

والذکر الحکیم انک انت الثواب الرحیم۔ ❁

(مولانا) حکیم عبدالرحیم اشرف (رحمۃ اللہ علیہ)

www.KitaboSunnat.com

نوٹ: اس مجموعہ "تفسیر التفسیر القیم" کے منظر عام پر آنے سے قبل ہی مولانا عبدالغفار حسن رحمۃ اللہ علیہ نے علامہ ابن القیم رحمۃ اللہ علیہ کی کتب سے تفسیری افادات کا ترجمہ شروع کر دیا تھا۔ اس اعتبار سے مولانا عبدالغفار حسن رحمۃ اللہ علیہ کو امام ابن القیم کے تفسیری افادات مرتب کرنے والے دیگر مرتبین پر اذیت حاصل ہے۔ کچھ عرصہ قبل امام ابن القیم رحمۃ اللہ علیہ کے تفسیری افادات پر مشتمل دو مجموعے منظر عام پر آچکے ہیں (۱) الضوء المنیر علی التفسیر: اشع علی الحمد ل محمد الصالحی، [جلد ۶] (۲) بدائع التفسیر: یسری السید محمد، [جلد ۵]۔ (مرتب) ❁ السنہ، ۳۱ اگست ۱۹۶۳ء

## ترجمہ کا پس منظر

اہل علم حضرات سے امام ابن القیم رحمۃ اللہ علیہ کا تبحر علمی اور وسعت نظری پوشیدہ نہیں۔ خصوصاً قرآن فہمی میں جو آپ کا بلند درجہ ہے اس سے کس کو انکار ہو سکتا ہے۔ جنہوں نے حافظ موصوف کی گراں قدر تصانیف مدارج السالکین، اجتماع الجیوش الاسلامیہ اور التبیان فی اقسام القرآن کا مطالعہ کیا ہے وہ واقف ہیں کہ موصوف نے قرآنی آیات کی تشریح میں جو نکتہ آفرینیاں اور دقیقہ سنجیاں ظاہر کی ہیں وہ کس قدر قیمتی اور بے نظیر ہیں۔ انہوں نے کہ حافظ ممدوح کی کوئی مکمل اور مستقل تفسیر نہیں ہے ورنہ آج امت کے ہاتھوں میں علوم قرآنی کا ایک بیش بہا ذخیرہ ہوتا۔ ❁

راقم الحروف، طالب علمی کے زمانہ سے امام ابن تیمیہ اور حافظ ابن القیم رحمۃ اللہ علیہ کی تصانیف کے مطالعہ کا شیدائی رہا ہے۔ خاص طور پر حافظ ابن القیم رحمۃ اللہ علیہ کے تفسیری نکات نے بہت زیادہ متاثر کیا۔ آج سے پچاس سال قبل جب کہ میں مالیر کولہ میں مدرسہ کوثر العلوم میں مدرس تھا۔ یہ کوشش کرتا رہا کہ حافظ ابن القیم رحمۃ اللہ علیہ کی تمام تصانیف جمع کی جائیں اور ان میں سے تفسیری اجزا علیحدہ کر کے ان کا ترجمہ یا تلخیص کر دی جائے۔ اس مقصد کو سامنے رکھتے ہوئے کئی تصانیف میں سے تفسیری مباحث کا ترجمہ کیا گیا۔ زیادہ تر بدائع الفوائد کے چار اجزا میں سے تفسیری نکات کا ترجمہ کیا گیا ہے۔

ظاہر بات ہے، یہ ترجمہ پچاس سال پہلے کا ہے، ہو سکتا ہے کہ کہیں ترجمہ میں روانی محسوس نہ ہو یا کہیں جھول نظر آئے یا ترجمہ غلط ہو جائے۔ اس لیے قارئین کرام سے درخواست ہے کہ جہاں کہیں وہ ترجمہ میں غلطی محسوس کریں تو ”الدین النصیحۃ“ کے مطابق اپنی تصحیح سے مطلع فرمائیں۔

واضح رہے کہ اس ترجمہ کے کافی عرصہ بعد ”التفسیر القیم“ کے نام سے ایک

کتاب (جس میں مولانا محمد اویس ندوی نے تمام تفسیری عبارات امام ابن القیم کی مختلف تصانیف سے انتخاب کر کے یکجا کر دی ہیں۔ جزاء اللہ خیر الجزاء) دستیاب ہوئی۔ ان تفسیری افادات کے مطالعہ سے اچھا خاصہ تفسیری ذوق پیدا ہو سکتا ہے اور سلف صالحین کے طریقہ کار کے دائرہ میں رہتے ہوئے فہم قرآن کا ذوق حاصل ہو سکتا ہے۔ اللہ تعالیٰ اس حقیر کاوش کو قبول فرمائے اور توشہ آخرت بنائے۔ ❀ (مترجم)

## سوانح حافظ ابن القیم رحمۃ اللہ علیہ

۶۹۱ھ - ۷۵۱ھ

شیخ الاسلام حافظ ابن تیمیہ رحمۃ اللہ علیہ (م ۷۲۸ھ) کے تلامذہ و مستفیدین کی تعداد بہت زیادہ ہے۔ ان کی مصروف اور داعیانہ زندگی اور ان کی موثر و بلند شخصیت کا یہ قدرتی نتیجہ ہے کہ ان کے گرد تلامذہ و معتقدین کا ایک بڑا گروہ جمع ہے۔ لیکن ان کے تلامذہ میں ان کے مایہ ناز شاگرد اور ان کے علوم کے مرتب و ناشر حافظ ابن القیم رحمۃ اللہ علیہ کو جو امتیازی خصوصیت حاصل ہے وہ کسی دوسرے شاگرد کو حاصل نہیں ہوئی۔ ابن القیم رحمۃ اللہ علیہ نے ۱۶ سال امام ابن تیمیہ رحمۃ اللہ علیہ کی شاگردی میں گزارے۔ اس مدت میں آپ نے جس تیزی کے ساتھ علوم متداولہ پر عبور حاصل کیا، وہ واقعی حیرت انگیز ہے۔ آپ زندگی بھر امام ابن تیمیہ رحمۃ اللہ علیہ کے شریک حال رہے۔

نام و نسب

محمد نام، ابو عبداللہ کنیت، شمس الدین لقب۔ والد کا نام ابو بکر بن ایوب تھا جو مدرسہ الجوزیہ کے قیم تھے۔ اس لیے ان کا عرف ابن القیم ہو گیا۔ ۶۹۱ھ میں پیدا ہوئے، دمشق آپ کا مولد و مسکن ہے۔ ❀

ابتدائی تعلیم

سب سے پہلے قرآن مجید حفظ کیا اس کے بعد اپنے والد اور دیگر اساتذہ دمشق سے مروجہ علوم کی تحصیل کی۔

اساتذہ

آپ کے اساتذہ میں قاضی تقی الدین سلیمان، امام عیسیٰ بن مطعم، امام ابو بکر بن عبدالدامم رحمۃ اللہ علیہ جیسے ممتاز ائمہ کا نام آتا ہے۔ ان اساتذہ سے آپ نے



فقہ اور فتاویٰ میں تعلیم حاصل کی۔ مگر جس استاؤ سے آپ نے تمام علوم میں دسترس حاصل کی وہ شیخ الاسلام امام ابن تیمیہ رحمۃ اللہ علیہ کی ذات ہے۔ حافظ ابن کثیر رحمۃ اللہ علیہ (م ۷۷۷ھ) لکھتے ہیں:

”جب حافظ ابن تیمیہ رحمۃ اللہ علیہ ۷۷۷ھ میں مصر سے واپس آئے۔ تو حافظ ابن القیم رحمۃ اللہ علیہ نے ان کی ایسی صحبت اختیار کی کہ انتقال تک ساتھ نہ چھوڑا۔“ ❁

علمی مرتبہ

امام ابن القیم رحمۃ اللہ علیہ کا علمی مرتبہ بہت بلند تھا اور وہ ایک ممتاز مقام کے حامل تھے۔ تمام علوم تفسیر و حدیث، اصول تفسیر، اصول حدیث، فقہ، اصول فقہ، معانی، لغت، تاریخ، ادب، اسماء الرجال، عربیت اور علم کلام میں کمال حاصل تھا۔ حافظ ابن رجب (م ۷۹۵ھ) لکھتے ہیں:

”تمام علوم اسلامیہ میں دخل تھا لیکن تفسیر میں ان کی نظیر نہیں ملتی۔ اصول دین میں بھی وہ درجہ کمال کو پہنچے ہوئے تھے۔ حدیث، فقہ حدیث اور دقائق استنباط میں ان کا کوئی ہمسر نہیں نظر آتا۔ فقہ اور اصول فقہ اور عربیت اور علم الکلام میں بھی کمال حاصل تھا۔ علم سلوک اور اہل تصوف کے ارشادات و دقائق پر بھی وسیع نظر تھی۔ میں نے قرآن و سنت کے معانی اور حقائق ایمانی کا ان سے بڑا عالم نہیں پایا۔ وہ معصوم تو نہ تھے لیکن میں نے ان خصوصیات میں ان جیسا آدمی نہیں دیکھا۔“ (طبقات الحنابلہ)

زہد و عبادت

آپ حد درجہ کے متقی اور عابد تھے۔ دن رات درس و تدریس ذکر و اذکار، تلاوت قرآن مجید اور تہجد میں گزارتے۔ تواضع، انکسار، حسن خلق میں ممتاز مقام

❁ البدایة والنهاية، ج ۱۴ ص ۲۳۴۔

کے حامل تھے۔

حافظ ابن رجب لکھتے ہیں:

”ابن القیم رحمۃ اللہ علیہ کثیر العبادات اور بڑے شب بیدار تھے ان کی نماز بڑی طویل اور پُرسکون ہوتی تھی وہ ہر وقت ذاکر و شاعر رہتے تھے اور ان میں محبت الہی کا ایک جوش اور اناہت کی ایک خاص کیفیت تھی۔ ان کے چہرے پر بارگاہ الہی کی طرف سے فقر و احتیاج اور عجز و انکسار کا نور نظر آتا تھا۔ اس کیفیت میں، میں نے ان کو بالکل منفرد پایا۔“ (طبقات الحنابلہ)

علامہ ابن کثیر رحمۃ اللہ علیہ لکھتے ہیں:

”ابن القیم رحمۃ اللہ علیہ بڑی خوبیوں کے مالک تھے۔ محبت سب سے، حد کسی سے بھی نہیں، نہ کبھی کسی کے درپے آزاد ہوئے۔ نہ کسی کی عیب جوئی کی، نہ کسی پر رشک۔ میں اکثر ان کے ساتھ رہا ہوں، وہ مجھ سے بہت محبت کا برتاؤ کرتے تھے۔ مجھے نہیں معلوم کہ ہمارے زمانہ میں کوئی شخص ان سے زیادہ عبادت گزار ہو۔ ان کی نماز بڑی طویل ہوتی تھی۔ رکوع اور سجود بھی خاصے لمبے ہوتے تھے۔ بہت سے ساتھی اور دوست اس پر کبھی کبھی انہیں ملامت بھی کرتے۔ لیکن انہوں نے کوئی جواب دیا، نہ اس کو ترک کیا۔“

رحمہ اللہ تعالیٰ۔ ❁

پروفیسر محمد ابوزہرہ مصری لکھتے ہیں:

”وان ابن القیم کان ہادی الطبع قوی الخلق اخذ عن شیخہ علمہ و اخلاصہ و ایمانہ، ولم تاخذ عنہ حدتہ۔“ ❁

”امام ابن القیم بڑے پُرسکون اور بااخلاق تھے آپ نے اپنے استاد

سے ایمان، اخلاص اور علم کی تحصیل تو ضرور کی لیکن ان کی حدت اور تیزی کو اختیار نہیں کیا۔

امام ابن القیم رحمۃ اللہ علیہ، امام ابن تیمیہ رحمۃ اللہ علیہ کے صحیح جانشین اور ان کے علوم کے مرتب، حامل اور ناشر تھے امام ابن القیم رحمۃ اللہ علیہ صحیح طور پر اپنے استاد کے علم کے حامل، مرتب اور ناشر تھے اور صحیح معنوں میں آپ امام ابن تیمیہ رحمۃ اللہ علیہ کے شاگرد تھے۔

۷۱۲ھ میں جب امام ابن تیمیہ رحمۃ اللہ علیہ مصر سے واپس آئے تو امام ابن القیم رحمۃ اللہ علیہ ان سے وابستہ ہو گئے اور ۷۲۸ھ تک (۱۶ سال) آپ ان کے ساتھ رہے۔

علامہ ابن کثیر رحمۃ اللہ علیہ لکھتے ہیں:

”ابن القیم رحمۃ اللہ علیہ نے امام ابن تیمیہ رحمۃ اللہ علیہ سے بہت زیادہ علم حاصل کر لیا۔ دن رات طلب علم کی دھن تھی۔ لہذا متعدد علوم و فنون میں یگانہ روزگار بن گئے۔“ ❁

پروفیسر محمد ابو زہرہ مصری لکھتے ہیں:

”ابن القیم رحمۃ اللہ علیہ صحیح معنی میں علم ابن تیمیہ رحمۃ اللہ علیہ کے حامل تھے اپنے استاد کے علم کو بڑھانے پھیلانے اور اس کی توسیع و اشاعت میں انہوں نے غیر معمولی حصہ لیا۔ اسی کی طرف انہوں نے دعوت دی۔ اسی کی جانب سے دفاع کیا اور اسی کی تائید کے لیے تحقیق و تنقیح کی پوری کوشش کی۔ جس چیز کی نشرو اشاعت پر انہوں نے بہت زیادہ توجہ کی وہ ابن تیمیہ رحمۃ اللہ علیہ کی فقہ تھی۔ مسئلہ طلاق پر انہوں نے ابن تیمیہ رحمۃ اللہ علیہ کے افکار و آراء کی خوب پشت پناہی کی۔“ ❁

امام ابن القیم رحمۃ اللہ علیہ ہر لحاظ سے ابن تیمیہ رحمۃ اللہ علیہ کے وفادار جانشین تھے۔

آپ نے اپنے استاد کے طرز نگارش کو اپنایا اور آپ نے اپنے استاد کے فتاویٰ اور اصول کی پوری حمایت کی۔  
 پروفیسر ابو زہرہ مصری لکھتے ہیں:

”جب امام ابن تیمیہ رحمۃ اللہ علیہ کو طلاق اور شد رحال کے مسائل کے بارے میں فتوؤں کی بنا پر آخری مرتبہ قید کیا گیا تو آپ کے شاگردوں کو بھی نشانہ ستم بنایا گیا اور بعض کو سزا بھی دی گئی۔ بعض بھاگ نکلے، بعض کو عرصہ دراز کے لیے قید و بند کی صعوبتوں میں ڈال دیا گیا۔“

امام ابن القیم رحمۃ اللہ علیہ اسی گروہ میں سے تھے۔ امام ابن القیم رحمۃ اللہ علیہ کے علاوہ دیگر حضرات کو آزاد کر دیا گیا۔ لیکن چونکہ آپ ابن تیمیہ رحمۃ اللہ علیہ کے خاص شاگرد تھے اس لیے آپ کو خاص طور پر تکلیف دی گئی۔ ❁

امام ابن القیم رحمۃ اللہ علیہ کا مذہبی مسلک

امام ابن القیم رحمۃ اللہ علیہ تقلید شخصی کے خلاف تھے۔ مسائل میں آپ کا میلان اپنے شیخ کی طرح امام احمد بن حنبل رحمۃ اللہ علیہ (م ۲۴۱ھ) کی طرف تھا۔ اصول اور عقائد میں آپ حنبلی المذہب تھے لیکن فروع میں آزاد تھے۔ ❁

علامہ عبدالحی بن العماد الحنبلی رحمۃ اللہ علیہ (م ۱۰۸۹ھ) نے اپنی کتاب شدرات الذہب میں آپ کو ”المجہد المطلق“ کے نام سے یاد کیا ہے۔ اجتہاد کی جملہ شرائط آپ کی ذات میں پوری تھیں۔ اسی لیے آپ کو کسی امام کی تقلید کی ضرورت نہیں تھی۔ لیکن بایں ہمہ آپ نے امام ابن تیمیہ رحمۃ اللہ علیہ سے کسی مسئلہ میں اختلاف نہیں کیا۔ بلکہ اپنی تمام عمر مسلک ابن تیمیہ رحمۃ اللہ علیہ کی تائید و حمایت میں صرف کی۔  
 پروفیسر محمد ابو زہرہ مصری لکھتے ہیں:

فانه كان القائم على تركه شيخه من بعده من الحيث

❁ ايضاً ❁ شدرات الذہب ج ۶ ص ۱۸۶۔

التحریر والمجادلة والمناظرة وقد تلقى علم ابن تیمیة  
واقتنع به ونشره ودعا اليه وجادله عنه وحامى عليه وقد كان  
اخص نشره ودعا اليه الى فقهه فقد ناصرأرائه فى الطلاق  
وحزّر عبارات فى فتاويه وجمع كثير من اصوله۔ ❁  
”امام ابن القیم رحمہ اللہ اپنے استاد کی وفات کے بعد تحریر، مجادلہ اور  
مناظرہ کے اعتبار سے اپنے شیخ کے علمی ترکہ کے وارث تھے۔ آپ  
نے ابن تیمیہ رحمہ اللہ کے جملہ علوم کی تحصیل و تکمیل اور نشر و اشاعت  
کی۔ آپ نے ابن تیمیہ رحمہ اللہ کے اقوال کی تائید و حمایت کی اور  
لوگوں کو ان میں غور و فکر کرنے کی دعوت دی۔ طلاق کے مسئلہ میں  
انہوں نے ابن تیمیہ رحمہ اللہ کے عقیدہ کی تصدیق کی اور فتاویٰ ابن  
تیمیہ رحمہ اللہ کی حمایت میں عبارات تحریر کیں۔ بعینہ آپ نے اصول  
ابن تیمیہ رحمہ اللہ کی تدوین کی۔“

مسئلہ

طلاق کے مسئلہ میں امام ابن تیمیہ رحمہ اللہ کا مسلک جمہور علما کے خلاف تھا  
اور اس کے لیے کتاب و سنت اور آثار صحابہ رضی اللہ عنہم سے ان کے پاس دلائل تھے۔  
قاضی القضاة تقی الدین سبکی رحمہ اللہ (م ۷۵۶ھ) اور دیگر علمائے مصر سے اکثر اس  
موضوع پر مناظر ہوئے۔

امام ابن تیمیہ رحمہ اللہ کے بعد طلاق کے مسائل میں حافظ ابن القیم رحمہ اللہ نے  
اپنے شیخ کے مسلک کو نہیں چھوڑا۔ قاضی تقی الدین سبکی کی طرف سے آپ کو بڑی  
تکلیفیں اور اذیتیں پہنچائی گئیں۔ آپ نے سب کچھ برداشت کیا لیکن اپنے  
مسلک پر سختی سے قائم رہے۔

❁ ابن تیمیہ حیاتہ وعصرہ ص ۵۲۶۔

## وفات

آخر اس نابغہ روزگار اور عجوبۂ الدھر ہستی نے ۱۳ رجب ۷۵۱ھ کو رات کے وقت انتقال کیا۔ دوسرے دن ظہر کی نماز کے بعد آپ کی تدفین عمل میں لائی گئی اور دمشق میں باب الصغیر کے مقبرہ میں دفن ہوئے۔

رحمہ اللہ تعالیٰ و رفع درجاتہ۔

امام ابن القیم رحمۃ اللہ علیہ کی علمی خدمات

آپ کی تصنیفات کا تذکرہ کرنے سے پہلے ضروری ہے کہ آپ کی تصانیف کی امتیازی خصوصیات کا ذکر کیا جائے۔ عام طور پر یہ سمجھ لیا جاتا ہے کہ جس مصنف کی تصانیف کی تعداد زیادہ ہو اس میں تحقیق و تدقیق کا پہلو نہیں ہوتا۔ مگر حافظ ابن القیم رحمۃ اللہ علیہ کی تصانیف میں یہ چیز نہیں ہے۔ ان میں کیت کے ساتھ ساتھ کیفیت کی بھی کمی نہیں۔ مشہور علوم متداولہ پر آپ کی کئی کتابیں ہیں اور ایک کتاب کئی جلدوں میں ہے۔ آپ نے ہر کتاب کو پورے دلائل کے ساتھ لکھا ہے۔ قرآن پاک کی آیات میں تدبر، احادیث و روایات پر کمال غور، دلائل کی ترتیب، زور بیان اور زبان میں ادبیت کی چاشنی ان کی تصانیف میں موجود ہے۔

علم حدیث اور لغت کے متعلق ایسے وقائق بیان کئے جو مطولات میں نہیں ملتے۔ مختصر عبارت میں طویل مطالب اور اس کے ضمن میں کئی دیگر فوائد جو ایک صاحب ذوق کو فریفتہ کر دیں، آپ کی خاص خوبی ہے۔

آپ کے نظریات و تصورات براہ راست کتاب و سنت کی مئے رانی سے کشید ہوئے اور ان میں عربیت کا صحیح ذوق رچا ہوا ہے۔

آپ کی جملہ تصانیف فی الحقیقت تفقہ فی الدین کا خزانہ ہیں۔ جن کے ہاتھ اس خزانہ کی چابی آگئی وہ دولت علم سے مالا مال ہو گئے۔ امام صاحب نے اپنی تصانیف میں اطلاقات کتاب و سنت، انوار مشکوٰۃ نبوت، افکار و تصورات صحابہ کرام رضی اللہ عنہم اور ائمہ تابعین رضی اللہ عنہم کا جہاں کہیں علوم موضوعہ اور فنون مختصرہ سے تصادم

ہوا، وہاں ہر جگہ کتاب و سنت کی حمایت میں ڈٹ کر مقابلہ کیا اور کتاب و سنت کے پرچم کو سرنگوں نہیں ہونے دیا۔

اللہ تعالیٰ نے آپ کو ایسا ہی ذوق، دینی بصیرت اور دین میں ڈوبا ہوا اور سمویا ہوا ذہن عطا فرمایا تھا۔ کہ فلسفہ یونان اور عقل و رائے کے نئے انداز و اسلوب، جدید معانی و معارف اور ادبی و فنی قواعد کتاب و سنت کے مقابلہ میں قطعاً اثر انداز نہ ہو سکے۔ بلکہ آپ نے علوم و فنون کو کتاب و سنت کی تصریحات سے ہم آہنگ کیا۔

امام صاحب کی تصانیف کی خصوصیات

علمائے کرام اور ارباب سیرنے آپ کی تصانیف کی بہت تعریف کی ہے۔  
پروفیسر محمد ابو زہرہ مصری مرحوم لکھتے ہیں:

”ابن القیم نے بہت بڑا علمی ذخیرہ چھوڑا ہے جو ایک طرف تو استاد (ابن تیمیہ رحمۃ اللہ علیہ) کے علم کا خلاصہ ہے اور دوسری طرف استاد کی تحقیقات کے نتائج و اثرات اور تنویعات و توجیہات ہیں۔“ ❁

مولانا سید ابوالحسن علی ندوی رحمۃ اللہ علیہ لکھتے ہیں:

”امام ابن القیم رحمۃ اللہ علیہ کی تصنیفات حسن ترتیب اور تالیفی سلیقہ میں اپنے شیخ حافظ ابن تیمیہ رحمۃ اللہ علیہ کی تصنیفات سے بھی ممتاز تر ہیں۔ اس کے علاوہ ان کی کتابوں میں تصوف کی حلاوت، عبارت کی سلاست اور دل آویزی زیادہ پائی جاتی ہے۔ یہ غالباً ان کے مزاج کا نتیجہ ہے جس میں جلال سے زیادہ جمال ہے۔“ ❁

ڈاکٹر محمد یوسف کوکن پروفیسر مدراس یونیورسٹی لکھتے ہیں:

”حافظ ابن القیم کی تقریر اور تحریر دونوں مرتب، مربوط اور حشو و زوائد سے پاک ہوتی تھیں۔ ان کی اور امام ابن تیمیہ رحمۃ اللہ علیہ کی تصنیفات

❁ ابن تیمیہ حیاتہ و عصرہ ص ۵۲۶۔ ❁ تاریخ دعوت و عزیمت ج ۲ ص ۳۸۰۔

میں سب سے بڑا فرق یہ ہے کہ حافظ ابن القیم رحمۃ اللہ علیہ کی تصنیفات میں تکرار نہیں ہوتا تھا۔ امام موصوف (ابن تیمیہ رحمۃ اللہ علیہ) کی تصنیفات کا یہ حال نہیں ہے۔ اس کی ایک خاص وجہ ہے کہ امام ابن تیمیہ رحمۃ اللہ علیہ کو حافظ ابن القیم رحمۃ اللہ علیہ کی طرح سکون اور اطمینان سے لکھنا نصیب نہ ہوا، وہ جو کچھ لکھتے تھے قلم برداشتہ لکھتے تھے۔ وہ تھوڑے سے وقت میں مضامین اور خیالات کا ایک دریا بہا دیتے اور اس میں وہ اکثر ضمنی باتوں کو تفصیل کے ساتھ بیان کر دیتے تھے۔ ان دونوں کی تصانیف پڑھنے سے صاف اندازہ ہوتا ہے کہ ان کا علم بہت وسیع اور گہرا تھا۔ ان کی تحقیق و تدقیق بہت زبردست تھی۔ ❁

### تصانیف

حافظ ابن القیم رحمۃ اللہ علیہ کی تصنیفات کی ایک طویل فہرست علامہ عبد الحمید بن العمداء رحمۃ اللہ علیہ (م ۱۰۸۹ھ) نے اپنی کتاب ”شذرات الذهب فی اخبار من ذهب“ جلد ۶ صفحہ ۱۷۰ پر دی ہے۔ اس کے علاوہ آپ کی کتاب ”اغاثۃ اللہفان من مصائد الشیطان“ صفحہ ۲۳ پر آپ کی مطبوعہ اور غیر مطبوعہ تصانیف کی ایک مفصل فہرست درج ہے۔

چند مشہور تصانیف کے اسماء درج ذیل ہیں:

- ① اجتماع الجیوش الاسلامیۃ علی غزو المعطلۃ و الجہمیۃ
- ② اغاثۃ اللہفان فی حکم طلاق الغضبان
- ③ اعلام الموقعین عن رب العالمین
- ④ اغاثۃ اللہفان من مصائد الشیطان
- ⑤ امثال القرآن



- ⑥ بدائع الفوائد
- ⑦ التبیان فی اقسام القرآن
- ⑧ تحفة الودود فی احکام المولود
- ⑨ تفسیر المعوذتین
- ⑩ تہذیب سنن ابی داود
- ⑪ جلاء الافہام فی الصلوٰۃ والسلام علی خیر الانام
- ⑫ الجواب الکافی لمن سأل عن الدواء الشافی [الداء والدواء]
- ⑬ حادی الارواح الی بلاد الافراح
- ⑭ کتاب الصلوٰۃ وحکم تارکھا
- ⑮ کتاب الروح
- ⑯ روضة المحبین ونزہة المشتاقین
- ⑰ زاد المسافرین الی منازل السماء
- ⑱ زاد المعاد فی ہدی خیر العباد
- ⑲ شفاء العلیل فی حکم القضاء القدر والحکمة والتعلیل
- ⑳ الصواعق المرسلۃ علی الجہمیۃ والمعطلۃ
- ㉑ الطرق الحکمیۃ فی السیاسة الشرعیۃ
- ㉒ طریق الہجرتین و باب السعادتین
- ㉓ عدۃ الصابریں و ذخیرۃ الشاکرین
- ㉔ الفوائد "المشوق الی علوم القرآن و علم البیان"
- ㉕ الکافیۃ الشافیۃ فی الانتصار الفرقة الناجیۃ
- ㉖ مدارج السالکین بین منازل ایاک نعبد و ایاک نستعین
- ㉗ مفتاح دار السعاده و منشور ولایۃ اهل العلم والارادۃ
- ㉘ ہدایۃ الحیاری فی اجوبۃ الیہود والنصارى

29) الوابل الصیب و رافع الکلم الطیب أو الکلم الطیب والعمل الصالح

30) الرسالة التبوكية

31) التفسير القيم (مرتب: مولانا محمد اویس الندوی)

32) الضوء المنیر علی التفسیر (مرتب: علی الحمد المحمد الصالحی)

33) بدائع التفسیر (مرتب: یسری السید محمد)

34) تفسیری نکات و افادات (مرتب: مولانا عبدالغفار حسن)

یہی کتاب جو اس وقت آپ کے ہاتھوں میں ہے۔

امام ابن القیم رحمۃ اللہ علیہ کی سوانح پر لکھی جانے والی چند کتب:

① ابن القیم الجوزیہ، حیاتہ و آثارہ۔ (بکر بن عبداللہ ابوزید)

② ابن القیم و موقفہ من التقليد الإسلامی۔ (عوض اللہ جاد حجازی)

③ ابن القیم الجوزیہ، عصرہ و منهجہ و آراؤہ فی الفقہ و العقائد

والتصوف۔ (عبدالعظیم عبدالسلام شرف الدین)

④ منهج ابن القیم فی التفسیر۔ (محمد احمد السنباطی)

⑤ ابن القیم و حسہ البلاغی فی تفسیر القرآن۔ (عبدالفتاح لاشین)



## مولانا عبدالغفار حسن رحمانی عمر پوری

۱۳۳۱ھ - ۱۴۲۸ھ

افادات ابن القیم کو اردو قالب میں ڈھالنے کا کام مولانا عبدالغفار حسن نے کیا۔ انہوں نے اپنی زندگی میں جن شخصیات سے دل سے محبت کی اور ان کے پیغام کو آگے بڑھایا ان میں حافظ ابن القیم الجوزیہ رحمۃ اللہ علیہ کا نام بھی آتا ہے۔ مولانا نے ان کی اکثر کتب کا مطالعہ کیا اور اس میں سے جواہر پارے منتخب کر کے اردو دان طبقے کے لیے پیش فرمائے، یہ مضامین مختلف دینی مجلات میں شائع ہوتے رہے ہیں۔ آپ کی زندگی کے حالات مختصراً پیش کیے جاتے ہیں۔

آپ مولانا حافظ عبدالستار حسن کے ہاں ۱۶ شعبان ۱۳۳۱ھ (۲۰ جولائی ۱۹۱۳ء) کو ضلع رجتک میں پیدا ہوئے۔ آپ نے درس نظامی کی مکمل طور پر تعلیم دارالحدیث رحمانیہ دہلی میں حاصل کی۔ دسمبر ۱۹۳۳ء میں وہاں سے فراغت حاصل کی۔

نیز ۳۵ء میں لکھنؤ یونیورسٹی سے فاضل ادب (عربی) اور ۱۹۴۰ء میں پنجاب یونیورسٹی سے مولوی فاضل (عربی) کے امتحانات پاس کیے۔

حصول تعلیم کے بعد مختلف تعلیمی اداروں میں تدریس کے فرائض انجام دیئے، ان میں قابل ذکر درج ذیل ہیں:

مدرسہ رحمانیہ بنارس میں سات سال ۱۹۳۶ء سے ۱۹۴۲ء تک تفسیر و حدیث، ادب عربی اور دیگر علوم عربیہ اسلامیہ کی تدریس کے فرائض انجام دیئے۔

مدرسہ کوثر العلوم مالیر کونٹلہ (مشرقی پنجاب) میں اگست ۴۲ء سے مئی ۱۹۴۸ء تک دینی علوم کی تدریس اور خطابت کا مشغلہ جاری رہا۔

جون ۱۹۴۸ء سے اکتوبر ۱۹۶۳ء تک لاہور، سیالکوٹ، راولپنڈی، فیصل آباد، ساہیوال، کراچی میں تدریس، تربیت، دعوت و تبلیغ کا سلسلہ جاری رہا اور اس عرصہ میں فتویٰ نویسی کا مشغلہ بھی رہا۔

مولانا محترم اگست ۱۹۴۱ء سے مئی ۱۹۴۸ء تک جماعت اسلامی متحدہ ہندوستان سے وابستہ رہے اور جون ۱۹۴۸ء سے ۱۹۵۷ء تک جماعت اسلامی پاکستان کی رکنیت اختیار کی، اس دوران متعدد بار مرکزی مجلس شوریٰ کے رکن منتخب ہوئے، ۱۹۵۲ء میں جماعت کے فیصلے کے مطابق ارکان مجلس شوریٰ کے ایک وفد نے مشرقی پاکستان کا دعوتی دورہ کیا جس میں آپ بھی شریک تھے، دو مرتبہ بانی جماعت مولانا مودودی مرحوم و مغفور کی غیر حاضری میں امارت جماعت کی ذمہ داری بھی انجام دی۔ اس کے بعد ستمبر ۱۹۵۷ء میں طریق کار سے اختلاف کی بنا پر جماعت سے مستعفی ہو گئے۔

۱۹۵۳ء مارچ سے فروری ۱۹۵۴ء تک بسلسلہ تحریک ختم نبوت گیارہ ماہ سیالکوٹ اور ملتان کی سرکاری تربیت گاہوں میں گزارے۔ اکتوبر ۱۹۶۳ء میں تدریس کے لیے اسلامی یونیورسٹی مدینہ طیبہ سے بغیر کسی درخواست کے بلاوا آ گیا، جہاں ۱۶ سال ۱۹۸۰ء تک حدیث، علوم حدیث اور اسلامی عقائد پر محاضرات (لیکچرز) دیئے۔

اسلامی یونیورسٹی کے ماتحت متعدد شعبوں میں سے مولانا نے کلیہ شرعیہ، کلیہ اصول الدین اور کلیہ حدیث میں تدریس اور محاضرات کا سلسلہ جاری رکھا۔ ۸۱ء سے ۸۵ء تک جامعہ تعلیمات اسلامیہ میں حدیث کی مشہور اور مستند کتاب صحیح بخاری اور دوسرے علوم اسلامیہ کا درس دیا۔ دو سال تک اعزازی طور پر مدیر تعلیم کی حیثیت سے جامعہ کے تعلیمی شعبوں کی نگرانی کی۔

۸۱ء سے اسلامی نظریاتی کونسل کے رکن کی حیثیت سے اہم دینی مسائل کی تحقیق کا سلسلہ قرآن و سنت کی روشنی میں جاری رہا اور تقریباً نو سال تک رکنیت باقی رہی، اسی اثنا میں اسلام آباد منتقل ہو گئے، جہاں ضعف اور علالت کے باوجود علمی اور تدریسی اشغال کسی نہ کسی حد تک جاری رہے۔ یہاں تک کہ وقت مقررہ

تقریری نکات و افشادات  
آپہنچا اور ۴ ربیع الاول ۱۴۲۸ھ (۲۲ مارچ ۲۰۰۷ء) کو اس دارقانی سے دار ابدی  
کا سفر اختیار کیا۔

اللهم ار حمه و عافه و اعف عنه و اجعله مع من أنعمت  
عليهم من النبيين والصديقين و الشهداء و الصالحين،  
و حسن اولئك رفيقا۔



## بِسْمِ اللّٰهِ الرَّحْمٰنِ الرَّحِیْمِ

بِسْمِ اللّٰهِ کی لغوی توجیہ

**سوال** بسم اللہ سے پہلے کسی فعل کا ذکر کیوں نہیں کیا جاتا، یعنی ”ابداً بسم اللہ“ کیوں نہیں کہا جاتا؟

**جواب** بسم اللہ کے عامل (فعل) کو چند فوائد کی بنا پر حذف کیا گیا ہے:

① یہ ایسا مقام ہے جہاں اللہ کے ذکر کے سوا اور کوئی چیز مقدم نہیں ہونی چاہیے۔ اگر پہلے فعل ذکر کیا جاتا تو بہر حال وہ فاعل کے ساتھ پہلے آتا، تو ایسی صورت میں اصل مقصود کے خلاف ہوتا۔

فعل کے حذف ہونے کی صورت میں لفظاً و معنأً مشابہت ہوگئی۔ یعنی معنوی اور حقیقی طور پر، اللہ کی ذات ہر چیز پر مقدم ہے اسی طرح لفظاً ابتدا بھی اسی کے نام سے ہونی چاہیے۔ جیسا کہ ہم نماز میں کہتے ہیں ”اللہ اکبر“ یعنی ”من کل شیء“ اللہ ہر چیز سے بڑا ہے۔ لیکن ہم اس مقدر لفظ ”من کل شیء“ کو زبان پر نہیں لاتے تاکہ لفظ قلبی مقصود کے مطابق ہو جائے اور وہ یہ ہے کہ دل میں اللہ کے سوا اور کوئی نہ ہو۔ جب نمازی کا دل خالص اللہ ہی کی یاد سے بھر پور ہے تو پھر اسی طرح زبان پر بھی اسی کا نام آنا چاہیے۔

② فعل کے حذف ہونے کی صورت میں ہر قسم کی حرکات، اعمال و اقوال کو بسم اللہ کے ساتھ شروع کرنا درست ہوگا۔ کسی ایک فعل کو دوسرے پر ترجیح نہیں دی جاسکتی۔ اس بنا پر حذف فعل، ذکر فعل سے زیادہ عمومیت رکھتا ہے۔ کیونکہ آپ جو بھی فعل ذکر کریں گے محذوف بہر حال اس سے زیادہ وسعت رکھے گا۔

③ فعل کے حذف میں زیادہ بلاغت ہے۔ اس کلمہ ”بسم اللہ“ کا بولنے والا گویا یہ دعویٰ کر رہا ہے کہ وہ مشاہدہ کی بنا پر فعل کے تلفظ سے بے نیاز ہے۔ اس لیے کہ مشاہدہ اور زبان حال بتلا رہی ہے کہ یہ کام اور باقی تمام افعال اللہ تعالیٰ

کے نام سے ہی وابستہ ہیں۔ اس لیے زبان حال کی طرف توجہ دلانا مقال کی طرف توجہ دلانے سے زیادہ بلیغ اور واضح ہے۔ ❁

## سورہ فاتحہ کے بعض اہم تفسیری نکات

سورہ فاتحہ کئی اہم اور بنیادی مسائل کا احاطہ کیے ہوئے ہے۔

اس سورت میں اللہ تعالیٰ کے تین نام بیان ہوئے ہیں جو کہ تمام اسمائے حسنیٰ اور صفات الہیہ کے مرکز و محور قرار دیئے جاسکتے ہیں، وہ تین اسماء یہ ہیں۔ اللہ، رب اور رحمن۔

یہ سورت الوہیت، ربوبیت اور رحمت کا مظہر ہے۔ الوہیت کا مفہوم ﴿إِيَّاكَ نَعْبُدُ﴾ سے واضح ہوتا ہے۔ ربوبیت ﴿وَإِيَّاكَ نَسْتَعِينُ﴾ میں پنہاں ہے اور صفتِ رحمت ﴿إِهْدِنَا الصِّرَاطَ الْمُسْتَقِيمَ﴾ سے آشکار ہوتی ہے۔ پھر لفظ ”حمد“ ان تینوں اسماء پر حاوی ہے۔ چنانچہ اللہ تعالیٰ اپنی الوہیت، ربوبیت اور رحمت میں محمود اور قابل ستائش ہے۔

اس سورت میں آخرت، جزا اور سزا، اللہ تعالیٰ کے اس دن حاکم مطلق ہونے اور عدل کے ساتھ فیصلہ کرنے کا تصور بھی دیا گیا ہے جو کہ آیت ﴿مَلِكِ يَوْمِ الدِّينِ﴾ سے واضح ہے۔

اس سورت میں نبوت و رسالت کا اثبات بھی مختلف پہلوؤں سے کیا گیا ہے۔ اولاً: اللہ تعالیٰ تمام جہانوں کا رب ہے ﴿وہ اپنے بندوں کو دنیوی اور اخروی نعت یعنی ان کو تعداد نعمتوں سے پرورش کرنے والا ہے جن میں سے سب سے اعلیٰ اور ارفع نعت قرآن اُتارنا، رسولوں کا بھیجنا اور اپنے بندوں کو نور ہدایت اور علم و حکمت سے سرفراز کرنا ہے اور اسی کی ذات اپنے علم، حکمت اور قدرت سے تمام جہانوں کی تدبیر کیے ہوئے ہے۔ اسی کی ذات حکیم و خبیر ہے اور اپنے تمام بندوں پر غالب ہے۔ اس کی ذات آسمان اور زمین کو سخر کیے ہوئے ہے اور وہی اپنی قدرت سے زمین و آسمان کی کچھ چیزیں انسان کی نشوونما کے لیے سخر کر دیتا ہے۔ تاکہ وہ ترقی کے درجات طے کرتا ہوا انسانیت کے درجہ کمال تک پہنچ سکے اور رب کی نعمتوں اور اس کی بے پناہ رحمت کو یاد کر کے اس کا شکر بجلا تارے۔

اس کے ساتھ ساتھ آیات کونیا میں سوچ بچار اور آیات علیہ میں غور و تدبیر کرتے ہوئے اپنی روحانیت کے لیے تزکیہ اور تصفیہ کا سامان بہم پہنچاتا ہے۔ اس کی محبت اور لگاؤ کا مرکز صرف اللہ ہی کی ذات ہو کہ جس نے اپنے بے پناہ احسانات اور نعمتوں سے اسے ﴿بِقِيَةِ اٰلِکَلْبِ﴾ (بقیہ اگلے صفحے پر)



مصالح بتائے بغیر نہیں چھوڑ سکتا۔ اس کی صفت ربوبیت کا تقاضا ہے کہ وہ اپنے بندوں کو ان تمام چیزوں سے آگاہ کرے اور ایسا نہ ماننے کی صورت میں اس کی اس صفت ربوبیت پر حرف آتا ہے۔

ثانیاً: ”اللہ“ کا لفظ ہی اس حقیقت کی طرف اشارہ کر رہا ہے کہ بس اسی کی ذات قابل عبادت ہے اور ظاہر ہے کہ بندے اس کی عبادت کا طریقہ اسی کے بھیجے ہوئے رسولوں کے سوا اور کسی ذریعہ سے جان نہیں سکتے۔

ثالثاً: لفظ ”رحمن“ اس بات کی نشاندہی کرتا ہے کہ اس کی صفتِ رحمت اپنے بندوں کو بے سہارا چھوڑ دینے اور کمال تک پہنچنے کے ذرائع سے بے خبر رکھنے کے منافی ہے۔ جو شخص لفظ ”رحمن“ کی حقیقت جان لیتا ہے، اس سے یہ بات مخفی نہیں رہتی کہ اس کی صفتِ رحمت بارش کے برسائے، پودوں کے اُگانے اور بیج کے نکالنے سے زیادہ انبیاء کے بھیجنے اور کتبِ سماویہ کے اتارنے کی مقتضی ہے۔ جسم سے زیادہ روحِ رحمتِ الہی کی محتاج ہے۔ جن لوگوں کے دل و دماغ پر پردے پڑ چکے ہیں وہ اس لفظ سے صرف جانوروں اور چوپاؤں کی زندگی ہی اخذ کرتے ہیں لیکن اہل فکر و دانش اصل حقیقت کی تہ تک جا پہنچتے ہیں۔

رابعاً: ﴿مَلِكِ يَوْمِ الدِّينِ﴾ کے لفظ سے ظاہر ہے کہ یہ وہ دن ہے جب اللہ تعالیٰ اپنے بندوں کو ان کے اعمال کی جزا و سزا دے گا۔ انہیں ان کی نیکیوں پر ثواب اور برائیوں پر سزا دے گا لیکن اللہ تعالیٰ کسی پر حجت قائم کرنے سے پہلے گرفت نہیں کرتا اور یہ حجت اس کے رسولوں اور کتابوں سے قائم ہو چکی ہے اور انہی کی آمد کے بعد اس دن کی نوبت آئے گی کہ تمام نیکوکاروں کو نعمِ ابدی سے نوازا جائے گا اور تمام گناہ گاروں کو دوزخ میں دھکیل دیا جائے گا۔

نوازے رکھا اور دنیا و آخرت میں پاکیزہ زندگی عطا کی۔ تمام بندے اس لحاظ سے صرف اسی کے محتاج ہیں اور صرف اللہ ہی ایک بے نیاز ہستی ہے۔ عبودیت کے ان مظاہر کے ساتھ ایک مخلص بندہ برابر کمالات کے زینے طے کرتا چلا جاتا ہے۔ یہاں تک کہ وہ اعلیٰ علیین میں نیکوکاروں کے ساتھ پاتا ہے۔ اللہ تعالیٰ ہمیں بھی اس کی توفیق دے، آمین!

تقریری نکات و افادات ﴿إِيَّاكَ نَعْبُدُ﴾ کے لفظ سے معلوم ہوتا ہے کہ عبادت وہی ہو سکتی ہے جس سے اللہ خود راضی ہو۔ جہاں تک اس کے شکر بجالانے، اس سے محبت رکھنے اور اس کی خشیت طاری کیے رکھنے کا تعلق ہے تو عبادت کا یہ مفہوم معقول ہے۔ لیکن عبادت کے اصل طریقے کی معرفت اس کے رسولوں کے بغیر معلوم نہیں ہو سکتی۔ اس سے یہ پتہ چلتا ہے کہ عقل سلیم رسولوں کے بھیجے جانے کو اسی طرح تسلیم کرتی ہے، جس طرح کہ خود اللہ تعالیٰ کے وجود کو۔ اسی لیے رسول کا انکار کرنے والا درحقیقت رسول کا منکر نہیں ہوتا بلکہ مرسل یعنی اللہ تعالیٰ کا بھی منکر ہوتا ہے اور اسی لیے اللہ تعالیٰ نے رسول پر ایمان نہ لانے کو اللہ پر ایمان نہ لانے کے ہم معنی قرار دیا ہے۔

سادساً: ﴿إِهْدِنَا الصِّرَاطَ الْمُسْتَقِيمَ﴾ کے جملے سے پتہ چلتا ہے کہ ہدایت، بیان اور راہنمائی کا نام ہے جس کے بعد توفیق الہی اور الہام کا درجہ آتا ہے۔ بیان اور راہنمائی کا حصول رسولوں ہی کے واسطے سے ہو سکتا ہے اور ایسا ہونے کے بعد خدائی توفیق شامل حال ہو جاتی ہے۔ ایمان دل میں جاگزیں ہو جاتا ہے اور اسی کا ایک جزو بن جاتا ہے۔

درحقیقت یہ دو الگ الگ ہدایتیں ہیں جن کے بغیر دنیا و آخرت میں کامیابی و کامرانی حاصل نہیں ہو سکتی اور جن کے حصول کے بعد ہی انسان حق کے مدارج کو تفصیلی طور پر جان لیتا ہے اور کھلے، چھپے اسی کا ہو رہتا ہے۔ اس کے تمام اعمال، تمام ارادے، تمام اقوال تا حیات دائرہ حق سے باہر نہیں نکلتے۔

یہاں اس بات کی ضرورت بھی معلوم ہوتی ہے کہ انسان کو ہر حال میں ہدایت پانے کی دعا کیوں کرتے رہنا چاہیے اور کہنے والوں کے اس قول کا بودا پن بھی معلوم ہوتا ہے کہ ہم ہدایت یافتہ ہوتے ہوئے بھی ہدایت کے طلب گار کیوں رہیں؟

وہ اس طرح کہ ہمارے علم میں آئی ہوئی حق باتوں کے مقابلہ میں ایک

بڑا حصہ ہمارے لیے نامعلوم ہے اور ایسی باتوں کا تو شمار ہی نہیں جنہیں ہم مجمل طور پر جانتے ہیں لیکن تفصیل سے بے خبر ہیں۔ الغرض ہم مکمل ہدایت کے محتاج ہیں۔ یہ تمام امور کسی کو حاصل ہو بھی جائیں تو اس کا ہدایت کے لیے سوال کرنا ہدایت پر قائم و دائم رہنے کے لیے ہوتا ہے۔

ہدایت کا سب سے آخری مرتبہ قیامت کے دن جنت تک پہنچنے کے لیے پل صراط کو باسانی پار کرنے کی ہدایت مانگنا ہے۔ اسی لیے جس شخص کو دنیوی زندگی میں اللہ تعالیٰ کے بھیجے ہوئے رسولوں اور کتابوں کی معرفت، صراطِ مستقیم کی ہدایت ہوگئی۔ وہ یقیناً آخرت میں پل صراط کا رستہ بھی پالے گا اور جس قدر وہ اس دنیا میں اللہ کے بتائے ہوئے سیدھے راستے پر ثابت قدم رہا ہوگا، اسی قدر آخرت میں جہنم کے اوپر قائم کیے ہوئے پل صراط پر وہ ثابت قدم رہے گا اور جس تیزی سے وہ دنیا میں اس راستے کے نشیب و فراز سے گزرتا چلا گیا ہے اسی تیزی سے وہ پل صراط بھی پار کر لے گا۔ کئی تو ایسے ہوں گے جو بجلی کی طرح اسے پار کر جائیں گے اور کئی آنکھ جھپکنے کے وقفہ میں، کئی ہوا کے ایک جھونکے کی طرح تو کئی سواری کی مانند، کئی دوڑتے نظر آئیں گے تو کئی معمولی چال چلتے ہوئے، کئی گھنٹوں کے بل چلتے ہوں گے تو کئی لنگڑاتے ہوئے اور کئی بیڑیاں پہنے ہوئے ریگلتے نظر آئیں گے۔

غرضیکہ بندہ اس دنیا میں اپنی چال ڈھال سے آخرت کے ان مراحل کا باسانی اندازہ کر سکتا ہے اور یہی عادلانہ فیصلہ ہے۔

﴿هَلْ تُحْزِنُونَ إِلَّا مَا كُنْتُمْ تَعْمَلُونَ﴾ (النمل: ۹۰)

”تمہارے کیے کا بدلہ ہی تمہیں دیا جائے گا۔“

بندے کو یہ دیکھتے رہنا چاہیے کہ وہ کون سے شکوک و شبہات ہیں جو اس دارفانی میں اس کے رستے کی آڑ بنے ہوئے ہیں۔ کیونکہ یہی بندھن قیامت کے دن پل صراط کے دونوں طرف آہنی کنڈوں کی طرح اسے نوچتے اور آڑے آتے

دکھائی دیں گے۔

﴿وَمَا رَبُّكَ بِظَلَّامٍ لِّلْعَبِيدِ﴾ (۴۱/ فصلت: ۴۶)

”اور تیرا رب بندوں پر ظلم کرنے والا نہیں۔“

الغرض طلب ہدایت ہر خیر کے حصول اور ہر شر سے سلامتی کو سمونے ہوئے

ہے۔

سابعاً: نفس مسؤل یعنی صراط مستقیم کی معرفت سے پتہ چلا کہ ایک راستہ ”صراط“ تب ہی ہو سکتا ہے جبکہ اس میں یہ پانچ امور پائے جائیں: استقامت، منزل مقصود تک پہنچانا، اس کا قریب ہونا، گزرنے والوں کے لیے اس کا کافی وسیع ہونا، منزل مقصود تک پہنچنے کے لیے اس کا تعین ہونا۔ لفظ صراط میں یہ پانچوں باتیں بدرجہ اتم پائی جاتی ہیں۔

اس کی صفت استقامت سے اس کا قریب ہونا سمجھ میں آتا ہے کیونکہ خط مستقیم دو نقطوں کے درمیان قریب ترین خط مانا گیا ہے۔ ذرا سا بھی ٹیڑھا پن اسے لمبا کرنے کے لیے کافی ہے۔ اس کی صفت استقامت سے اس کا منزل مقصود تک پہنچانا ظاہر ہوتا ہے اور پھر اس کا تمام خلائق کے لیے نصب کیا جانا اس کی وسعت و ہمہ گیری کا تقاضا کرتا ہے اور اس کا یہ وصف کہ یہ راستہ انعام کیے گئے لوگوں کا ہے، گمراہ اور مغضوب علیہم کا نہیں، اس بات کا یقین کرتا ہے کہ یہ راستہ ہی درحقیقت سیدھا اور سچا راستہ ہے۔

صراط کی اضافت کبھی اللہ کی طرف جاتی ہے کیونکہ وہی اس کا نصب

کرنے والا ہے جیسا کہ فرمایا گیا:

﴿وَأَنَّ هَذَا صِرَاطٌ مُّسْتَقِيمٌ﴾ (۶/ الانعام: ۱۰۳)

”اور یہ میرا سیدھا راستہ ہے۔“

ایک دوسری جگہ فرمایا:

﴿وَأَنَّكَ لَتَهْدِي إِلَى صِرَاطٍ مُّسْتَقِيمٍ﴾ (۴۲/ الشوری: ۵۲)

” اور (اے رسول ﷺ!) تم اللہ کے سیدھے راستے کی طرف  
بلا تے رہو۔“

کبھی اس کی اضافت بندوں کی طرف جاتی ہے جیسا کہ سورہ فاتحہ میں  
بیان ہوا اور یہ اس لیے کہ بندے ہی اس پر چلیں گے، انہی کے لیے وہ نصب کیا  
گیا اور وہی اس پر گزرنے والے ہیں۔

ثامناً: ”منعم علیہم“ کے ذکر اور ”مغضوب علیہم“ اور ”ضالین“ کے گروہ سے  
انہیں ممتاز کرتے ہوئے، لوگ حق کی معرفت اور اس پر عمل کرنے کے لحاظ سے  
ان تین فرقوں میں تقسیم کیے گئے ہیں اور وہ اس طرح کہ انسان یا تو حق کی  
معرفت رکھتا ہوگا یا نہیں اور پھر حق کی معرفت رکھنے والا یا تو اس پر عامل ہوگا یا  
اس کا مخالف ہوگا۔

کوئی بھی مکلف فرد ان تین اقسام سے باہر نہیں ہو سکتا اس لیے حق کی  
معرفت رکھنے والا عالم باعمل شخص ”منعم علیہم“ کے گروہ میں سے ہے۔ یہ شخص  
مفید علم اور نیک عمل کے ساتھ اپنے نفس کا تزکیہ کرتا رہتا ہے۔

﴿قَدْ أَفْلَحَ مَنْ زَكَّاهَا﴾ (۹۱/ النمس: ۹)

”جس نے اپنے نفس کا تزکیہ کیا وہ کامیاب ہو گیا۔“

حق کی معرفت رکھنے والا عالم لیکن عمل سے محروم ہوئے نفس کا تابع شخص  
”مغضوب علیہم“ کی فہرست میں داخل ہوتا ہے۔ رہا حق کی معرفت سے کورا  
شخص تو اس کا شمار ”ضالین“ (گمراہوں) میں ہوگا۔ ”مغضوب علیہ“ شخص عمل  
کی ضلالت (گمراہی) کے باعث ضال بھی ہے اور ضال شخص عمل کی راہ دکھانے  
والے علم سے محرومی کے باعث ”مغضوب علیہم“ میں بھی شمار ہوتا ہے۔ غرضیکہ  
ان دونوں میں سے ہر ایک پر ضال اور ”مغضوب علیہ“ کا وصف صادق آتا  
ہے۔ مگر یہ کہ معرفت حق کے بعد عمل میں کوتاہی کرنے والا غضب کا زیادہ مستحق  
ہے۔ اسی لیے یہود کے بیان میں بار بار اس کا تذکرہ کیا گیا ہے۔ ایک جگہ

ارشاد ہوا:

﴿بِسْمَا اشْتَرَوْا بِهِ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ ۖ فَبَاءُوا بِغَضَبٍ عَلَى غَضَبٍ ۗ﴾ (٢/ البقرة: ٩٠)

”انہوں نے اللہ کے اتارے ہوئے (اوامر و نواہی) کے انکار کو اپنی جانوں کے بدلے خرید کر کیا ہی برا سودا کیا ہے۔ صرف اپنی اس سرکشی کی بنا پر کہ اللہ تعالیٰ اپنے فضل خاص سے اپنے بندوں میں سے جس پر چاہے (وجی) اتارتا ہے۔ اس لیے وہ اللہ کے غضب پر غضب کا شکار ہوئے۔“

ایک اور جگہ ارشاد ہوا:

﴿قُلْ هَلْ أَنْتُمْ بِشِرِّ مِنَ ذَلِكَ مَثُوبَةً عِنْدَ اللَّهِ ۗ مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ ۗ أُولَٰئِكَ شَرٌّ مَكَانًا وَأَضَلُّ عَنْ سَوَاءِ السَّبِيلِ ۗ﴾ (٥/ المائدة: ٦٠)

”کہہ دیجیے کہ کیا میں تمہیں بارگاہ الہی میں اس سے بھی زیادہ شراگیز سزا (پانے والوں) کے متعلق بتاؤں؟ وہ لوگ جو اللہ کی لعنت اور غضب کے مستحق ہوئے اور اللہ تعالیٰ نے انہیں سے کچھ (لوگوں کو) بندر، سور اور عباد باطل بنا ڈالا، یہ لوگ سیدھی راہ سے ہٹے ہوئے بدترین جگہ والے ہیں۔“

حق سے نا آشنا، لقب ضال کا زیادہ مستحق ہے۔ اس لیے اس آیت میں نصاریٰ کو اس لقب سے یاد کیا گیا:

﴿قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرِ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ۗ﴾

(٥/ المائدة: ٧٧)

”کہہ دیجیے کہ اے اہل کتاب! سوائے حق بات کے اپنے دین میں تجاوز نہ کرو اور ان لوگوں کی خواہشات کی پیروی مت کرو جو پہلے خود بھی گمراہ ہوئے اور دوسروں کو بھی گمراہ کیا اور سیدھے راستے سے بھٹکتے رہے۔“

اس آیت میں خطاب نصاریٰ سے ہے جنہیں یہود کی پیروی سے منع کیا گیا

ہے۔

بحوالہ جامع الترمذی اور صحیح ابن حبان، حضرت عدی بن حاتم راوی ہیں کہ

رسول اللہ ﷺ نے فرمایا:

”یہود مغضوب علیہم ہیں اور نصاریٰ ضالین“۔ ❁

”منعم علیہم“ یہ وہ لوگ ہیں جنہیں معرفت حق حاصل ہوئی اور پھر اس پر عمل پیرا ہوئے اور ”مغضوب علیہم“ جو کہ حق جان لینے کے بعد بھی اپنی خواہشات کے تابع رہے اور ضالین جو کہ حق سے نا آشنا رہے۔ ان تینوں اقسام کے ذکر سے بھی رسالت اور نبوت کا ثبوت ملتا ہے کیونکہ حقیقت یہی ہے کہ لوگ ان تین فرقوں میں بٹے ہوئے ہیں اور درحقیقت رسالت ہی اس تقسیم کا باعث ہوئی ہے۔ ❁

❁ سنن الترمذی ۵/۲۰۴ (۲۹۵۴) تفسیر القرآن: باب (ومن سورة فاتحة الكتاب) مسند

احمد ۴/۳۷۸، موارد الظمان: ۱۷۱۵، ابوداؤد الطیالسی: ۱۰۴۰۔

❁ مدارج السالکین: ۱/۷-۳۔

## تفسیر سورۃ الفاتحہ

سورۃ فاتحہ توحید کی تینوں قسموں کو شامل ہے جن پر تمام انبیائے کرام کا

اتفاق رہا ہے۔

توحید کی اقسام

توحید کی دو قسمیں ہیں:

① توحید علمی، یعنی علم و اعتقاد میں توحید۔

② توحید ارادی، یعنی قصد و ارادہ میں توحید۔

توحید ارادی کی بھی دو قسمیں ہیں:

① توحید ربوبیت ② توحید الوہیت

یہ کل ملا کر تین قسمیں ہوئیں۔ توحید عملی کا مدار، صفات کمال کے اثبات، تشبیہ و تمثیل کی نفی اور عیوب و نقائص سے براءت پر ہے۔ اس چیز کا سورۃ فاتحہ میں اجمالاً اور تفصیلاً دونوں طرح بیان ہوا ہے۔ اجمالاً اس طرح کہ حمد کو اللہ کے لیے ثابت کیا گیا ہے اور تفصیلاً اس طرح کہ صفت ربوبیت، الوہیت رحمت اور مالکیت الہی کے لیے ذکر کی گئی ہیں۔ اب اس بات کی تفصیل کہ حمد کس طرح توحید علمی کو شامل ہے، ذیل کے بیان میں ملے گی۔

حمد کا تقاضا یہ ہے کہ انسان کمالی و جلالی صفات کے اعتراف کے ساتھ ذات محمود کی مدح اس طرح کرے کہ اس سے محبت، خوشنودی اور اطاعت کا پہلو نمایاں ہو جائے۔ اُسے ہرگز حامد (تعریف کرنے والا) نہیں کہا جاسکتا جو محمود کی صفات کا منکر ہو یا اس کی محبت و اطاعت سے دل خالی ہو۔ جس قدر مدوح کی کمالی صفات زیادہ ہوں گی اسی قدر اس کی حمد بھی کامل تر ہوگی۔ جتنی کمالی صفات میں کمی ہو گی۔ اتنی ہی حمد بھی ناقص ہوگی۔ کیونکہ اللہ تعالیٰ کی صفات، کمال اور کثرت کے اعتبار سے بے نظیر ہیں۔ ان کا شمار بھی طاقت انسانی سے باہر ہے۔ اس لیے ہر قسم



کی حمد بھی اسی کے لیے سزاوار ہے، کوئی دوسرا اس کا مستحق نہیں ہو سکتا۔ اسی بنا پر اللہ تعالیٰ نے کفار کے الٰہ (معبودوں) سے کمالی صفات کی نفی کرتے ہوئے ان کی مذمت کی ہے کہ نہ وہ سن سکتے ہیں، نہ بول سکتے ہیں نہ دیکھ سکتے ہیں، نہ ہدایت کر سکتے ہیں اور نہ نفع و نقصان پہنچا سکتے ہیں۔ اس سے فرقہ جہمیہ کا بھی رد ہو گیا جو اللہ تعالیٰ کو صفت کمال سے خالی مانتا ہے۔

قرآن نے حضرت ابراہیم علیہ السلام کی وہ گفتگو نقل کی ہے جو ان کے باپ سے ہوئی تھی:

﴿يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا﴾

(۱۹/مریم: ۴۲)

”اے میرے پیارے باپ! ان بتوں کو کیوں پوجتے ہو جو نہ سن سکتے ہیں اور نہ دیکھ سکتے ہیں اور نہ تمہیں کچھ بھی بے نیاز کر سکتے ہیں۔“

اگر ابراہیم علیہ السلام کا رب بھی واقعتاً ایسا ہی ہوتا تو آزر یہ جواب دے سکتا تھا کہ تم بھی تو ایسے ہی اللہ کو مانتے ہو۔ یہ آزر، جہمیہ سے کہیں زیادہ اللہ کو پہچانتا تھا۔ اسی طرح کفار قریش اپنے شرک کے باوجود صفات الٰہیہ کے اقرار ہی تھے، قرآن میں ہے:

﴿وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا آلَهُ خُورًا  
الْمُرِّيًّا وَأَلَّهُ لَا يَكْفُلُهُمْ وَلَا يَهْدِيهِمْ سَبِيلًا﴾ (۷/اعراف: ۱۴۸)

”موسیٰ علیہ السلام کی قوم نے اس کے بعد اپنے زیوروں کا ایک بچھڑا (بطور معبود) بنا لیا۔ کیا وہ دیکھتے نہیں ہیں کہ نہ وہ ان سے بولتا ہے اور نہ ان کو راہ بتاتا ہے۔“

اگر ساری دنیا کا اللہ بھی ایسا ہی ہے تو پھر یہود پر اس اعتراض کے کچھ معنی نہیں رہتے۔

## اللہ کی صفت کلام

**سوال** کیا اللہ بندوں سے کلام کرتا ہے؟

**جواب** ہاں کرتا ہے، کسی سے پس پر وہ بلا واسطہ کلام کرتا ہے۔ جیسا حضرت موسیٰ علیہ السلام کے ساتھ ہوا، کسی سے بواسطہ جبرئیل علیہ السلام ہم کلام ہوتا ہے۔ جیسا کہ دوسرے انبیا کی مثال ملتی ہے اور تمام بندوں سے بواسطہ انبیائے کرام علیہم السلام گفتگو کرتا ہے انبیائے کرام علیہم السلام اس کے کلام کو بندوں تک پہنچاتے ہیں۔ اسی لیے سلف نے کہا ہے کہ جس نے اللہ کی صفت کلام کا انکار کیا۔ اس نے دراصل تمام رسولوں کی رسالت ہی کا سرے سے انکار کر دیا۔ صفات کمال کی نفی الوہیت کے بطلان کی دلیل ہے، جیسا کہ مذکورہ بالا آیت سے ظاہر ہے۔

کتب سادہ اور عقول سلیمہ کا یہ فیصلہ ہے کہ جو ہستی صفات کمال سے خالی ہے وہ رب، اللہ اور مدبر نہیں ہو سکتی۔ وہ کسی طرح دنیا و آخرت میں حمد و ثنا کی سزاوار نہیں ہو سکتی۔ کسی ذات کی حمد و ثنا سلب محض اور نفی خالص کی بنا پر نہیں ہوتی۔ ہاں اگر سلب و انکار عیوب کے ساتھ ساتھ صفات کمال کے ثبوت کی طرف بھی اشارہ ہو تو پھر حمد کی جا سکتی ہے۔ اللہ تعالیٰ کی حمد اس کا بیٹا نہ بنانے پر اس لیے ہوگی کہ وہ صمد، غنی اور آسمان و زمین کا بلا شرکت غیرے بادشاہ ہے اور نہ سونے کی سلبی صفت اس لیے محمود ہوگی کہ یہ اس کی قومیت کے کمال کو شامل ہے۔ یہی حال دوسری صفات کا ہے۔

## خلاصہ فصل

اب تک تو اس بات کا بیان تھا کہ اسماء اور صفات کی توحید پر حمد کی دلالت کس طرح ہو سکتی ہے۔ اب یہ بتایا جاتا ہے کہ اللہ، رب، رحمان، رحیم، مالک، یہ پانچ نام تمام اسماء اور صفات پر کیسے مشتمل ہیں، اس کی بنیاد دو قاعدوں پر ہے:

① اللہ تعالیٰ کے اسماء اس کی صفات کو بتلاتے ہیں۔ یعنی یہ بظاہر اسماء ہیں لیکن

معنی کے اعتبار سے یہ صفات ہیں۔ ان اسماء کو بلا معنی ماننا درست نہیں۔

② جس طرح ان اسماء سے ذات اور صفت کا پتہ چلتا ہے اسی طرح ضمنی طور پر صرف ذات یا صرف صفت کو بھی ظاہر کرتے ہیں اور لڑو مادوسری صفات کا علم بھی ہوتا ہے۔ مثلاً: سميع کی دلالت ذات الہی اور سميع (سننا) پر دلالت مطابقتی ہے اور صرف ذات یا صفت سميع پر تضمنی ہے اور حیات پر لڑوی ہے۔ کیونکہ جو سميع (سننے والا) ہوگا وہ یقیناً زندگی رکھتا ہوگا۔ اسی لڑوم کو سمجھنے میں لوگوں کے درمیان اختلاف پڑ جاتا ہے کیونکہ تمام کے ذہن برابر نہیں ہیں۔

## خلاصہ فصل

ان دونوں قاعدوں کے ثبوت کے بعد یہ امر صاف ہے کہ اسم اللہ تمام اسمائے حسنیٰ اور صفات عالیہ کو گھیرے ہوئے ہے۔ اس لیے کہ لفظ اللہ صفت الوہیت کو بتلاتا ہے۔ جو کہ الوہیت کی تمام صفات کو احاطہ کیے ہوئے ہے اور تشبیہ، مثال اور نقائص و عیوب سے پاک ہے۔ یہی صفات الوہیت اور صفات کمال ہیں۔ اسی بنا پر تمام اسمائے حسنیٰ کا سرچشمہ اسی اسم معظم ”اللہ“ کو قرار دیا جاتا ہے، جیسا کہ فرمایا:

﴿وَاللَّهُ الْأَسْمَاءُ الْحُسْنَىٰ﴾ (۷/ اعراف: ۱۸۰)

”اللہ ہی کے لیے اچھے نام ہیں۔“

اسی طرح کہا جاتا ہے کہ رحمن و رحیم، ملک، قدوس، عزیز وغیرہ اللہ کے نام ہیں۔ یہ نہیں کہا جاتا کہ اللہ رحمن کے ناموں میں سے ہے۔ اس سے معلوم ہوا کہ اسم اللہ سے تمام اسمائے حسنیٰ کے معانی کا اجمالی طور پر پتہ چلتا ہے۔ باقی اسمائے حسنیٰ سے ان صفات الوہیت کا تفصیلی علم حاصل ہو جاتا ہے۔ جن پر اسم اللہ مشتمل ہے۔ اسم اللہ ذات الہی کے مألوه (معبود) ہونے پر دلالت کرتا ہے۔ مخلوق، صائب و حوادث میں اسی کی طرف رجوع کرتی ہے اور اسی کی محبت، تعظیم اور اطاعت کے جذبہ سے سرشار رہتی ہے۔ اس سے اس کی صفت ربوبیت و رحمت

کاملہ کاپتہ لگتا ہے۔ پھر ان دونوں سے اس کی صفت ملکیت (بادشاہت) کا علم حاصل ہوتا ہے۔ نتیجہ یہ نکلا کہ اس کی الوہیت، ربوبیت، رحمانیت اور مالکیت ہی تمام صفات کاملہ کا سرچشمہ ہیں۔ یہ بات ناممکن ہے کہ ایک ذات سمیع و بصیر، حی، قادر، متکلم اور فعال لما یرید نہ ہوتے ہوئے بھی ان صفات خمسہ سے متصف ہو۔

اب صفات کی تقسیم اس طرح ہو سکتی ہے کہ صفات جلال و جمال سب کی سب لفظ اللہ سے ماخوذ ہیں اور صفات فعل قدرت اور نفع پہنچانے، دینے لینے میں مختارانہ حیثیت کی صفت کا تعلق صفت رب سے ہے، اور صفات احسان و کرم، مہربانی، شفقت کا سرچشمہ اس کی صفت رحمت ہے۔ اس صفت کو رحمن اور رحیم دو صیغوں کی صورت میں لایا گیا ہے۔ رحمن و رحیم میں فرق دو وجہوں سے ہے:

① رحمن کے معنی ہیں جس کے لیے صفت رحمت ثابت ہے اور رحیم سے یہ وکھلانا مقصود ہے کہ رحمت کا اثر بندوں تک پہنچ چکا ہے۔ فرمایا:

﴿وَكَانَ بِالْمُؤْمِنِينَ رَحِيمًا﴾ (احزاب: ۴۳)

”اور وہ مومنوں پر رحیم ہے۔“

﴿إِنَّهُ يَهْدِيكَ إِلَى رَحِيمِهِ﴾ (التوبة: ۱۱۷)

”بیشک اُن پر وہ شفقت والا مہربان ہے۔“

② رحمان کا وزن فعلان اس بات کو بتلانے کے لیے آتا ہے کہ صفت مطلوبہ، موصوف کے اندر پوری کثرت و وسعت کے ساتھ پائی جاتی ہے۔ مثلاً غضبان اُس شخص کو کہتے ہیں جو غصہ سے بھر پور ہو۔ اسی طرح سکران وہ ہے جو نشہ میں پُور ہو، اسی طرح ندمان، حیران، لہفان یہ الفاظ اس شخص پر بولے جاتے ہیں جو سرتاپا ندامت، حیرت، اور افسوس بنا ہوا ہو۔ یہی وجہ ہے کہ آپ دیکھتے ہیں کہ استواء علی العرش (عرش پر متمکن ہونا) کے بیان کے ساتھ اکثر صفت رحمن کا ذکر ہے۔ فرمایا:

﴿الرَّحْمَنُ عَلَى الْعَرْشِ اسْتَوَى﴾ (طہ: ۵۰)

﴿ثُمَّ اسْتَوَىٰ عَلَى الْعَرْشِ ۗ الرَّحْمٰنُ﴾ (۲۵/ الفرقان: ۵۹)  
یعنی وہ اپنے عرش پر اپنی صفتِ رحمانیت کے ساتھ مستوی ہو گیا۔  
اس کا عرش بھی تمام مخلوقات کو گھیرے ہوئے ہے اور اس کی رحمت  
بھی ساری کائنات پر چھائی ہوئی ہے۔

جیسا کہ فرمایا:

﴿وَرَحْمَتِي وَسِعَتْ كُلَّ شَيْءٍ ۗ﴾ (۷/ أعراف: ۱۵۶)

”میری رحمت ہر شے کا احاطہ کیے ہوئے ہے۔“  
نتیجہ یہ نکلا کہ اللہ تعالیٰ اپنی وسیع ترین مخلوق عرش پر اپنی وسیع ترین صفتِ  
رحمت کے ساتھ مستوی ہو گیا۔  
صحیح بخاری کی روایت ہے:

”جب اللہ تعالیٰ مخلوق کو پیدا کر چکا تو اس نے کتاب میں لکھا اور وہ  
کتاب اس کے پاس عرش پر ہے۔“  
((إِنَّ رَحْمَتِي غَلَبَتْ غَضَبِي)) ❁

”بیشک میری رحمت میرے غصہ پر غالب ہے۔“  
غور کریں اس کتاب میں رحمت کا اور اس کے عرش پر رکھے جانے کا بیان  
ہے۔ اب اس حدیث اور ان دو آیتوں میں مطابقت اور مناسبت آپ خود معلوم  
کر سکتے ہیں۔

فرمایا:

﴿الرَّحْمٰنُ عَلَى الْعَرْشِ اسْتَوٰى ۝﴾ (۲۰/ طہ: ۵۰)

﴿ثُمَّ اسْتَوٰى عَلَى الْعَرْشِ ۗ الرَّحْمٰنُ فَسَعَلَ بِهٖ خَيْرًا ۝﴾ (۲۵/ الفرقان: ۵۹)

اس انداز سے غور کرنے سے معرفتِ الہی کا ایک بہت بڑا دروازہ آپ کے  
سامنے کھل جائے گا۔

❁ صحیح البخاری ۳/ ۱۱۶۶ (۳۰۲۲) بدء الخلق۔

## صفت مالکیت یا ملکیت

اللہ تعالیٰ کی صفت ملکیت کے ماتحت یہ صفات آتی ہیں۔ عدل، قبض (سکیڑنا) بسط (پھیلانا) خفض (پست کرنا) رفع (بلند کرنا) إعطاء، منع، اعزاز، عزت بخشنا، اذلال (ذلت دینا) قہر (غالب ہونا) حکم (فیصلہ کرنا)۔

## یوم الدین

اس کی صفت ملکیت کو یوم الدین (جزا کا دن) کے ساتھ خاص کرنے کی دو

وجہیں ہیں:

- ① اس دن اس کے سوا کسی اور کا حکم جاری نہ ہو سکے گا۔
- ② دراصل وہی الیوم الحق (حقیقی دن) ہے۔ اس سے پہلے جو کچھ بھی ہے، اس کی مدت ایک ساعت سے زیادہ نہیں۔
- ③ یہ یوم جزا اصل منزل مقصود ہے۔ اس سے قبل جو کچھ ہے اس کی حیثیت سفری پڑاؤ اور عارضی ٹھہراؤ کی سی ہے۔

## خلاصہ فصل

اللہ کے یہ تینوں نام اللہ، رب، رحمن اس کی صفت و امر کے ساتھ گہرا ربط اور تعلق رکھتے ہیں۔ انہی صفات نے مخلوق کو ایک لڑی میں پرو دیا ہے اور انہی کی وجہ سے ان میں جدائی پڑ گئی ہے۔ اسم رب کا مفہوم تمام مخلوقات کو اپنے اندر سمیٹے ہوئے ہے۔ کیونکہ وہ ہر شے کا رب و خالق ہے کوئی چیز اس کی قدرت اور ربوبیت سے باہر نہیں ہے۔ اسم رب سے پوری مخلوقات جمع ہو گئیں اور اسم اللہ سے افتراق پیدا ہوا۔ جنہوں نے اللہ کو معبود مان لیا اور خوف، محبت، اطاعت، انکسار اور عاجزی کا مرکز انہی کو ٹھہرایا وہ ایک فرقہ بن گئے اور جنہوں نے اس کا انکار کیا وہ دوسرے فرقہ میں شامل ہو گئے۔ ایک فریق جنت کا مستحق ہوا اور دوسرا جہنم کا سزاوار۔ دین، شریعت، امر، نہی ان کا قیام اللہ کی صفت الوہیت کی بنا پر ہے اور خلق، ایجاد،

تدبیر و فعل ان کا تعلق صفت ربوبیت سے ہے۔ اسی طرح ثواب، عقاب، جنت، نارکا دار و مدار صفت ملکیت (بادشاہت) پر ہے۔ اس کا امر صفت الوہیت اور توفیق و ہدایت، ضلالت، صفت ربوبیت اور جزا و سزا صفت ملکیت کے ماتحت ہے۔ ان صفات کا باہمی اتنا گہرا ربط ہے کہ ایک دوسرے سے جدا نہیں ہو سکتیں۔

### صفت رحمت کی لطیف تشریح

صفت رحمت بندوں اور اللہ کے درمیان تعلق اور ربط کا نام ہے۔ بندوں کا فرض ہے کہ وہ اس کی الوہیت کے تقاضوں کو پورا کریں اور اللہ کا ذمہ ہے کہ وہ اپنی ربوبیت کے اثرات سے ان کو نوازے۔ یہ رحمت ایک رسی ہے جو بندوں کا رشتہ اللہ سے جوڑ دیتی ہے۔ اسی کی وجہ سے اللہ تعالیٰ نے رسول بھیجے، کتابیں اتاریں، ان کو ہدایت بخشی اور دارِ ثواب (جنت) میں ان کا ٹھکانا بنایا اور اسی کی بدولت رزق، عافیت اور نعمت کی بارش برسائی۔ بندوں کی طرف سے عبودیت (بندگی) ہے اور اللہ کی جانب سے رحمت ہے۔ یہاں پر صفت ربوبیت اور رحمت کا ذکر یکجا اسی طرح ہے جس طرح استواء علی العرش کا بیان الرحمن کے ساتھ ہے۔ ﴿الرحمن علی العرش استوی، رب العالمین، الرحمن الرحیم﴾ کے بالکل مطابق ہے۔

www.KitaboSunnat.com

ربوبیت اور رحمت دونوں صفتوں کے اثرات عالمگیر ہیں دنیا کا کوئی گوشہ ایسا نہیں ہے جو ان سے خالی ہو۔ لفظ رب العالمین سے اللہ کی بلندی، فوقیت بھی معلوم ہوتی ہے کہ وہ ہر مخلوق سے بالا و برتر ہے۔

### خلاصہ فصل

حمد کے بعد ان اسماء (اللہ، رب، رحمن، ملک) کا ذکر اس بات کو بتلا رہا ہے کہ اللہ اپنی الوہیت، ربوبیت و رحمانیت، ملکیت میں سے ہر ایک کے لحاظ سے محمود ہے۔ اس طرح اس کے لیے ہر قسم کا کمال ثابت ہو جاتا ہے۔ ان میں سے ہر نام

الگ الگ بھی اس کے کمال کو بتلاتا ہے اور ایک دوسرے کے ساتھ مل کر بھی صفت کمال کو ایک انداز سے ظاہر کر دیتا ہے۔ چند مثالیں ملاحظہ ہوں:

﴿وَاللَّهُ غَنِيٌّ حَمِيدٌ﴾ (٦٤/التغابن: ٦)

﴿وَاللَّهُ عَلِيمٌ حَكِيمٌ﴾ (٤/النساء: ٢٦)

﴿وَاللَّهُ قَدِيرٌ﴾ (٦٠/الممتحنة: ٧)

﴿وَاللَّهُ غَفُورٌ رَحِيمٌ﴾ (٢/البقرة: ٢١٨)

غنی بھی صفت کمال ہے اور حمد بھی صفت کمال۔ پھر ان دونوں کی یکجائی بھی ایک کمال ہے۔ اس طرح علم و حکمت ان میں سے دو الگ الگ مستقل کمال ہیں اور دونوں کی معیت بھی کمال ہے۔ یہی حال مغفرت، قدرت اور غفور اور علم و حلم کا ہے۔ فرمایا:

﴿فَإِنَّ اللَّهَ كَانَ غَفُورًا قَدِيرًا﴾ (٤/النساء: ١٤٩)

﴿وَاللَّهُ عَلِيمٌ حَكِيمٌ﴾ (٢٤/النور: ١٨)

حالمین عرش چار ہیں ان میں سے دو کہا کرتے ہیں:

”سبحانك اللهم وبحمدك لك الحمد على حلمك بعد علمك۔“

”اے اللہ تو پاک ہے ہم تیری تعریف کرتے ہیں۔ تیرے لیے حمد ہے تیرے حلم پر تیرے علم کے بعد۔“

اور دو کہا کرتے ہیں:

”سبحانك اللهم وبحمدك لك الحمد على عفوك بعد

قدرتك“

”پاک ہے تو اے اللہ تیرے لیے حمد ہے تیری معافی پر تیری قدرت کے بعد۔“

تفسیر الطبری ، الفرقان / آیت: ٢٥، ٢٦ (١٩/٢٦١) تفسیر ابن کثیر ١/ ٥٧١۔



یہ ضروری نہیں ہے کہ جو قادر ہو وہ معاف بھی کرے یا جو معاف کرے وہ قدرت بھی رکھتا ہو۔

اسی طرح یہ بھی لازمی نہیں ہے کہ ہر صاحب علم حلیم ہو، ہر حلم والا عالم ہو۔ علم و حلم، غفور و قدرت، ملک و حمد، عزت و رحمت ان صفات کی یکجائی عجب بے نظیر حسن و خوبی پیدا کر دیتی ہے۔ فرمایا:

﴿وَإِنَّ رَبَّكَ لَهُوَ الْعَزِيزُ الرَّحِيمُ﴾ (الشعراء: ۹)

”اور بیشک تیرا رب عزت و رحمت والا ہے۔“

سورہ مائدہ کی ایک آیت میں لطیف نکتہ

اسی بنا پر حضرت مسیح کا یہ قول:

﴿إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ

الْحَكِيمُ﴾ (المائدة: ۱۱۸)

”اگر تو ان کو عذاب کرے وہ تیرے بندے ہیں اور اگر تو ان کو معاف

کرے (تو یہ بھی ہو سکتا ہے) کیونکہ تو عزت و حکمت والا ہے۔“

﴿إِنْ تَغْفِرْ لَهُمْ فَإِنَّكَ أَنْتَ الْغَفُورُ الرَّحِيمُ﴾ سے زیادہ موزوں

ہے۔

یعنی اگر تو نے معاف کر دیا تو یہ معافی تیری صفت مغفرت رحمت کی بنا پر ہوگی۔ جو کہ کمال قدرت کا نتیجہ ہے اور تیری صفت حکمت کی وجہ سے ہوگی کہ جس کا سرچشمہ تیرا کامل علم ہے۔ دنیا والے، کمزوری یا مجرم کے جرم سے لاعلمی کی بنا پر معاف کر سکتے ہیں۔ لیکن تیری طرف سے مغفرت قدرت تامہ اور حکمت کاملہ کی بنا پر ہی ہو سکتی ہے۔ تو اپنی حکمت کی وجہ سے چیزوں کو اس کے محل پر ہی رکھتا ہے۔ یہاں ”الغفور الرحیم“ مناسب نہ تھا، اس صورت میں بے موقع مغفرت کی طرف اشارہ نکل آتا ہے اور یہ شان مسیح کے یکسر خلاف ہے۔ مغفرت کا وقت تو ختم ہو چکا، اب تو یہاں اللہ کی صفت عظمت و جلالت اور انتقام کا اظہار ہی موزوں ہے۔ کیونکہ

سج کے ماننے والوں نے اُسے اللہ کا بیٹا ٹھہرایا اور اس کو اللہ کا شریک قرار دیا۔ پس یہاں رحمت و مغفرت کے بجائے عزت و حکمت کا ذکر ہی زیادہ مناسب ہے۔

سورہ ابراہیم کی ایک آیت

اس کے برخلاف حضرت ابراہیم علیہ السلام کے قول میں صفت رحمت و مغفرت ہی

مناسب ہے، فرمایا:

﴿وَاجْتَنِبْنِي وَبَنِيَّ أَنْ نَعْبُدَ الْأَصْنَامَ رَبِّ إِنَّهُنَّ أَضْلَلْنَ كَثِيرًا مِمَّنِ  
التَّائِسِ فَمَنْ يَبْعَثْنِي فَأِنَّكَ فِئْتِي وَمَنْ عَصَانِي فَإِنَّكَ غَفُورٌ رَحِيمٌ﴾

(۱۴/ ابراہیم: ۳۵-۳۶)

”اے رب! بچا مجھ کو اور میری اولاد کو کہ وہ بتوں کی پوجا کریں۔

اے میرے رب! انہوں نے بہت سی مخلوق کو گمراہ کر ڈالا ہے، پس

جس نے میری پیروی کی وہ مجھ سے ہے اور جس نے میری نافرمانی

کی تو بیشک تو غفور و رحیم ہے۔“

یہاں ”انک عزیز حکیم“ نہیں فرمایا۔ یہاں اس کی رحمت کی طلب اور دعا

مقصود ہے اگر تو ان کو بخش دے اور ان پر رحم فرمائے کہ تو ان کو توفیق دے دے کہ

شرک سے باز آجائیں اور توحید کی راہ اختیار کر لیں (تو یہ کوئی مشکل نہیں ہے کیونکہ

تو بخشنے والا مہربان ہے۔)

اسی طرح حدیث میں ہے، نبی اکرم ﷺ نے فرمایا:

((اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ)) ❀

”اے اللہ میری قوم کو بخش دے وہ جانتے نہیں ہیں۔“

اس تقریر سے یہ بھی صفت ثابت ہوگئی کہ رب تعالیٰ کے اسماء، اوصاف

سے مشتق ہیں، بے معنی نہیں ہیں۔ ہر اسم اس فعل و امر کے ساتھ مناسبت رکھتا ہے

جس کا ذکر اس کے ساتھ ہوا ہے۔

## خلاصہ فصل

### مراتب ہدایت

ہدایت کے دس مرتبے ہیں:

① اللہ تعالیٰ کا اپنے بندے سے بیداری کی حالت میں بلا واسطہ کلام کرنا۔ یہ ہدایت کا اعلیٰ درجہ ہے جیسا کہ موسیٰ علیہ السلام نے اللہ تعالیٰ سے کلام کیا، فرمایا:

﴿وَكَلَّمَ اللَّهُ مُوسَىٰ تَكْلِيمًا﴾ (٤/ النساء: ١٦٤)

اس آیت میں اس جملہ سے قبل انبیائے کرام کی طرف وحی کے اتارنے کا ذکر ہے۔ پھر کلام موسیٰ کا بیان ہے، اس سے معلوم ہوا کہ یہ کلام کی صورت عام وحی کی ایک خاص قسم ہے۔ یہاں پر کلام سے اشارہ، الہام وغیرہ مراد نہیں ہے بلکہ اس کا حقیقی معنی بھی مراد ہے۔ اسی لیے کلم کے بعد تکلیما لایا گیا ہے، تاکہ اس قسم کا شبہ پیدا نہ ہو سکے اور کوئی معتزلی مجازی معنی لینے کی جرأت نہ کرے۔

### کلام کے معنی

قراء کا قول ہے کہ جو معنی انسان تک پہنچایا جائے وہ کلام ہے، خواہ کسی ذریعہ سے پہنچایا جائے۔ لیکن جب اس کے ساتھ مصدر کا استعمال ہوگا تو پھر اس صورت میں صرف حقیقی کلام ہی مراد ہوگا:

﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنْظُرْ

إِلَيْكَ ۗ﴾ (٧/ الأعراف: ١٤٣)

”اور جب موسیٰ اپنے وقت مقررہ پر آئے تو رب نے ان سے کلام

کیا۔ کہا، اے میرے رب! مجھے دکھائیں تیرا دیدار کروں گا۔“

اس آیت میں دوسرے کلام کا ذکر ہے۔ پہلی آیت میں اُس کلام کا بیان ہے جس کو لے کر فرعون کے پاس آپ بھیجے گئے تھے۔ پہلی ملاقات کسی وعدہ کی بنا پر نہ تھی لیکن دوسری ملاقات کے لیے پہلے سے وعدہ ہو چکا تھا۔

﴿يُؤْتِي إِيَّاكَ مِنْ لَدُنْكَ وَيُؤْتِيكَ مِنْ لَدُنْكَ وَيُؤْتِيكَ مِنْ لَدُنْكَ﴾

(۷/الأعراف: ۱۴۴)

”اے موسیٰ! میں نے تجھے لوگوں پر فوقیت دے کر جن لیا ہے۔

اپنے پیغام اور کلام کے ساتھ۔“

اللہ تعالیٰ نے خبر دی ہے کہ موسیٰ علیہ السلام سے اس نے سرگوشی بھی کی ہے اور اسے پکارا بھی ہے۔ ظاہرات ہے کہ سرگوشی نزدیک سے ہوتی ہے اور پکار دور سے۔ حضرت آدم علیہ السلام اور موسیٰ کے مابین جو (ازل میں) مناظرہ ہوا تھا، اس میں بھی یہ الفاظ ملتے ہیں۔ آدم علیہ السلام نے کہا تو ہی وہ موسیٰ ہے جس کو اللہ نے اپنے کلام کے ساتھ شرفِ انتخاب بخشا اور تیرے لیے تورات اپنے ہاتھ سے لکھی۔ اسی کلامی فضیلت کا ذکر معراج والی حدیث میں بھی ملتا ہے۔ اب اگر یہ کلام عام دلی کی طرح تھا تو پھر احادیث و قرآن میں اس کا خصوصی ذکر بے معنی ہو کر رہ جاتا ہے اور کلیم الرحمن لقب کی ضرورت باقی نہیں رہتی قرآن میں ہے:

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ

رَسُولًا فَيُوحِي بِأُذُنِهِ مَا يَشَاءُ﴾ (۴۲/الشوری: ۵۱)

”کسی بشر کی طاقت نہیں کہ وہ اللہ سے کلام کر سکے مگر تین طریقوں

سے (۱) وحی (۲) پس پردہ (۳) بذریعہ فرشتہ۔ پھر وہ فرشتہ اللہ کے

حکم سے دل میں کلام ڈالتا ہے۔“

یہاں تینوں قسموں کو الگ الگ بیان کیا گیا ہے۔ لہذا ان تینوں کو ایک نہیں

قرار دیا جاسکتا۔

① دوسرا مرتبہ وحی کا ہے جو کہ انبیائے کرام علیہم السلام کے ساتھ مختص ہے، فرمایا:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَاللّهْمَّ مِنْ بَعْدِهِ﴾

(۴/النساء: ۱۶۳)

”ہم نے وحی کی تیری طرف جیسا کہ ہم نے وحی کی نوح اور اس

تفسیری نکات و افادات

کے بعد میں نبیوں کی طرف۔“

ایک شبہ کا جواب:

آیت سابقہ ﴿وَمَا كَانَ لَبِشْرًا﴾ سے معلوم ہوتا ہے کہ وحی کلام الہی کی ایک قسم ہے۔ لیکن آیت نساء ﴿إِنَّا أَوْحَيْنَا..... وَكَلَّمَ اللَّهُ مُوسَى تَكْلِيمًا﴾ بتاتی ہے کہ وحی اور کلام ایک دوسرے کے بالمقابل ہیں۔

جواب: کلام کے دو معنی ہیں:

① کلام خاص بلا واسطہ: اس معنی کے لحاظ سے وحی اس کے بالمقابل اس کی قسم ہے۔

② کسی معنی کو مختلف طریقوں سے پہنچانا: اس اعتبار سے وحی کلام الہی کی ایک قسم بن جاتی ہے۔

وحی کے معنی

لغت میں وحی کے معنی ہیں، پوشیدہ طور پر جلدی سے خبر دینا۔

③ تیسرا مرتبہ، رسول ملکی (فرشتہ) کو رسول بشری (نبی) کی طرف بھیجنا، تاکہ وہ اللہ کے احکام اس تک پہنچا دے۔

یہ تینوں مراتب انبیاء کے ساتھ خاص ہیں کسی دوسرے میں نہیں پائے جا سکتے۔ اب یہ رسول ملکی کبھی تو انسانی صورت میں نبی کے پاس پیغام لاتا ہے اور کبھی اپنی اصلی صورت میں ظاہر ہوتا ہے اور کبھی نبی کے جسم میں داخل ہو کر وحی کا فریضہ انجام دیتا ہے۔ (اس آخری صورت میں نبی ایک قسم کی شدت محسوس کرتا ہے، جو کچھ دیر میں دور ہو جاتی ہے۔) یہ تینوں مراتب حضرت محمد ﷺ کو حاصل تھے۔

④ چوتھا مرتبہ تحدیث کا ہے۔ یہ مرتبہ وحی خاص بلکہ صدیقیت سے بھی کم ہے۔ حدیث میں ہے نبی کریم ﷺ نے فرمایا:

((إِنَّهُ كَانَ فِي الْأُمَمِ قَبْلَكُمْ مُحَدَّثُونَ فَإِنْ يَكُنْ فِي هَذِهِ الْأُمَّةِ

أَحَدٌ فَعُمِّرُ بِنِ الْخَطَّابِ)) ❁

”تم سے پہلی امتوں میں محدث تھے اور اس امت میں اگر کوئی محدث ہو سکتا ہے تو وہ عمر ہے۔“

امام ابن تیمیہ رحمۃ اللہ علیہ نے لکھا ہے:

حدیث میں گزشتہ امتوں میں محدثین کے وجود کو پورے جزم و یقین کے ساتھ بیان کیا گیا ہے۔ لیکن اس امت میں ان شرطیہ کے ساتھ معلق رکھا گیا ہے حالانکہ یہ امت تمام امتوں سے افضل ہے۔ اس کی وجہ یہ ہے کہ پہلی قومیں محدثین کی محتاج تھیں، لیکن امت محمدیہ اپنے نبی کے کمال رسالت کی بنا پر اس سے بے نیاز ہے۔ اب اس امت کو کسی صاحب کشف اور صاحب خواب کی ضرورت نہیں ہے۔ لہذا یہ تعلق (ان شرطیہ کا استعمال) کمال استغنا (بے نیازی) کی دلیل ہے نہ کہ عیب و نقص کی۔

محدث کے معنی

محدث وہ ہے جس کے دل میں کچھ القا ہوتا ہے، پھر اس کے مطابق واقع نظر آتا ہے۔ صدیق کا درجہ محدث سے بلند تر ہے، صدیق اتباع رسول صلی اللہ علیہ وسلم اور کمال صدیقیت کی وجہ سے تحدیث، الہام، کشف سے بے نیاز ہے۔ اس کا ظاہر باطن رسول کے لیے وقف ہو چکا ہے اور اب کسی دوسرے کی پروا نہیں رہی ہے۔ محدث کا فرض ہے کہ جو کچھ اس کے دل میں کھٹکے اسے کلام رسول پر پیش کرے، اگر اس کے مطابق ہو تو قبول کرے ورنہ رد کر دے۔

ایک جاہلانہ قول

بعض جہلا کہہ دیا کرتے ہیں:

”حدثنی قلبی عن ربی۔“ ❁

❁ صحیح مسلم ۴/ ۱۸۶۴ (۲۳۹۸) فضائل الصحابة: باب فضائل عمر بن الخطاب۔

❁ روح البیان ۲/ ۲۲۷۔

میرے دل نے میرے رب کی طرف سے حدیث بیان کی۔  
یہ تو ٹھیک ہے کہ دل نے حدیث بیان کی لیکن کس کی طرف سے، رب کی  
جانب سے یا شیطان کی طرف سے۔ اب اگر وہ ربی کہتا ہے تو اس کے معنی یہ  
ہیں کہ وہ اپنی بات کو ایسی ہستی کی طرف منسوب کرتا ہے جس کے بارے میں  
اسے علم ہی نہیں کہ اس نے یہ بات کہی ہے یا نہیں اور یہ کھلا ہوا جھوٹ ہے۔  
امت محمدیہ کا محدث اس قسم کی لاف زنی اور بکواس ہرگز نہیں کر سکتا۔  
ایک دفعہ کا واقعہ ہے کہ حضرت عمر (محدث امت محمدیہ) کے کاتب نے لکھ  
دیا تھا:

”هذا ما أرى الله أمير المؤمنين عمر بن الخطاب.“

یہ وہ شے ہے جس کا اللہ نے امیر المؤمنین حضرت عمر رضی اللہ عنہ کو حکم دیا ہے۔  
عمر رضی اللہ عنہ نے فرمایا:

”اسے مٹا دو بلکہ یوں لکھو! اگر یہ درست ہے تو اللہ کی طرف سے ہے اور  
اگر غلط ہے تو میری عقل کا قصور ہے۔“ ❁

اسی طرح ان کا ایک قول کلامہ کے بارے میں بھی منقول ہے۔ ❁ یہ اس  
محدث کا قول ہے جس کی محدثیت کی رسول صلی اللہ علیہ وسلم نے خود گواہی دی ہے۔ اب  
آپ خود اندازہ کر سکتے ہیں کہ طولی، اباحت پرست، سماع کے قائل اور مرتکب  
کبار کا یہ قول کہاں تک درست ہو سکتا ہے: ”حدثنی قلبی عن ربی۔“  
⑤ ہدایت کا پانچواں مرتبہ افہام ہے، قرآن میں ہے:

﴿وَدَاوُدَ وَسُلَيْمَانَ إِذْ يَحْكُمُونَ فِي الْحَرْثِ إِذْ نَفَسَتْ فِيهِ غَمَمُ الْقَوْمِ ۗ وَكُنَّا

❁ شرح مشکل الآثار للطحاوی ۹/۲۱۴، باب بیان مشکل ماروی عن رسول اللہ صلی اللہ علیہ وسلم فی  
القضاة.....

❁ سنن الکبری للبیہقی (۲/۲۲۳) الفرائض: باب حجب الاخوة والأخوات.....؛ سنن  
الدارمی ۲/۲۶۴ (۲۹۷۶) الفرائض: باب الکلالۃ۔ مذکورہ بالا دونوں کتب میں یہ قول حضرت  
ابوبکر صدیق رضی اللہ عنہ سے مروی ہے۔

لِحُكْمِهِمْ شُهَدَاءٌ ۗ فَفَهَّمْنَاهَا سُلَيْمَانَ ۗ وَكَلَّمَآتَيْنَا حُكْمًا وَعِلْمًا ﴿٧٩﴾

(٢١/ الأنبياء: ٧٨-٧٩)

”اور داؤد اور سلیمان کا واقعہ یاد کرو جس وقت وہ دونوں ایک کھیتی کے بارے میں فیصلہ کر رہے تھے۔ جس وقت کہ قوم کی بکری اس میں چر چگ گئی تھی اور ہم ان کے فیصلہ کو دیکھ رہے تھے، ہم نے اس کے سلجھانے کا فہم سلیمان عَلَيْهِ السَّلَام کو بخشا اور ہر ایک کو ہم نے حکم و علم سے نوازا۔“

اس آیت میں دونوں نبیوں کو علم و حکم دیئے جانے کا ذکر ہے۔ لیکن فہم عطا ہونے کی خصوصیت حضرت سلیمان عَلَيْهِ السَّلَام ہی کے لیے ذکر کی گئی ہے۔  
حضرت علی رَضِيَ اللهُ عَنْهُ سے دریافت کیا گیا:

کیا رسول اللہ صَلَّى اللهُ عَلَيْهِ وَسَلَّمَ نے آپ کو کوئی ایسی خاص بات بتلائی ہے جس سے دوسرے لوگوں کو بے خبر رکھا گیا ہے؟  
حضرت علی رَضِيَ اللهُ عَنْهُ نے جواب دیا:

”نہیں! قسم ہے اس ذات کی جس نے دانہ کو پھاڑا اور نفس کو پیدا کیا، ہاں! مگر اللہ تعالیٰ نے اپنے بندے کو فہم عطا کیا ہے جس کے ذریعہ وہ قرآن میں اور جو کچھ اس صحیفے میں ہے غور کرتا ہے۔ اس صحیفے میں دیتوں کی تفصیل، قیدی کے چھڑانے کے احکام اور یہ کہ کافر کے بدلے مسلمان قتل نہیں کیا جاسکتا (مذکور ہیں)۔“  
حضرت عمر رَضِيَ اللهُ عَنْهُ نے حضرت ابو موسیٰ اشعری کو خط لکھتے ہوئے فرمایا:

”افهم فيما أدلى إليك“ ❁

”اور جو باتیں میں تمہیں کہہ رہا ہوں ان کو سمجھو۔“

❁ صحیح البخاری ۱/ ۵۳ (۱۱۱) العلم: باب كتابة العلم؛ سنن الترمذی ۴/ ۲۴

(۱۴۱۲) الدیات: باب ماجاء لا يقتل مسلم بكافر۔

❁ سنن الکبری للبیہقی (۱۰/ ۱۵۰) الشهادات: باب لایحیل حکم القاضی علی

المقضى.....



فہم بندے پر اللہ کی ایک نعمت ہے، ایک نور ہے جس کو اپنے بندے کے دل میں ڈالتا ہے۔ جس کے ذریعہ وہ اس حقیقت کا سراغ لگالیتا ہے جس سے دوسرا عالم (جو کہ اصل نص کے حفظ کرنے اور اس کے معنی کے سمجھنے میں اس کے برابر ہے۔) قاصر رہتا ہے۔ پس یہ فہم صدیقیت کا عنوان اور ولایت نبوت کا منشور ہے۔ اسی فہم ہی کی بنا پر علما کے مراتب مختلف ہو گئے ہیں۔ حتیٰ کہ ایک عالم ہزار علما کے برابر ہو جاتا ہے۔

حضرت ابن عباس رضی اللہ عنہما کا فہم

ایک مجلس میں حضرت عمر رضی اللہ عنہ نے حضرت ابن عباس رضی اللہ عنہما اور دوسرے کبار صحابہ سے ﴿اذا جاء نصر الله﴾ کا مطلب دریافت کیا۔ ابن عباس رضی اللہ عنہما نے فرمایا کہ یہ سورت رسول اللہ صلی اللہ علیہ وسلم کی وفات کی خبر دے رہی ہے، حضرت عمر رضی اللہ عنہ نے اس کی تائید کی۔ ❁

اب غور فرمائیے کہ اس سورت کا یہ مطلب صرف ان دونوں پر ظاہر ہو سکا اور دوسرے اس سے قاصر رہے، ابن عباس رضی اللہ عنہما اس وقت بالکل نوعمر تھے۔ اس سورت سے وفات نبوی صلی اللہ علیہ وسلم کا پتہ لگالینا اس فہم خاص کی بنا پر تھا جو اللہ کی طرف سے عطا ہوا تھا۔

بہت سے لوگوں سے اس قسم کی باریک حقیقت او جھل رہ جاتی ہے وہ باوجود تشفی کے کسی دوسری وضاحت کے بھی محتاج ہوتے ہیں۔ لیکن صاحب فہم کے لیے صرف نص ہی کافی ہو جاتی ہے۔

⑤ ہدایت کا چھٹا مرتبہ بیان عام ہے اس کا مطلب ہے کہ دلائل و شواہد و علامات کے ذریعہ حق کو باطل سے اس طرح ممتاز اور واضح کر دینا کہ دل کی آنکھیں اس کو بے نقاب دیکھ لیں، جس طرح کہ یہ ظاہری نگاہ محسوسات کا مشاہدہ کرتی ہے۔ یہ مرتبہ ہدایت اللہ کی مخلوق پر حجت ہے اس کے بغیر اللہ تعالیٰ کسی قوم

❁ صحیح البخاری ۴/۱۹۰۱ (۶۸۶) التفسیر: باب (فسبح بحمد ربك.....)

کو عذاب میں مبتلا نہیں کرتا۔

فرمایا:

﴿وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّىٰ يُبَيِّنَ لَهُم مَّا

يَتَّقُونَ ۗ﴾ (۹/ التوبة: ۱۱۵)

”اللہ تعالیٰ کسی قوم کو گمراہ نہیں کرتا ہدایت دینے کے بعد، تا وقتیکہ وہ

ان کے لیے بیان نہ کر دے اُن چیزوں کو جن سے وہ بچیں۔“

یہ اضلال (گمراہ کرنا) اللہ تعالیٰ کی طرف سے بطور سزا کے ہے۔ جبکہ اللہ

تعالیٰ نے ہدایت کی راہ ان پر کھول دی۔ پھر بھی انہوں نے اسے قبول نہ کیا اور

اس پر عمل پیرا نہ ہوئے۔ تو پھر اللہ ان کو ہدایت کی راہ سے بھٹکا دیتا ہے۔ اللہ تعالیٰ

نے اس ہدایت (بیان عام) کے بعد بھی کسی قوم کو گمراہی میں ڈالا ہے۔

اس تقریر سے تقدیر کا سربستہ راز بھی آپ پر کھل گیا اور شکوک کے بادل

چھٹ گئے اور اضلال کے بارے میں اس کی قلت کا بھی پتہ چل گیا۔ قرآن میں

کئی جگہ اس قسم کی تصریحات موجود ہیں۔

فرمایا:

﴿فَلَمَّا زَاغُوا أَزَاغَ اللَّهُ قُلُوبَهُمْ ۗ﴾ (۶۱/ الصف: ۵)

”پھر جب وہ ٹیڑھے ہو گئے تو اللہ نے بھی ان کے دل ٹیڑھے کر

دیئے۔“

﴿وَقَوْلِهِمْ قُلُوبُنَا غُلْفٌ ۗ بَلْ طَبَعَ اللَّهُ عَلَيْهَا بِكُفْرِهِمْ ۗ﴾

(۴/ النساء: ۱۵۵)

”اور انہوں نے (کافروں نے) کہا ہمارے دل غلاف میں ہیں بلکہ

اللہ نے ان کے کفر کی وجہ سے دلوں پر مہر لگا دی ہے۔“

اس آیت میں پہلا کفر، کفر عناد (سرکشی) ہے اور دوسرا کفر طبع (مہر لگا دینا) ہے۔

﴿وَنَقَلِبْ أْفِدَتَهُمْ وَأَبْصَارَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَذَرَهُمْ فِي طُغْيَانِهِمْ يَعْمَهُونَ ۝﴾ (٦/ الأنعام: ١١٠)

”ہم ان کی نگاہوں اور دلوں کو پلٹتے ہیں۔ جیسا کہ وہ پہلی بار ایمان نہیں لائے تھے اور ہم ان کو ان کی سرکشی میں بھگتا چھوڑ دیتے ہیں۔“

اللہ تعالیٰ نے ان کو یقین کر لینے کے بعد ایمان چھوڑنے پر یہ سزا دی کہ ان کے دلوں اور نگاہوں کو پلٹ ڈالا کہ اب وہ راہ حق پا ہی نہیں سکتے۔

﴿وَأَمَّا كَثُودٌ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ﴾ (٤١/ فضلت: ١٧)

”اور ثمود تو پھر ہم نے ان کو ہدایت دی تو انہوں نے اندھے پن کو ہدایت پر ترجیح دی۔“

یہاں ہدایت سے یہی بیان عام مراد ہے یہ نجات کے لیے شرط ہے۔ لیکن صرف اسی کے ذریعہ نجات نہیں مل سکتی جب تک کہ اس کے ساتھ توفیق والہام کی ہدایت شامل نہ ہو۔

اب یہ بیان عام دو قسم کی آیات کے ذریعہ ہوتا ہے:

### ① آیات قرآنی ② آیات کائناتی

پہلی آیات سننے اور تلاوت کرنے میں اور دوسری دیکھنے اور مشاہدہ کرنے میں ہیں۔ یہ دونوں کی دونوں توحید اور اللہ تعالیٰ کے اسماء و صفات اور وحی الہی کی سچائی کو ظاہر کرتی ہیں۔ اسی لیے اللہ تعالیٰ آیات قرآنی کے ذریعہ آیات کائناتی میں غور کرنے کی دعوت دیتا ہے اور کبھی دونوں میں تفکر و تدبر کی طرف بلاتا ہے۔

اسی بیان عام کے ساتھ انبیائے کرام عليهم السلام دنیا میں تشریف لائے اور ان کے اور علمائے کرام کے ذمہ اس کام کو ڈالا گیا۔ اب اس بیان عام کے بعد اللہ تعالیٰ جسے چاہتا ہے گمراہ کرتا ہے۔

فرمایا:

﴿وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ فَيُضِلَّ اللَّهُ  
مَنْ يَشَاءُ وَيَهْدِي مَنْ يَشَاءُ وَهُوَ الْعَزِيزُ الْحَكِيمُ﴾ (۱۴ / ابراہیم: ۴)

”ہم نے کسی رسول کو نہیں بھیجا مگر اس کی قوم کی زبان میں تاکہ وہ ان کو کھول کھول کر بتلا دے۔ پھر اللہ گمراہ کرتا ہے جسے چاہتا ہے اور ہدایت بخشتا ہے جسے چاہتا ہے اور وہ ہی عزت و حکمت والا ہے۔“

اس سے معلوم ہوا کہ انبیاء کا کام بیان کر دینا ہے۔ اب اللہ اپنی مشیت کے مطابق کسی کو ہدایت اور کسی کو ضلالت کی راہ پر ڈال دیتا ہے۔

⑦ ہدایت کا ساتواں مرتبہ بیان خاص ہے۔ اس کے بعد ہدایت خاصہ نمودار ہوتی ہے۔ اس بیان کے ساتھ عنایت و توفیق شامل حال ہوتی ہے اور ناکامی و نامرادی کے تمام اسباب کٹ جاتے ہیں۔ اس بیان کے بعد راہ ہدایت پر گامزن ہو جانا یقینی ہے۔

جیسا کہ قرآن میں ہے:

﴿إِنْ تَحْرُصْ عَلَىٰ هَدْيِهِمْ فَإِنَّ اللَّهَ لَا يَهْدِي مَنْ يُضِلُّ﴾

(۱۶ / النحل: ۳۷)

”اگر آپ ان کی ہدایت پر حرص کریں تو اللہ تعالیٰ ان کو ہدایت نہیں کرتا جو گمراہ ہو جاتا ہے۔“

دوسری آیت میں ہے:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾

(۲۸ / القصص: ۵۶)

”(اے نبی) جن کو تم چاہو ہدایت نہیں کر سکتے۔ لیکن اللہ جسے چاہتا ہے ہدایت کرتا ہے۔“

پہلا بیان یعنی بیان عام شرط ہے اور یہ موجب ہے۔ (یعنی اس کے بعد

نجات کا حصول یقینی ہے۔)

⑧ آٹھواں مرتبہ اسماع (سانا)، قرآن میں ہے:

﴿وَلَوْ عَلِمَ اللَّهُ فِيهِمْ خَيْرًا لَأَسْمَعَهُمْ ۗ وَلَوْ أَسْمَعَهُمْ لَتَوَلَّوْا وَهُمْ

مَعْرُضُونَ ۗ﴾ (۸/ الأنفال: ۲۳)

”اور اگر اللہ اُن میں کچھ بھلائی جانتا تو ضرور ان کو سنا دیتا اگر وہ

ان کو سنا دے تو وہ پلٹ جائیں اعراض کرتے ہوئے۔“

﴿وَمَا يَسْتَوِي الْأَعْمَىٰ وَالْبَصِيرُ ۗ وَلَا الظُّلُمَاتُ وَلَا النُّورُ ۗ وَلَا الظُّلُمُ

وَلَا النُّورُ ۗ وَمَا يَسْتَوِي الْأَحْيَاءُ وَلَا الْأَمْوَاتُ ۗ إِنَّ اللَّهَ يُسْمِعُ مَنْ

يَشَاءُ ۗ وَمَا أَنْتَ بِمُسْمِعٍ مَنْ فِي الْقُبُورِ ۗ إِنَّ أَنْتَ إِلَّا نَذِيرٌ ۗ﴾

(۳۵/ فاطر: ۱۹-۲۳)

”اندھے اور بینا، تاریکیاں اور روشنی، سایہ اور دھوپ برابر نہیں ہیں

اور نہ زندے اور مردے یکساں ہیں۔ بیشک اللہ جسے چاہتا ہے سنا دیتا

ہے اور تم (اے نبی!) قبر والوں کو سنا نہیں سکتے۔ آپ تو محض ڈرانے

والے ہی ہیں۔“

یہ اسماع محبت و تبلیغ کے اسماع (سانے) سے خاص ہے۔ اس قسم کا اسماع

(یعنی اسماع محبت و تبلیغ) تو پہلے سے بھی ان کو حاصل ہے اور اسی کے ذریعہ ان

پر حجت بھی قائم ہوتی ہے۔ لیکن یہ اسماع الآذان (کانوں کو سنانا) ہے اور ہماری

مراد (یہاں) اسماع القلوب (دلوں کو سنانا) ہے۔ کلام کے دو پہلو ہوتے ہیں: لفظ اور

معنی اور ان کا تعلق کان اور دل دونوں سے ہوتا ہے۔ لفظ کو سنانا یہ کان کا حصہ ہے

اور معنی پر کان دھرنا یہ دل کا خاصہ ہے اسی لیے اللہ تعالیٰ نے کفار سے سماع قلب

کی نفی کی ہے اور سماع اذن کو ان کے لیے ثابت کیا ہے۔ فرمایا:

﴿مَا يَأْتِيهِمْ مِنْ ذِكْرٍ مِنْ رَبِّهِمْ مُحَدَّثٍ إِلَّا اسْتَمَعُوهُ ۗ وَهُمْ يَعْبُونَ ۗ﴾

﴿لَاهِيَةً قُلُوبُهُمْ ۗ﴾ (۲۱/ الأنبياء: ۲-۳)

”ان کے پاس ان کے رب کی جانب سے کوئی نیاز ذکر نہیں آتا مگر وہ اس پر کھیتے کودتے کان دھرتے ہیں اور ان کے دل غفلت میں پڑے ہوئے ہیں۔“

اس سماع سے صرف اتنا فائدہ ہوتا ہے کہ سامع پر حجت قائم ہو جاتی ہے۔ باقی رہا سماع کا مقصد تو بھلا وہ دل کی غفلت کے ساتھ کب حاصل ہو سکتا ہے۔ قرآن نے اس قسم کے ظاہری سامع کا یہ مقولہ نقل کیا ہے:

﴿مَا ذَا قَالَ أَفَلَا أُولَئِكَ الَّذِينَ طَبَعَ اللَّهُ عَلَىٰ قُلُوبِهِمْ﴾

(۴۷/ محمد: ۱۶)

”ابھی (رب نے) کیا کہا ہے؟ یہی لوگ ہیں، جن کے دلوں پر اللہ نے مہر لگا دی ہے۔“

مرتبہ اسماع اور مرتبہ فہم میں فرق دو طرح سے ہے:

① اس میں مرتبہ کا حصول صرف کان کے ذریعے ہی ہو سکتا ہے اس کے برخلاف مرتبہ فہم عام ہے وہ کان کے علاوہ دوسرے ذرائع سے بھی حاصل ہو سکتا ہے۔

② مرتبہ فہم کا تعلق معنی مراد، اس کے لوازمات، اشارات اور متعلقات سے ہوتا ہے۔ اور مرتبہ سماع کا مدار اس بات پر ہوتا ہے کہ خطاب کے ذریعہ مقصود دل تک پہنچ جائے اس کے بعد ہی قبولیت کا پھل ملتا ہے۔

مراتب سماع

سماع کے تین مرتبے ہیں:

- ① سماع الأذن (کان کا سننا)۔
- ② سماع القلب (دل کا سننا)۔
- ③ سماع القبول (ایسا سننا کہ پھر اطاعت فرمانبرداری کا جذبہ پیدا ہو جائے)۔
- ④ نواں مرتبہ الہام ہے۔ قرآن میں ہے:

﴿وَنَفْسٍ وَمَا سَوَّاهَا ۚ فَأَلْهَمَهَا فُجُورَهَا وَتَقْوَاهَا ۗ﴾ (۹۱/ الشمس: ۷-۸)

”قسم ہے نفس کی اور جس نے اس کو ٹھیک ٹھاک کیا۔ پھر اس کے

تقویٰ اور فجور (نیکی اور بدی) کا الہام کیا۔“

حصین بن منذر خراعی رضی اللہ عنہ جب اسلام لائے تو آنحضور صلی اللہ علیہ وسلم نے اُن سے

فرمایا یہ دعا پڑھو:

﴿اللَّهُمَّ اَلْهِمْنِي رُشْدِي وَرَقِّنِي شَرَّ نَفْسِي﴾ ❁

”اے اللہ! مجھے میری بھلائی کا الہام کر اور مجھے اپنے نفس کے شر سے

بچا۔“

صاحب المنازل نے لکھا ہے:

الہام محدثین کا مقام ہے اور اس کا درجہ فراست (تاثرنا) سے اوپر ہے۔

کیونکہ فراست بعض مرتبہ غلط بھی نکل جاتی ہے اور الہام کا معاملہ ایسا نہیں ہے،

اس کا حصول مقام قرب میں ہوتا ہے۔ میں کہتا ہوں کہ تحدیث (محدثیت) کا درجہ

الہام سے خاص ہے۔ الہام تو عام مؤمنین کو ان کے ایمان کے لحاظ سے حاصل

ہے۔ مومن پر اللہ نے بھلائی کا الہام کیا ہے جس کے ذریعہ اس نے ایمان کی

دولت پائی ہے۔ لیکن تحدیث، تو اس کے بارے میں فرمان نبوی موجود ہے:

﴿اِنَّ يَكُنْ فِيْ هَذِهِ الْاُمَّةِ اَحَدٌ فَعُمِرُ﴾ ❁

”اس امت میں اگر کوئی محدث ہو سکتا ہے تو وہ عمر ہے۔“

تحدیث الہام خاص کا نام ہے، یعنی غیر انبیاء کی طرف وحی۔ اب اس کی

دو صورتیں ہیں:

❁ مکلفین کی طرف وحی، جیسا کہ فرمایا:

❁ سنن الترمذی ۵/ ۵۲۰ (۳۴۸۳) الدعوات: باب جامع الدعوات للنبي صلی اللہ علیہ وسلم لیکن ترمذی میں

((قتی شر نفسی)) کی جگہ ((اعذنی من شر نفسی)) کے الفاظ ہیں۔ مستدرک حاکم ۱/ ۵۱۰

کتاب الدعاء۔ ❁ تخریج صفحہ نمبر ۵۲ پر گزر چکی ہے۔

﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ﴾ (٢٨/ القصص: ٧)

”اور ہم نے موسیٰ کی ماں کی طرف وحی کی کہ اُسے دودھ پلائے۔“

﴿وَإِذْ أَوْحَيْتُ إِلَىٰ الْحَوَارِيِّينَ أَنْ آمِنُوا بِي وَبِرَسُولِي﴾

(٥/ المائدة: ١١١)

”اور جب کہ میں نے وحی کی حواریوں کی طرف کہ وہ مجھ پر ایمان

لائیں اور میرے رسول پر۔“

غیر مکلفین کی طرف وحی:

﴿وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ

وَمِمَّا يَعْرِشُونَ﴾ (١٦/ النحل: ٦٨)

”اور وحی کی تیرے رب نے شہد کی مکھی کی طرف کہ بنالے پہاڑوں

سے گھر اور درختوں سے اور چھپروں سے۔“

الہام اور فراست میں فرق

فراست اور الہام میں سے ہر ایک کے دو دو مرتبے ہیں: عام اور خاص۔

ایک کا خاص دوسرے کے عام سے برتر ہے۔ فراست ایک کبھی چیز ہے اس کا مدار

انسان کی اپنی محنت پر ہے اور الہام وہی چیز ہے جو صرف اللہ کی عنایت سے

حاصل ہو سکتی ہے اس میں کسی کا کچھ دخل نہیں ہے۔ الہام کے تین درجے ہیں (یہ

بحث پانچ حصوں پر مشتمل ہے از صفحہ ٢٥ تا صفحہ ٢٧ چونکہ تفسیر سے غیر متعلق ہے اس

لیے اس کا ترجمہ نہیں کیا گیا۔ مترجم)

⑩ ہدایت کا دسواں مرتبہ روئے صادق (سچا خواب) ہے۔ یہ نبوت کے اجزا

میں سے ایک جزو ہے۔ جیسا کہ حدیث میں ہے:

”سچا خواب نبوت کا چھالیسواں حصہ ہے۔“

صحیح البخاری ٦/ ٢٥٦٤ (٦٥٨٨) التعبير: باب الرؤيا الصالحة جزء من ستة وأربعين

جزء من النبوة



اس عدد کی تخصیص کی وجہ یہ ہے کہ رسول ﷺ کی وحی کا ابتدائی دور رؤیائے صادقہ ہی سے شروع ہوا تھا اور یہ سلسلہ برابر نصف سال تک جاری رہا پھر تیس برس تک بحالت بیداری وحی آتی رہی۔ اس لحاظ سے خواب کی مدت زمانہ وحی کے اعتبار سے چھیالیسواں حصہ بن جاتی ہے۔ یہ نہایت لطیف نکتہ ہے لیکن دوسری روایت میں بجائے چھیالیس کے ستر کا عدد آیا ہے ❁ جس سے یہ نکتہ بے محل ہو جاتا ہے۔

❁ جواب ❁ ان دونوں روایتوں میں اس طرح تطبیق دی جاسکتی ہے کہ یہ دیکھنے والے کے حال پر موقوف ہے۔ صدیقین کا خواب چھیالیسواں حصہ ہوتا ہے اور عام مومنین کا سترواں۔ سب سے زیادہ سچا خواب اسی کا ہوگا جو سب سے زیادہ سچائی پر کار بند ہوگا۔ حدیث میں ہے:

”قرب قیامت کے موقع پر شاید ہی کوئی خواب غلط نکلے اور یہ اس لیے کہ زمانہ نبوت کی بعد دوری کی تلافی سچے خوابوں کے ذریعہ کی جائے گی۔“ ❁

نور نبوت کی موجودگی میں ان خوابوں کی ضرورت نہ تھی۔ یہی مثل ان کرامات کی ہے جو کہ دور صحابہ کے بعد ظاہر ہوئیں۔ صحابہ کرام اپنی قوت ایمانیہ کی بنا پر اس قسم کی کرامات سے بے نیاز تھے۔ بعد والے اس کے محتاج تھے کیونکہ ان کا ایمان کمزور تھا۔

امام احمد نے یہی توجیہ بیان کی ہے۔

عبادہ بن صامت رضی اللہ عنہ نے کہا ہے:

”مومن کا خواب ایک گفتگو ہے جو رب تعالیٰ اپنے بندے سے سونے کی حالت میں کرتا ہے۔“

❁ صحیح مسلم ۴/ ۱۷۷۵ (۲۲۶۵) الرؤیا۔ ❁ صحیح البخاری ۶/ ۲۵۷۵ (۶۶۱۴) التعبير: باب القید فی المنام؛ سنن الترمذی ۴/ ۵۳۲ (۲۲۷۰) الرؤیا: باب أن رؤیة المؤمن جزء من ستة و أربعین؛ سنن ابوداؤد ۵/ ۲۸۲ (۵۰۱۹) الادب: باب فی الرؤیا۔

حدیث میں ہے:

”اب نبوت میں سے سوائے مبشرات یعنی روایا صادقہ کے اور کچھ

باقی نہیں رہا ہے۔“ ❊

اگر کسی خواب پر کئی مسلمانوں کا اتفاق ہو جائے تو وہ جھوٹا نہیں ہو سکتا جیسا

کہ شب قدر والی حدیث ❊ سے معلوم ہوتا ہے۔

روایا کی قسمیں

روایا، کشف کی طرح ہے۔ اس کی تین قسمیں ہیں:

① رحمانی ② نفسانی ③ شیطانی

اس کی تائید حدیث سے بھی ہوتی ہے۔ آپ ﷺ نے فرمایا:

”خواب تین قسم کے ہیں:

① اللہ کی طرف سے۔

② شیطان کی طرف سے، جو رنج میں ڈالتا ہے۔

③ انسان اپنے نفس میں بیداری کی حالت میں کچھ سوچتا ہے، اسی کو خواب میں

دیکھتا ہے۔“ ❊

اسباب ہدایت میں سے صرف پہلی قسم ہے۔ انبیا کا خواب وحی ہے کیونکہ

وہ شیطان سے محفوظ ہیں اس پر امت کا اتفاق ہے۔ اسی لیے حضرت ابراہیم علیہ السلام

اپنے خواب کی وجہ سے ذبح اسماعیل پر آمادہ ہو گئے۔ باقی رہے غیر انبیا کے خواب

تو وہ کتاب و سنت کے مطابق ہوئے تو قبول کیے جائیں گے ورنہ رد کر دیئے

جائیں گے۔

❊ صحیح البخاری ۶/ ۲۵۶۴ (۶۵۸۹) التعمیر: باب المبشرات، مؤطا امام مالک ۲/ ۱۳۵

(۲۰۱۲) الرؤیا: باب ماجاء فی الرؤیا۔ ❊ صحیح البخاری ۲/ ۷۰۹ (۱۹۱۱) صلاة

التراویح: باب التماس لیلۃ القدر فی السبع الاواخر۔ ❊ مسند احمد ۲/ ۲۶۹، ۳۹۵،

صحیح مسلم ۴/ ۱۷۷۳ (۲۲۶۳) الرؤیا؛ الترمذی ۴/ ۵۴۱ (۲۲۹۱) الرؤیا: باب ماجاء

فی رؤیا النبی ﷺ المیزان والدلو۔

**سوال** اگر سچا خواب ہو یا اس پر کئی آدمیوں کا اتفاق ہو تو ایسی صورت میں کیا کیا جائے گا؟

**جواب** سچا خواب، متفق علیہ خواب وحی الہی کے مخالف ہو ہی نہیں سکتا۔ اس خواب کے ذریعہ یا تو نظر سے اوجھل فہم اس پر تنبیہ ہو جائے گی یا یہ معلوم ہو جائے گا کہ فلاں آیت مسئلہ فلاں کے ماتحت ہے۔

سچا خواب دیکھنے کا طریقہ

① سچائی پر کار بند رہنا۔ ② حلال روزی کھانا۔

③ امر و نہی کی محافظت۔ ④ با وضو سونا۔

⑤ آنکھ لگنے تک ذکر الہی میں مشغول رہنا۔

ان شرائط کے ساتھ خواب جھوٹا نہیں ہو سکتا۔ زیادہ سچا خواب آخری رات کا ہوتا ہے جبکہ صبح نکلنے کو ہوتی ہے۔ یہ وقت نزول الہی، قرب و رحمت و مغفرت کا ہوتا ہے۔ شیاطین کی گرم بازاری سرو پڑی ہوتی ہے۔ اس کے برخلاف اول رات کے خواب کا حال یہ ہے کہ اس وقت شیاطین اور ان کی شیطانی ارواح کا جال پھیلا ہوا ہوتا ہے۔ خواب کے لیے ایک فرشتہ مقرر ہے جو بندے کو مناسب شکلیں اور صورتیں دکھلاتا ہے۔

امام مالک رحمۃ اللہ علیہ کا قول ہے:

”خواب وحی کا ایک حصہ ہے اس کی بغیر علم تفسیر کرنا جائز نہیں۔“

## خلاصہ فصل

سورۃ الفاتحہ دل اور بدن دونوں کے لیے شفا ہے۔

**سوال** سورۃ فاتحہ کے ذریعہ دل شفا پاتے ہیں۔ کس طرح؟

**جواب** اس کا جواب ذیل کی تفصیل سے معلوم ہو سکتا ہے۔

دلوں کی تمام بیماریوں کا سرچشمہ علم اور ارادہ کا بگاڑ ہے۔ انہی سے ضلالت

(گمراہی) اور غضب الہی کا ظہور ہوتا ہے۔ علم کا فساد، ضلالت اور قصد و ارادہ کا بگاڑ، غضب کا سبب بنتا ہے۔ یہ دونوں مرض تمام قلبی بیماریوں کی جڑ ہیں۔ صراطِ مستقیم کی ہدایت ضلالت کی ہر بیماری سے نجات بخشتی ہے۔ اسی بنا پر شبِ دروز ہر نماز میں طلبِ ہدایت کو فرض قرار دیا گیا اور دنیا بھر کے سوالات پر اسے مقدم رکھا گیا ہے۔

اور ﴿ایک نعبد وایک نستعین﴾ کے ذریعہ قصد و ارادہ کی خرابی دور ہو سکتی ہے۔ فسادِ قصد کا تعلق مقصد اور ذرائع دونوں کے ساتھ ہے۔ جس نے فانی شے کو اپنا کعبہ مقصود ٹھہرا لیا اور اس کے لیے اسی قسم کے ذرائع اور وسائل استعمال کیے تو ایسا شخص اپنے مقصد اور اپنے وسائل دونوں کے اعتبار سے ناکام رہا۔ اس قسم کے فساد اور بگاڑ والے لوگ چند قسم کے ہیں:

① مشرکین، جنہوں نے اللہ کے سوا دوسرے معبود ٹھہرا لیے۔ (ان کا مقصد بھی کمزور اور وسائل بھی بودے ہیں۔)

② متبعینِ شہوات، جن کا مقصد سوائے شہوتِ رانی اور ہوسنائی کے اور کچھ نہیں ہے۔

③ حکومت و ریاست کے علمبردار، یہ لوگ صرف اپنی برتری اور غلبہ چاہتے ہیں خواہ یہ جائز طریقے سے حاصل ہو یا ناجائز طریقے سے۔ اگر یہ سمجھتے ہیں کہ حق ان کی راہ میں رکاوٹ ڈال رہا ہے۔ تو پھر پوری طرح سے اُسے روندنے اور کچلنے کی کوشش کرتے ہیں۔ اگر اتنی طاقت نہیں ہوتی تو پھر مدافعانہ جنگ لڑتے ہیں۔ اگر اتنی بھی سکت نہیں ہوتی تو پھر دوسری راہ اختیار کر لیتے ہیں لیکن ساتھ ہی حق کو روکنے کی تدبیریں سوچتے رہتے ہیں۔ پھر جب کوئی چارہ کار باقی ہی نہیں رہتا تو خطبہ اور سکھ اس کے نام کا ہوتا ہے اور فیصلے، قوانین اور نظامِ زندگی اپنی مرضی کے مطابق۔

ہاں اگر وہ یہ دیکھتے ہیں کہ حق کے ذریعہ کچھ ان کو مل رہا ہے تو پھر وہ لپک

کراتے ہیں۔ قرآن نے ان کا نقشہ یوں کھینچا ہے:

﴿وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِنْهُمْ مُعْرِضُونَ ﴿٥٠﴾  
وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ ﴿٥١﴾ أَفَبِقُلُوبِهِمْ مَرَضٌ أَمْ  
أُرْتَابُوا أَمْ يَخَافُونَ أَنْ يَحْيِفَ اللَّهُ عَلَيْهِمْ وَرَسُولَهُ ۗ بَلْ أُولَٰئِكَ هُمُ  
الظَّالِمُونَ ﴿٥٢﴾﴾ (النور: ۴۸-۵۰)

”اور جب وہ اللہ اور رسول کی طرف بلائے جاتے ہیں تو ایک گروہ ان میں سے منہ پھیر لیتا ہے۔ ہاں اگر انہیں حق ملتا ہو تو وہ دوڑ کر پہنچتے کیا ان کے دلوں میں بیماری ہے یا انہوں نے شک کیا یا وہ ڈرتے ہیں؟ کہ اللہ اور رسول ان پر ظلم کر ڈالیں گے۔ بلکہ یہی لوگ ظالم ہیں۔“

جس شخص نے بلند مقصد تو طلب کیا لیکن اس کے لیے راہ غلط اختیار کی اس کا حال بھی مذکورہ بالا گروہ سے کچھ مختلف نہیں ہے۔ ان دونوں مرضوں، فسادِ مقصد اور فسادِ ذریعہ کا علاج ﴿إِيَّاكَ نَعْبُدُ وَإِيَّاكَ نَسْتَعِينُ﴾ ہے۔ یہ دوا چھ اجزا سے مرکب ہے:

① اللہ کی بندگی اور عبادت اس کے سوا اور کسی کی نہیں۔

② عبادت اس کی شریعت اور حکم کے مطابق۔

③ اس میں اپنی خواہش کا دخل بالکل نہ ہو۔

④ اور نہ اس میں انسانی افکار، آراء، رسوم اور حالات کی آمیزش ہو۔

⑤ عبادت پر صرف اسی سے استعانت (مدد طلب کرنا)۔

⑥ اپنے نفس، قوت اور غیر اللہ کے ساتھ استقامت سے پرہیز۔

ان چھ اجزا کے ساتھ شفا کامل یقینی ہے۔ اگر کبھی کچھ کمی نظر آئے گی تو اس

کی وجہ اجزا میں سے کسی ایک کی کمی ہوگی۔

دوبڑی بیماریاں ریا اور تکبر

کبھی دل کو دوبڑی بیماریاں ریا اور تکبر لگ جاتی ہیں۔ اگر ان کو دور کرنے کی

کوشش نہ کی جائے تو بربادی یقینی ہے۔

ریا کا علاج ”ایک نعبد“ اور تکبر کی دوا ”ایک نستعین“ ہے۔

شیخ الاسلام ابن تیمیہ رحمۃ اللہ علیہ سے بارہا میں نے سنا ہے:

”ایک نعبد ریا کو اور ایک نستعین غرور کو دور کرتا ہے۔“

جب مومن نے ریا اور تکبر کو تو یوں دور کر لیا اور ضلالت و جہالت سے ”اھدنا الصراط المستقیم“ کے ذریعہ نجات پالی تو مرض کون سا رہ گیا جس سے چھٹکارہ پانے کی فکر کی جائے۔ اب تو وہ نعمت و عافیت کے لباس میں مشکتا ہوا ملے گا اور اس کا شمار ”انعمت علیہم غیر المغضوب علیہم ولا الضالین“ میں سے ہوگا۔

جب سورہ فاتحہ سے دل کی خطرناک بیماریاں دور ہو سکتی ہیں۔ تو ظاہری امراض میں سورہ فاتحہ کا اکسیر ہونا بہر حال یقینی ہے۔ ❀

(صفحہ ۳۰ سے صفحہ ۴۰ تک کے مباحث کا ترجمہ نہیں کیا گیا۔ ان کا تعلق تفسیر

قرآن سے خاص طور پر نہیں ہے۔ مترجم)

## اسرار ایک نعبد و ایک نستعین

خلق و امر، کتب و قوانین، ثواب و عقاب کا سرچشمہ دو کلمے ہیں۔ ”ایک نعبد و ایک نستعین“ انہی پر عبودیت (بندگی) اور توحید کا دار و مدار ہے۔ اسی بنا پر کسی نے کہا ہے کہ اللہ تعالیٰ نے ایک سو چار کتابیں اتاری ہیں۔ جن کا خلاصہ تورات، انجیل اور قرآن میں ہے اور ان تینوں کے معانی قرآن میں یکجا جمع ہیں اور پھر پورے قرآن کا مضمون مفصل (حجرات تا والناس) میں موجود ہے۔ ان تمام کے معانی سورہ فاتحہ میں ہیں اور سورہ فاتحہ کالب لباب ”ایک نعبد و ایک نستعین“ میں آ گیا ہے۔ یہ دونوں کلمے رب اور بندے کے درمیان منقسم (بٹے ہوئے) ہیں۔ ”ایک نعبد“ رب کے لیے ہے اور ”ایک نستعین“ بندے کے لیے۔

## عبادت

عبادت کا مفہوم دو بنیادوں پر قائم ہے:

① انتہائی عاجزی اور غایت درجہ کی محبت، اہل عرب کا قول ہے: ”طریق معبدای مذلل“ یعنی ذلیل پامال راستہ۔ عبادت میں خضوع (جھکاؤ) کا ہونا لازمی ہے۔ اگر آپ نے کسی سے رشتہ محبت بغیر خضوع کے قائم کیا تو اسے عبادت نہ کہیں گے۔ اس طرح خضوع بلا محبت عبادت نہیں ہو سکتا۔

② مشرکین عرب توحید ربو بیت کے قائل تھے لیکن پھر بھی ان کی توحید اللہ کے ہاں مقبول نہیں ہوئی۔ کیونکہ جب اس کی محبت ہی کا انکار کر دیا، تو پھر اس کی الوہیت کا بھی انکار ہو گیا۔ اب رب ماننا اور نہ ماننا یکساں ہے۔

## استعانت

استعانت اپنے اندر دو اصولوں کو سمیٹے ہوئے ہے:

① اللہ کی ذات پر بھروسہ اور اطمینان ② اللہ پر اعتماد  
کبھی ایسا بھی ہوتا ہے کہ انسان کسی شخص سے مطمئن تو ہوتا ہے لیکن اپنے معاملات میں اس پر اعتماد کرنے کا اسے موقعہ ہی پیش نہیں آتا۔ بعض اوقات مجبوری کی وجہ سے اسے ایسے شخص پر اعتماد کرتا پڑتا ہے جو بھروسہ کے لائق نہیں ہے۔ توکل میں ثقہ (بھروسہ، اطمینان) اور اعتماد دونوں داخل ہیں۔ یہی اس آیت کی حقیقت ہے۔

## عبادت اور توکل

یہ دونوں اصل قرآن میں یکجا کئی جگہ مذکور ہیں:

① ایک تو یہی آیت ﴿إِيَّاكَ نَعْبُدُ وَإِيَّاكَ نَسْتَعِينُ﴾

② قول شعیب عَلَيْهِ السَّلَامُ:

﴿وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ﴾

”میری توفیق اللہ ہی کے سہارے ہے اس پر میں نے بھروسہ کیا اور اسی کی طرف میں لوٹوں گا۔“

③ ﴿وَلِلّٰهِ غَيْبُ السَّمٰوٰتِ وَالْاَرْضِ وَاِلَيْهِ يُرْجَعُ الْاَمْرُ كُلُّهُ فَاعْبُدْهُ وَتَوَكَّلْ عَلَيْهِ ط﴾ (۱۱ / ہود: ۱۲۳)

”اور اللہ ہی کے لیے ہے آسمانوں اور زمین کا غیب اور تمام کام اسی کی طرف لوٹائے جائیں گے۔ اس کی عبادت کرو اور اس پر بھروسہ رکھو۔“

④ ﴿رَبَّنَا عَلَيْكَ تَوَكَّلْنَا وَإِلَيْكَ أَنَبْنَا وَإِلَيْكَ الْمَصِيرُ﴾

(۶۰ / الممتحنة: ۴)

”اے میرے پروردگار تجھ ہی پر ہم نے بھروسہ کیا ہے اور تیری ہی طرف رجوع کرتے ہیں اور تیری ہی طرف لوٹنا ہے۔“

⑤ ﴿وَادْكُرْ اِسْمَ رَبِّكَ وَتَبَكَّلْ اِلَيْهِ تَعِيْلًا ط رَبُّ الْمَشْرِقِ وَالْمَغْرِبِ لَا اِلٰهَ اِلَّا هُوَ فَاتَّخِذْهُ وَكِيلًا﴾ (۷۳ / المزمل: ۸-۹)

”تو اپنے رب کے نام کا ذکر کیا کر اور تمام خلایق سے کٹ کے اس کی طرف متوجہ ہو جا۔ مشرق اور مغرب کا پروردگار جس کے سوا کوئی معبود نہیں، تو اسی کو اپنا کارساز بنا لے۔“

⑥ ﴿قُلْ هُوَ رَبِّي لَا اِلٰهَ اِلَّا هُوَ عَلَيْهِ تَوَكَّلْتُ وَاِلَيْهِ مَتَابُ﴾

(۱۳ / الرعد: ۳۰)

”آپ کہہ دیجیے کہ میرا پالنے والا تو وہی ہے اس کے سوا درحقیقت کوئی بھی لائق عبادت نہیں، اسی کے اوپر میرا بھروسہ ہے اور اسی کی جانب میرا رجوع ہے۔“

استعانت پر عبادت کی تقدیم کاراز

سورۃ الفاتحہ میں عبادت استعانت پر چند وجوہ کی بنا پر مقدم ہے:



① عبادت اصل غرض و غایت ہے، انسان کی پیدائش ہی اسی مقصد کے لیے ہوئی ہے اور استغانت عبادت کے لیے ایک وسیلہ اور ذریعہ ہے۔ یہاں غایت کو وسیلہ پر مقدم رکھا گیا ہے۔

② ”ایاک نعبد“ کا تعلق صفت الوہیت سے ہے اور اس کا نام اللہ ہے اور ”وایاک نستعین“ کا تعلق صفت ربوبیت سے ہے اور اس کا نام رب ہے۔ کیونکہ ابتدائے سورت میں اللہ، رب پر مقدم ہے اس لیے عبادت کو استغانت پر مقدم کیا گیا۔

③ ”ایاک نعبد“ یہ اللہ تعالیٰ کا حصہ ہے۔ اس لیے اس کا شمار و اتصال سورہ فاتحہ کے نصف اول (حم و ثنا) کے ساتھ ہی مناسب ہے۔ اور ”وایاک نستعین“ یہ بندے کا حصہ ہے اس بنا پر اس کا ذکر ”اهدنا الصراط“ کے ساتھ موزوں ہے۔

④ عبادت مطلقہ (کاملہ) کا مفہوم اپنے اندر استغانت کو بھی لیے ہوئے ہے۔ لیکن استغانت کا مفہوم اس قدر وسیع اور عام نہیں ہے کہ ہر عابد، مستعین (طالب مدد) ہے لیکن ہر مستعین عابد نہیں ہے۔ کیونکہ بہت سے شہوت پرست اغراض کے بندے اللہ سے مدد تو طلب کرتے ہیں۔ لیکن عبادت سے ان کی زندگی خالی ہوتی ہے۔ اس اعتبار سے عبادت کامل حیثیت تو رکھتی ہے اور اس وجہ سے اس کو اللہ کا حصہ قرار دیا گیا ہے۔

⑤ استغانت عبادت کا ایک جزو ہے اور عبادت کا درجہ کُل کے برابر ہے۔

⑥ استغانت کے معنی ہیں، اللہ سے طلب کرنا اور عبادت یہ اللہ کی طرف سے مطالبہ ہے۔

⑦ عبادت کاملہ کا وقوع صرف مخلص ہی سے ہو سکتا ہے۔ باقی رہی استغانت تو اس میں اخلاص ضروری نہیں اس کا صدور مخلص، غیر مخلص دونوں سے ہو سکتا ہے۔

⑧ عبادت اس کا حق ہے جو اس نے اپنے بندوں پر لازم ٹھہرایا ہے اور استغانت کے معنی ہیں، عبادت پر مدد طلب کرنا۔ اس کی حیثیت صدقہ و خیرات کی سی

ہے۔ ظاہر بات ہے کہ صدقہ کی طلب سے زیادہ فرض کی ادائیگی ضروری ہے۔  
 ⑨ عبادت اس کی نعمت پر شکر کا نام ہے۔ اللہ تعالیٰ پسند کرتا ہے کہ اس کا شکر ادا کیا جائے اور اعانت تمہارے اوپر اس کی مہربانی پر توفیق کا نام ہے۔ جب تم اس کی عبودیت (بندگی) کے پابند اور اس کی غلامی قبول کر لو گے تو پھر وہ عبادت پر تمہاری اعانت کرے گا۔ گویا اس کی عبادت و غلامی اعانت کے حصول کا سبب ہے۔ اب جس قدر بھی بندہ بندگی میں مشغول ہوگا اسی قدر اللہ تعالیٰ کی اعانت اس کے شامل حال ہوگی۔

اس سے معلوم ہوا کہ عبادت و اعانتوں کے درمیان گہری ہوئی ہے۔ ایک اعانت، عبادت کی ادائیگی اور پابندی پر اور دوسری اعانت، آئندہ کی عبادت پر۔ اسی طرح عبادت و اعانت کا سلسلہ جاری رہتا ہے یہاں تک کہ پیغام اجل آپہنچتا ہے۔

عبادت کا تعلق اس کی رضا اور محبت سے ہے اور استعانت کا معاملہ اس کی مشیت کے ساتھ ہے۔ یہ سارا جہان اس کی مشیت کے ماتحت ہے۔ فرشتے، شیاطین، مؤمن، کافر اور ان کی اطاعت و معصیت سب کا تعلق اسی مشیت سے ہے۔ لیکن مؤمنین کے ایمان اور اطاعت کے ساتھ مشیت کے علاوہ اللہ کی محبت و رضا بھی وابستہ ہے اس بنا پر کفار اہل مشیت اور مؤمنین اہل محبت ہوئے۔

مذکورہ لطائف و نکات سے یہ بات واضح ہوگئی کہ ”إِيَّاكَ نَعْبُدُ“ کی تقدیم پر اپنے اندر کس قدر خوبی اور جمال لیے ہوئے ہے۔

إِيَّاكَ کی تقدیم فعل پر

”إِيَّاكَ“ (معبود) کو فعل ”نَعْبُدُ اور نستعین“ پر مقدم کرنے کے چند اسباب ہیں:

- ① باری تعالیٰ کا ادب ملحوظ ہے۔
- ② اس کی طرف انتہائی توجہ اور تعلق کا اظہار ہے۔
- ③ کلام میں تخصیص اور حصر پیدا کرنا مقصود ہے۔

”ایاک نعبد“ کے معنی ہیں ”لانعبد الا ایاک“، اسی طرح ”ایاک نستعین“ یعنی لانستعین الا بک ”ہم نہیں عبادت کرتے مگر تیری اور ہم نہیں مدد چاہتے مگر تجھ سے۔“

اس قسم کے محاورات سمجھنے کے لیے ذوقِ عربیت کی ضرورت ہے۔ اگر کسی نے دس غلام آزاد کیے ہوں تو وہ صرف ایک کو یہ نہیں کہہ سکتا کہ ”ایاک اعتقت“ (صرف تجھی کو میں نے آزاد کیا ہے۔) اسی قاعدہ کی روشنی میں ”ایای فائقون“ اور ”ایای فارہبون“ میں غور کیجیے ان کے معنی ہیں کہ مجھ ہی سے ڈرو اور میرا ہی تقویٰ اختیار کرو۔ میرے سوا کسی دوسرے کا ڈرو اور تقویٰ نہ رکھو۔

④ ”ایاک“ سے اصل ذات اور حقیقت کی طرف اشارہ ہے۔ ”ایاک احببت“ کے معنی ہیں ”کہ میں نے تیری ذات کو ہی چاہا۔“ یہ بات ”احببتک“ سے نہیں پیدا ہو سکتی۔ بس یہی فرق ”ایاک نعبد“ اور ”نعبدک“ میں سمجھ لیجیے۔ دوبارہ ”ایاک“ لانے سے کلام میں قوت اور زور پیدا ہو گیا ہے۔ مثلاً آپ نے کسی بادشاہ سے کہا:

”إِيَّاكَ أَحْبَبْتُ وَإِيَّاكَ أَخَافُ۔“

”میں تجھ ہی کو چاہتا ہوں اور تجھ ہی سے ڈرتا ہوں۔“

اس اندازِ بیان میں خوف و محبت کا بادشاہ کے ساتھ مخصوص ہونے کا جو زور اور اہتمام پایا جاتا ہے۔ وہ آپ کو ”إِيَّاكَ أَحْبَبْتُ وَإِيَّاكَ أَخَافُ“ میں نہیں مل سکتا۔

## خلاصہ فصل

عبادت و استعانت کے لحاظ سے تمام انسان چار قسموں میں بٹے ہوئے ہیں:

① عبادت اور استعانت دونوں کو اختیار کرتے ہیں، خوب عبادت کرتے ہیں اور پھر اس پر مدد بھی چاہتے ہیں۔ یہ لوگ سب سے افضل و اعلیٰ ہیں۔ عبادت پر استعانت، اعلیٰ و اشرف دعا ہے۔ اسی بناء پر رسول ﷺ نے حضرت معاذ رضی اللہ عنہ کو فرمایا تھا کہ ہر فرض نماز کے بعد اس دعا کو ضرور پڑھا کرو:

((اللَّهُمَّ أَعِنِّي عَلَى ذِكْرِكَ وَشُكْرِكَ وَحُسْنِ عِبَادَتِكَ)) ❁

”اے اللہ میری مدد کر اپنے ذکر، شکر اور اچھی عبادت پر۔“

یہی چیز ”ایاک نعبد“ اور ”ایاک نستعین“ میں موجود ہے۔

② عبادت اور استعانت دونوں سے کورے، اگر کبھی اللہ سے مدد چاہتے بھی ہیں تو محض حیوانی جذبات کی تسکین اور خواہش کی پیروی کے لیے، رضائے الہی ان کے سامنے بالکل نہیں ہوتی۔ اللہ تعالیٰ ان کو بھی محروم نہیں رکھتا۔ اُس سے نیک و بد سب ہی مانگتے ہیں۔ وہ سب کو دیتا ہے۔ فرق صرف اتنا ہے کہ معصیت کا طالب قبولیت دعا کی بنا پر اللہ کی رحمت سے اور دور ہو جاتا ہے۔

تنبیہ

قبولیت دعا کسی کرامت اور عزت کی علامت نہیں ہے۔ کبھی بندہ اپنی نادانی سے ایسی چیز طلب کرتا ہے۔ جس میں سراسر اس کی ہلاکت ہوتی ہے۔ اللہ تعالیٰ اس کی دعا قبول کر لیتا ہے، یہ قبولیت دعا اس بات کی نشانی ہے کہ داعی اللہ کی نگاہ میں کوئی وقعت نہیں رکھتا۔ اس کے برعکس اگر کوئی صالح بندہ اس قسم کی دعا مانگتا ہے تو اللہ تعالیٰ اسے قبول نہیں فرماتا۔ اس سے مقصود داعی کی حفاظت و حمایت ہی ہوتی ہے۔

کبھی اللہ تعالیٰ ایسے بندے کی دعا بظاہر قبول نہیں کرتا۔ جس کو وہ بلند عزت دینا چاہتا ہے اور اس پر اپنی رحمت کی بارش برسانا چاہتا ہے۔ وہ اپنی نادانی سے یہ سمجھ بیٹھتا ہے کہ اللہ نے میری دعا قبول نہیں کی، میری اس کے ہاں کوئی وقعت نہیں ہے۔ اس طرح وہ بدگمانی میں مبتلا ہو جاتا ہے۔ لہذا دعا کی قبولیت اور عدم قبولیت، مال و دولت کی فراوانی اور قلت اللہ تعالیٰ ان میں سے ہر ایک کے ذریعہ آزماتا ہے۔ فرمایا:

﴿فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي

اَكْرَمَنِيْ وَاَمَّا اِذَا مَا ابْتَلٰهُ فَقَدَرَ عَلَيْهِ رِزْقَهُ فَيَقُوْلُ رَبِّيْ  
اَهْلٰتَنِيْ ۗ كَلَّا ﴿١٧٠﴾ (الفجر: ۱۵-۱۷)

”انسان (کا یہ حال ہے کہ) جب اسے اس کا رب آزماتا ہے اور عزت و نعمت دیتا ہے تو وہ کہنے لگتا ہے کہ میرے رب نے مجھے عزت دار بنایا اور جب وہ اس کو آزماتا ہے اس کی روزی تنگ کر دیتا ہے تو وہ کہنے لگتا ہے کہ میرے رب نے میری اہانت کی، ایسا ہرگز نہیں۔“

یعنی میں کسی کو نعمت و خوشحالی سے سرفراز کرتا ہوں تو اس کے یہ معنی نہیں ہیں کہ وہ اللہ کا مقرب بن گیا ہے۔ بلکہ یہ تو میری طرف سے ایک آزمائش ہے کہ آیا وہ اس نعمت پر شکر ادا کر کے مزید نعمت کا مستحق بننا چاہتا ہے یا ناشکری کی بنا پر رحمت سے محروم ہونے کا خواہش مند ہے۔ اسی طرح تنگی اور ناداری بندے پر اس وجہ سے نہیں آتی کہ وہ اللہ کے ہاں ذلیل و حقیر ہے بلکہ یہاں بھی آزمائش مقصود ہے۔ اس حالت پر صبر کیا جائے تو اللہ کی طرف سے وسعت و کشادگی کے دروازے کھل جاتے ہیں۔ اگر بے صبری اور غصہ سے کام لیا جائے تو پھر اس کے حصہ میں اللہ کا غصہ ہی آتا ہے۔

اس تفصیل سے معلوم ہوا کہ تقرب الی اللہ کا معیار قبولیت دعا ہے اور نہ رزق کی فراوانی۔ بلکہ معرفت و محبت، اطاعتِ الہی اصل کسوٹی ہے۔

③ عبادت بلا استعانت۔

اس گروہ کی دو قسمیں ہیں:

① قدریہ، جن کا یہ خیال ہے کہ اللہ تعالیٰ نے مومن و کافر دونوں کو پیدا کیا اور ان کے لیے اسباب و ذرائع مہیا کر دیئے۔ اب اس کے بعد مزید توفیق و اعانت کا سلسلہ اللہ کی طرف سے بندے۔ ان لوگوں کی عبادت، استعانت کی لذت سے خالی ہے۔

② یہ وہ لوگ ہیں جنوٰ اظل درود اور وظائف میں مشغول رہتے ہیں۔ استعانت

و توکل کا سرمایہ ان کے پاس بہت ہی کم ہوتا ہے۔ ان کو اپنے سرمایہ کے مطابق توفیق و اعانت کا حصہ ملتا ہے۔

توکل اور استعانت کے معنی

توکل اس کیفیت کا نام ہے جو بندے میں اللہ کی ذات اور صفات کی معرفت سے حاصل ہوتی ہے۔ وہ یہ سمجھتا ہے کہ پیدا کرنا، نفع و نقصان پہنچانا، تدبیر و انتظام کرنا ان سب امور کا اختیار صرف اللہ تعالیٰ کو ہے۔ اس عقیدہ سے ایک عجیب اعتماد و اطمینان کی حالت دل میں ابھرتی ہے۔ جس سے اللہ کا قرب اور تعلق بڑھتا چلا جاتا ہے، اسی کو فرمایا:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ (الطلاق: ۳)

”جو اللہ پر بھروسہ کرتا ہے تو اللہ اُسے کافی ہے۔“

④ جو یہ تو جانتا ہے کہ نفع و نقصان کا مالک صرف اللہ تعالیٰ ہی ہے لیکن اسے یہ خبر نہیں کہ وہ کن کاموں سے ناراض اور کن سے خوش ہوتا ہے۔ اس لیے وہ اپنی ہر قسم کی خواہشات کی تکمیل اسی سے چاہتا ہے۔ اللہ کی طرف سے اس کے مطالبات پورے بھی کر دیئے جاتے ہیں۔ لیکن اس کے یہ معنی نہیں ہیں کہ وہ اللہ کا مقرب بن گیا ہے اور اس کے ہاں اس کی کوئی عزت و منزلت ہے۔

## خلاصہ فصل

”ایناک نعبد“ پر عمل اس وقت ہو سکتا ہے جبکہ اخلاص اور متابعت رسول ﷺ سے اس کا دامن بھر پور ہو۔ اس اعتبار سے بھی سب لوگ چار حصوں میں بٹے ہوئے ہیں:

① اخلاص اور اتباع شریعت دونوں سے اپنے عقائد و اعمال کو آراستہ رکھتے ہیں۔ ریاکاری اور مخالفت سنت سے اُن کا دامن بالکل پاک ہوتا ہے۔ ان کا ہر عمل محض اللہ کے لیے ہوتا ہے۔ بندوں سے اپنے عمل پر نہ کوئی صلہ چاہتے ہیں اور نہ

شکریہ۔ اسی لیے فرمایا:

﴿فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ (۱۸/ الكهف: ۱۱۰)

”پس جو اپنے رب سے ملاقات کی اُمید کرتا ہے وہ نیک عمل کرے اور اپنے رب کی عبادت میں کسی کو شریک نہ ٹھہرائے۔“  
دوسری آیت میں ہے:

﴿وَمَنْ أَحْسَنُ دِينًا فَمَنْ أَسْلَمَ وَجْهَهُ لِلَّهِ وَهُوَ مُحْسِنٌ﴾

(۴/ النساء: ۱۲۵)

”اس سے بڑھ کر دین میں کون اچھا ہو سکتا ہے جس نے اپنا چہرہ اللہ کے لیے جھکا دیا بحالیکہ وہ نیکو کار ہے۔“

② ایسا گروہ جو خلوص اور اتباع شریعت دونوں سے تہی دامن ہے۔ یہ اللہ کے نزدیک بدترین مخلوق ہے، ان پر یہ آیت صادق آتی ہے:

﴿لَا تُحْسِبَنَّ الَّذِينَ يَفْرَحُونَ بِمَا آتَانَا وَيُحِبُّونَ أَنْ يُحْمَدُوا بِمَا لَمْ يَفْعَلُوا فَلَا تَحْسِبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ﴾

(۳/ آل عمران: ۱۸۸)

”وہ لوگ جو اپنے کرتوتوں پر خوش ہیں اور چاہتے ہیں کہ جو انہوں نے نہیں کیا اس پر بھی ان کی تعریفیں کی جائیں آپ انہیں عذاب سے چھٹکارا میں نہ خیال کریں۔ ان کے لیے تو درد ناک عذاب ہے۔“

③ اخلاص تو موجود ہے لیکن اتباع رسول ﷺ ندارد، اس گروہ میں وہ جاہل مشائخ صوفیہ اور عابدین شامل ہیں جنہوں نے مختلف قسم کی خلاف شریعت عبادات اور اوراد و وظائف ایجاد کیے ہوئے ہیں۔

④ اتباع شریعت بلا اخلاص، اس قسم میں ریا کاروں کا گروہ داخل ہے۔ ❁

❁ مدارج / ۷۴-۸۵

## تفسیر النصف الآخر من سورة الفاتحه

**سوال** ﴿صِرَاطَ الَّذِينَ أَنْعَمْتَ عَلَيْهِمْ﴾ لانے کی کیا ضرورت تھی۔ یہاں یہ فقرہ بدل واقع ہوا ہے، جس سے صراط مستقیم کی تشریح و توضیح مقصود ہے۔ لیکن یہاں تو مخاطب اللہ تعالیٰ ہے اس کے حضور میں اس کی وضاحت کی ضرورت ہی کیا ہے؟

www.KitaboSunnat.com

**جواب** اس آیت کا نزول بندوں کی تعلیم کے لیے ہوا ہے۔ یہاں یہ بتلانا مقصود ہے کہ دعا کرنے والے کو دعا کے وقت اس کا امر کا احساس و خیال ہونا چاہیے کہ کس قسم کا عقیدہ رکھنا لازمی ہے، جس سے اس کے عقیدہ ایمان کی پرورش کامل طور پر ہو سکے۔ کیونکہ دعا، عبادت کا مغز ہے اور مغز ہڈی میں ہوتا ہے اور ہڈی گوشت خون میں ہوتی ہے۔

جب یہ بات ثابت ہوگئی کہ عقیدہ ایمان کا تصور دعا کے وقت ضروری ہے تو یہ امر بھی لازم ہو گیا کہ اللہ سے طلب، التماس اور سوال حمد و ثنا کے ساتھ ہونا چاہیے۔ یہی وجہ ہے کہ سورہ فاتحہ میں طلب ہدایت کے الفاظ کے ساتھ خیر و سعادت کی آمیزش بھی ہے۔ گویا داعی اس طرح اپنے اعتقاد کو بھی ظاہر کر رہا ہے اور ساتھ ہی اس صحیح عقیدے کے ذریعہ کہ راہ حق و صراط مستقیم ہی ہے، اور یہ بھی کہ یہ راہ ان لوگوں کی ہے جن کو اللہ نے اپنی نعمت و رحمت سے نوازا ہے۔ داعی اللہ کے حضور میں پہنچنا چاہتا ہے۔

جب بندہ ﴿إِهْدِنَا الصِّرَاطَ الْمُسْتَقِيمَ﴾ کہتا ہے اور مخالفین حق کو بھی یہی کہتے ہوئے سنتا ہے کہ ہم بھی حق پر ہیں۔ تو ایسے وقت میں بندے پر لازم ہوتا ہے کہ وہ ان کے خلاف عقیدہ رکھے اور اس حق کے ظاہر کرنے کی کوشش کرے جو واقعی حق ہے۔ اس لیے ﴿صِرَاطَ الَّذِينَ أَنْعَمْتَ﴾ بطور بدل، وضاحت کے لیے لایا گیا ہے، تاکہ زبان بھی اس حق کے اظہار کی عادی ہو جائے، جو دل



میں پیوست ہے۔

یہ اہم دعا دو بڑے فائدوں پر مشتمل ہے:

- ① فائدة الخبير: یعنی رستہ کی استقامت کے بارے میں خبر دینا اور یہ بتلانا کہ یہ رستہ وہی ہے جو اس نے اپنے اہل نعمت کے ساتھ خاص کیا ہے۔
  - ② لازم فائدة الخبير: یعنی داعی خود اس راہ کی استقامت (سیدھے ہونے) کا اقرار کرتا ہے اور اس اقرار کے بعد اپنے رب سے قرب چاہتا ہے۔
- الحاصل یہ آیات چار فوائد پر مشتمل ہیں:

- ① اس راہ مستقیم کی طرف ہدایت کی دعا مانگنا۔
- ② اس دعا کے ذریعہ رستہ کی استقامت کی خبر دینا۔
- ③ اس استقامت کی تصدیق و اعتراف۔
- ④ اس تصدیق کے ذریعہ اللہ سے قرب حاصل کرنا۔

اس میں پانچواں فائدہ یہ بھی ہے کہ اللہ تعالیٰ نے اس دعا کا حکم اس لیے دیا ہے کہ یہ بندہ اس کا محتاج ہے اور یہ کہ نجات و سعادت کا دار و مدار محض اسی کی ذات پر ہے۔ ایسی صورت میں بندہ پر لازم آتا ہے کہ جو کچھ وہ طلب کرتا ہے اس پر غور کرے اور معانی کے فہم و تدبر میں پوری کوشش صرف کر دے۔ یہاں ”الصراط“ کے وہ اوصاف بیان کیے گئے ہیں کہ اگر بندہ ان پر غور کرے اور کامل توجہ سے کام لے، تو اس سوال و طلب کی رغبت و حرص میں مزید اضافہ ہو جائے اور اس سے اپنے آپ کو کبھی بھی بے نیاز نہ پائے۔

سوال ﴿الصراط﴾ پر آن تعریف کے لیے کیوں لایا گیا ہے۔ نکرہ لانے میں کیا قباحت تھی؟

جواب ﴿عربی بلاغت کا یہ قاعدہ ہے کہ جب موصوف پر الف لام داخل ہوتا ہے تو اس کے معنی یہ ہوتے ہیں کہ یہ موصوف اس صفت کا زیادہ حق دار ہے۔ اسی بنا پر جالس فقیہا أو عالما اور جالس الفقیہ أو العالم دونوں معنی کے لحاظ

سے یکساں نہیں ہو سکتے۔ یہی فرق اکلت طیباً اور اکلت الطیب میں ہے۔  
حدیث میں ہے:

((أَنْتَ الْحَقُّ وَوَعْدُكَ الْحَقُّ وَقَوْلُكَ الْحَقُّ))

اخیر میں فرمایا:

((وَالْجَنَّةُ حَقٌّ وَالنَّارُ حَقٌّ))

مذکورہ بالا قاعدہ کی روشنی میں اس روایت کے الفاظ میں غور و فکر کریں۔  
ایسی اشیاء کے ناموں کے بعد حق پر الف لام نہیں لایا گیا ہے جو غیر قدیم  
(حادث) ہیں، یعنی جنت اور جہنم۔ لیکن اسم رب، اس کے وعدہ اور کلام کے بعد  
حق پر آن لایا گیا ہے۔

اگر ”إهدنا صراطاً مستقيماً“ کہا جاتا تو یہ معنی ہوتے کہ ایک غیر معین  
رستہ کی طرف ہدایت کر دے۔ حالانکہ یہاں وہ معین رستہ مراد ہے جو اللہ تعالیٰ  
نے اپنے انعام یافتہ بندوں کے لیے بنایا ہے اور اسی راہ پر چل کر انسان اپنے  
خالق کی رضا اور خوشنودی حاصل کر سکتا ہے۔ یہ حق وہی دین حق ہے جس کے  
علاوہ کوئی دین بھی صحیح معنوں میں دین کہلانے کا مستحق نہیں ہے۔ یہی دین ہے  
جو ایک جانا بوجھا راز ہے۔ جس کی معرفت، تصدیق اور تمام غلط راہوں سے اس  
کی امتیازی شان دل میں سمائی ہوئی ہے۔ اسی بنا پر ”صراطاً“ کو یہاں معرفہ لایا  
گیا ہے۔

سوال: مندرجہ ذیل آیات میں ”صراطاً“ کو کمرہ کیوں لایا گیا ہے؟

- ① ﴿وَهَدَيْكَ صِرَاطًا مُسْتَقِيمًا﴾ (٤٨ / الفتح: ٢)
- ② ﴿وَأَنَّكَ لَهْدَىٰ إِلَىٰ صِرَاطٍ مُسْتَقِيمٍ﴾ (٤٢ / الشوری: ٥٢)
- ③ ﴿وَاجْتَبَيْنَاهُمْ وَهَدَيْنَاهُمْ إِلَىٰ صِرَاطٍ مُسْتَقِيمٍ﴾ (٦ / الأنعام: ٨٧)
- ④ ﴿قُلْ إِنِّي هَدَىٰ رَبِّي إِلَىٰ صِرَاطٍ مُسْتَقِيمٍ﴾ (٦ / الأنعام: ١٦١)

صحیح البخاری ۱/ ۳۷۷ (۱۰۶۹) التهجذ: باب التهجد باللیل۔

﴿جواب﴾ ان سب آیات کا حل ایک ہی ہے۔ ان آیات میں جملہ خبریہ مستعمل ہے۔ صراط مستقیم کے بارے میں خبر دی جا رہی ہے، طلب و سوال مقصود نہیں ہے۔ الف لام کو وہاں لایا جاتا ہے جہاں عبارت میں پہلے اس کا ذکر آچکا ہو یا مخاطب کو پہلے سے علم ہو۔ یہاں دونوں باتوں میں سے کوئی بھی نہیں پائی جاتی، لہذا نکرہ لایا گیا ہے۔ اسم کی اصل حالت تنکیر (نکرہ لانا) ہی ہے۔ سورۃ الفاتحہ میں معاملہ ہی دوسرا ہے۔ جب مومنین کے نزدیک ایک بات ثابت ہوگئی کہ اللہ تعالیٰ کے لیے ایک صراط مستقیم ہے، جس کی طرف اس نے اپنے پیغمبروں کو ہدایت فرمائی ہے۔ تو اب دعا کے مقام پر یہ امر واضح ہے کہ جس سے ہدایت طلب کی جا رہی ہے، وہی ”الصراط“ کا علم رکھتا ہے۔ یہاں الف لام کا لانا عجیب لطافت و حکمت پر مبنی ہے۔

اس مقام پر امام سہیلی رحمۃ اللہ علیہ نے دوسری توجیہ کی ہے جس کو مصنف رحمۃ اللہ علیہ نے کمزور قرار دیا ہے۔

### سورۃ الفتح کی ابتدائی آیات کی تفسیر

غور کریں! اللہ تعالیٰ نے اپنے حبیب خاتم الرسل صلی اللہ علیہ وسلم کے لیے سورۃ الفتح کی ابتدائی آیات میں پانچ قسم کے عطیات کو بیان فرمایا ہے:

- ① روشن اور ممتاز فتح و کامیابی۔
- ② اگلی اور پچھلی لغزشوں کی معافی۔
- ③ صراط مستقیم کی طرف ہدایت۔
- ④ رسول اللہ صلی اللہ علیہ وسلم پر اپنی نعمت کی تکمیل۔
- ⑤ کامل نصرت و تائید کی بخشش۔

اللہ تعالیٰ نے ان آیات میں اپنے نبی صلی اللہ علیہ وسلم کے لیے ہدایت و نصرت دونوں کو جمع کر دیا ہے۔ کیونکہ ان دونوں ہی کے ذریعہ فلاح و سعادت کمال کو پہنچتی ہیں۔ ”ہدایت“ اللہ تعالیٰ کی معرفت، اس کے دین کا علم اور اس کی اطاعت

کا نام ہے۔ اسی کو علم صالح اور عمل نافع بھی کہہ سکتے ہیں۔  
 ”نصر“ سے مراد یہ ہے کہ اس کے دین کو جاری اور نافذ کرنے کی پوری  
 قدرت حاصل ہو۔ یہ نصرت (مدد) و قسم کی ہے:

① برہان، حجت، قوت، بیان، دلائل:

اس صورت میں دلوں کو مغلوب و تابع کیا جاتا ہے۔

② تیغ و سنان اور ظاہری اطمینان:

ان کے ذریعے انسانی اجسام کو شکست دی جاسکتی ہے۔

قرآن نے ان دونوں اصولوں کو متعدد جگہ یکجا بیان کیا ہے۔ کیونکہ ان  
 دونوں کے ذریعہ ہی دین کی تکمیل اور غلبہ دین حاصل ہو سکتا ہے۔  
 جیسا کہ قرآن میں فرمایا:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ  
 كُلِّهِ﴾ (٩ / التوبہ: ٣٣)

”یعنی اللہ وہ ذات ہے جس نے اپنے رسول کو ہدایت اور دین حق  
 کے ساتھ مبعوث فرمایا، کہ اسے تمام ادیان پر غالب کر دے۔“

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ  
 النَّاسُ بِالْقِسْطِ﴾ (٥٧ / الحديد: ٢٥)

”بے شک ہم نے بھیجا رسولوں کو کھلی نشانیوں کے ساتھ اور ہم نے  
 ان کے ساتھ کتاب اور میزان کو اتارا، تاکہ لوگ انصاف کے ساتھ  
 قائم ہو جائیں۔“

یہاں ”الکتاب“ سے مراد ہدایت ہے۔

اس کے بعد فرمایا:

﴿وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ لِلنَّاسِ﴾

(٥٧ / الحديد: ٢٥)

”اور ہم نے لوہا اتارا، اس میں سخت قوت ہے اور لوگوں کے لیے فائدے ہیں۔“

یہاں ”الحديد“ سے مراد مادی قوتیں اور اسلحہ ہے۔ اس آیت میں بھی ہدایت ”الکتاب“ اور نصرت ”الحديد“ کو یکجا ذکر کیا گیا ہے۔

سورہ آل عمران کی ابتدا میں ہے:

﴿الْمَلِكُ اللَّهُ لَا إِلَهَ إِلَّا هُوَ الْحَيُّ الْقَيُّومُ نَزَّلَ عَلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ وَأَنزَلَ التَّوْرَةَ وَالْإِنْجِيلَ مِنْ قَبْلُ هُدًى لِّلنَّاسِ وَأَنزَلَ الْفُرْقَانَ﴾ (۳/ آل عمران: ۱-۴)

”اللہ ہی اکیلا معبود ہے، وہ زندہ اور نگران ہے۔ اس نے حق کے ساتھ کتاب کو اتارا، اس طور کہ وہ پہلی آسمانی کتب کی تصدیق کرنے والی ہے۔ اس نے تورات و انجیل کو اتارا، اس سے پہلے لوگوں کی ہدایت کے لیے اور الفرقان کو نازل کیا۔“

یہاں ہدایت کے ساتھ ”الفرقان“ کو بیان کیا گیا ہے۔ ”الفرقان“ سے مراد وہ مدد ہے جس کے ذریعے حق و باطل میں فرق کیا جاسکے۔ یہاں ہدایت و نصرت کو یکجا اس لیے لایا گیا ہے کہ ان دونوں سے حق و باطل میں پورا پورا امتیاز ہو جاتا ہے۔ اسی بنا پر اللہ نے اپنی نصرت و تائید کو فرقان کہا ہے:

﴿وَمَا أَنزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّفْصِيلِ﴾

(۸/ الانفال: ۴۱)

”اور جو ہم نے اتارا اپنے بندے پر فرقان کے دن جب کہ دونوں لشکروں کی مٹھ بھینٹ ہوئی۔“

”یوم الفرقان“ بدر کا دن ہے، جس میں اللہ تعالیٰ نے اپنے رسول ﷺ کی تائید اور ان کے دشمنوں کی رسوائی سے حق و باطل کے درمیان خط امتیاز کھینچ دیا۔

اور اسی قبیل سے یہ آیت ہے:

﴿وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ﴾

(۲۱/ الانبیاء: ۴۸)

”اور ہم نے موسیٰ اور ہارون علیہما السلام کو الفرقان، روشنی اور ذکر عطا کیا۔“

”الفرقان“ سے مراد وہ نصرت الہی ہے جس کے ذریعے فرعون اور اس کی

فوجوں پر نبلہ حاصل ہوا۔ ”ضیاء“ اور ”ذکر“ سے مراد تورات ہے۔

﴿سوال﴾ ”صراط“ کا ماخذ کیا ہے اور اصلی معنی کیا ہیں؟

﴿سوال﴾ عربی زبان کا محاورہ ہے، ”صَبْرَطَتِ الشَّيْءُ“ یعنی میں نے اس کو

آسانی سے نکل لیا۔ رستہ کو ”صراط“ اس لیے کہا گیا ہے کہ وہ گزرنے والے کو

ایک جگہ سے دوسری جگہ بآسانی منتقل کر دیتا ہے، گویا اس کو نکل جاتا ہے۔

”صراط“ اسی رستہ کو کہیں گے جس میں یہ پانچ اوصاف پائے جائیں:

① مستقیم (سیدھا) ② آسان ③ آباد، چلتا پھرتا

④ کشادہ ⑤ منزل مقصود تک پہنچا دینے والا

ٹیزھے، دشوار گزار اور بند رستہ کو ”صراط“ نہیں کہیں گے۔ عربی کلام کے

مواقع استعمال پر غور کرنے سے یہ حقیقت واضح ہو جائے گی۔

جریر رضی اللہ عنہ نے کہا ہے:

امیر المؤمنین علی صراط اذا اعوج الموارد مستقیم

”امیر المؤمنین سیدھے راستہ پر ہیں جبکہ دوسری گزر گاہیں کج اور

ٹیزھی ہیں۔“

”صراط“ بروزن فعال ہے۔ یہ وزن زیادہ تر ان اشیاء کے لیے آتا ہے

جو دوسرے پر مشتمل اور چھا جانے والی ہوں۔ راستہ میں چلنے والا اسی طرح اس

میں سما جاتا ہے جس طرح کہ حلق میں نگلی ہوئی چیز حلق میں۔

## تیسری نکات و افادات

اسی وزن پر یہ الفاظ آتے ہیں، ان کے معانی پر غور کریں: لحاف، فراش، خمار، رداء، غطاء، کتاب..... یہ وزن تین معنوں میں مستعمل ہے:

- ① مصدر، جیسے قتال، حراب
- ② بمعنی مفعول، جیسے کتاب، غراس، بناء
- ③ بطور آلہ، خمار (اوڑھنی)، غطاء (ڈھکنا)، سداد (ڈاٹ)

یہ الفاظ بطور آلہ کے استعمال ہوتے ہیں اور مفعول اس میں وہ چیز ہے جو ڈھانکی اور اوڑھی جاتی ہے۔ اسی تیسری قسم سے إله بمعنی مألوه ہے۔ سورہ احقاف میں بجائے ”صراط“ کے ”طریق“ لایا گیا ہے اس میں ایک خاص نکتہ ہے۔ مکمل آیت یوں ہے:

﴿ اِنَّا سَمِعْنَا كِتَابًا اُنزِلَ مِنْ بَعْدِ مُوسٰى مُصَدِّقًا لِّمَا بَيْنَ يَدَيْهِ يَهْدِي

اِلَى الْحَقِّ وَالِى طَرِيقٍ مُّسْتَقِيمٍ ۝ ﴿٤٦﴾ (الأحقاف: ٤٦)

یہاں مؤمن جنوں کا کلام نقل کیا گیا ہے۔ پہلے انہوں نے اپنی قوم کو نصیحت کرتے ہوئے موسیٰ عَلَيْهِ السَّلَام کا ذکر کیا ہے اور یہ بتلایا ہے کہ جو کتاب وہ سن کر آئے ہیں وہ تو ان کی تصدیق ہی کرنے والی ہے۔ گویا انہوں نے ہر طرح رسول اللہ صَلَّى اللهُ عَلَيْهِ وَسَلَّمَ کے قول ﴿ مَا كُنْتُ بِدَعَاةٍ مِنَ الرُّسُلِ ﴾ (الأحقاف: ٩) کو دہرایا ہے۔ یعنی میں کوئی پہلا رسول نہیں ہوں بلکہ مجھ سے پہلے بھی رسول آچکے ہیں، میں ان کی تصدیق اور پیغام کو زندہ کرنے والا ہوں۔ اسی بنا پر انہوں نے لفظ ”طریق“ استعمال کیا۔ طریق بمعنی مطروق، یعنی پامال چلتا پھرتا آباد رستہ۔ اس پر پہلے بھی انبیائے کرام چل چکے ہیں۔ یہ کوئی اچھوتا اور انوکھا رستہ نہیں ہے۔

ظاہر ہے کہ جب حضرت محمد صَلَّى اللهُ عَلَيْهِ وَسَلَّمَ کا پیش کیا ہوا رستہ انوکھا اور نیا نہیں ہے تو مخاطبین کو یہی زیب دیتا ہے کہ جس طرح وہ رسولوں پر ایمان لائے ہیں۔ اسی طرح نبی خاتم المرسل صَلَّى اللهُ عَلَيْهِ وَسَلَّمَ پر بھی ایمان لے آئیں۔ لفظ طریق لا کر آنحضرت صَلَّى اللهُ عَلَيْهِ وَسَلَّمَ کی اتباع

کی پرزور تاکید و تنبیہ کر دی گئی۔

**سوال** صراط الذین، یہاں الذین مبہم لفظ کیوں لایا گیا۔ کیا صراط النبیین مناسب نہ تھا؟

**جواب** اس طرز بیان سے یہ بتلانا مقصود ہے کہ انعام یافتہ ہونا محض اس بنا پر ہے کہ وہ صراط مستقیم کو پا چکے ہیں۔ اس قسم کا انداز بیان قرآن مجید میں بہت سی آیات میں ملے گا، اس کا نام ”تعلیق الحکم بالصلۃ“ ہے اس میں جو لطافت ہے وہ صراحتاً نام ذکر کر دینے میں نہیں ہے، مطلب یہ ہوا کہ انعام اس بنا پر ہے کہ وہ راہ ہدایت پر چل رہے تھے۔ حسب ذیل آیات میں بھی یہی طرز اختیار کیا گیا ہے:

﴿الَّذِينَ يَتَّقُونَ أَمْوَالَهُم بِالْئِيلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ

عِنْدَ رَبِّهِمْ﴾ (٢/ البقرة: ٢٧٤)

﴿وَالَّذِينَ جَاءُوا بِالصَّدَقِ وَصَدَّقَ بِهِ أُولَئِكَ هُمُ الْمُتَّقُونَ﴾

(٣٩/ الزمر: ٣٣)

﴿إِنَّ الَّذِينَ قَالُوا رَبُّنَا اللَّهُ﴾ (٤٦/ الأحقاف: ١٣)

فائدہ:

اس آیت میں دل سے تقلید کا ازالہ اور یہ یقین دلانا ہے کہ جس نے اس ہدایت کی طرف راہ پالی، وہ انعام الہی کا حق دار ہو گیا۔ یہاں سائل اللہ تعالیٰ سے ہدایت و انعام کا طالب ہے۔ یہی سوال اس کے ذہن میں پرورش پا رہا ہے۔ ذکر کیے گئے پہلے فوائد کی طرف نظر کریں تو معلوم ہوا کہ فائدہ نمبر ۱ کا منشا یہ تھا کہ اہل ہدایت انعام یافتہ ہیں۔ اور فائدہ نمبر ۲ سے مقصود ہدایت کی طلب اور سوال ہے۔

فائدہ نمبر ۳ ”الذین انعمت علیہم“ انعام یافتہ لوگوں کے تمام طبقات کو شامل ہے۔ کسی اسم خاص کے لانے سے یہ فائدہ حاصل نہ ہوتا۔ ”الذین“ سے مراد انبیائے کرام، صدیقین، صالحین، شہداء سب ہیں۔ یہ سوال نہایت اہم ہے اور یہ



مطلوب نہایت ہی شاندار مطلوب ہے۔ اگر دعا کرنے والا اس دعا کی اہمیت اور عظمت کو پہچان لے تو اس کا ایک سانس بھی خالی نہ جائے۔ اس لیے کہ اس سوال نے دنیا و آخرت کی تمام بھلائیوں کو سمیٹ لیا ہے۔ اسی لیے اللہ تعالیٰ نے دن رات میں اس کا بار بار دہرانا فرض کیا ہے۔ کوئی دوسری سورت اس کے قائم مقام نہیں ہو سکتی۔

**سوال** ”مغضوب علیہم“ کے وزن پر ”منعم علیہم“ کیوں نہ کہا گیا۔ انعمت لانے میں کیا حکمت ہے؟

**جواب** قرآن حکیم کا یہ معلوم و معروف انداز بیان ہے کہ خیر و احسان اور جو دو کرم کے افعال کو صراحتاً براہ راست اللہ کی طرف منسوب کرتا ہے اور جزا اور انتقام کے افعال کے لیے فاعل کو ذکر کیے بغیر صیغہ مجہول لاتا ہے۔ ادب و احترام کا تقاضا بھی یہی ہے۔ یہی اسلوب اس آیت میں بھی برتا گیا ہے۔ فعل انعام کی نسبت صراحتاً اللہ کی طرف کی گئی ہے اور غضب کے بیان میں فاعل کو ذکر نہیں کیا گیا۔ چند قرآنی شواہد ملاحظہ ہوں۔

قرآنی شواہد

① حضرت ابراہیم علیہ السلام فرماتے ہیں:

﴿الَّذِي خَلَقَنِي فَهُوَ يَهْدِينِ ۗ وَالَّذِي هُوَ يُطْعِمُنِي وَيَسْقِينِ ۗ وَإِذَا

مَرِضْتُ فَهُوَ يَشْفِينِ ۗ﴾ (الشعراء: ۷۸-۸۰)

”وہ ذات جس نے مجھ کو پیدا کیا پھر وہی مجھ کو ہدایت دیتا ہے اور وہی ہے جو مجھے کھلاتا ہے اور سیراب کرتا ہے اور جب میں بیمار ہوتا ہوں تو وہی شفا دیتا ہے۔“

ان آیات میں پیدا کرنے اور ہدایت دینے اور کھلانے پلانے کی نسبت حضرت خلیل علیہ السلام نے اللہ کی طرف کی ہے اور بیماری کو اپنی طرف منسوب کیا۔ ”مَرِضْتُ“ کہا، ”أَمْرَضُ“ نہیں کہا یعنی وہ مجھ کو بیمار کرتا ہے۔

② مؤمن جنوں کا قول قرآن نے یوں نقل کیا ہے:

﴿وَأَنْتَا لَا تَدْرِي أَسْرًا أُرِيدُ بِمَنْ فِي الْأَرْضِ أَمْ أَرَادَ بِهِمْ رَبُّهُمْ

رَشْدًا﴾ (الجن: ۱۰)

”اور ہم نہیں جانتے کہ زمین والوں کے ساتھ شر کا ارادہ کیا گیا

ہے یا ان کے رب نے ان کے ساتھ بھلائی چاہی ہے۔“

یہاں ارادہ رُشد (بھلائی) کے فاعل کو صراحتاً بیان کیا گیا ہے۔ لیکن ارادہ

شر کی نسبت اللہ کی طرف نہیں کی گئی۔

③ حضرت خضر علیہ السلام نے فرمایا:

﴿فَأَرَدْتُ أَنْ أَعِيبَهَا﴾ (الکھف: ۷۹)

”میں نے چاہا کہ اس کشتی کو عیب دار بنا دوں۔“

یہاں کشتی کو عیب دار کرنے کی خواہش کو اپنی طرف منسوب کیا ہے۔ لیکن

آگے چل کر یتیم بچوں کے قصہ میں فعل خیر کے ارادہ کی نسبت اللہ کی طرف کی

ہے۔

﴿فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ

رَبِّكَ﴾ (الکھف: ۸۲)

”پھر تیرے رب نے چاہا کہ وہ بلوغت کو پہنچ جائیں اور اپنا خزانہ

نکال لیں، تیرے رب کی رحمت کی بنا پر ایسا ہوا۔“

④ ﴿أَجَلٌ لَكُمْ لَيْلَةَ الصَّيَا وَالرَّقَّتْ إِلَى نِسَائِكُمْ﴾ (البقرة: ۱۸۷)

”اجل“ بصیغہ مجہول اس لیے لایا گیا ہے کہ ”رقت“ (جماع) کے ساتھ

فاعل کی تصریح مناسب نہ تھی۔ لیکن ﴿وَاحَلَّ اللَّهُ النَّبِيَةَ وَحَزَمَ الزَّلْوَاطِ﴾

(البقرة: ۲۷۵)

یہاں اس قسم کی قباحت نہ تھی اسی انداز پر حسب ذیل آیات کو پڑھیں اور

ان پر غور کریں:

- ① ﴿حُزِمَتْ عَلَيْكُمُ الْمَيْتَةُ وَالْدَّمُ﴾ (۵/ المائدة: ۳)
- ② ﴿قُلْ تَعَالَوْا أَتْلُ مَا حَرَّمَ رَبِّي عَلَيْكُمْ﴾ (۶/ الانعام: ۱۵۱)
- ③ ﴿حُزِمَتْ عَلَيْكُمْ أُمَّهَاتُكُمْ﴾ (۴/ النساء: ۲۳)
- ④ ﴿وَأَجَلٌ لَكُمْ مَا وَرَاءَ ذَلِكَ﴾ (۴/ النساء: ۲۴)
- ⑤ ﴿فِي ظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّت لَّهُمْ﴾

(۴/ النساء: ۱۶۰)

اس آخری آیت میں تحریم کے فاعل کو صراحتاً بیان کیا گیا ہے۔ مگر مومنین کے حق میں یوں کہا گیا ہے، ﴿حُزِمَتْ عَلَيْكُمُ الْمَيْتَةُ﴾ (۵/ المائدة: ۳) دوسری وجہ: اللہ تعالیٰ نے ہدایت کے انعام سے سرفراز فرمایا، اس بنا پر اس کا شکر مومنوں پر واجب ہے۔ شکر کی صورت یہ ہے کہ اس کی نعمتوں کا ذکر کیا جائے اور اس کی اطاعت میں سرگرم رہا جائے۔ اس شکر کا ایک پہلو یہ بھی ہے کہ اس ضمیر کو بھی ظاہر کر دیا جائے۔ جس کے بیان سے منعم حقیقی کا ذکر زبان پر آجاتا ہے، اسی بنا پر ”انعمت علیہم“ کو ”منعم علیہم“ پر فوقیت حاصل ہوئی۔ یہ کلام توحید کی دو بنیادوں ذکر و شکر پر مشتمل ہے۔ جیسا کہ اس آیت میں ہے:

﴿فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُون﴾

(۲/ البقرة: ۱۵۲)

”تم میرا ذکر کرو، میں تمہارا ذکر کروں گا، میرا شکر کرو اور میری ناشکری مت کرو۔“

تیسری وجہ: ہدایت کا انعام صرف اللہ کی طرف سے ہے اس میں کوئی دوسرا شریک نہیں ہو سکتا۔ اس لیے ضرورت تھی کہ خصوصیت کے ساتھ ضمیر واحد کے ذریعہ اس حقیقت کو بے نقاب کیا جاتا، یعنی تو ہی تنہا اس نعمت کا مالک ہے اور بخشنے والا ہے۔ لیکن غضب کا معاملہ دوسرا ہے۔ اللہ خود صراط مستقیم سے ہٹنے والوں پر غصہ ہوا اور اس نے اپنے صالحین بندوں کو حکم دیا کہ وہ بھی اس کی پیروی میں ان پر غضب ناک ہوں۔ بندگی کا تقاضا بھی یہی ہے کہ رب جس سے راضی ہو

اس سے بندہ بھی خوش ہو، رب جس سے ناراض ہو، مومنین کی بھی یہی شان ہے کہ وہ اس سے ناراض ہوں، اس لیے یہاں فاعل کا ذکر نہیں کیا گیا۔ کیونکہ اس غضب میں صالحین بھی حصہ دار ہیں۔ بخلاف انعام کے وہ محض اللہ کے ساتھ خاص ہے اس میں کوئی اس کا شریک نہیں ہے۔

چوتھی وجہ: ”مغضوب علیہم“ کی حیثیت ہی ایسی ہے کہ ان سے اعراض و بے توجہی لازمی ہے۔ اس لیے صرف صفت کی طرف اشارہ کر دینا ہی کافی ہے۔ ان کی ذات کو بتلانا مقصود نہیں ہے۔ لیکن اہل نعمت کے ذکر میں ان کی ذات سر تپا ہدایت کی طرف بھی اشارہ ضروری تھا اس لیے الذین لایا گیا ہے۔ ”المغضوب“ میں ان بھی الذین کے معنی میں ہے۔ لیکن وہ بات کہاں جو ”الذین“ کو صراحتاً لانے میں ہے۔

**سوال** کیا وجہ ہے کہ سورہ فاتحہ میں ”إهدنا“ کا تعلق مفعول ”الصراط“ کی طرف براہ راست ہے لیکن دوسری آیات میں ایسا نہیں ہے۔ وہاں حروف جارہ لام اور الی کا ذکر بھی موجود ہے؟

**جواب** فعل ہدایت کا تعلق اپنے مفعول سے کبھی براہ راست ہوتا ہے اور کبھی بواسطہ لام یا الی ہوتا ہے۔ یہ تینوں صورتیں قرآن میں مذکور ہیں۔ براہ راست کی مثال ایک تو یہ آیت ہے:

دوسری ﴿وَيَهْدِيكَ صِرَاطًا مُسْتَقِيمًا﴾ (٤٨ / الفتح: ٢)

بواسطہ الی جیسے:

﴿وَأَتَىكَ لَهْدِي إِلَى صِرَاطٍ مُسْتَقِيمٍ﴾ (٤٢ / الشوری: ٥٢)

بواسطہ ”ل“ جیسے: ﴿الْحَمْدُ لِلَّهِ الَّذِي هَدَانَا لِهَذَا﴾ (٧ / الأعراف: ٤٣)

اور ﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ﴾ (١٧ / الإسراء: ٩)

انداز بیان کا یہ فرق ایک خاص قاعدہ کے ماتحت ہے۔ جب کسی فعل کا استعمال متعدد حروف جارہ کے ساتھ ہوتا ہے، تو ہر ایک حرف جار کے ساتھ ایک

خاص معنی اس فعل کے ہوں گے جو دوسرے حرف جر لانے کی صورت میں مراد نہ ہوں گے۔ اس لیے کہ حروف کے معانی مختلف ہیں۔ مثلاً رغبت فیہ، رغبت الیہ اور عدلت الیہ، اور عدلت منہ میں فرق ہوگا۔ حروف کے اس معنوی اختلاف کو نہ سمجھنے سے آیات کا فرق ملحوظ نہیں رہ سکتا۔ اور ظاہر بین نحویوں نے ”ہدیت لكذا“ اور ”الی كذا“ کو ایک جیسا قرار دے دیا۔ لیکن فقہائے اہل عربیت اس سطحیت کے قائل نہیں ہیں، ان کا طریقہ یہ ہے کہ فعل کے معنی ہر ایک حرف کے ساتھ الگ متعین کرتے ہیں اور دوسرے حرف کے ساتھ دوسرے معنی مراد لیتے ہیں۔ پھر وہ اس نام اور اس فعل کو نگاہ میں رکھتے ہیں جس کو اس حرف سے مناسبت اور لگاؤ ہے۔ پھر دوسرے فعل کو پہلے فعل کے معنی پہنا دیئے جاتے ہیں۔ یہ سیبویہ اور اس کے اصحاب کا طریقہ ہے جو بغیر لطافت ذہنی کے سمجھ میں نہیں آسکتا۔

اس مسئلہ کو وضاحت کے ساتھ مثال سے سمجھیں، قرآن میں ہے:

﴿عَيْنًا يَشْرَبُ بِهَا عِبَادُ اللَّهِ﴾ (۷۶/الإنسان: ۶)

یہاں ”يَشْرَبُ“ کو ”یروی“ کے معنی پہنائے گئے ہیں۔ اس لیے یہاں باء کو لایا گیا ہے، جو کہ ”یروی“ کے ساتھ استعمال ہوتی ہے۔ اس مختصر طریقے سے ایک فعل ”یشرب“ کا ذکر صراحتاً اور دوسرے فعل کا اشارتاً ہو گیا۔ اسی طرح ایک شاعر نے بالوں کے بارے میں کہا ہے:

شربن بماء البحر حتى روین ثم ترفعن و صفدن

یشرب بہا، یشرب منہا سے کہیں زیادہ لطافت و فصاحت رکھتا ہے۔ کیونکہ اس صورت میں ری (سیرابی) کی طرف بھی اشارہ ہو گیا۔ اگر صرف ”یروی بہا“ کہا جاتا تو ”شرب“ کے معنی ظاہر نہ ہوتے۔ ”یشرب بہا“ سے دونوں باتیں حاصل ہو گئیں۔

اسی اصول کے ماتحت یہ آیت بھی ہے:

﴿وَمَنْ يُؤَدِّ فِيهِ بِالْكَافِرِ يَظْلَمُ لِنَفْسِهِ مِنْ عَذَابِ الْيَوْمِ﴾ (الحج: ۲۵)

فعل ارادہ کا استعمال باء کے ساتھ نہیں ہوتا ہے۔ یہاں ”ہم“ کے معنی ”یُرَدُّ“ کو پہنائے گئے ہیں۔ مطلب یہ ہوا کہ محض ”ہم“ (نیم پختہ ارادہ) بھی اگر الحاد کا ہو جائے تب بھی عذاب کا سزا دار ہوگا۔ اس قاعدے اور نظائر و شواہد کو جان لینے کے بعد اصل مقام پر غور کریں۔ لفظ ہدایت کا استعمال جب الہی کے ساتھ ہوگا۔ اس صورت میں اس کے معنی ہوں گے منزل مقصود تک پہنچا دینا۔ جب ”ن“ آئے گا تب معنی ہوں گے کسی شے یا شخص کو مطلوب کے ساتھ خاص کر دینا۔ کہا کرتے ہیں کہ ہدیتہ لکذا یعنی ذکر تہ لہ، جعلتہ لہ، ہیأ تہ لہ وغیرہ۔

﴿إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ﴾ (الإسراء: ۹)

کے معنی ہوں گے کہ ”قرآن خاص اس رستہ کو بتلاتا ہے جو تمام

راستوں سے زیادہ درست ہے۔“ (مترجم)

جب ہدایت کا تعلق مفعول سے براہ راست ہوگا تو ان میں سے کسی ایک معنی کی خصوصیت نہ ہوگی جو کہ الہی یا لام کے ذکر کر دینے سے پیدا ہو جاتی تھی، بلکہ تمام معنی مراد ہوں گے۔ ﴿إِهْدِنَا الصِّرَاطَ الْمُسْتَقِيمَ﴾ کہنے کا منشا یہ ہوا کہ بندہ اللہ تعالیٰ سے سوال کر رہا ہے کہ مجھے سیدھی راہ بتلا دے۔ اس راہ کے علم و ارادہ سے سرفراز فرما دے۔ معنی کی یہ وسعت اور جامعیت حرف جر نہ لانے سے ہی پیدا ہوئی ہے۔

﴿سوال﴾ اللہ تعالیٰ نے اہل ہدایت ہی کو نعمتوں کے ساتھ خاص کیوں کیا ہے۔

کیا کافر اللہ کی نعمتوں سے فائدہ نہیں اٹھاتے؟

﴿جواب﴾ اس بارے میں اہل علم کے دو گروہ ہیں:

① ایک کا خیال ہے کہ کافر پر اللہ کی کوئی نعمت ہی نہیں ہے۔ اللہ نے خود فرمایا ہے:

﴿ وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ ﴾

(۴/ النساء: ۶۹)

”یعنی جو لوگ اللہ اور اس کے رسول کی اطاعت کرتے ہیں یہی لوگ ہیں جو انعام یافتہ لوگوں کے ساتھ ہوں گے۔“

اس آیت میں فرمانبرداروں کے لیے انعام یافتہ طبقات کی معیت و رفاقت کو خاص کیا گیا ہے۔ معلوم ہوا کہ کفار اس سے محروم ہیں۔ نیز فرمایا:

﴿ وَلَا تَقْرَبُوا نِعْمَتِي عَلَيْكُمْ ﴾ (۲/ البقرة: ۱۵۰)

”اور تاکہ پوری کر دوں اپنی نعمت تم پر۔“

یہ بات بھی ظاہر ہے کہ انعام، سزا اور انتقام کے منافی ہے۔ اس شخص کے لیے کون سی نعمت ہو سکتی ہے جو دائمی عذاب کے لیے پیدا کیا گیا ہے۔

② دوسرا گروہ، کفار کے لیے نعمت کا قائل ہے۔ اس کے دلائل یہ ہیں:

﴿ وَإِنْ تَعَدُّوا نِعْمَةَ اللَّهِ لَا تُحْصُوهَا ﴾ (۱۴/ ابراہیم: ۳۴)

”اور اگر تم اللہ کی نعمتیں شمار کرنا چاہو تو تم شمار نہیں کر سکتے۔“

﴿ يٰٓبَنِي إِسْرَائِيلَ اذْكُرُوا نِعْمَتِيَ الَّتِي أَنْعَمْتُ عَلَيْكُمْ ﴾

(۲/ البقرة: ۴۰)

”اے بنی اسرائیل! میری نعمتوں کو یاد کرو جو میں نے تم پر کی ہیں۔“

یہ خطاب یہود سے ہو رہا ہے جب کہ وہ کفر کی حالت میں تھے۔ سورہ نحل میں ہے:

﴿ كَذٰلِكَ يُتَمَّ نِعْمَتُهُ عَلَيْكُمْ لَعَلَّكُمْ تُسْلِمُونَ ۝ فَإِنْ تَوَلَّوْا فَإِنَّمَا عَلَيْكَ

الْبَلَاءُ الْمُبِينُ ۝ ﴾ (۱۶/ النحل: ۸۱)

”اللہ اس طرح پوری کرتا ہے اپنی نعمت تم پر تاکہ تم مسلمان بن جاؤ، پھر بھی اگر تم اعراض کرو تو اے نبی! تمہارے اوپر واضح طور

سے پیغام پہنچا دینا ہے۔“

﴿يَعْرِفُونَ نِعْمَةَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ﴾

(۱۶/النحل: ۸۳)

”اللہ تعالیٰ کی نعمت کو پہچانتے ہیں۔ پھر اس کا انکار کر دیتے ہیں اور اکثر ان میں سے کافر ہیں۔“

یہ آیت اس بارے میں نص واضح ہے کہ کافر بھی اللہ کی نعمت سے مستفید ہوتے ہیں اور یہ بات تو ظاہر ہے کہ مومن و کافر سب ہی اللہ کی نعمتوں سے فائدہ اٹھاتے ہوئے اپنی زندگی گزار رہے ہیں۔ اس کھلی ہوئی حقیقت کا انکار ہٹ دھرمی نہیں تو اور کیا ہے۔ حافظ ابن القیم رحمۃ اللہ علیہ نے ان دونوں گروہوں کے درمیان اعتدال و میانہ روی کی راہ یہ بتلائی ہے کہ کامل نعمت، اہل ایمان کے ساتھ خاص ہے۔ اس میں کوئی کافر ان کا شریک نہیں ہے۔ باقی رہی مطلق نعمت یعنی نعمتوں میں سے کچھ حصہ، تو اس میں مومن و کافر سب شریک ہیں۔ نعمت کاملہ اور رحمت تامہ کا دامن ابدی سعادت اور دائمی راحت سے بندھا ہوا ہے۔ یہ غیر مشترک اور مخصوص ہے اور مطلق نعمت سے ساری مخلوق بلا تخصیص فائدہ اٹھاتی ہے۔ اب اگر کفار سے نعمت کاملہ کی نفی مقصود ہے تو اس کی صحت پر کوئی کلام نہیں اور اگر مطلق نعمت کا سلب (نعمت چھین لینا) مراد ہے تو بھی یہ صحیح نہیں۔ اسی طرح کفار کے لیے نعمت ثابت کرنے والے، نعمت سے اگر کامل نعمت مراد لیتے ہیں تو وہ غلطی پر ہیں اور اگر فی الجملہ نعمت مراد ہے تو درست ہے۔

یہ بھی واضح رہے کہ ﴿يٰۤاَيُّهَا الَّذِيْنَ اٰمَنُوْا اذْكُرُوْا﴾ (۲/البقرة: ۴۰) میں اللہ تعالیٰ یہود کو وہ نعمتیں یاد دلا رہا ہے جو اس کے آباء و اجداد پر نازل ہوئیں۔ اس آیت کے بعد اللہ تعالیٰ نے ایک ایک کر کے اپنی نعمتوں کا شمار کیا ہے: فرعون سے نجات، سمندر میں رستہ بن جانا، موسیٰ عليه السلام سے چالیس رات کا وعدہ، ان کے بعد بنی اسرائیل کی گمراہی، پھر توبہ اور معافی، بادلوں کا سایہ، من و سلوٹی کا اترنا وغیرہ وغیرہ۔ ان نعمتوں کے ذکر کرنے سے مقصود ہے کہ یہود ایمان و اطاعت پر



آمادہ ہو جائیں اور اللہ کی نافرمانی سے باز رہیں ورنہ وہی حشر ان کا بھی ہوگا جو اس کے اسلاف کا ہو چکا ہے۔ ان کے اسلاف پر انعام، ان پر انعام کے ہم معنی ہے اس لیے ان پر بھی شکر گزاری لازم ہے۔ اب بجائے شکر کے کفر اور بجائے تصدیق کے تکذیب و عداوت اختیار کرنا کہاں کا انصاف ہے۔ بہر حال یہاں حالت کفر میں نعمت کاملہ مراد نہیں ہو سکتی۔

**سوال** ”غیر المغضوب علیہم“ کے بجائے ”لا المغضوب علیہم“ کیوں نہیں کہا گیا؟

**جواب** اصل میں لا کا استعمال اثبات کے بعد ہوتا ہے۔ کہا کرتے ہیں:

جاء نی العالم لا الجاهل ”میرے پاس عالم آیا، جاہل نہیں آیا۔“  
یہ لا عطف کے لیے آتا ہے۔ لیکن غیر، اپنے ماقبل کا تابع ہوتا ہے اس میں وصفی معنی پائے جاتے ہیں اور لا کے ہم معنی نہیں ہے۔ یہاں عطف کے بجائے صفت کے معنی زیادہ مناسب ہیں۔ عطف اور وصف کے فرق کو سمجھ لینے سے اس آیت کی لطافت واضح ہو جائے گی۔ لا المغضوب علیہم کے معنی اس سے زیادہ نہ ہوں گے کہ مغضوب علیہم سے صراط کی نسبت سلب کر لی جائے۔

جیسا کہ کہا جاتا ہے:

جاء نی العالم لا الجاهل، اس کے معنی بس اتنے ہی ہیں کہ عالم کے لیے مجبیء (آنا) ثابت اور جاہل سے اس فعل کی نفی کر دی جائے۔ مگر غیر اپنے سے پہلے کلمہ کی صفت ہوتا ہے اس طرز بیان سے دو وصف حاصل ہوئے۔ ایک وصف ثبوتی ”منعم علیہم“ دوسرا سلبی ”غیر المغضوب علیہم“ لا کے ذریعہ جو فائدہ حاصل ہو سکتا تھا وہ بھی حاصل ہو گیا اور ساتھ ہی مزید حمد و ثنا ثابت ہو گئی اور یہ بھی واضح ہو گیا کہ اہل ایمان غضب والوں سے قطعاً مختلف ہیں، وہ غضب کے مستحق نہیں ہیں۔ یہی وجہ ہے کہ غیر یہاں بطور صفت کے لایا گیا ہے، نہ کہ

بصورت استثناء۔ دوسری حالت میں وصفی معنی فوت ہو جاتے جو کہ اصل مقصود ہیں۔

دوسرا فائدہ: اہل کتاب یہود و نصاریٰ اس بات کے مدعی ہیں کہ ہم ہی انعام یافتہ ہیں، مسلمان نہیں۔ تو اس کے جواب میں کہا گیا کہ انعام یافتہ تم نہیں بلکہ تمہارے غیر ہیں اور مسلمانوں سے خطاب ہے کہ نعمت والے تم ہو نہ کہ تمہارے غیر۔ یہاں لفظ غیر پوری طرح مغایرت (اجنبیت) کو بتلا رہا ہے۔

یہ امر بھی قابل غور ہے کہ اس آیت میں یہود و نصاریٰ کا صراحتاً نام نہیں لیا گیا ہے، ان کے وصف کو بیان کیا گیا ہے۔ اس سے ان کی صفات مغضوبیت و ضلالت کو بے نقاب کرنا مقصود ہے اور یہ کہ ان کی راہ، انعام یافتہ مومنین کی راہ سے بالکل الگ ہے۔ اس لیے کہ انعام کامل، غضب و ضلال کے یکسر منافی ہے۔ یہ انعام کامل کسی مغضوب علیہ اور ضال کے لیے ثابت نہیں ہو سکتا۔

**سوال** غیر باوجود اضافت کے نکرہ ہی رہتا ہے۔ اس کو "الذین" (معرّفہ) کی صفت کیسے قرار دے سکتے ہیں؟

**جواب** اس اعتراض کے کئی جواب دیئے جاسکتے ہیں جن کا تذکرہ آئندہ صفحات پر آئے گا۔ بعض لوگوں نے غیر کو بدل بھی بنایا ہے جو درست نہیں۔ بدل بنانا تین وجوہ سے درست نہیں، پہلی وجہ یہ ہے:

① مبدل منہ (متبوع) اور بدل (تابع) ان دونوں میں سے دوسرا اسم اصل مقصود ہوتا ہے۔ اور پہلا اسم بطور تمہید لایا جاتا ہے۔ مثلاً:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾

(۳/ آل عمران: ۹۷)

”اللہ کے لیے لوگوں پر بیت اللہ کا حج فرض ہے، ان پر جو رستہ کی استطاعت رکھتے ہیں۔“

یہاں مَنِ اسْتَطَاعَ بدل واقع ہے اصل مقصود یہی ہے۔ الناس محض تمہید

کے لیے آیا ہے۔ اسی طرح عام طور پر کہا کرتے ہیں:  
 أعجبنى زيد علمه ”یعنی مجھے زید، اس کے علم نے بھالیا۔“  
 یہاں اصل مقصود ”علمہ“ ہے، زید صرف تمہیداً مذکور ہے۔ اسی انداز پر دو  
 آیتیں ہیں:

﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ ط﴾ (٢/ البقرة: ٢١٧)

”وہ آپ سے دریافت کرتے ہیں حرمت والے مہینے، اس میں  
 لڑائی کے بارے میں۔“

یہاں سوال قتال سے ہے نہ کہ محض شہر حرام سے۔ یہاں اصل مطلوب  
 قتال ہے نہ کہ الشہر الحرام۔ اسی طرح فرمایا:

﴿لَسْفَعًا بِالنَّاصِيَةِ ۗ نَاصِيَةٌ كَاذِبَةٌ خَاطِئَةٌ ۗ﴾ (٩٦/ العلق: ١٥، ١٦)

”ہم ضرور گھسیٹیں گے پیشانی کے بالوں سے، جھوٹی خطا کار پیشانی  
 کے بالوں سے۔“

اس آیت سے بھی اصل مقصود ”ناصیۃ کاذبۃ“ ہے۔ ”الناصیۃ“ صرف تمہیداً  
 لایا گیا ہے۔

اب اصل آیت کی طرف نظر کریں! یہاں منع علیہم کا ذکر اور صراط  
 کی نسبت، ان کی طرف درحقیقت مطلوب و مقصود ہے۔ اور غیر المغضوب  
 بطور کلمہ اور تتمہ کے لایا گیا ہے۔ یہ وصف اصل مقصد کے لیے کمال و وضاحت  
 پیدا کر دیتا ہے۔ خود مقصود بالذات نہیں ہے۔

② بدل، مبدل منہ کے لیے تاکید و تکرار کا حکم رکھتا ہے۔ اگر مبدل منہ کی  
 جگہ بدل کو رکھ دیا جائے تو کلام میں کوئی خلل پیدا نہ ہو۔ مثلاً قرآن کے علاوہ اگر  
 کسی عبارت میں یوں کہا جائے:

”لله حج البيت على من استطاع اليه سبيلاً“ تو غلط نہ ہوگا۔ یا کوئی

اس طرح دعا مانگے:

”إهدنى صراط من انعمت عليه“

تو اس کی صحت میں کلام نہیں ہو سکتا۔ لیکن اگر ”غیر المغضوب علیہم“ کو بدل مان لیا جائے تو اس کے معنی ہوں گے کہ اس لفظ کو ”الذین انعمت علیہم“ کی جگہ رکھ سکتے ہیں حالانکہ اس صورت میں کلام کا اصل مقصود ہی فوت ہو جاتا ہے۔ مقصد تو یہ تھا کہ صراط کی نسبت الذین انعمت علیہم کی طرف کی جائے نہ کہ غیر المغضوب علیہم کی طرف۔ نیز غیر کے لانے سے اصل غرض تو یہ تھی کہ اہل نعمت کی حمد و ثنا میں لفظ غیر کے ذریعہ اضافہ کیا جائے۔

③ غیر بدل واقع ہو ہی نہیں سکتا۔ صفت، حال، استثنا: انہی تینوں صورتوں میں اس کا استعمال ہوتا ہے۔ اس لیے کہ اصل وضع کے اعتبار سے اس کا استعمال مستقل طور پر نہیں ہو سکتا۔ صرف تابع کی حیثیت سے اس کو لایا جاسکتا ہے۔ ”جاء نى غير زيد“ بہت ہی کم بولا جاتا ہے۔ بخلاف بدل کے کہ اس کی حیثیت کلام میں مستقل اور مقصود بالذات ہوتی ہے۔ بدل اور صفت میں فرق یوں سمجھیں کہ اول الذکر میں مبدل منہ بطور زینہ کے لایا جاتا ہے اور مقصود بدل ہوتا ہے۔ جبکہ صفت میں اصل مطلوب موصوف ہوتا ہے۔ صفت وضاحت یا تشریح یا کسی اور فائدہ کے لیے لائی جاتی ہے۔ اب غور کر لیں، کیا یہاں ”غیر المغضوب“ بدل واقع ہو سکتا ہے؟

جواب دوم: ”الذین“ اسم موصول ہے جو مبہم غیر معین ہے، اس لیے اس کی صفت نکرہ، غیر کو لانا درست ہے۔ (اصل بحث میں کچھ سوال و جواب ہے جس کی افادی حیثیت عام فہم نہیں، اس لیے نظر انداز کر دیا گیا۔ مترجم)

جواب سوم: یہاں غیر اضافت کی وجہ سے معرفہ ہو گیا ہے۔ غیر کے بعد معرفہ ہونے سے مانع، اس کا ابہام و عموم ہے۔ لیکن یہاں دو متضاد وصفوں کے درمیان واقع ہونے کی وجہ سے اس لیے ابہام جاتا رہا اور تعین پیدا ہو گیا۔ یہاں غیر، انعمت اور مغضوب کے درمیان واقع ہے۔ اس کی نظیر کلام عرب میں یوں ملتی

ہے:

نحن بنو عمر و بن الهجان الازھر، النسب المعروف

غیر المنکر۔

یہاں غیر، معروف اور منکر کے درمیان واقع ہیں۔ اس لیے اس کو

النسب معرفہ کی صفت قرار دینا صحیح ہوا۔ اسی طرح کہا کرتے ہیں:

المحسن غیر المسیی والبر غیر الفاجر۔

ان اُمثلہ میں غیر کو نکرہ ماننا غلط ہے ابہام اور عموم تو یہاں باقی ہی نہیں

رہا۔

سوال ﴿صِرَاطَ الَّذِينَ أَنْعَمْتَ عَلَيْهِمْ﴾ کو بصورت بدل لانے کی کیا

ضرورت تھی۔ مبدل منہ تو نیت میں ساقط الاعتبار ہوتا ہے؟

جواب مبدل منہ، علی الاطلاق ساقط الاعتبار نہیں ہوتا بلکہ اس کی دو قسمیں

ہیں:

① بدل بعض اور بدل اشتمال، یہاں مبدل منہ کا اعتبار نہیں ہوتا۔

② بدل الكل، اس صورت میں بدل بمنزلہ تاکید اور یاد دہانی کے لیے لایا جاتا

ہے اور اس کے کلام میں نسبت اسنادی کو مزید تقویت حاصل ہوتی ہے۔ جب یہ

کہا گیا ہے:

﴿إِهْدِنَا الصِّرَاطَ الْمُسْتَقِيمَ﴾

”بتا ہم کو سیدھی راہ۔“

تو دل میں یہ سوال پیدا ہوتا ہے کہ یہ راہ ہمارے ساتھ ہی خاص ہے

یا ہم سے پہلے کوئی دوسرا بھی اس راہ میں چلا ہے۔ ﴿صِرَاطَ الَّذِينَ أَنْعَمْتَ

عَلَيْهِمْ﴾ سے یہ سوال حل ہو جاتا ہے۔ مزید وضاحت کے لیے اس کی مثال

یوں سمجھیے کہ آپ کسی انجان کو رستہ بتلا رہے ہیں کہ یہ راہ تمہاری منزل مقصود تک

پہنچے گی پھر آپ اس کے اطمینان اور مزید تاکید کے لیے یوں کہتے ہیں کہ یہ راہ وہ

ہے جس پر تم سے پہلے بہت سے مسافر چل کر اپنی منزل مقصود پا چکے ہیں۔ ظاہر بات ہے کہ اس صورت میں انجان مسافر کے دل میں سفر کا جو عزم اور بلند ہمتی پیدا ہو سکتی ہے، وہ صرف رستہ بتلا دینے سے پیدا نہیں ہوتی۔ عام انسانی فطرت یہی ہے کہ کسی نمونہ کو دیکھے اور پھر میدان عمل میں کود پڑے۔

❖ **سوال** ❖ ”مغضوب علیہم“ کی تفسیر یہود اور ”ضالین“ کی تفسیر نصاریٰ سے کیوں کی جاتی ہے۔ یہ دونوں وصف تو باہمی لازم ملزوم ہیں، جو مغضوب ہے وہ ضال بھی ہے اور جو ضال ہے وہ مغضوب ہے؟

❖ **جواب** ❖ نصاریٰ کو ضال، یہود کو مغضوب کہنے کے یہ معنی نہیں ہیں کہ ان میں سے ہر ایک دوسرے وصف سے خالی ہے۔ بلکہ دونوں میں سے ہر ایک ضال بھی ہے اور مغضوب بھی۔ اصل بات یہ ہے کہ ہر فریق کے ساتھ وہ وصف خصوصیت کے ساتھ بیان کیا گیا ہے جس کا وہ حق دار ہے اور جس کے ساتھ وہ مشہور ہے۔ اس تفسیر سے ذیل کی آیات کی طرف اشارہ ہے۔ یہود کے حق میں کہا گیا ہے:

﴿بِسْمَا أَشْتَرُوا بِهِ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ بَغْيًا أَنْ يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ ۖ فَبَاءُوا بِغَضَبٍ عَلَى غَضَبٍ ۖ وَلِلْكَافِرِينَ عَذَابٌ مُهِينٌ ﴿٩٠﴾﴾ (البقرة: ٩٠)

”برا ہے وہ جس کے عوض انہوں نے اپنی جانوں کو بیچ ڈالا ہے کہ وہ کفر کرتے ہیں اس کا جو اللہ تعالیٰ نے اتارا ہے سرکشی کی راہ سے (محض اس بنا پر) کہ اللہ اتارتا ہے اپنا فضل جس پر چاہتا ہے اپنے بندوں میں سے پس وہ پے درپے غضب کے ساتھ پلٹے۔ اور منکروں کے لیے ذلت کا عذاب ہے۔“

اس آیت کی تفسیر میں چند اقوال ہیں:

① ان کے دو گناہ تھے، کفر اور بغاوت، اس لیے دوہرے عذاب کے مستحق ہیں۔

اسی کے ہم معنی یہ آیت ہے:

﴿الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ﴾

(النحل: ۸۸)

”جن لوگوں نے کفر کیا اور اللہ کی راہ سے روکا، ان پر ہم عذاب پر عذاب بڑھا دیتے ہیں۔“

پہلا عذاب کفر کی بنا پر اور دوسرا عذاب، راہ حق سے روکنے کی وجہ سے۔

② پہلا غضب تورات کے بدلنے اور انبیاء کرام کے قتل کی بنا پر اور دوسرا غضب حضرت عیسیٰ عَلَيْهِ السَّلَام پر ایمان نہ لانے کی وجہ سے۔

③ یہ دو غضب ان کے کفر کی وجہ ہیں، پہلا حضرت عیسیٰ عَلَيْهِ السَّلَام کا انکار اور دوسرا حضرت محمد صَلَّى اللهُ عَلَيْهِ وَسَلَّمَ کا انکار۔

④ اصل بات یہ ہے کہ یہاں دو غضب مراد نہیں ہیں۔ جیسا کہ تشبیہ میں ہوتا ہے بلکہ ان کے بار بار کفر، قتل انبیاء، فساد اور اللہ کے رسولوں سے مسلسل عداوتوں کی وجہ سے ان پر پے درپے غضب الہی برستا رہتا ہے۔ ان کا ہر عمل الگ الگ ایک مستقل غضب کو چاہتا ہے۔ جیسا کہ فرمایا:

﴿فَارْجِعِ الْبَصَرَ لَهْلُ تَرَى مِنْ فُطُورٍ ۖ ثُمَّ ارْجِعِ الْبَصَرَ كَرَّتَيْنِ﴾

(الملك: ۳)

”پس لوٹاؤ نگاہ کو کیا تم دیکھتے ہو اس میں کوئی شگاف؟ پھر لوٹاؤ نگاہ کو بار بار۔“

یہاں ”کرتین“ کے معنی بار بار کے ہیں نہ کہ صرف دوبارہ کے۔ پس یہی معنی ﴿فَبَآءُ مَا وَعَدْنَاهُ عَلَىٰ نَعْصِهِ ط﴾ (البقرة: ۹۰) کے ہیں۔ یہ ایک امر واقعہ ہے کہ انہوں نے تورات کے حدود و احکام کو معطل کر کے رکھ دیا، اس کی تحریف کر ڈالی۔ انبیاء کرام کو جھٹلایا، قتل کیا، مسیح عَلَيْهِ السَّلَام کا انکار کیا۔ ان کے قتل کے درپے ہوئے، ان کی ماں پر بدترین تہمت اور بہتان باندھا۔ رسول اللہ صَلَّى اللهُ عَلَيْهِ وَسَلَّمَ کو

جھٹلایا، ان سے جنگ کرنے پر آمادہ ہو گئے۔ مسلمانوں کو ستانے میں کوئی کسر نہ چھوڑی۔ خود گمراہ ہوئے اور لوگوں کو سختی کے ساتھ راہِ حق سے روکا۔ ان کا ہر جرم ایک مستقل غضبِ الہی کا تقاضا کرتا ہے۔ گویا یہ امت سر تاپا غضب ہی غضب ہے۔ کیا ایسی صورت میں یہ لوگ بہ نسبت نصاریٰ کے مغضوبِ علیہم کہلانے کے زیادہ لائق نہ ہوں گے؟

دوسری جگہ فرمایا:

﴿قُلْ هَلْ أُنَبِّئُكُمْ بِشَرِّ مِّنْ ذَلِكَ مَثُوبَةً عِنْدَ اللَّهِ مَن لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتَ﴾

(۵/ المائدة: ۶۰)

”کہہ دو کہ میں تم کو بتلاؤں، اس سے بھی زیادہ برے بدلے میں، اللہ تعالیٰ کے نزدیک وہ لوگ ہیں جن پر اللہ نے لعنت کی اور غضبناک ہوا اور بنا دیئے ان میں سے بندر اور سور اور پوجا انہوں نے طاغوت کو۔“

یہاں غضب کو لعنت اور مسخ کے ساتھ بیان کیا گیا ہے۔ یہ غضب کی انتہائی سخت صورت ہے۔ نیز فرمایا:

﴿لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ..... أَنْ سَخَطَ اللَّهُ عَلَيْهِمْ﴾ (۵/ المائدة: ۷۸)

”جن لوگوں نے بنی اسرائیل میں سے کفر کیا ہے ان پر داؤد اور عیسیٰ علیہما السلام کی زبانی لعنت کی گئی..... کہ اللہ ان پر ناراض ہوا۔“

باقی رہی ”ضالین“ کی تفسیر، نصاریٰ کے ساتھ۔ تو اس کی تائید اس آیت میں ملتی ہے:

﴿قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ﴾



(۵/ المائدة: ۷۷)

”اے اہل کتاب! دین کے معاملہ میں غلو نہ کرو سوائے حق کے۔ اور ایسی قوم کی خواہشات کی پیروی مت کرو جو پہلے گمراہ ہو چکی اور بہت سوں کو گمراہ کر چکی اور خود بھی سیدھی راہ سے بہک گئی۔“

یہاں اہل کتاب سے مراد نصاریٰ ہیں۔ اس سے پہلے کی آیت میں ذکر

ہے کہ:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ وَقَالَ الْمَسِيحُ بَنِي إِسْرَائِيلَ اعْبُدُوا اللَّهَ رَبِّي وَرَبَّكُمْ..... وَصَلُّوا عَن سَوَاءِ السَّبِيلِ﴾ (۵/ المائدة: ۷۲)

”بلاشبہ انہوں نے کفر کیا جو کہتے ہیں کہ اللہ وہی ابن مریم ہے حالانکہ مسیح نے کہہ دیا ہے، اے بنی اسرائیل! میرے اور اپنے رب اللہ کی عبادت کرو۔“

یہ نصاریٰ کا حال بیان کیا گیا ہے کہ پہلے خود گمراہ ہو گئے پھر دوسروں کو گمراہی میں ڈالا۔ پھر جب نبی آخر الزمان ﷺ کی بعثت ہوئی تو تکذیب و کفر کی وجہ سے مزید ضلالت میں مبتلا ہو گئے۔ اس طرح ان کی گمراہی کئی گنا بڑھ گئی۔ یہ تفصیل زنجیری کے قول کی بنا پر ہے لیکن یہ ضعیف ہے درحقیقت یہاں آنحضرت ﷺ کے ہم زمانہ نصاریٰ کے اسلاف مراد ہیں۔ اس آیت میں ان کی تین صفتیں بیان ہوئی ہیں:

- ① خود گمراہ ہو گئے۔
- ② دوسروں کو گمراہ کیا۔
- ③ سیدھی راہ سے ہٹ گئے۔

عہد نبوی کے نصاریٰ کو ان کے اسلاف کی روش سے روکا گیا ہے نہ کہ ان کی روش سے کسی دوسری قوم کو۔ اس لیے یہاں عہد نبوی کے عیسائی مراد لینا درست نہیں۔ اس مقام پر غور کرو یہ آیت کس طرح نصاریٰ کی پے درپے اور حد

سے بڑھی ہوئی دین سے ناواقفیت ظاہر کر رہی ہے۔ اس آیت میں ضلال کو بار بار لایا گیا ہے۔ جیسا کہ یہود کے تذکرہ میں غضب کو دہرایا گیا ہے۔ اس سے معلوم ہوا کہ نصاریٰ بہ نسبت یہود کے ضلال و گمراہی میں زیادہ نمایاں درجہ رکھتے ہیں۔

ضلال کی تین قسمیں ہیں:

- ① ضلال فی الغایت: منزل مقصود متعین کرنے میں بھٹک جانا۔
- ② ضلال فی الوسیلة: منزل مقصود کی صحیح معرفت تو حاصل ہو جائے لیکن اس تک پہنچنے کی راہ مقرر کرنے میں غلطی ہو جائے۔
- ③ اس ضلال کی طرف دوسروں کو بھی دعوت دی جائے۔

نصاریٰ کے اسلاف میں یہ تینوں ضلالتیں جمع ہو گئیں۔ انہوں نے اپنے الہ (معبود) کے متعلق یہ تصور کر لیا کہ وہ کھاتا پیتا ہے، روتا ہے اور وہ قتل کیا گیا، سولی پر چڑھایا گیا۔ یہ اصل مقصود کے پانے میں گمراہی ہے۔ اسی طرح ان سے منزل مقصود تک پہنچانے والی راہ کے متعین کرنے میں بھی غلطی ہوئی ہے اور پھر اس غلطی کی طرف دوسروں کو بھی انہوں نے دعوت دی۔ اس سے معلوم ہوا کہ نصاریٰ بہ نسبت یہود کے ضلال میں زیادہ ڈوبے ہوئے ہیں۔

یہود کا انکار عدم علم کی بنا پر نہ تھا بلکہ آنحضرت ﷺ کو خوب اچھی طرح پہچانتے تھے۔ ٹھیک اسی طرح جس طرح وہ اپنے بچوں سے واقف تھے۔ صرف حسد، تکبر، حرام خوری کی چاٹ اور عزت و سرداری کی چاہت نے ان کو قبول حق سے اور اتباع نبوی سے باز رکھا۔ اسی لیے اللہ تعالیٰ نے انہی مذکورہ بالا امور کی بنا پر ان کو سخت ڈانٹ پلائی ہے اور نصاریٰ کو جہل و ضلال اور عدم معرفت کی وجہ سے تشبیہ کی گئی ہے۔

www.KitaboSunnat.com

کفر و بغاوت کبھی تو عدم معرفت اور لاعلمی سے ہوتی ہے اور کبھی حق سے بے پرواہی اور عدم توجہی کی بنا پر، یہود کا کفر دوسری قسم کا ہے اور نصاریٰ کا کفر پہلی صورت سے تعلق رکھتا ہے۔ جب نصاریٰ نے حق کے ظاہر و واضح ہو جانے

کے بعد بھی اپنے کفر پر اصرار کیا تو وہ بھی امت مغضوبہ یہود کے مشابہ ہو گئے اور مغضوب و ضال دونوں کے مصداق بن گئے۔

پھر جب کہ ہدایت و سعادت، فلاح و نجات کا تمام تر دار و مدار حق کو پہچاننے، اسے اختیار کرنے اور اس کے مطابق عمل کرنے پر ہے، خواہ اس صورت میں دنیوی فائدوں اور تمناؤں کا خون کتنا ہی کیوں نہ ہو اور یہ کہ جہالت بندے کو حق کی معرفت اور تکبر حق کی طلب سے روک دیتا ہے، ان حالات میں بندے کے لیے ضروری ہے کہ وہ اپنی زندگی کے ہر لمحہ میں اللہ سے صراط مستقیم کی طلب جاری رکھے۔ اس پر چلنے کے لیے ہمیشہ ہدایت، توفیق اور مدد مانگتا رہے، تاکہ اس طرح وہ مغضوب علیہم کی راہ سے الگ ہو جائے۔ جنہوں نے باوجود علم کے قصداً سیدھی راہ سے علیحدگی اختیار کی ہے اور نصاریٰ کے طریقے سے بھی، جنہوں نے جہالت و ضلالت کی راہ سے حق کو قبول نہیں کیا۔

علمائے سلف کا قول ہے کہ ہمارے علمائے ہمارے جو بگڑے وہ یہود سے مشابہت رکھتے ہیں اور عابدوں، زاہدوں کی جماعت میں سے جو گمراہ ہوئے وہ نصاریٰ کے مانند ہیں۔ حقیقت بھی یہی ہے کہ ہمارے وہ علما جنہوں نے یہودی اخلاق کو اپنایا، آیات قرآنی کو غلط معنی پہنائے اور محض اس بنا پر کہ ان کی اغراض فاسدہ کو ٹھیس لگتی ہے۔ انہوں نے حق کو چھپایا علمائے حق کے فضل و کمال پر حسد کیا۔ کتاب و سنت اور عدل و انصاف کی طرف بلانے والے اہل علم کے درپے آزار ہو گئے۔ ان کو قتل کی دھمکیاں دیں۔ حرام و حلال کے درمیان تمیز اٹھا دی۔ اور محرّمات و ممنوعات کو طرح طرح کی حیلہ سازیوں سے جائز کر ڈالا۔ کیا ایسے لوگ یہود کے مشابہ نہ ہوں گے؟ اسی طرح ہمارے عابدوں، زاہدوں کا وہ گروہ بھی ہے جس نے عبادت الہی کو اپنی خواہش کے سانچے میں ڈھال لیا۔ کتاب و سنت کی پابندیوں سے آزاد ہو گئے، مشائخ کو خدا کا درجہ دے دیا اور حلول و الحاد ہمہ اوست تک کے قائل ہو گئے۔ کیا یہ گروہ نصاریٰ کا پیرو نہ کہلائے گا؟

ایک مسلمان کے لیے لازمی ہے کہ وہ اپنے آپ کو ان دونوں گروہوں کی مشابہت و اتباع سے دور رکھے۔ جس شخص نے ان دونوں قسم کی مشابہتوں اور صفتوں کو پہچان لیا اور مخلوقات کے حالات سے آگاہ ہو گیا۔ وہ اس سورۃ الفاتحہ کی دعا کی اہمیت و ضرورت سے بے خبر نہیں رہ سکتا۔ یہی وہ دعا ہے جس سے بڑھ کر کوئی دعا مفید اور نفع بخش نہیں ہو سکتی۔ اس ظاہری زندگی اور سانس کی آمدورفت سے کہیں زیادہ انسان اس دعا کا محتاج ہے۔ سانس کی بندش اور ظاہری زندگی کے ختم ہونے سے صرف موت ہی طاری ہوتی ہے۔ لیکن اس دعا سے محرومی تو ہمیشہ ہمیشہ کے لیے بدبختی اور مصیبت میں مبتلا کر دیتی ہے بس اب بندے کے لیے سوائے اس کے اور کوئی چارہ کار نہیں کہ صراط مستقیم جو اللہ کے انعام یافتہ بندوں کی راہ ہے، اس کو اپنے رب سے طلب کرے اور یہی سوال اس کی زبان پر ہمیشہ جاری رہے۔

**سوال** اہل غضب کے لیے اسم مفعول کا صیغہ اور اصحاب ضلال کے لیے اسم فاعل کا وزن اختیار کیا گیا ہے۔ اس میں کیا حکمت ہے؟

**جواب** ظاہر بات ہے کہ اہل غضب وہ ہیں جن پر اللہ کا غضب نازل ہوا۔ ان کو مغضوب کہنا ہی صحیح ہے۔ باقی رہے اہل ضلال تو یہ خود گمراہ ہوئے اور گمراہی کو انہوں نے پسند کیا، یہاں ضال لانا مناسب تھا اور یہ وجہ بھی ہے کہ ”مضلین“ (گمراہ کیے گئے) کہنے کی صورت میں ان کے لیے ایک قسم کا عذر کا پہلو نکل آتا کہ خود گمراہ نہیں ہوئے بلکہ گمراہ کیے گئے ہیں۔ مگر یہ بھی واضح رہے کہ اس توجیہ کی بنا پر منکرین تقدیر (قدریہ) کے لیے استدلال کی گنجائش نہیں ہے۔ اس آیت کا منشا یہ ہے کہ یہ لوگ گمراہ ہو گئے۔ لیکن اضلال کی اصل نسبت اللہ ہی کی طرف ہے۔ (کیونکہ اسباب ضلال کا خالق وہی ہے..... مترجم)

اس آیت میں گروہ جبریہ کا بھی رد ہے۔ جو بندے کی طرف کسی فعل کی نسبت کو حقیقتاً جائز قرار نہیں دیتے۔ ”اهدنا الصراط“ سے قدریہ کی تردید ہو گئی۔

چنانچہ اس پوری آیت میں قدریہ اور جبریہ کے عقائد فاسدہ کا ابطال موجود ہے اور ساتھ ہی مذہب اہل حق اہل سنت کی تائید و نصرت کا بھی واضح بیان ہے۔ اصل میں اہل حق ہی کا مسلک صحیح ہے جو کہ بلحاظ توحید و خلق، تقدیر و قدرت کے قائل ہیں اور عمل و کسب کے اعتبار سے بندوں کے افعال کی نسبت ان کی طرف کرتے ہیں۔

اس آیت سے تقدیر، شریعت، قیامت اور نبوت سب ثابت ہو گئے، نبوت کا ثبوت اس طرح ہوا کہ نعمت اور غضب، عذاب و ثواب کا دوسرا نام ہے اور نعمت والے انبیائے کرام اور ان کے پیروکار ہی ہیں۔ متبعین کو جو کچھ بھی ہدایت ملی ہے وہ انبیائے کرام کے ذریعے ہی سے ملی ہے۔ کیونکہ انسان کی نجات کے لیے اللہ کی ہدایت ضروری ہے اور یہ ہدایت انبیائے کرام کی راہنمائی کے بغیر حاصل نہیں ہو سکتی۔ اس دلیل سے وضاحت و اختصار کے ساتھ نبوت ثابت ہو گئی۔ یہ بھی ظاہر ہو گیا کہ اس ہدایت کا پھل وہ کامل نعمت ہے جو دارالنعیم جنت میں حاصل ہوگا اور اس کی مخالفت کا بھی ایک ثمر ہے اور وہ دائمی بدبختی کی صورت میں غضب الہی کا نازل ہے۔ غور کیجیے کہ یہ سورت باوجود اختصار کے، دین کے کتنے عظیم اور اہم مطالب پر مشتمل ہے۔

سوال ﴿مغضوب علیہم﴾ کو ”ضالین“ پر مقدم کرنے میں کیا مصلحت

ہے؟

جواب ﴿یہ تقدیم چند وجوہ کی بنا پر ہے:

- ① ”مغضوب علیہم“ (یہود) بلحاظ زمانہ مقدم ہیں۔
- ② یہود مدینہ میں آپ کے پڑوس میں آباد تھے، نصاریٰ کی بستیاں دور تھیں۔ یہ وجہ ہے کہ قرآن میں یہود سے زیادہ خطاب کیا گیا ہے۔ سورہ بقرہ، آل عمران، مائدہ ان سورتوں میں غور کرنے سے یہ حقیقت واضح ہو جائے گی۔
- ③ یہود کا کفر بہ نسبت نصاریٰ کے زیادہ سخت ہے۔ اس لیے غضب، لعنت اور

عقوبت خاص طور سے ان پر مسلط ہے۔ ان کا کفر سرکشی اور بغاوت کی راہ سے آیا ہے۔ ان کی روش سے بچانے کے لیے لازمی تھا کہ ان کا ذکر پہلے کیا جاتا اور یہ بات بھی ظاہر ہے کہ ناواقف مجرم اور جان بوجھ کر سرکشی کرنے والے دونوں یکساں نہیں ہو سکتے۔

④ اس سے پہلے ”منعم علیہم“ کا ذکر ہو چکا ہے۔ غضب انعام کی ضد ہے، لہذا متصلاً ذکر، علم بلاغت کے لحاظ سے صفت، مقابلہ اور ازدواج کا حسن پیدا کر رہا ہے جو ضالین کو پہلے لانے سے حاصل نہ ہوگا۔ ازدواج کے معنی ہیں کہ شے اور اس کی ضد یا مقابل دونوں ساتھ ساتھ ذکر کیے جائیں۔ سورۃ سجع الثانی (الفاتحہ) اس باب میں امتیازی حسن و جمال رکھتی ہے۔

❖ سوال ❖ ”ولا الضالین“، اس جگہ لا کے اضافہ سے کیا فائدہ ہے؟

❖ جواب ❖ لا کے لانے میں چند فوائد ہیں:

① اس کے ذریعہ سے غیر میں جو نفی کے معنی پائے جاتے ہیں، اس کی تاکید ہو جاتی ہے۔ اگر غیر میں نفی کے معنی نہ ہوتے تو پھر لا کے ساتھ حرف عطف واؤ کا لانا بے معنی ہو کے رہ جاتا ہے۔

② لا کے اضافہ سے یہ فائدہ ہوا کہ انعام یافتہ گروہ کی راہ، یہود و نصاریٰ دونوں میں سے ہر ایک کی راہ سے الگ ہے، یہاں فرداً فرداً مغایرت ثابت ہو گئی۔ لا کے نہ لانے کی صورت میں یہ وہم پیدا ہو سکتا تھا کہ دونوں گروہوں سے مجموعی طور پر غیریت مقصود ہے نہ کہ ہر ایک سے علیحدہ۔

③ اس وہم کو دور کرنا مقصود ہے کہ ضالین، مغضوب علیہم کی صفت ہے۔ ایسا ہوا کرتا ہے کہ ایک ذات کی چند صفتوں کے درمیان حرف عطف لے آیا کرتے ہیں۔ (ملاحظہ ہوں، سورۃ مؤمنون کی ابتدائی چند آیات)

جب لا یہاں داخل ہو گیا تو معنی یہ ہوئے کہ دونوں وصف دو گروہوں سے الگ تعلق رکھتے ہیں اور دونوں مقصود بالذکر ہیں۔ اس مقام پر لا، غیر پر چند

وجہ کی وجہ سے فوقیت رکھتا ہے:

- ① حرف کم ہیں۔
- ② تکرار نہیں ہے۔
- ③ غیر کے دوبار لانے سے زبان پر ثقل ہو جاتا۔ درمیان میں صرف ایک کلمہ مغضوب ہی کا فصل ہوتا۔ عبارت کے اس بھونڈے پن سے کسے انکار ہو سکتا ہے؟
- ④ لا کے ساتھ عطف کرنے میں ایک فائدہ یہ بھی ہوا کہ صراط مستقیم والوں سے غضب اسی طرح دور ہے جس طرح ان سے ضلال مُنشی (دور) ہے۔ اگرچہ غیر نے اس نفی کو بتلایا ہے، مگر لانی کے معنی میں زیادہ زور دار ہے۔

سوال: ہدایت کے کیا معنی ہیں؟ اس کی کتنی اقسام ہیں اور یہاں کون سی قسم مراد ہے؟

جواب: ہدایت کی چار اقسام یا مراتب ہیں:

- ① عام ہدایت جو تمام کائنات کو شامل ہے۔ اس کا ذکر اس آیت میں موجود ہے:

﴿الَّذِي آعْطَى كُلَّ نَفْسٍ مِّنْهُم مَّا يَنْصِفُ﴾ (طہ: ۵۰)

”اللہ وہ ہے جس نے ہر چیز کو اس کی پیدائش بخشی، پھر اس کی راہنمائی کی۔“

یعنی ہر شے کو ایسی صورت اور ساخت عطا کی کہ ایک دوسرے سے امتیاز ہو گیا۔ ہر عضو کو مناسب شکل سے آراستہ کیا، ہر موجود کو خاص بناوٹ سے سرفراز فرمایا۔ پھر جن کاموں کے لیے ان کو پیدا کیا تھا، ان کی طرف ہدایت و راہنمائی کی۔ یہ حیوانی ہدایت ہے جس کے ذریعہ سے ہر جاندار اپنے نفع کو حاصل کرتا ہے اور نقصان سے بچتا ہے۔

خلاصہ یہ ہے کہ تمام حیوانات، نباتات، جمادات اور اعضاءِ انسانی نعمت ہدایت سے مالا مال ہیں، خواہ بظاہر صورت و نوع کے لحاظ سے کتنا ہی فرق کیوں

نہ ہو۔ قدموں کو چلنے، ہاتھ کو پکڑنے، زبان کو بولنے، کان کو سننے اور آنکھ کو دیکھنے کی ہدایت عطا فرمائی ہے۔ حیوانات میں سے ہر جوڑا اس فطرتی ہدایت کی بنا پر صنفی تعلق، بقائے نسل، اور تربیت اولاد کی طرف مائل ہوتا ہے۔

بچہ خود بخود اسی ہدایت کی بدولت ماں کی چھاتی سے غذا حاصل کرتا ہے۔ یہ ہدایت کی وہ شکلیں اور قسمیں ہیں۔ جن کا شمار سوائے اللہ کے اور کون کر سکتا ہے۔

شہد کی مکھی کو دیکھیں، کس طرح پہاڑوں، درختوں اور مکانوں میں اپنا گھر بناتی ہے اور اللہ کی ہدایت کے مطابق اپنا پروگرام پورا کرتی ہے۔ اپنی راہ اور روش سے ہٹنا جانتی ہی نہیں۔ پھر غور سے دیکھیں اپنی سردار (ملکہ) کے پورے نظام کی پیروی کرتے ہوئے کس خوبی و کمال سے اپنا مضبوط خوشنما چھتا تعمیر کر لیتی ہے۔

ساری کائنات میں پھیلی ہوئی ہدایت کے مناظر کو جو انسان بھی غور و فکر کی نگاہ سے دیکھے گا وہ یقیناً اس نتیجے پر پہنچ جائے گا کہ اللہ کے سوائے کوئی الہ نہیں۔ وہ کھلے اور چھپے کا علم رکھتا ہے، عزت و حکمت کا اصل مالک وہی ہے۔ اس ہدایت کی معرفت سے بغیر کسی الجھاؤ پیچیدگی اور طول بیانی کے نبوت بھی ثابت ہو جاتی ہے۔ جب آپ نے یہ مان لیا کہ اللہ تعالیٰ نے حیوانات کو بے کار نہیں چھوڑا بلکہ ان کو ایسی ہدایت سے نوازا ہے۔ جس سے خود انسانی عقل اور سمجھ، عاجز و درماندہ ہے۔ پھر کیسے ہو سکتا ہے کہ انسان جیسی اشرف المخلوقات ہستی بے کار و مہمل چھوڑ دی جاتی۔ رب العالمین کی طرف سے کوئی ہدایت نامہ اس کے پاس نہ آتا۔ اس کو اعلیٰ مقصد اور انتہائی کمالات کی راہ نہ بتلائی جاتی اور ثواب و عذاب کے اسباب و تفصیلات سے آگاہ نہ کیا جاتا۔ ایسا ہونا رب اکبر کی حکمت و عزت کے یکسر منافی ہے۔ اس لیے اس نے اپنے کلام پاک میں اس عیب سے براءت ظاہر کی ہے اور اس قسم کے لوگوں کی سخت مذمت فرمائی ہے:



﴿ أَحْسِبْتُمْ أَنَّمَا خَلَقْنَاكُمْ عَبَثًا وَأَنْتُمْ إِلَيْنَا لَا تُرْجَعُونَ ۝ فَتَعَالَى اللَّهُ

الْمَلِكُ الْحَقُّ ۝ ﴾ (۲۳/ المؤمنون: ۱۱۵، ۱۱۶)

”کیا پھر تم نے یہ سمجھ رکھا ہے کہ ہم نے تم کو بے کار پیدا کیا ہے اور یہ کہ تم ہماری طرف لوٹ کر نہ آؤ گے، وہ سچا بادشاہ اس بات سے بلند ہے۔“

اس قسم کے گمان سے اللہ تعالیٰ نے اپنے آپ کو پاک بتلایا ہے۔ یہ خیال ہی ایسا ہے جس کے بطلان اور فساد سے کسی سلیم الفطرت، صحیح العقل انسان کو انکار ہی نہیں ہو سکتا۔ یہاں سے عقلی طور پر قیامت کا بھی ثبوت مل گیا۔ جس نے ہمارے اس استدلال کو سمجھ لیا۔ اس کے لیے ذیل کی دو آیتوں میں تناسب، ربط اور تعلق معلوم کرنا مشکل نہیں:

﴿ وَمَا مِنْ دَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أُمَّمٌ أُمَّثَلَكُمْ ۝ مَا فَزَّطْنَا فِي الْكِتَابِ مِنْ شَيْءٍ ثُمَّ أَلِي رَبِّهِمْ يُحْشَرُونَ ۝ ﴾

(۶/ الانعام: ۳۸)

”اور نہیں ہے کوئی جانور زمین میں اور نہ کوئی پرندہ جو اڑتا ہو اپنے دونوں بازوؤں کے ساتھ مگر وہ امتیں ہیں تمہاری مانند۔ ہم نے الکتاب میں سب کچھ درج کر دیا ہے۔ پھر تم اپنے رب کی بارگاہ میں جمع کیے جاؤ گے۔“

﴿ وَقَالُوا لَوْلَا نُزِّلَ عَلَيْهِ آيَةٌ مِنْ رَبِّهِ قُلْ إِنَّ اللَّهَ قَادِرٌ عَلَىٰ أَنْ يُنَزِّلَ آيَةً وَلَٰكِنَّ أَكْثَرَهُمْ لَا يَعْلَمُونَ ۝ ﴾ (۶/ الانعام: ۳۷)

”اور کافروں نے کہا کہ اس کے رب کی طرف سے اس پر کوئی نشانی کیوں نہیں اتری۔ کہہ دو بے شک اللہ نشانی کے اتارنے پر قادر ہے لیکن بہت ان میں سے علم نہیں رکھتے۔“

اس مقام پر منکرین نبوت محمدیہ ﷺ کے سوال کے جواب میں حیوانات کا

ذکر خاص حکمت رکھتا ہے۔ اس انداز بیان سے اثبات نبوت کی طرف لطیف اشارہ ہو گیا۔ جس خالق نے زمین پر چلنے والے، فضا میں اڑنے والے جانوروں کو اپنی ہدایت سے محروم نہیں کیا بلکہ ان کو اُمم (گروہ درگروہ، جماعتی رنگ میں) بنایا اور ان کو مقاصد و مصالح بتلائے، وہ تم کو تمہارے مقاصد و مصالح اور راہ نجات سے کیسے نا آشنا رکھ سکتا ہے۔ یہ ہدایت کی پہلی قسم ہے۔

② خیر و شر، نجات و ہلاک اور ثواب و عذاب کی راہوں کو بندوں پر واضح کر دینا اور ان کو یہ بتلا دینا کہ اس راہ میں تمہاری ابدی فلاح پوشیدہ ہے اور اس کے علاوہ دوسری راہوں میں سوائے ابدی بدبختی اور تباہی سے کچھ نہیں۔ یہ ہدایت منزل مقصود تک پہنچانے والی کامل ہدایت کے کم معنی نہیں ہے اور نہ ہی یہ ضروری ہے کہ جب یہ ہدایت حاصل ہو تو کامل ہدایت بھی حاصل ہو جائے۔ مثلاً فرمایا:

﴿ اَمَّا كُمُودٌ فَمَا هِيَ بِغَيْرِ غَرَضٍ وَاسْتَجِبُوا الْعَمَىٰ عَلَى الْهُدَىٰ ﴾

(۴۱/ فضلت: ۱۷)

”ہم نے شموذ کو راستہ بتلا دیا۔ لیکن انہوں نے اندھے پن (گمراہی) کو ہدایت کے مقابلہ میں پسند کر لیا۔“

اور یہی معنی اس آیت کے ہیں:

﴿ وَاتَّكَلْتُمْ عَلٰى الْبَصَارِ الْتِغْيٰۤىۤاۗ ۗ وَكَلِمٰتٍ كٰثِرٰتٍ ۗ وَكَلِمٰتٍ كٰثِرٰتٍ ۗ وَكَلِمٰتٍ كٰثِرٰتٍ ۗ ﴾ (الشوری: ۵۲)

”بے شک آپ لوگوں کو سیدھی راہ بتلاتے ہیں۔“

③ ہدایت توفیق والہام، یعنی منزل مقصود تک پہنچا دینا۔ اس ہدایت کے بعد پھر راہ حق سے انسان بھٹک نہیں سکتا۔ مثلاً:

﴿ يٰۤاٰمَنُوۤا مَنْ يَّشَآءْ وَيَهْدِيۤ اِلٰى صِرٰطٍ مُّسْتَقِيۡمٍ ۗ ﴾ (النحل: ۹۳)

”گمراہ کرتا ہے جسے چاہتا ہے اور ہدایت کرتا ہے جسے چاہتا ہے۔“

اور اس معنی میں آنحضرت ﷺ کا قول ہے:

((ومن يهد الله فلا مضل له))

اور اللہ تعالیٰ نے فرمایا:

﴿مَنْ يُضِلِلِ اللَّهُ فَلَا هَادِيَ لَهُ﴾ (۷/ الأعراف: ۱۸۶)

”جسے اللہ گمراہ کرنا چاہے اسے آپ ہدایت نہیں دے سکتے۔“

﴿إِنَّكَ لَا تَهْدِي مَنْ أَحْبَبْتَ﴾ (۲۸/ القصص: ۵۶)

”آپ جسے چاہیں، ہدایت نہیں کر سکتے۔“

یہاں ہدایت بمعنی سوم کی نفی کی گئی ہے اور دوسری آیت میں ہدایت بمعنی دوم آپ کی طرف منسوب کی گئی ہے۔ فرمایا:

﴿وَأَنَّكَ لَتَهْدِي إِلَى صِرَاطٍ مُسْتَقِيمٍ﴾ (۴۲/ الشوری: ۵۲)

④ یہ ہدایت کی چوتھی قسم، تیسری قسم کی اصل غرض و غایت ہے۔ یعنی قیامت کے روز جنت اور جہنم کی طرف ہدایت، جب کہ مومن و کافر، ثواب و عذاب کی طرف ہٹکائے جائیں گے، ذیل کی آیت میں ہدایت اسی معنی میں مستعمل ہے۔

﴿إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ﴾

(۱۰/ یونس: ۹)

”بے شک جو لوگ ایمان لائے اور نیک عمل کیے، ان کا رب ان کو ہدایت کرے گا ان کے ایمان کی وجہ سے۔“

اہل جنت، جنت میں داخل ہو کر کہیں گے:

﴿الْحَمْدُ لِلَّهِ الَّذِي هَدَانَا لِهَذَا﴾ (۷/ الأعراف: ۴۳)

”تمام تعریفیں اس اللہ کے لیے جس نے اس (نعمت) کی طرف ہمیں ہدایت فرمائی۔“

اہل جہنم کے بارے میں اللہ نے فرمایا:

﴿أَحْسَرُوا الَّذِينَ ظَلَمُوا وَأَزْوَاجَهُمْ..... فَأَهْدُوهُمْ إِلَى صِرَاطِ

الْحَقِّينِ﴾ (۳۷/ الصافات: ۲۲-۲۳)

”ظالموں اور ان کے اہل کو جمع کرو..... پھر ان کو دوزخ کی راہ بتلا دو۔“

سورہ الفاتحہ میں ہدایت کے چار مراتب میں سے دوسرا اور تیسرا مراد ہے۔

❖ **سوال** ❖ ایک مسلمان کے لیے سیدھی راہ کی طلب فضول ہے، وہ تو پہلے سے

صراطِ مستقیم پر ہے اسی طرح توفیق والہام کا سوال بھی بے معنی سا ہے؟

❖ **جواب** ❖ بعض علما نے جواب میں کہا کہ یہاں ہدایت سے ثابت قدمی اور

ہمتیگی مراد ہے، لیکن یہ کوئی ٹھوس جواب نہیں ہے۔ اصل بات یہ ہے کہ بندہ

ہدایت پائی نہیں سکتا تا وقتیکہ مندرجہ ذیل چھ امور حاصل نہ ہو جائیں۔ یہ امور وہ

ہیں جن سے کوئی بندہ بھی بے نیاز نہیں ہو سکتا:

① ان تمام باتوں کا علم جن سے اللہ ناراض یا خوش ہوتا ہے، تاکہ مرضیات

الہی کی طلب اور ممنوعات سے پرہیز ہو سکے۔

② ان تمام کاموں کے کرنے کا پورا عزم رکھے جن سے اللہ خوش ہوتا ہے اور

ان تمام باتوں سے بچنے کا پختہ ارادہ کر لے، جن سے اللہ نے روکا ہے۔

③ اس عزم و ارادہ کو عملاً جاری رکھے اور اس سلسلہ میں کسی قسم کی کوتاہی نہ

ہونے پائے۔

ان تینوں امور میں جس قدر کوتاہی ہوگی۔ اسی قدر ہدایت کاملہ میں کمی

ہوگی۔ یہ امور بطور اصول کے ہیں، باقی تین امور گویا تکملہ اور تتمہ ہیں۔

④ جن باتوں کا علم سرسری طور پر حاصل ہوا ہے، بندہ ان کی تفصیلی معرفت کا

محتاج ہے۔

⑤ کچھ امور ایسے ہوتے ہیں جن کے بعض پہلو روشن ہوتے ہیں اور بعض

پہلو تاریک، بندہ اس بات کا سخت محتاج ہے کہ اس کے سامنے تمام پہلو بے

نقاب ہو جائیں۔

⑥ جن مسائل و اعمال کے تمام گوشے تفصیل و وضاحت سے معلوم ہو چکے

ہیں، ان پر ثابت قدم اور پابند رہنے کا بندہ محتاج ہے۔

یہ چھ امور وہ ہیں جن کا تعلق آئندہ زمانہ سے ہے۔ ایک ساتواں امر بھی

ہے جس کا تعلق گزشتہ زمانہ سے ہے، یعنی پہلی غلطیوں اور گناہوں سے توبہ۔ اس تفصیل کے جان لینے کے بعد کون کہہ سکتا ہے کہ بالفعل ہدایت موجود ہے۔ اس کے مانگنے کی کیا ضرورت ہے؟ اس اعتراض کا یہ جواب کیسے کافی ہو سکتا ہے کہ یہاں ہدایت سے مراد ثابت قدمی اور مداومت ہے۔ ہاں اگر یہ مذکورہ چھ امور حاصل ہوں تب ہدایت کے سوال کو ثابت قدمی اور دوام کا سوال قرار دیا جاسکتا ہے۔ لیکن یہاں یہ حال ہے کہ انسان جتنی باتیں جانتا ہے ان سے کہیں زیادہ ایسی باتیں ہیں جن سے وہ واقف نہیں ہے۔ جن اعمال کا وہ ارادہ کرتا ہے ان سے کہیں زیادہ ایسے اعمال ہیں جن کا وہ نہ ارادہ کر سکتا ہے اور نہ ان کے انجام دینے کا راستہ پا سکتا ہے۔ الایہ کہ اللہ تعالیٰ بندے میں قوتِ فاعلیہ پیدا کر دے۔ معلوم ہوا کہ اس آیت میں سوال ہمیشہ کے لیے اصل ہدایت ہی کا ہے نہ کہ محض ثابت قدمی کا۔

حقیقت یہ ہے کہ بندہ ان تمام کاموں میں جن کو وہ انجام دیتا ہے یا چھوڑتا ہے، ہدایت کا محتاج ہے اور برابر اسے مزید علم کی ضرورت رہتی ہے اور رہے گی۔ اسی لیے بندہ کے لیے طلب ہدایت سے بڑھ کر کوئی چیز نفع بخش نہیں ہو سکتی۔

**سوال** "اھدنا" میں ضمیر جمع لائی گئی ہے، اس میں کیا حکمت ہے؟

**جواب** بعض لوگوں نے یہ جواب دیا ہے کہ یہاں انسان کے ہر ہر عضو کے لحاظ سے صیغہ جمع لایا گیا ہے۔ گویا ہر عضو ہدایت و فلاح کا طالب ہے، لیکن یہ جواب درست نہیں ہے۔ انسان پورے مجموعہ کا نام ہے نہ کہ الگ الگ ہر عضو اور جزو کا۔ جب بندہ "اللھم اغفر لی وارحمنی" کہتا ہے تو اس کا مطلب یہی ہوتا ہے کہ وہ اپنی پوری ذات کے لیے مغفرت و رحمت کا طالب ہے۔ اس وقت اسے اس بات کا خیال ہی نہیں ہوتا کہ میں نے اپنے ہر عضو کے لیے علیحدہ طور پر مغفرت و رحمت طلب کی ہے۔

اصل جواب یہ ہے کہ ”اھدنا“ میں جمع کا صیغہ ﴿اَيَّاكَ نَعْبُدُ وَ اَيَّاكَ نَسْتَعِينُ﴾ سے مطابقت کے لیے لایا گیا ہے۔ دونوں جگہ جمع کا استعمال خاص حسن و عظمت کو ظاہر کر رہا ہے۔ یہ وہ مقام ہے جہاں بندہ اپنی بندگی، غلامی اور محتاجی کا اقرار کر رہا ہے اور اپنے مالک سے مدد و ہدایت کا طالب ہے۔ گویا یوں کہہ رہا ہے ”ہم سب تیرے غلام ہیں اور تیری بندگی کا اعتراف کرتے ہیں۔“

اس کی مثال ایسی ہی ہے جیسے کوئی غلام اپنے پر ہیبت باعظمت بادشاہ کے دربار میں عرض کرتا ہے کہ ہم تیرے غلام ہیں، تیرے مملوک ہیں، تیرے تابعدار ہیں۔ تیرے حکم سے کبھی ہم سرتابی نہ کریں گے۔ بادشاہ کے نزدیک یہ اندازِ درخواست جو اثر اور وقعت رکھتا ہے، وہ واحد صیغہ لانے کی صورت میں حاصل نہ ہوگا۔ انا عبدك ”میں تیرا غلام ہوں۔“ اور نحن عبادك ”ہم تیرے غلام ہیں۔“ میں بڑا فرق ہے اور اگر غلام یوں کہہ دے کہ ”میں تنہا تیرا غلام ہوں۔“ تو بادشاہ کے عتاب سے محفوظ نہ رہ سکے گا۔ ”نحن عبیدك“ فقرہ بتلا رہا ہے کہ تیرے بندے اور تیرے غلام بہت سے ہیں اور ان میں سے ایک میں بھی ہوں اور ہم سب کے سب تیری غلامی اور نصرت و ہدایت کی طلب میں یکساں شریک ہیں۔

یہاں جمع کا صیغہ رب اکبر کی عظمت اس کے بندوں کی کثرت اور طالبین ہدایت کی فراوانی کو ظاہر کر رہا ہے۔ مفرد صیغہ لانے کی صورت میں یہ فوائد حاصل نہ ہوتے، قرآن مجید کی اکثر دعائیں اسی انداز پر آئی ہیں فرمایا:

﴿رَبِّكَ اَتَيْنَا فِي الدُّنْيَا حَسَنَةً﴾ (البقرة: ۲۰۱)

”اے اللہ ہم کو دنیا میں اور آخرت میں نیکی دے۔“

سورہ بقرہ کا آخری رکوع اور آل عمران کی ابتدائی اور آخری آیتوں میں دعا

کا یہی طرز اختیار کیا گیا ہے۔

سوال صراطِ مستقیم کیا ہے؟

﴿جواب﴾ صراط مستقیم کی تعریف میں مختلف اقوال و عبادات ملتی ہیں لیکن ہم نہایت مختصر مگر جامع بات کہہ دینا چاہتے ہیں۔

صراط مستقیم وہ راستہ ہے جو اللہ تعالیٰ نے انبیائے کرام کے ذریعہ سے اپنے بندوں کے لیے مقرر فرمایا ہے اور اس کو اس انداز سے بنایا ہے کہ اس پر چلنے والا ضرور اپنے مالک و خالق کی رضا حاصل کر لے گا۔ اللہ تک پہنچنے کا اور کوئی راستہ ہو ہی نہیں سکتا، سوائے اس کے تمام راہیں بند ہیں۔ یہ راستہ نام ہے توحید فی عبادۃ اللہ اور تفرید فی اطاعة الرسول ﷺ کا۔ یعنی رب کی عبادت اور رسول اللہ ﷺ کی اطاعت میں کسی دوسرے کو شریک نہ کیا جائے۔ عبادت و اطاعت خلاصاً اللہ اور رسول ﷺ کے لیے انجام دی جائیں۔ بعض عارفین کا قول بھی اس کے ہم معنی ہے کہ ”سعادت (خوش نصیبی) اور فلاح (نجات) دونوں اللہ سے سچی محبت اور اس سے اچھا تعلق و معاملہ برتنے میں سمٹی ہوئی ہیں۔“

گویا یہ قول کلمہ طیبہ لا الہ الا اللہ محمد رسول اللہ کی تفسیر ہے۔ آپ ”الصراط“ کی جو بھی تفسیر کریں گے وہ مذکورہ بالا دو بنیادوں سے باہر نہیں ہو سکتی۔ کلمہ طیبہ کے اقرار کے معنی یہی ہیں کہ پورا دل رب کی محبت میں ڈوب جائے اور ساری کوششیں اس کی خوشنودی کی طلب میں صرف ہو جائیں۔ دل کا کوئی گوشہ ایسا باقی نہ رہ جائے جو اس کی محبت سے آباد نہ ہو۔ کوئی ارادہ ایسا نہ ہو جو اس کی رضا سے وابستہ نہ ہو۔ پہلی صورت لا الہ الا اللہ کی شہادت کے دل میں جنم سے حاصل ہوتی ہے اور دوسری صورت محمد رسول اللہ ﷺ کو پوری طرح قبول کرنے سے، اسی کا نام الہدیٰ اور دین الحق ہے۔ حق کی معرفت انبیائے کرام کے لائے ہوئے پیغام کا علم اور پھر اس کے مطابق عمل اور پابندی، اسی کو الصراط کہتے ہیں آپ کچھ بھی تفسیر کر لیں لیکن اصل مرکز وہی ہے جو ہم نے ذکر کیا۔ الصراط کی مندرجہ ذیل تفسیریں اس تفسیر کے ہم معنی ہیں جو اوپر ذکر

ہو چکی ہے:

① "الصراط" نام ہے مشکوٰۃ نبوت سے حاصل شدہ ظاہری اور باطنی علوم اور اعمال کا۔

② علمی اور عملی طور پر ظاہر و باطن میں رسول اللہ ﷺ کی اتباع۔

③ توحید کا اقرار اور پھر اس پر ثابت قدم رہنا۔

④ پانچ وقت کی نمازیں۔

⑤ ابو بکر و عمر رضی اللہ عنہما کی محبت۔

⑥ اسلام کے پانچ ارکان، جن پر اسلام کی بنیاد ہے۔

یہ تمام اقوال صراط مستقیم کی چند صورتوں، شکلوں اور قسموں کو بیان کرتے ہیں۔ اصل جامع حقیقت وہی ہے جو اوپر بیان ہو چکی ہے۔ ❁

## قرآنی کلمات کی حکیمانہ ترتیب

﴿الْعَزِيزُ الْحَكِيمُ﴾ (البقرة: ۱۲۹)

”وہ غالب حکمت والا ہے۔“

① عزیز کو حکیم پر مقدم رکھنے کی وجہ یہ ہے کہ عزیز کا مأخذ عزت ہے، جو کمال قدرت کا نام ہے۔ حکیم کا مادہ حکمت ہے جو کمال علم کا مفہوم اپنے اندر لیے ہوئے ہے۔ کیونکہ صفت قدرت کے آثار و مناظر مخلوق کے مشاہدہ میں زیادہ آتے ہیں، اس لیے اس کو پہلے لایا گیا ہے۔ لیکن حکمت کا تعلق نظر و فکر سے ہے (اس لیے حکمت کی نشانیوں پر کم نگاہ پڑتی ہے۔)

② اللہ کی حکمت میں انسان بعد میں غور کرتا ہے۔ پہلے اس کے آثار قدرت اور کائنات کو دیکھتا ہے اور اس کے ذریعہ سے حکمت الہی کی باریکیاں اور مصلحتیں سمجھتا ہے۔

③ یہاں ذریعہ و وسیلہ کو مقصد پر مقدم کیا گیا ہے۔ کیونکہ قدرت کا تعلق تو

❁ بدائع الفوائد ۲/۱۱-۴۱۔



پیدائش سے ہے اور حکمت فعل کی اصل غرض ہے۔ جس طرح دنیا میں عملاً وسائل کو مقصد سے پہلے استعمال کیا جاتا ہے، اسی طرح بیان میں بھی اسی ترتیب کا لحاظ رکھا گیا ہے۔

﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (البقرة: ۲۲۲)

”اللہ تعالیٰ توبہ کرنے والوں اور پاک ہونے والوں کو پسند کرتا ہے۔“

﴿تَوَّابِينَ﴾ کو ﴿الْمُتَطَهِّرِينَ﴾ سے اس لیے مقدم رکھا گیا ہے کہ طہر (پاکی) کی دو قسمیں ہیں۔

① پانی کے ذریعے حدث، نجاست اور گندگی سے پاک ہونا۔

② توبہ کے ذریعے شرک اور گناہوں سے صاف ہونا۔

دوسری قسم پہلی نوع کے لیے اصل اور بنیاد ہے۔ اس کے بغیر پانی کے ذریعے پاکی حاصل کرنا بے کار ہے۔ طہارت ماء (پانی) طہارت توبہ کو درجہ کمال تک پہنچاتی ہے، خود مقصود بالذات نہیں۔ اسی لیے توابین کو پہلے ذکر کیا گیا۔ جب کوئی شخص حلقہ بگوش اسلام ہوتا ہے تو پہلے توبہ کے ذریعے دل کو پاک کرتا ہے پھر پانی کے ذریعے ظاہری بدن کو۔

﴿أَفَاكُ أَتَيْتُمْ﴾ (الجاثية: ۷)

”افک“ کے معنی ہیں جھوٹ، اس کا تعلق زبان سے ہے اور اٹیم کے معنی ہیں فجور (بدکاری) اس کا تعلق عمل سے ہے۔ یہی جھوٹ فجور کا ذریعہ بنتا ہے اور واقع میں پہلے ہوتا ہے، اس لیے اس کو مقدم کیا گیا۔ یہی معنی اس حدیث کے ہیں:

((ان الكذب يهدي الى الفجور وان الفجور يهدي الى

النار)) ❁

❁ صحیح البخاری ۲۲۶۱/۵ (۵۷۴۳) الأدب: باب قول الله تعالى (يا أيها الذين آمنوا.....)؛ صحیح مسلم ۲۰۱۲/۴ (۲۶۰۷) البر والصلة و الأدب: باب قبح الكذب و حسن الصدق وفضله۔

”جھوٹ، فسق و فجور پر آمادہ کرتا ہے اور فجور، دوزخ میں جھونکتا ہے۔“

﴿مُعْتَدٍ أَثِيمٍ﴾ (۶۸/ القلم: ۱۲)

یہاں معتد کو اٹیم پر مقدم چند وجوہ کی بنا پر کیا گیا ہے۔

① اعتداء حد سے بڑھنا، یہ گناہ کا ذریعہ اور سبب ہے اور سبب اپنے مسبب اور نتیجے پر مقدم ہوتا ہے۔

② اعتداء یا عدوان کے معنی ہیں، مقرر کردہ حد سے بڑھ جانا۔ یہ ایسا ظلم ہے جس سے اصل شے کی مقدار اور کیفیت میں تغیر آجاتا ہے اور اس طرح ظالم اثم (گناہ) کی سرحد میں پہنچ جاتا ہے۔

③ معذی وہ ہے جو سرکشی کی راہ سے اللہ کے بندوں کو ستاتا ہے۔ اٹیم وہ ہے جو بدکاری کی وجہ سے بندوں پر ظلم کرتا ہے۔ معتد کی تقدیم ترتیب کلام کے بالکل مناسب ہے یعنی جو اللہ کے بندوں پر ظلم کرنے والا ہو، وہ اس بات کے زیادہ لائق ہے کہ اس سے پرہیز کیا جائے اور اس کی اطاعت نہ کی جائے۔ اس معنی پر زور دینے کے لیے معتد کو پہلے لایا گیا۔

④ اس سے پہلے ﴿مَتَّاعٍ لِّلْخَيْرِ﴾ (۶۸/ القلم: ۱۲) کہا گیا ہے، یعنی یہ کافر بھلائی سے روکتا ہے۔ اس کا دل لوگوں کی ہمدردی اور خیر خواہی سے خالی ہے۔ بلکہ مزید شر اس کا یہ ہے کہ لوگوں پر ظلم کرتا ہے۔ پہلے خیر سے روکتا ہے پھر ان پر ستم ڈھاتا ہے۔ اس مفہوم کے لحاظ سے متاع کے بعد متصلاً معتد ذکر کیا گیا ہے۔ ایسا انسان بدترین لوگوں میں سے ہے۔ بہترین شخص وہ ہے جو دوسروں کو نفع پہنچائے اور ان کو تکالیف سے محفوظ رکھے۔ تصوف کی اصل حقیقت یہی ہے۔

﴿هَمَّازٍ مَّشَّاءٍ يَمِيمٍ﴾ (۶۸/ القلم: ۱۱)

عیب جو چغل خور پر ہماز کو دو وجوہ کی بنا پر مقدم کیا گیا ہے:

① عیب جو حرکت اور چلنے پھرنے کا زیادہ خواہاں نہیں ہوتا بخلاف چغل خور کے کہ اس کے فعل کا سارا دار و مدار نقل و حرکت پر ہوتا ہے۔ ہَمَّازٍ معنی کے لحاظ سے قاعد (یعنی بیٹھے والے) اور چغل خور ماشی (چلنے والے) کے حکم میں ہوا۔ رتبۃً

قعود (بیٹھنے) کو موشی (چلنے) پر تقدم ہے۔ (یہ امام سہیلی رحمۃ اللہ علیہ کا قول ہے۔)  
 ② ہماز کا نقصان اسی شخص تک محدود رہتا ہے، جس کی عیب جوئی کی جارہی ہے۔ لیکن چغل خور کا نقصان دوسروں تک پھیلتا ہے۔ ظاہرات ہے کہ محدود ضرر کے سمجھ لینے کے بعد متعدی نقصان کا سمجھنا آسان ہے۔

﴿وَأَذِّنْ فِي النَّاسِ بِالْحَجِّ يَا أَيُّهَا النَّبِيُّ جِئْنَاكَ بِرِجَالٍ وَمَوَالٍ﴾ (حج: ۲۷)

”(اے ابراہیم!) لوگوں میں اعلان کر دے (حج کے لیے) لوگ آئیں گے پیدل اور سوار ہو کر اونٹوں پر۔“

یہاں پیدل کو سوار پر مقدم رکھنے کی دو وجہیں ہیں:

① نزدیک کے مقامات سے لوگ عام طور پر پیدل ہی آجاتے ہیں اور دور سے آنے والے سواروں پر۔ گویا قریب سے آنے والے رحمتہ تقدم رکھتے ہیں۔ اسی لیے پیدل آنے والوں کو سواروں پر مقدم کیا ہے۔

② اللہ تعالیٰ نے حج کے لیے استطاعت (طاقت) کو شرط قرار دیا ہے۔ جبکہ اکثر لوگ بغیر سفر کے اس کو ادا نہیں کر سکتے تو مناسب ہوا کہ حاجیوں کی دو قسمیں (پیدل اور سوار) صراحتاً بیان کر دی جائیں اور اس غلط وہم کو ختم کر دیا جائے کہ حج صرف سواری رکھنے والوں پر ہی فرض ہے۔ اس بنا پر پیدل کو سوار سے پہلے ذکر کیا گیا ہے۔

السماء کی تقدیم الارض پر

قرآن مجید میں عام طور پر آسمان کا ذکر زمین سے پہلے کیا گیا ہے، کیونکہ آسمان کے عجائبات فائدے اور منافع زمین سے کہیں زیادہ ہیں۔ زمین کی حیثیت اس کے مقابلہ میں ایسی ہے جیسے قطرہ سمندر کے سامنے، اس لیے قرآن مجید میں آسمان کے مناظر میں بار بار غور کرنے کے لیے ابھارا گیا ہے۔

﴿ثُمَّ رُجِعَ الْبَصَرُ كَرَّتَيْنِ﴾ (الملك: ۴)

”پھر لوٹا نگاہ کو بار بار۔“

سورہ یونس میں السماء (آسمان) پر الارض (زمین) کو مقدم کیا گیا ہے۔ اس میں دوسری حکمت ہے۔ فرمایا:

﴿وَمَا يَعْزُبُ عَنْ رَبِّكَ مِنْ مِّثْقَالٍ ذَرَّةٍ فِي الْأَرْضِ وَلَا فِي السَّمَاءِ﴾

(۱۰/یونس: ۱۶۱)

”تیرے رب سے ذرہ برابر بھی کوئی چیز چھپ نہیں سکتی۔ نہ زمین میں نہ آسمان میں۔“

اس آیت میں بندوں کو تنبیہ کی جا رہی ہے کہ اللہ تعالیٰ ان کے ہر چھوٹے بڑے عمل سے واقف ہے، اس کی نافرمانی سے بچیں۔ یہاں اس مضمون کی مناسبت سے زمین کا ذکر پہلے ہی موزوں تھا۔ یہی زمین ان کی جائے قیام اور قرار گاہ ہے، اس مضمون کو سورہ سباء میں بھی بیان کیا گیا ہے۔ لیکن وہاں الارض کو بعد میں لایا گیا ہے۔ پوری آیت میں غور کرنے سے اس کی حکمت بھی پوشیدہ نہیں رہتی۔ فرمایا:

﴿لَا تَأْتِيْنَا السَّاعَةُ طُّقُلٌ بَلَىٰ وَرَبِّي لَتَأْتِيَنَّكُمُ الْعِلْمُ الْغَيْبُ لَا يَعْزُبُ

عَنْهُ مِثْقَالٌ ذَرَّةٍ فِي السَّمَوَاتِ وَلَا فِي الْأَرْضِ﴾ (۳۴/سبا: ۳)

”کافروں نے کہا قیامت نہیں آئے گی۔ آپ کہہ دیجیے کیوں نہیں ضرور ہی آئے گی۔ وہ رب غیب کا جاننے والا ہے اس سے ایک ذرہ بھی مخفی نہیں رہ سکتا۔ آسمانوں میں اور نہ زمین میں۔“

اس آیت میں ابتداء قیامت کا ذکر موجود ہے اور قیامت کی اکثر نشانیوں کا ظہور آسمان ہی سے ہو گا۔ اس لیے السموات کو مقدم کرنا ہی مناسب تھا۔ قرآن مجید میں بعض الفاظ کو بعض پر مقدم کرنے کی حکمت اموال و اولاد:

﴿وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ عِنْدَنَا زُلْفَىٰ﴾ (۳۴/سبا: ۳۷)

”تمہارے مال اور اولاد تم کو اللہ سے نزدیک کرنے والے نہیں۔“

﴿لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ﴾ (۶۳/ منافقون: ۹)

”تمہارے مال اور اولاد تم کو اللہ کی یاد سے غافل نہ کر دیں۔“

﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ (۶۴/ التغابن: ۱۵)

”پس تمہارے مال اور اولاد آزمائش ہیں۔“

ان تینوں آیات میں مال کو مقدم کر کے مسلمانوں کو ان میں الجھ کر اللہ کی یاد سے غافل ہونے سے ڈرایا گیا ہے۔ کہیں ایسا نہ ہو کہ مال کی حرص میں اللہ کی رضا اور جنت کی ابدی نعمتوں سے محروم ہو جائیں۔ اصل مشغولیت اور انہماک ایمان اور اعمال صالحہ میں ہونا چاہیے نہ کہ کسب زر میں۔ عام طور پر دیکھا گیا ہے کہ انسان پر مال کی محبت اور اس کو سینے کی دھن اس طرح سوار ہوتی ہے کہ وہ اپنی اولاد کی تربیت و اصلاح سے بھی غافل ہو جاتا ہے۔ اس لیے مال کو پہلے لاکر اس حرص اور طمع کو روکا گیا ہے۔ حسب ذیل دو آیتوں میں اولاد کو مال سے پہلے بیان کیا گیا ہے، اس میں بھی عجیب حکمت ہے۔ فرمایا:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ

وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِينُ تَرْضَوْنَهَا

أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ

اللَّهُ بِأَمْرٍ﴾ (۹/ توبہ: ۲۴)

”کہہ دو کہ اگر تمہارے باپ دادا، تمہارے بیٹے، تمہارے بھائی، تمہاری

بیویاں، تمہارا کنبہ اور وہ مال جو تم نے جمع کیا ہے، اور وہ تجارت جس

کے مندے ہونے کا تمہیں ڈر ہے، اور وہ مکانات جن کو تم پسند کرتے

ہو، تمہیں اللہ، اس کے رسول اور اس کی راہ میں جہاد کرنے سے زیادہ

محبوب ہیں، تو منتظر رہو۔ یہاں تک کہ اللہ تعالیٰ اپنا حکم لے آئے۔“

یہاں جہاد کا بیان ہے۔ ایک مجاہد کے لیے اہل و عیال اور گھر بار کی جدائی

بہ نسبت مال کے زیادہ دشوار ہے، ان تعلقات سے علیحدگی کا خیال اُسے جہاد کے لیے نکلنے سے روکتا ہے۔ یہ تصور تو اس کے لیے اور بھی سوہان روح ہوتا ہے، کہ وہ قتل ہو کر ہمیشہ کے لیے ان سے جدا ہو جائے گا۔ اس موقع پر مال سے جدائی کا خیال رکاوٹ نہیں ڈالے گا۔ اس لیے اولاد اور اقربا کا ذکر پہلے ہی لانا مناسب تھا۔

اس آیت میں غور کریں کہ کس طرح تمام اشیاء کو بہترین ترتیب کے ساتھ بیان کیا گیا ہے۔ آباء کا ذکر سب سے پہلے لایا گیا ہے۔ کیونکہ طبعاً اور تبتاً اور بلحاظ شرف ان کو تقدم و فوقیت حاصل ہے۔ اس بنا پر انسان اپنے آباء و اجداد پر فخر کرتا ہے اور ان کے ناموس کی حفاظت میں اپنا سب کچھ کھو بیٹھتا ہے۔ اس حمایت اور عصبيت میں نہ جان کی پروا رہتی ہے اور نہ اولاد کا خیال۔ ان کے طریق سے ہٹنا ایک لمحہ کے لیے بھی اسے گوارا نہیں ہوتا۔ ان کے بعد ابناء (بیٹوں) کو بیان کیا گیا ہے۔ محبت اور دلی تعلق کے لحاظ سے آباء کے بعد انہی کا درجہ ہے۔ ان سے جو وابستگی اور محبت ہوتی ہے، وہ بھائیوں سے نہیں ہو سکتی۔ اس لیے اخوان کا ذکر ان کے بعد ہے۔

اب ترتیب یوں ٹھہری، اولاً اصل (جڑ) پھر فروغ (شاخ) اور اس کے بعد ہم مرتبہ رشتہ دار بھائی پھر بیویاں۔ بیوی کو چوتھے درجہ میں رکھنے میں یہ حکمت ہے کہ اس سے کوئی خونی رشتہ نہیں ہوتا، اس کی حیثیت اجنبی کی سی ہے۔ اس کی جگہ دوسری بھی کی جاسکتی ہے۔ اس سے تعلق تو نسل انسانی میں اضافہ کے لیے ہوتا ہے، بخلاف آباء، ابناء اور اخوان کے کہ ان کا بدل کوئی دوسرا نہیں ہو سکتا۔ ان سے تعلق حمایت و نصرت کے لیے ہوتا ہے کہ یہ گرے پڑے وقت میں کام آتے ہیں۔ ظاہرات ہے کہ مدافعت و حمایت کا فائدہ خواہش نفس کی تسکین کے فائدے سے کہیں زیادہ وزنی ہے۔ پانچویں درجے میں قرابت بعیدہ کو رکھا گیا ہے۔ یعنی چچا، پھوپھی وغیرہ کی اولاد (اپنے تعلق کے لحاظ سے برادری کے یہ افراد اسی درجہ

کے مستحق ہیں چھٹا نمبر مال کا ہے، جس کی صفت کمایا ہوا، محنت سے حاصل کیا ہوا بھی کی گئی ہے۔ محنت و مشقت سے حاصل کیا ہوا مال بہت ہی مرغوب و محبوب ہوتا ہے اس کی قدر بھی زیادہ ہوتی ہے۔ اس کے برعکس میراث، ہبہ یا وصیت کے ذریعہ جو مال ملتا ہے، اس کی حفاظت میں زیادہ توجہ اور اہتمام نہیں ہوتا۔ ساتواں نمبر تجارت کا ہے۔ انسان کی اصل محبت مال سے ہوتی ہے۔ اس کی حیثیت مقصود و مطلوب کی سی ہے اور تجارت اس کے حصول کے لیے صرف ایک ذریعہ ہے۔ یہاں مقصد کو ذریعہ اور وسیلہ پر مقدم رکھا گیا ہے۔ آٹھواں نمبر وطن کا ہے، اس سے بھی انسان کا تعلق ہوتا ہے لیکن ایسا نہیں کہ جیسا آباء ابناء سے ہوتا ہے، وطن بدل سکتا ہے اور ہر دوسرا وطن پہلے سے بہتر ہو سکتا ہے۔ لیکن یہ عوض معاوضہ اور تبدیلی کا معاملہ باپ دادا اور اولاد میں نہیں چل سکتا۔ ہو سکتا ہے کہ بعض حالات میں وہ تعلقات جن کو یہاں مؤخر بیان کیا گیا ہے، زیادہ وزن دار ہو جائیں لیکن یہ ایک جزئی اور اتفاقی صورت ہوگی۔ اصل عام قانونِ فطرت وہی ہے جس کا لحاظ آیت کی ترتیب میں رکھا گیا ہے:

﴿رُزِقَ لِلنَّكَايِسِ حُبُّ الشَّهْوَاتِ مِنَ النِّسَاءِ وَالْبَيْنِ وَالْقَنَاطِيرِ  
الْمَقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ  
وَالْحَرْثِ ۗ ذَلِكَ مَتَاعُ الْحَيَاةِ الدُّنْيَا﴾ (۳/۱۴) (عمران: ۱۴)

”لوگوں کے لیے ذیل کی اشیاء سے محبت آراستہ کر دی گئی ہے عورتوں کی طرف میلان، بیٹے، سونے چاندی کے ڈھیر، پلے ہوئے گھوڑے، چوپائے اور کھیتیاں یہ دنیاوی زندگی کا سامان ہے۔“

یہ آیت ہے جس میں اللہ تعالیٰ نے اولاد کا ذکر مال سے پہلے کیا ہے۔ یہاں چونکہ ان چیزوں کا بیان ہے جن کو کافروں نے اپنے لیے پسند کر لیا ہے اور جن سے وہ اپنی خواہش لذت اور راحت کے جذبات کو تسکین دیتے ہیں اس لیے یہاں پہلے ان چیزوں کو بیان کیا جن سے ان کی شہوت کا تعلق زیادہ قوی ہے۔ اس سلسلہ

کی پہلی کڑی عورتوں کی ہے ان کا فتنہ دنیا کے تمام فتنوں سے بڑھ کر ہے۔ یہی وہ بیڑیاں ہیں جو بندوں کو اللہ کی طرف قدم اٹھانے سے روک دیتی ہیں۔ ان کے بعد اولاد کو ذکر کیا جو کہ ان سے پیدا ہوتی ہے اور عورتوں کی طرف میلان کا سبب حصول لذت کے ساتھ حصول اولاد بھی ہے۔ یہ دونوں (عورت و اولاد) انسان کے براہ راست مطلوب و مقصود ہیں۔ مال کی یہ حیثیت نہیں ہے وہ تو اصل مقصود کے لیے بمنزلہ وسیلہ اور ذریعہ کے ہے۔ ظاہر بات ہے کہ مقصد باعتبار شرف و مرتبہ کے وسیلہ سے برتر ہے۔ اس لیے یہاں مال کو بعد میں بیان کیا اور مال کی بہترین قسم سونا، چاندی کو یہاں ذکر کیا۔ جن کی زیادہ ضرورت پڑتی ہے۔ اس کے بعد اس محبت کا ذکر ہے جو انسان کو حیوانات سے ہوتی ہے۔ اس محبت کا وہ درجہ نہیں جو مذکورہ بالا اشیاء کا ہے اس لیے چوتھے نمبر پر اس کا بیان ہوا ہے۔ حیوانات میں سے گھوڑے کا ذکر پہلے کیا کیونکہ یہ فوج کے لیے قلعوں اور پناہ گاہوں کا کام دیتے ہیں۔ قومی شرف و عزت کا بقا و قیام ان پر موقوف ہے۔ اس کے بعد مویشیوں کا بیان، پھر کھیتی کا ذکر ہے کیونکہ جانوروں کے منافع کھیتی سے کہیں زیادہ ہیں۔

﴿وَلَكُمْ فِيهَا جَمَالٌ حِينَ تُرْمَعُونَ وَحِينَ تَسْرَحُونَ﴾

(۱۶ / النحل: ۶)

”تمہارے لیے اس میں جمال و خوشنمائی ہے جبکہ تم ان کو شام کے

وقت گھر لے جاتے ہو اور (جراگا ہوں میں) چراتے ہو۔“

سواری (بار برداری) دودھ، گھی، لباس، ہتھیار، دوا اور اس قسم کے بہت سے

فائدے ان سے حاصل ہوتے ہیں۔

آیات جہاد میں مال کا ذکر جان سے پہلے

اللہ تعالیٰ نے آیات جہاد میں مال کو نفس پر مقدم کیا ہے۔ صرف ایک آیت

ایسی ہے جہاں نفس کا مال سے پہلے بیان فرمایا ہے۔ ارشاد ہے:

﴿إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمْ



﴿الْحَيَاةُ﴾ (۹/التوبہ: ۱۱۱)

”بے شک اللہ نے خرید لیے ہیں مومنوں سے ان کے نفس اور مال، اس عوض میں کہ ان کے لیے جنت ہے۔“  
پہلی صورت کی مثال ان آیات میں ملتی ہے:  
﴿وَسَجَّاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ﴾

(۶۱/الصف: ۱۱)

﴿وَجَاهِدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ﴾ (۹/التوبہ: ۲۰)

ان آیات میں مال کو پہلے لانے کی چند وجوہ ہیں:

① اس بات کی طرف اشارہ ہے کہ جہاد بانفس کی طرح جہاد بالمال بھی فرض ہے۔ جب دشمن سر پر آدھمکے تو طاقت والے کے لیے ضروری ہے کہ میدان مقابلہ میں نکل آئے ورنہ اپنے بدلے میں کسی دوسرے کو مال دے کر بھیج دے۔ اس انداز بیان سے اس وہم کا ازالہ مقصود ہے کہ جو شخص جہاد بانفس کی قدرت نہ رکھتا ہو اس سے جہاد بالمال بھی ساقط ہے۔

② مال انسان کی محبوب ترین چیزوں میں سے ہے۔ اس کی طلب میں وہ بڑے سے بڑے خطرے مول لے لیتا ہے، بلکہ بعض اوقات اس راہ میں جان تک کی بازی لگا دیتا ہے۔ اللہ تعالیٰ نے مجاہدین کو اس قیمتی محبوب شے کو اپنی راہ میں لٹانے کے لیے پہلے دعوت دی۔ پھر اس سے کامل اور اعلیٰ درجہ کی طرف ان کو بلایا یعنی اللہ کی راہ میں جان جیسی پیاری چیز بھی قربان کرنے سے دریغ نہ کریں۔ حقیقت بھی یہی ہے کہ جان سے بڑھ کر محبوب شے اور کیا ہو سکتی ہے۔ انسان اپنے اہل و عیال، مال و متاع کی حمایت و مدافعت میں پورا زور صرف کرتا ہے۔ لیکن جب اس راہ میں خود اس کی جان پر آنتی ہے تو سب کو چھوڑ چھاڑ کر بھاگ کھڑا ہوتا ہے۔ اللہ نے اسی پر بس نہیں کی کہ صرف مال طلب کرتا، بلکہ انسان کی سب سے پیاری چیز بھی طلب فرمائی۔

③ عام طور پر ایسا ہی ہوتا ہے کہ پہلے انسان مال خرچ کر کے نفس کو بچانے کی کوشش کرتا ہے لیکن جب مال پاس نہیں رہتا تو پھر جان کی بازی لگا دیتا ہے اس ترتیب کا لحاظ قرآن میں بھی رکھا گیا ہے۔

سورہ توبہ کی آیت ﴿إِنَّ اللَّهَ اشْتَرَىٰ﴾ (۹/التوبة: ۱۱۱) میں نفس کو مال سے پہلے لانے میں ایک خاص حکمت ہے۔ یہاں اصل میں نفس ہی خریدا گیا ہے۔ بیع و شراء اسی پر واقع ہوئی ہے۔ اسی کے بدلے میں رضائے الہی اور جنت کا وعدہ کیا گیا ہے۔ مال کی حیثیت تو تابع اور مملوک سے زیادہ نہیں ہوتی۔ جب نفس ہی خرید لیا گیا ہو تو نفس کی ہر چیز اسی اللہ کی ہوگی۔ اس مقصد کے پیش نظر یہاں نفس کو مقدم کرنا ہی مناسب تھا۔

﴿عَفُورٌ رَّحِيمٌ﴾ (۱۲/یوسف: ۵۳)

قرآن مجید میں سوائے سورہ سبأ کی ایک آیت کے سب جگہ الغفور کو الرحیم پر مقدم کیا گیا ہے، یہ بھی حکمت سے خالی نہیں طبعی طور پر مغفرت کی طلب، رحمت سے پہلے ہوتی ہے مغفرت نام ہے گناہ سے سلامتی اور نجات پانے کا اور رحمت سے مزید عنایت و غنیمت مراد ہوتی ہے۔ ظاہر بات ہے کہ غنیمت سے پہلے انسان فطرتاً سلامتی کا خواہش مند ہوتا ہے۔

باقی رہی سورہ سبأ کی آیت تو اس میں الرحیم الغفور فرمانے میں دوسرا

نکتہ ملحوظ ہے۔ پہلے پوری آیت اور سیاق و سباق پر نظر ڈالیے:

﴿الْحَمْدُ لِلَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ وَكَهُ الْحَمْدُ فِي الْآخِرَةِ وَهُوَ الْحَكِيمُ الْخَبِيرُ يَعْلَمُ مَا يَكْسِبُ فِي الْأَرْضِ وَمَا يُخْرِجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا وَهُوَ الرَّحِيمُ﴾ (۲۴/سبأ: ۱-۲)

”سب تعریف اس اللہ کے لیے ہے۔ جس کے لیے وہ چیزیں ہیں جو آسمانوں میں ہیں اور جو زمین میں ہیں اور اسی کے لیے حمد ہے

آخرت میں۔ وہ حکمت والا خبردار ہے، جانتا ہے جو داخل ہوتا ہے زمین میں اور جو نکلتا ہے اس سے اور جو اترتا ہے آسمان سے اور جو چڑھتا ہے اس میں اور وہ مہربان بخشش والا ہے۔“

سورہ کو حمد کے ساتھ شروع کیا گیا ہے۔ یہ حمد اللہ کی تمام صفات کمال و جمال کو شامل ہے۔ اس میں تمام علوم و معارف سمٹ آئے ہیں۔ وہ ہر حال میں محمود اور قابل ستائش ہے۔ اس کا کوئی فعل، حکم اور قانون حکمت و مصلحت سے خالی نہیں۔ حمد کے بعد ”ما فی السموات و ما فی الارض“ کہہ کر اس کے ملک و بادشاہت کی وسعت اور پھیلاؤ کو بتلایا گیا ہے اور پھر یہ واضح کر دیا گیا ہے کہ اس کی حمد دائمی ہے کبھی ختم نہیں ہوگی۔ اس کی حمد آخرت میں بھی اسی طرح جاری رہے گی جس طرح یہاں جاری ہے۔ کیونکہ وہ اپنی ذات و صفات کے لحاظ سے حمد کا مستحق ہے۔ جب اس کی ذات کے لیے فنا نہیں تو اس کی حمد کب ختم ہو سکتی ہے۔ یہاں حمد اور ملک کو یکجا بیان کیا گیا ہے، یہ قرآن کا عام انداز ہے۔ حمد اور ملک جب الگ الگ بیان ہوتے ہیں تب بھی اس کے کمال کو ظاہر کرتے ہیں اور جب دونوں ایک ساتھ ذکر کیے جاتے ہیں تب تو مزید کمال کی وضاحت ہوتی ہے۔ حمد بلا اقتدار و سطوت کمزوری کی علامت ہے اور حاکمیت بلا حمد عاجزی اور غیر مقبولیت کی نشانی ہے۔ حمد مع اقتدار و حاکمیت انتہائی کمال کی نشانی ہے۔ اسی طرح عزت، رحمت کے ساتھ، معافی، قدرت کے ساتھ اور تو نگری سخاوت کے ساتھ اعلیٰ کمال کی علامت ہیں۔

یہاں اللہ تعالیٰ کی بادشاہت کے ذکر سے پہلے بھی حمد کا ذکر ہے اور بعد میں بھی۔ آخر میں اس کی دو صفتیں حکیم و خیر مذکور ہیں۔ صفت حکیم ارادہ کے کمال کو بتلاتی ہے اور یہ کہ اس ارادہ کا تعلق مقصود سے نہایت گہری حکمت و مصلحت کی بنا پر ہے اور صفت خیر اس کے کمال علم کو ظاہر کرتی ہے۔ جس طرح وہ ظاہری حالات جانتا ہے، اسی طرح باطنی اور اندرونی احوال سے بھی باخبر ہے۔

اس آیت میں اللہ تعالیٰ کی حمد، بادشاہت، حکمت اور علم کو نہایت مناسب انداز سے آیت کی لڑی میں پرو دیا گیا ہے۔ بعد والی آیت میں اس کے علم کی تفصیلات بیان کی گئی ہیں، کہ اس کے علم سے آسمان وزمین کی کوئی چیز پوشیدہ نہیں ہے۔ پھر آیت کو ایسی دو صفتوں کے ساتھ ختم کیا گیا ہے جو مخلوق پر اس کی انتہائی شفقت و مہربانی کو ظاہر کرتی ہیں۔ یعنی الرحیم الغفور صفت رحمت کا تقاضا ہے کہ کامل طور بندوں کو نفع پہنچایا جائے اور صفت مغفرت کا تقاضا ہے کہ ان کے گناہوں کو معاف کیا جائے۔ یہ آیت اس کی رحمت، علم، حاکمیت اور مغفرت کی وسعت کو بتلا رہی ہے قرآن نے بارہا علم و رحمت کی وسعت کو یکجا بیان کیا ہے۔

فرمایا:

﴿رَبَّنَا وَسِعْتَ كُلَّ شَيْءٍ رَّحْمَةً وَعِلْمًا﴾ (٤٠ / المؤمن: ٧)

”اے ہمارے رب تو ہر چیز پر علم و رحمت سے چھا گیا ہے۔“

اسی طرح علم و حلم کو ایک ساتھ ذکر کیا گیا ہے۔ ان صفات کا حسن معانی یکجا ہونے سے اور بھی دو بالا ہو جاتا ہے۔ حاملان عرش فرشتوں میں سے دو کی دعا یہ ہے:

﴿اللَّهُمَّ رَبَّنَا وَبِحَمْدِكَ لَكَ الْحَمْدُ عَلَي حِلْمِكَ بَعْدَ عِلْمِكَ﴾

اور دو فرشتوں کی دعا یہ ہے:

﴿لَكَ الْعَفْوُ بَعْدَ قُدْرَتِكَ﴾

معافی کے ساتھ قدرت کا ذکر وہی حسن رکھتا ہے جو علم و رحمت کے ساتھ علم کے بیان سے نمایاں ہوتا ہے۔ قدرت کے ہوتے ہوئے معاف کرنا اصل کمال ہے۔ اسی طرح علم کے ساتھ نرمی اور بردباری برتنا اعلیٰ خوبی ہے۔

یہاں ”الرحیم“ کو اس لیے مقدم کیا گیا ہے کہ پہلے صفت علم کا ذکر ہے۔ اس ترتیب سے علم و رحمت دونوں کا بیان ایک ساتھ ہو گیا، جیسا کہ اس آیت میں

سورہ فاتحہ کی تفسیر میں تخریج گزر چکی ہے۔

ہے:

﴿رَبَّنَا وَسِعْتَ كُلَّ شَيْءٍ رَّحْمَةً وَعِلْمًا﴾ (۴۰ / المؤمن: ۷)

پھر آیت کو صفت مغفرت پر ختم کیا یہ صفت ازالہ شر پر مشتمل ہے، جس طرح کہ رحمت حصول خیر کو شامل ہے۔ عام طور پر شر و مصیبت کا ازالہ (دور کرنا) حصول خیر سے پہلے مطلوب ہوتا ہے۔ اس لیے قرآن میں اکثر جگہ ”الغفور کو الرحیم“ سے پہلے لایا گیا ہے۔ یہاں ما قبل کی مناسبت سے ”الرحیم“ کو پہلے ذکر کرنا ہی موزوں تھا۔ ❁

﴿وَلَا تَقْتُلُوا أَوْلَادَكُمْ مِمَّنْ إِمْلَاقٍ ۖ تَحْنُ نَزْرُقُكُمْ وَإِيَاهُمْ﴾ ❁

(۶ / الانعام: ۱۵۱)

”اور اپنی اولاد کو فکرو فاقہ کی بنا پر قتل مت کرو، ہم تم کو بھی رزق دیتے ہیں اور ان کو بھی۔“

سورہ بنی اسرائیل میں ارشاد ہے:

﴿وَلَا تَقْتُلُوا أَوْلَادَكُمْ خَشْيَةَ إِمْلَاقٍ ۖ تَحْنُ نَزْرُقُهُمْ وَإِيَاكُمْ﴾

(۱۷ / بنی اسرائیل: ۳۱)

پہلی آیت میں ضمیر مخاطب (کم) پہلے اور ضمیر غائب (ہم) بعد میں مذکور ہے لیکن دوسری آیت میں اس کے برعکس ہے۔ یہ فرق کیوں! اصل یہ ہے کہ دو مسئلہ الگ الگ ہیں۔ ایک چیز تو ہے نفس افلاس یا اس کا وقوع، یعنی والدین واقعتاً اور فی الحال افلاس میں مبتلا ہیں اور اس لیے بچوں کی زندگی ختم کیے دیتے ہیں۔ دوسری چیز ہے خوفِ افلاس، یعنی والدین فی الحال تو افلاس میں مبتلا نہیں۔ لیکن اندیشہ یہ کر رہے ہیں کہ اگر اولاد پیدا ہونی شروع ہوگی تو موجودہ آمدنی کفایت نہ کرے گی۔ قرآن مجید نے ان دونوں فتنوں کے درمیان فرق ملحوظ رکھا ہے۔ اول الذکر

❁ بدائع ۱/ ۷۴-۸۰۔ ❁ یہ اضافہ مترجم کی طرف سے کیا گیا ہے۔ یہ نکات تفسیر ابن کثیر مصری (ج ۲ صفحہ ۱۸۸) اور تفسیر ماجدی (ج ۱ صفحہ ۵۸۳) سے ماخوذ ہیں۔

کے موقع پر محض ”من املاق“ لایا گیا ہے اور آخر الذکر کے موقع پر ”خشية املاق“ بیان کیا گیا ہے۔ حرام اگرچہ دونوں صورتوں میں قتل اولاد ٹھہرایا ہے، لیکن جہاں ”من املاق“ ہے (یعنی افلاس فی الحال موجود ہے۔) وہاں خطاب براہ راست ہے۔ یعنی اے گروہ والدین! تمہیں تو رزق بہر حال پہنچا ہی رہے ہیں۔ اسی طرح تمہاری اولاد کو بھی پہنچاتے رہیں گے اور جہاں ”خشية املاق“ یعنی افلاس سردست موجود نہیں ہے بلکہ صرف اس اندیشہ لگا ہوا ہے، وہاں خطاب میں ایک ذرا ساطیف و نازک فرق کر دیا ہے۔

﴿نَزَرْتَهُمْ وَأَيَّاكُمْ ط﴾ (۱۷/ بنی اسرائیل: ۳۱)

”ہم انہیں بھی رزق پہنچاتے رہیں گے جیسا کہ تمہیں پہنچاتے رہے ہیں۔“

اس موقع پر مندرجہ بالا آیت کی تفسیر و تشریح غیر موزوں نہ ہوگی۔ یہاں یہ اشارہ فرمایا گیا ہے کہ وہ معاشی نظریہ بہت ہی غلط قسم کا ہے جو نسل گھٹانے اور محدود کرنے کی طرف لے جاتا ہے۔ معاشیات کے صحیح قوانین ہی دوسرے ہیں۔

﴿وَلَا تَقْتُلُوا أَوْلَادَكُمْ خَشِيَةَ إِمْلَاقٍ ط﴾ (۱۷/ بنی اسرائیل: ۳۱)

یہ قتل اولاد کی ملعون رسم دختر کشی کے دستور کے علاوہ ہے۔ مقصود اس سے تمام تر (افزائش نسل) کو روکنا ہے، افلاس کا ذکر اس لیے فرمایا کہ فلاسفہ، مادیتین اور منکرین جاہلیت اپنے نظریہ کی عقلی توجیہ عموماً یہی کرتے ہیں۔ چنانچہ آج جاہلیت فرنگ کے زیر سایہ جوشاندار تحریک قتل اولاد کی، خفی و باریک صورت کی ”منع حمل“ کے نام سے جاری ہے، اس کا محرک بھی یہی خوفِ افلاس ہے۔

ما تھس نامی ایک ماہر معاشیات جو برطانیہ میں انیسویں صدی کی ابتدا میں ہوا ہے، قتل اولاد یا ”منع حمل“ کی تحریک اصلاً اسی کی چلائی ہوئی ہے۔ اس کے سارے نظریہ کی بنیاد یہی خوفِ افلاس ملک ہے۔

بعض علمائے سلف نے آیت کے ان الفاظ سے عزل یعنی ”منع حمل“

بلاآلاتِ منع حمل“ کے عدم جواز پر استدلال کیا ہے۔

”وقد يستدل بهذا من يمنع العزل، لان الوأد يرفع الموجود والنسل، والعزل منع أصل النسل فتشابهها، الا ان قتل النفس اعظم وزرا واقبح فعلا۔“

﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَكُمْ عَلَىٰ

أَنْفُسِكُمْ أَوَالِدِينَ وَالْأَقْرَبِينَ﴾ (٤ / النساء: ١٣٦)

”یعنی اے ایمان والو! انصاف پر خوب قائم رہنے والے اور اللہ کے لیے گواہی دینے والے ہو جاؤ۔ خواہ وہ تمہارے یا تمہارے والدین اور قرابت داروں کے خلاف ہی ہو۔“

سورہ مائدہ میں ارشاد ہے:

﴿يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ

شُرَكَاءُ قَوْمٍ عَلَىٰ أَلَّا تَعْدِلُوا ۗ إِعْدِلُوا ۗ هُوَ أَقْرَبُ لِلتَّقْوَىٰ﴾

(٥ / المائدة: ٨)

”اے ایمان والو! اللہ کے لیے پوری پابندی کرنے والے اور عدل کے ساتھ شہادت دینے والے بن جاؤ کسی قوم کی دشمنی تم کو انصاف کا دامن چھوڑنے پر آمادہ نہ کرے، انصاف کرو انصاف تقویٰ سے بہت زیادہ قریب ہے۔“

پہلی آیت میں ”قوامین بالقسط شهداء لله“ فرمایا گیا ہے اور دوسری آیت میں ترتیب بدلی ہوئی ہے ”قوامین لله شهداء بالقسط“ معمولی غور و فکر سے اس فرق کی حکمت کا اندازہ ہو سکتا ہے۔ دوستی ہو یا دشمنی یہ دونوں چیزیں انسان کو جادۃ انصاف سے ہٹا دیتی ہیں۔ سورہ نساء میں دوستی اور محبت میں غلو کی بنا پر انصاف کا دامن چھوڑنے سے روکا گیا ہے۔ یہ اس وقت ہوتا ہے جبکہ عدل و انصاف

کے تقاضے انسان کی نگاہ سے اوجھل ہو جائیں، یہاں ”بالقسط“ ہی پہلے لانا موزوں تھا۔ سورۃ مائدہ میں دشمنی اور نفرت میں انتہا پسندی کی بنا پر انصافی کی راہ پر چلنے کی مہمانت کی گئی ہے۔ اس موقع پر جب کسی فرد یا قوم کا جذبہ انتقام بھڑکتا ہے تو جان و مال اور ناموس کی تباہی اور بربادی کی کوئی انتہا نہیں رہتی۔ حساس انسانیت اس صورت حال کو دیکھ کر چیخ اٹھتی ہے۔ اس کا ایک نمونہ تقسیم ہند کے موقع پر ۱۹۴۷ء میں دنیا دیکھ چکی ہے۔ یہاں ”للہ“ پہلے لایا گیا ہے، تاکہ اللہ تعالیٰ کی ذات کا واسطہ دے کر ظالموں کو ظلم و سفاکی سے روکا جائے اور اس کی پکڑ سے ڈرایا جائے۔ اسی لیے آیت کے آخر میں فرمایا:

﴿وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ﴾ (۵/ المائدہ: ۸)

”اللہ سے ڈرتے رہو بیشک اللہ تعالیٰ کو پوری طرح خبر ہے کہ تم

کیا کرتے رہتے ہو۔“

سورۃ نساء میں بھی یہی صفت خبیر آخر میں بیان کی گئی ہے۔ حقیقت یہ ہے کہ اگر یہ صفت خبیر انسان کے پیش نظر رہے تو ظلم و بے انصافی کی ایک مثال ہی دنیا نہ دیکھ سکے۔

(هذا ما خطر في بالي والله اعلم وعلمه أتم)

واخر دعوانا ان الحمد لله رب العالمين۔





## قرآنی ترتیب کلمات کے مصالح و حکم

علامہ سہیلی رحمۃ اللہ علیہ کا قول

تقدم کی پانچ قسمیں ہیں:

① زمانی ② طبعی ③ رتبی ④ سببی ⑤ بلحاظ فضل و کمال

ان اسباب خمسہ کی بنا پر جب کوئی معنی مقدم ہوتا ہے تو اس معنی پر دلالت کرنے والا لفظ بھی مقدم ہوگا۔ کبھی ایسا بھی ہوتا ہے کہ صرف لفظی خفت و ثقل کا لحاظ کرتے ہوئے عبارت کی ترتیب رکھی جاتی ہے، معنی کا لحاظ نہیں ہوتا۔ جیسے ربیعہ اور مضر، فضیلت کے لحاظ سے مضر کو مقدم ہونا چاہیے تھا، لیکن یہاں لفظی خفت کو پسند کیا گیا ہے۔ مضر کی تقدیم کی صورت میں پے درپے حرکات کثرت کے ساتھ ہو جائیں گی، اس کو مؤخر کرنے کی صورت میں وقف پڑھا جائے گا اور پے درپے بہت سی حرکات کا بوجھ رہے گا۔

علامہ ابن القیم رحمۃ اللہ علیہ کا ارشاد

اسی بنا پر قرآن میں انس پر جن کو مقدم کیا گیا ہے۔ کلمہ انس، نون خفیہ اور سین مہوسہ کی وجہ سے خفیف ہے۔ اقل کو پہلے لانا زیادہ موزوں تھا کیونکہ ابتداء متکلم خوشی اور راحت سے ہمکنار ہوتا ہے اور معنوی طور پر اس کی وجہ اور بھی ہے جو آئندہ بیان کریں گے۔

علامہ سہیلی رحمۃ اللہ علیہ کی تصریح

تقدم زمانی، جیسے محسوسات میں عاوا کا تقدم ثمود پر اور ظلمت کا تقدم نور پر۔ عقلاً ظلمت عقلیہ نور سے سابق ہے، یعنی جہالت علم سے پہلے ہے۔ قرآن میں ہے:

﴿وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ

السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ ﴿۱۶﴾ (النحل: ۷۸)

دوسرے مقام پر ہے:

﴿فِي ظُلُمَاتٍ ثَلَاثٍ﴾ (الزمر: ۶)

محسوس ظلمات تین ہیں:

① ظلمة الرحم ② ظلمة البطن ③ ظلمة المشيمة

اور عقلی ظلمتیں ادراکات ثلاثہ (عقل، سمع، بصر) کے فقدان کی صورت میں ظاہر ہوتی ہیں اس لیے کہ ہر آیت کا ایک ظاہری پہلو ہوتا ہے اور ایک معنوی، باطنی اور ہر انتہا پر علم و بصیرت کی دوسری راہیں کھلتی ہیں۔ حدیث میں ہے:

((ان الله خلق عباده في ظلمة ثم القى عليهم من نوره)) ❁

تقدم طبعی کی مثال:

﴿مَثْنَىٰ وَثُلَّةَ ۖ وَرَبْعًا﴾ (فاطر: ۱)

﴿مَا يَكُونُ مِنْ نَجْوَىٰ ثَلَاثَةٍ إِلَّا هُمْ يُعْلَمُونَ وَلَا خَمْسَةٍ إِلَّا هُمْ سَادِسُهُمْ﴾

(المجادلة: ۷)

اعداد کا تقدم و تاخر طبعی لحاظ سے ہوتا ہے جیسے حیوان کا تقدم انسان پر اور جسم کا حیوان پر۔ اور اسی قبیل سے ”العزیز الحکیم“ طبعی طور پر پہلے عزت پھر حکمت، اور اس کو تقدم سبھی بھی قرار دے سکتے ہیں۔ اس قسم کی مثالیں قرآن میں بہت ہیں:

﴿يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (البقرة: ۲۲۲)

توبہ طہارت کا سبب ہے۔

﴿كُلُّ آفَاكٍ أَيْنُورٌ﴾ (الشعراء: ۲۲۲)

افک گناہ کا سبب ہے۔

اسی طرح ”معتدائیم“ ہے لیکن ”ہماز“ کا تقدم ”مشاء بنمیم“ پر تقدم رتبہ ہے۔ ”ہماز“ عیب چین، حرکت اور نقل مکانی کا محتاج نہیں، بخلاف ”نمّام“

❁ مسند احمد ۲/ ۱۷۶، ۱۹۷۔ مسند احمد میں ”عبادہ“ کی جگہ ”خلقه“ کا لفظ ہے۔ علامہ البانی

نے اس حدیث کو صحیح کہا ہے، الصحیحہ (۱۰۷۶)

چغل خور کے۔ اسی طرح ”مناع لخبیر“ کا تقدم ”معتد“ پر بھی رتبہ ہے۔ ”مناع“ (روکنے والا) خود اپنے نفس سے خیر کو روکتا ہے اور معتدی، غیر پراور غیر سے پہلے خود اپنے اوپر زیادتیاں کرتا ہے۔

تقدم رتبی کی تیسری مثال: ﴿يَأْتُوكَ رِجَالًا وَعَلَىٰ كُلِّ ضَامِرٍ﴾ (الحج: ۲۲) ہے اس لیے کہ جو پیدل آتا ہے وہ نزدیک جگہ سے آتا ہے اور ”ضامر“ پرسوار ہو کر آنے والا دور مقام سے آتا ہے۔

ابن عباس رضی اللہ عنہما فرماتے ہیں: ”میں نے تمنا کی کہ میں پیدل حج کرتا کیونکہ اللہ تعالیٰ نے پیادوں کو سواروں پر مقدم کیا ہے۔“ یہاں ابن عباس رضی اللہ عنہما نے تقدم افضلیت مانا ہے۔ تقدم رتبی اور تقدم افضلیت دونوں ہو سکتے ہیں۔ ایک معنی کا تقدم کئی کئی وجوہ کی بنا پر ہو سکتا ہے اور کبھی ایک ہی وجہ کی بنا پر۔ فضل و شرف کے لحاظ سے تقدم مثلاً:

﴿فَاعْسِلُْوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ﴾ (۵/ المائدة: ۶)

اور ﴿التَّيِّبِينَ وَالصَّادِقِينَ﴾ (۴/ النساء: ۶۹)

﴿سَبِيحٌ بِصَيْرٍ﴾ (۲۲/ الحج: ۶۱)

اسی بنا پر جن کا تقدم ہے انس پر کیونکہ لفظ جن اُن مخلوقات کو بھی شامل ہیں جو نظروں سے اوجھل ہیں، جیسے ملائکہ۔

﴿وَجَعَلُوا بَيْنَهُ وَبَيْنَ الْجَنَّةِ نَسْبًا﴾ (۳۷/ الصافات: ۱۵۸)

وقال الاعشى:

وسخر من جن الملائک شیعة قیاما لیدیہ یعملون بلاجر

ایک شبہ کا ازالہ

باقی رہا مندرجہ ذیل آیات:

تفسیر الطبری، سورة الحج (آیت: ۲۸) ۱۸/۲۰۸۔

﴿ كُمْ يَطِئْتُهُنَّ اِنْسٌ قَبْلَهُمْ وَلَا جَانٌّ ﴾ (۷۴ / الرحمن)

اور ﴿ لَا يَسْتَلُّ عَنْ ذُنْبِهَا اِنْسٌ وَلَا جَانٌّ ﴾ (۳۹ / الرحمن)

اور ﴿ وَاَا ظَنَنَّا اَنْ لَّنْ نَقُولَ الْاِنْسِ وَالْجِنِّ عَلٰى اللّٰهِ كَذِبًا ﴾

(۷۲ / الجن: ۵)

میں لفظ جن ملائکہ کو شامل نہیں کیونکہ وہ عیوب سے پاک ہیں اور نہ ان کے بارے میں کذب بیانی کا گمان ہو سکتا ہے اور نہ دوسرے گناہوں کا احتمال ہے۔ تو ایسی صورت میں انس کو شرف و کمال کی بنا پر جن سے پہلے لایا گیا۔

آسمان کا تقدم زمین پر رتبہ بھی ہے اور شرف فضل کے لحاظ سے بھی۔ آیت ﴿ وَمَا يَعْرُبُ عَنْ رَبِّكَ مِنْ مِّثْقَالِ ذَرَّةٍ فِي الْاَرْضِ وَلَا فِي السَّمَاءِ ﴾ (۱۰ / یونس:

۶۱) میں ”ارض“ (زمین) کا تقدم رتبہ ہے اور انسان زمین ہی کے باشندے ہیں۔ اس لیے اس مناسبت سے نظم قرآنی میں ”ارض“ کو ”سما“ پر مقدم رکھا گیا۔ لیکن سورہ سبا میں ”سموات“ کا تقدم ارض پر اس لیے ہے کہ وہاں سابق جملہ میں عالم الغیب کا ذکر ہے۔

مال کا تقدم اولاد پر

مال کی موجودگی میں اولاد کی بخشش ایک نعمت ہے اور باعث مسرت ہے اور تنگ حالی کے زمانہ میں فکر و غم کا سبب۔ مال کی وجہ سے نعمت اولاد تکمیل کو پہنچ جاتی ہے گویا مال اولاد کے لیے سبب ہے۔

﴿ زَيْنَ الْمَنَاسِكِ حُبُّ الشَّهَوَاتِ مِنَ النِّسَاءِ وَالْبَنِينَ ﴾

(۳ / آل عمران: ۱۴)

یہاں ”نساء“ (عورتوں) کا تقدم ”بنین“ (بیٹوں) پر سہمی ہے۔ (اور ”اموال“ کا قدم

”بنین“ پر رتبہ ہے۔) ❁

❁ بدائع ۱ / ۶۱-۶۳۔

## قرآن میں بعض الفاظ کو جمع اور بعض کو مفرد لانے کی وجہ

❖ **سوال** ❖: ”سموات“ کو جمع اور ”ارض“ کو واحد کیوں لایا گیا اور اس میں کیا حکمت ہے؟

❖ **جواب** ❖: یہاں لفظی اور معنوی دو لحاظ سے فرق ہے۔ ”سما“ کی جمع ”سموات“ ذوق پرگراں نہیں گزرتی۔ ”ارض“ کی جمع ”آرض، آراض، اروض“ سب غیر فصیح ہیں۔ اس لیے قرآن نے ”ارض“ کے تعدد کو ”ومن الأرض مثلهن“ سے ظاہر کیا ہے۔

### فرق معنوی

① اگر ”سما“ سے یہ ظاہری نیلگوں چھت مراد ہے تو ایسی صورت میں جمع سالم ہی لانا مناسب ہے۔ کیونکہ یہاں قلیل تعداد ہے اور قلت کی صورت میں جمع سالم لانا زیادہ موزوں ہے، یہ جمع تشنیہ سے قریب ہے اور اس تشنیہ کا واحد سے قریبی تعلق ہے۔ اگر ”سما“ سے وضعی بلندی مراد لی جائے تو پھر مصدر کے حکم میں ہوگا، جیسے کہا کرتے ہیں ”قوم عدو“۔ ”ارض“ کا استعمال اکثر ”تحت“ اور ”اسفل“ (نیچے) کے معنی میں آیا ہے، ذات اور عدد کم مراد لیے گئے ہیں۔ جہاں کہیں ذات اور عدد کا اظہار مقصود ہے وہاں پر ”ومن الارض مثلهن“ سے اس مدعا کو پورا کیا گیا ہے۔

② آسمان کو وسعت و کشادگی کے مقابلہ میں زمین ایسی ہے جیسے کھلے میدان میں ایک کنکری۔ ویسے چاہے بذاتِ خود کتنی بڑی کیوں نہ ہو۔ ”سما“ کے مقابلہ میں واحد اور قلیل سے زیادہ حیثیت نہیں رکھتی۔ اسی لیے اس کے لیے اسم جنس استعمال کیا گیا ہے۔ (جو کہ قلیل و کثیر سب پر بولا جاتا ہے۔)

③ ”ارض“ (زمین) کا تعلق دنیا سے ہے جو آخرت کے مقابلہ میں ایسی ہے

جیسے سمندر کے مقابلہ میں قطرہ۔ اللہ تعالیٰ نے دنیا کو اسی لیے معمولی الفاظ میں ذکر کیا ہے۔ باقی رہا آسمان کا تعلق تو بجائے دنیا کے آخرت سے ہے۔ یہ ”سموات“ فرشتوں کی قرار گاہ، جزا کی جگہ اور وحی الہی اور فرشتوں کی آمد و رفت کے مرکز ہیں۔ جب تعداد اور ذات کا اظہار مقصود ہو، تو جمع کا صیغہ استعمال کیا گیا اور صرف وصف (بلندی) مراد لینے کی صورت میں واحد کی صورت اختیار کی گئی۔ ان آیات میں غور کریں:

① ﴿ءَاۤمِنْتُمْ مِّنۢ فِي السَّمَآءِ اَنْ يَّخْسِفَ بِكُمْ اَلْاَرْضَ فَاِذَا هِيَ تَمُورٌۭۙ اَمْ اٰمِنْتُمْ مِّنۢ فِي السَّمَآءِ اَنْ يُرْسِلَ عَلَيْكُمْ حَاصِبًاۙ﴾

(۶۷/ الملک: ۱۶-۱۷)

”کیا تم نڈر ہو گئے ہو اس سے جو آسمان میں ہے کہ دھنسا دے تم کو زمین میں پھراچانک وہ چکر کھانے لگے۔ کیا تم بے خوف ہو گئے ہو اس سے جو آسمان میں ہے کہ برسائے تم پر پتھر۔“  
یہاں ”سمااء“ سے بلندی مراد ہے، معین آسمان نہیں۔

② ﴿وَمَا يَعْزُبُ عَن رَّبِّكَ مِنۢ مِّثْقَالِ ذَرَّةٍ فِى الْاَرْضِ وَلَا فِى السَّمَآءِ﴾

(۱۰/ یونس: ۶۱)

”اور نہیں غائب ہے تیرے رب سے ذرہ برابر کوئی چیز زمین میں اور نہ آسمان میں۔“

یہاں صرف جنس آسمان مقصود ہے، تعداد بتلانا مطلوب نہیں۔ اس لیے ”سمااء“ واحد لایا گیا۔

بخلاف سورہ سبا کی آیت کے وہاں جمع اس لیے لایا گیا ہے کہ اس سے قبل اللہ تعالیٰ کے ملک و سلطنت کی وسعت و عظمت کا بیان ہے۔  
فرمایا:

③ ﴿عَلِمِ الْغَيْبِۙ لَا يَعْزُبُ عَنْهُ مِثْقَالُ ذَرَّةٍ فِى السَّمٰوٰتِ وَلَا فِى

﴿الْأَرْضِ﴾ (۳۴/ سبأ: ۳)

”غیب کا جاننے والا نہیں پوشیدہ ہے اس سے ذرہ برابر آسمانوں میں اور نہ زمین میں۔“

غور کریں ذیل کی آیت میں صیغہ جمع کیا حسن پیدا کر رہا ہے۔

﴿وَهُوَ اللَّهُ فِي السَّمَوَاتِ وَفِي الْأَرْضِ ط يَعْلَمُ سِرَّكُمْ وَجَهْرَكُمْ﴾ ④

(۶/ الانعام: ۳)

”اور وہ اللہ آسمانوں میں اور زمین میں جانتا ہے تمہارے کھلے اور

چھپے کو۔“

یہاں جمع لانے میں یہ حکمت ہے کہ اس کی الوہیت ہر جگہ پہلی ہوئی ہے

اس کی خدائی ہر آسمان میں ہے، کوئی گوشہ بھی اس سے خالی نہیں۔

﴿فَوَرَبِّ السَّمَاءِ وَالْأَرْضِ إِنَّهُ لَحَقٌّ مِّثْلَ مَا أَنَّكُمْ تَنْطِقُونَ﴾ ⑤

(۵۱/ الذاریات: ۲۳)

”اور قسم ہے آسمان و زمین کے رب کی بے شک وہ حق ہے جیسا

کہ تم گفتگو کرتے ہو۔“

یعنی جو کچھ بھی اوپر ہے اور جو کچھ نیچے ہے اس کا رب وہی ہے۔ یہاں

پراس کی ربوبیت پروردگاری کا عموم و وسعت مقصود ہے۔ اس لیے ایسا لفظ لایا گیا

ہے جو ہر بلند و پست پر بولا جاسکے۔ اصل آسمان و زمین میں تغیر ہو سکتا ہے لیکن

بلندی و پستی کی حقیقت میں تبدیلی نہیں ہو سکتی۔

﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ﴾ (۶۲/ الجمعة: ۱)

”پاکی بیان کرتے ہیں اللہ کے لیے جو آسمانوں میں ہیں اور زمین

میں ہیں۔“

اس آیت میں تدریک کریں، یہاں اس بات کی خبر دینی مقصود ہے کہ آسمان

و زمین کے تمام باشندے اپنی کثرت اور مختلف درجوں کے باوجود اللہ کی حمد و ثنا

کرتے ہیں۔ اس لحاظ سے ”سموات“ جمع کی صورت میں لانا مناسب تھا۔ اس کی نظیر یہ آیت ہے:

﴿وَكُلٌّ مِّنَ فِي السَّمَوَاتِ وَالْأَرْضِ ط وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْوِرُونَ ۝﴾ (۲۱/ الانبیاء: ۱۹)

”اور اسی کے لیے ہیں جو آسمانوں اور زمین میں ہیں اور جو اس کے پاس ہیں وہ اس کی عبادت سے سرتابی نہیں کرتے اور نہ تھکتے ہیں۔“

www.KitaboSunnat.com

اسی کے مثل یہ آیت ہے:

﴿تَسْبِغُهُ السَّمَوَاتُ السَّبْغُ ۝﴾ (۱۷/ الاسراء: ۴۴)

”اسی کے لیے تسبیح بیان کرتے ہیں ساتوں آسمان۔“

یعنی خود ان کی ذات اللہ کی حمد و ثنا میں سرشار ہے۔ صرف ”سموات“ پر بس نہیں کیا۔ ساتھ ”سبع“ (سات) بھی لایا گیا، تاکہ اس معنی کی پوری طرح تاکید ہو جائے کہ ہر آسمان اس تسبیح میں مشغول ہے۔

﴿وَفِي السَّمَاءِ رِزْقُكُمْ وَمَا تُوعَدُونَ ۝﴾ (۵۱/ الذاریات: ۲۲)

”اور آسمان میں تمہارا رزق ہے اور جس کا تم وعدہ دیئے جاتے ہو۔“

یہاں رزق سے بارش اور جس کا ہم سے وعدہ کیا گیا ہے اس سے مراد جنت ہے، دونوں بلندی کی جانب ہیں۔ یہ معنی نہیں ہیں کہ ہر آسمان میں بارش اور جنت موجود ہے اس لیے مفرد لانا زیادہ موزوں ہوا۔

ذیل کی آیت میں غور کریں یہاں جمع کا صیغہ کس قدر موزوں ہے۔ فرمایا:

﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ ط﴾

(۲۷/ النمل: ۶۵)

”کہہ دو جو آسمانوں اور زمین میں ہے ان میں سے کوئی بھی غیب



نہیں جانتا سوائے اللہ تعالیٰ کے۔“

یہاں ہر آسمان کی مخلوق سے علم غیب کی نفی کرنا مقصود ہے اس لیے جمع لایا گیا۔ قرآن کا اندازِ بیان کامل غور و فکر کو چاہتا ہے۔ جہاں کہیں بارش کے برسنے کی خبر دی ہے وہاں ”السماء“ واحد ہی لایا گیا ہے۔ کیونکہ بارش آسمان سے نہیں برستی بلکہ بلندی سے اُترتی ہے، اس جگہ وصف مراد ہے ذات نہیں۔

❖ سوال ❖ ذیل کی دو آیتوں میں سے ایک میں سموات جمع اور دوسری میں واحد لایا گیا ہے۔ اس میں کیا حکمت ہے؟

① ﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمْ مَنْ يَمْلِكُ السَّمْعَ وَالْأَبْصَارَ﴾ (۱۰/ یونس: ۳۱)

”کہہ دو کون رزق دیتا ہے تم کو بلندی سے اور زمین سے اور کون مالک ہے آنکھوں اور کانوں کا۔“

② ﴿قُلْ مَنْ يَرْزُقُكُمْ مِنَ السَّمَوَاتِ وَالْأَرْضِ ۗ قُلِ اللَّهُ﴾

(۳۴/ سبأ: ۲۴)

”کہہ دو کون تم کو رزق دیتا ہے آسمانوں سے اور زمین سے کہہ دو اللہ۔“

❖ جواب ❖ یہاں نہایت باریک فرق ہے۔ دونوں آیتوں کا سیاق و سباق اور لفظ کلام مختلف ہے۔ سورہ یونس میں آثارِ ربوبیت (پروردگاری) کو بیان کر کے مشرکین کو الزام دیا گیا ہے اور ان پر ایسے دلائل کے ساتھ حجت قائم کی گئی ہے جس کا وہ انکار کر ہی نہیں سکتے۔ ان کو خود اس امر کا اقرار تھا کہ وہی صرف معبود ہے۔ قوت بینائی و شنوائی کا مالک، روزی دینے والا، زندہ کو مردہ اور مردہ کو زندہ کرنے والا، کاموں کی تدبیر کرنے والا وہی ہے۔ جب حال یہ ہے تو معبود حقیقی کے ساتھ عبادت میں دوسروں کو شریک کیسے ٹھہراتے ہیں جو کسی نفع و نقصان کے مالک نہیں ہو سکتے۔ قرآن نے ان کا اقرار خود ان الفاظ میں نقل کیا ہے:

﴿فَسَيَقُولُونَ اللَّهُ﴾ (۱۰/ یونس: ۳۱)

”پھر وہ ضرور کہیں گے اللہ۔“

احتجاج والزام کے موقعہ پر صرف وہی امور بیان ہو سکتے ہیں جن کو مخاطب تسلیم کرتا ہے۔ بلندی سے پانی برسنے کا انہیں اقرار تھا اور جس آسمان کو وہ آنکھوں سے مشاہدہ کر رہے تھے اسی سمت سے پانی کا اترنا ان کے نزدیک مسلم تھا۔ باقی رہا ایک آسمان سے دوسرے آسمان تک رزق کا منتقل ہونا تو اس کا ان کو اقرار تھا اور نہ علم۔

اسی لیے لفظ ”سما“ واحد لایا گیا۔ یہاں بادل کو ”سما“ کہا گیا ہے بادل کو بلندی کی وجہ سے سما کہا جاتا ہے۔ اس مفہوم کی تائید ذیل کی آیت کرتی ہے:

﴿اللَّهُ الَّذِي يُرْسِلُ الرِّيحَ فَتُبْرِئُ سَحَابًا مَبْسُوطًا فِي السَّمَاءِ كَيْفَ يَشَاءُ﴾ (الروم: ۴۸)

”اللہ ہی وہ ہے جو ہواؤں کو بھیجتا ہے پھر وہ بادلوں کو حرکت دیتی ہیں پھر اللہ بلندی پر جس طرح چاہتا ہے ان کو پھیلا دیتا ہے۔“

ظاہر بات ہے کہ بادل بلندی کی سمت میں پھیلے ہوئے ہیں نہ کہ آسمان میں، یہ چیز تو مشاہدہ سے معلوم ہو رہی ہے اس کا انکار کیسے ہو سکتا ہے۔ ہاں جو چیز آسمانوں سے اترتی ہے وہ وحی الہی ہے۔ دل و دماغ اور روح اس سے غذا حاصل کرتے ہیں، یہ غذا رزق کہلانے کی زیادہ مستحق ہے۔ بارش سے تو صرف ناپائیدار زندگی ہی حاصل ہوتی ہے۔ بخلاف اس رزق کے کہ یہ دائمی ابدی قوت بخشتا ہے، زمین و آسمان کی زندگی کا مدار اسی پر ہے۔ رزق کی تمام اقسام میں سے یہ قسم سب سے ممتاز اور اہمیت رکھتی ہے۔ قرآن کے مخاطبین اس کے قائل نہ تھے۔ اس لیے الزام کے موقعہ پر اس کو پیش نہیں کیا گیا اور ”سما“ بجائے جمع کے واحد لایا گیا۔

لیکن سورہ سبا کا مفہوم دوسرا ہے وہاں مشرکین کے اقرار کا ذکر نہیں ہے بلکہ سوال کا جواب رسول اللہ ﷺ کی زبان سے ہی دیا گیا ہے۔

فرمایا:

﴿قُلْ مَنْ يَرْزُقُكُمْ مِنَ السَّمَوَاتِ وَالْأَرْضِ طَقُلِ اللَّهُ﴾ (سبا: ۲۴)

”کہہ دو اے محمد (ﷺ)! کون تم کو آسمانوں اور زمین سے روزی دیتا ہے کہہ دو اللہ۔“

یعنی اللہ تعالیٰ ہی قسم قسم کے رزق اور فائدے آسمانوں اور زمین سے عطا فرماتا ہے۔ (بارش بھی اسی میں داخل ہے اور وحی الہی بھی اس سے مراد ہے۔) زمین کو جمع لانے کے لیے ترتیب کلام کا تقاضا نہ تھا اس لیے کہ اس سے حصول رزق کا کسی کو انکار نہیں۔ اس بنا پر ”الارض“ کو دونوں جگہ واحد لایا گیا۔

رتح اور ریح

قرآن میں ریح کو کبھی جمع اور کبھی مفرد ذکر کیا گیا ہے اس میں بھی حکمت ہے۔ عذاب کے بیان میں ریح اور رحمت کے مقام پر ریح مذکور ہے۔ اس فرق میں راز یہ ہے کہ رحمت کی ہواؤں کے سرچشمے، فائدے اور صفیتیں مختلف ہیں۔ جب ان میں سے ایک ہوا چلنے لگتی ہے تو اس کی تیزی اور گرمی کو توڑنے کے لیے مقابل سمت سے دوسری ہوا جاری ہو جاتی ہے تو پھر ان دونوں کے درمیان سے ایک نہایت لطیف اور خوشگوار ہوا نمودار ہوتی ہے جو حیوانات، نباتات سب کو نفع بخشی ہے۔ اس طرح ان میں سے ہر ہوا رحمت کا سبب بن جاتی ہے۔

لیکن عذاب کے موقع پر ایک ہی سمت سے ہوا چلتی ہے۔ اس کی شدت اور تیزی کو توڑنے کے لیے دوسری سمت سے کوئی ہوا ظاہر نہیں ہوتی، جیسے چلتی ہے ویسے ہی گزر جاتی ہے۔ رب کے حکم کے مطابق جس قوم کو تباہ کرنا ہوتا ہے اُسے تباہ کر دیتی ہے۔ اس لیے قوم عاد پر بھیجی ہوئی ہوا کو ”عقیم“ (بانجھ) کہا گیا ہے۔

﴿إِذَا أَرْسَلْنَا عَلَيْهِمُ الرِّيحَ الْعَقِيمَةَ﴾ (الذاریات: ۴۱)

یعنی ایسی ہوا جو ہر قسم کی خیر و برکت سے خالی ہو اور جس پر سے گزرے اس

کو بھی ”عقیم“ بنا کر چھوڑے۔

رتح اور ریح کا یہ فرق سارے قرآن میں اسی اسلوب کے ماتحت جاری ہے صرف ایک جگہ رحمت کے مقام پر ریح واحد بولا گیا ہے، فرمایا

﴿هُوَ الَّذِي يَسِّرْ لَكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرْتُمْ  
بِهِمْ يَرْجِحْ طَيْبَةً وَفِرْحُوا بِهَا جَاءَتْهَا رِيحٌ عَاصِفٌ﴾

(۱۰/یونس: ۲۲)

”اللہ وہ ذات ہے جو تم کو چلاتا ہے خشکی اور تری میں یہاں تک کہ جب تم کشتی میں ہوتے ہو اور وہ خوشگوار ہوا کے ساتھ تم کو لے چلتی ہے اور پھر وہ اتر جاتے ہیں تو تیز ہوا آ پہنچتی ہے۔“

یہاں رحمت کے مقام پر ریح کو واحد اسی لیے لایا گیا ہے کہ کشتی کے لیے ایک ہی سمت کی ہوا مفید ہوتی ہے۔ مختلف سمت کی ٹکرانے والی ہوا میں باعث تباہی و بربادی ہیں، یہاں ایک ہی ہوا مطلوب ہے نہ کہ بہت سی ہوا میں۔ ممکن تھا کہ یہاں کوئی ریح سے تیز و تند مراد لے لیتا اس لیے صفت ”طیبہ“ ساتھ ہی بیان فرما دی۔ یعنی یہ ہوا خوشی اور مسرت کا پیام لے کر آتی ہے تباہی و بربادی کا پیش خیمہ نہیں بنتی۔

ظلمات، نور، بیمین شمال

اسی باب سے ظلمات، نور، بیمین اور شمال جیسے الفاظ بھی ہیں۔ ظلمت کو جمع اور نور کو واحد، سبیل حق کو مفرد اور سبیل باطل کو جمع لایا گیا ہے۔ یہی حال بیمین و شمال کا ہے۔ حسب ذیل آیات میں غور کیجیے:

① ﴿الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ وَجَعَلَ الظُّلُمَاتِ  
وَالنُّورَ﴾ (۶/الانعام: ۱)

”سب تعریف اس اللہ کے لیے جس نے زمین و آسمان پیدا کیے اور روشنی و تاریکیاں بنائیں۔“

② ﴿وَأَنَّ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ﴾ (٦/ الانعام: ١٥٣)

”یہ میرا سیدھا راستہ ہے اس کی پیروی کرو۔ (دوسری) راہوں کی پیروی مت کرو، وہ تمہیں اللہ کی راہ سے دُور کر دیں گے۔“

③ ﴿يَتَقَبَّلُونَ ظِلُّهُ عَنِ الْيَمِينِ وَالشَّمَائِلِ﴾ (١٦/ النحل: ٤٨)

”اس کے سائے جھکتے ہیں دائیں اور بائیں۔“

ان سب آیات کا حل ایک ہے۔ حق کی راہ ایک ہی ہے اور ایک ہی کے لیے ہے اور ایک ہی تک اس کی انتہا ہے۔ جیسا کہ ارشاد باری تعالیٰ ہے:

﴿هُذَا صِرَاطٌ عَلَيَّ مُسْتَقِيمٌ﴾ (١٥/ الحجر: ٤١)

”یہ سیدھی راہ مجھ پر ہے۔“

مجاہد رضی اللہ عنہ کا قول ہے: راہ حق اللہ پر ہے اسی کی طرف اس کا مرجع ہے۔

عربی کا محاورہ ہے:

”طريقك على“ ”تیرا راستہ مجھ پر ہے۔“

اس کی نظیر یہ آیت ہے:

﴿وَعَلَى اللَّهِ قَصْدُ السَّبِيلِ﴾ (١٦/ النحل: ٩)

السبيل القصد ”یعنی وہ راستہ جو اللہ تک پہنچا دے۔“

ایک شاعر کا قول ہے:

فهن المنياى او وادسلكنه عليها طريقي او على طريقيها

”وہ (محبوبات) موت ہیں جس وادی میں بھی چلیں ان پر میرا راستہ

ہے یا مجھ پر ان کا راستہ ہے۔“

یہاں مقصود یہ ہے کہ حق کی راہ ایک ہی ہے اس لیے کہ اس کا مرجع اور مرکز صرف ایک ذات ہے یعنی الملک الحق۔ لیکن باطل کی راہیں مختلف اور متعدد ہیں ان کا کوئی مرکز اور مقصد نہیں۔ سیدھی راہ اپنے انواع و اقسام کے لحاظ سے

متعدد ہو جائے تب بھی اس کی اصل ایک ہی قرار دی جائے گی۔ جب کہ ظلمت بمنزلہ باطل اور نور بمنزلہ حق کے ہے اس لیے ظلمات کو جمع اور نور کو واحد لایا گیا۔ اسی انداز پر یہ آیت ہے:

﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَهُمُ الطَّاغُوتُ يُخْرِجُهُم مِّنَ النُّورِ إِلَى الظُّلُمَاتِ ط﴾

(۲/ البقرة: ۲۵۷)

”اللہ تعالیٰ دوست ہے اُن کا جو ایمان لے آئے، نکالتا ہے ان کو تاریکیوں سے روشنی کی طرف، جن لوگوں نے کفر کیا ان کے ولی طاغوت ہیں جو ان کو روشنی سے اندھیروں کی طرف لے جاتے ہیں۔“

ایمان داروں کا ولی، مددگار اور کارساز ایک اللہ ہی ہے، اس لیے ولی مفرد لایا گیا۔ کفار کے ولی بہت سے ہیں، اس لیے اولیاء جمع استعمال کیا گیا۔ اسی طرح ظلمات کو جمع اور نور کو واحد بیان کیا گیا۔ کیونکہ گمراہی کی راہیں بہت سی ہیں اور حق و فلاح کی راہ ایک اور صرف ایک ہے۔

اسی طرح یمن کو واحد اور شمال کو جمع ذکر کیا گیا کیونکہ یمن دایاں جانب خیر و برکت اور سعادت کو بتلاتا ہے۔ دائیں والے اللہ کے ہاں نجات و فلاح پانے والے ہیں اور بائیں جانب باطل پرستوں کے لیے خاص ہے۔ فرمایا:

﴿وَعَلَى اللَّهِ قَصْدُ السَّبِيلِ﴾ (۱۶/ النحل: ۹)

سورۃ واقعہ میں واصحاب الشمال واحد اس بنا پر مذکور ہے کہ باطل کی مختلف راہیں ہونے کے باوجود تمام اہل باطل کا داخلہ صرف جہنم میں ہوگا جو کہ بائیں جانب ہے۔ اس لیے واحد لانا ہی مناسب تھا۔ اسی طرح سورۃ ق میں ہے:

﴿عَنِ الْيَمِينِ وَعَنِ الشِّمَالِ قَعِيدٌ﴾ (۵۰/ ق: ۱۷)

یہاں صرف مقصود یہ ہے کہ بندہ کے دونوں جانب دوفرشتے نگران بیٹھے

رہتے ہیں جو ہر خیر و شر کو لکھتے رہتے ہیں۔ یہاں جمع لانے کی کوئی وجہ نہ تھی، اس کے برعکس یہ آیت ہے:

﴿ثُمَّ لَا تَأْتِيهِمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ ط﴾ (۷/الأعراف: ۱۷)

یہ ابلیس کا قول نقل کیا جا رہا ہے کہ میں انسانوں کو گمراہ کرنے کے لیے ان کے پاس پہنچوں گا۔ یہاں چونکہ ان لوگوں کی کثرت مراد ہے جن کو وہ گمراہ کرنا چاہتا ہے اس لیے جمع کے مقابلہ میں جمع ہی لانا مناسب تھا۔ گویا اس نے یوں کہا کہ میں ہر ایک انسان پر اس کی ہر سمت سے حملہ آور ہوں گا۔ اس کی نظیر یہ آیت ہے:

﴿فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ﴾ (۵/المائدة: ۶)

”دھو ڈالو اپنے چہرے اور ہاتھ کہنیوں تک۔“

شمال کو جمع لانے کی وجہ بعض علما نے یہ بیان کی ہے کہ اس آیت میں ظلال (سایہ) کا بیان ہے۔ ابتدائی دن میں سایہ انتہائی لمبائی لیے ہوئے ظاہر ہوتا ہے کہ ایک ہی سایہ نظر آتا ہے اور ایسا دائیں جانب ہوتا ہے، پھر آہستہ آہستہ یہ سایہ کم ہونے لگتا ہے۔ لیکن جب سایہ کا رخ بائیں جانب پھرتا ہے تو آہستہ آہستہ بڑھنے لگتا ہے۔ گویا یہ اضافہ پہلے سایہ سے الگ کوئی دوسری چیز ہے۔ اس طرح تمام سائے کا ہر جزو مستقل ایک ظل (سایہ) ہے، اس لیے شمال جمع لانا مناسب ہوا۔

اسی طرح قرآن میں مشرق و مغرب کو کبھی مفرد، کبھی تثنیہ، کبھی جمع لایا گیا ہے اور یہ فرق مقام کی مناسبت ہی سے ملحوظ رکھا گیا ہے۔

جمع کی مثال

﴿فَلَا أَقْسِمُ بِرَبِّ الْمَشْرِقِ وَالْمَغْرِبِ﴾ (۷۰/المعارج: ۴۰)

”میں قسم کھاتا ہوں مشرقوں اور مغربوں کے رب کی۔“

تثنیہ کی مثال

﴿ رَبُّ الْمَشْرِقَيْنِ وَرَبُّ الْمَغْرِبَيْنِ ۗ فَيَا أَيُّهَا الْعَرَبِيُّ لِمَا تَكْفُرِينَ ۝ ﴾

(۵۵/ الرحمن: ۱۷-۱۸)

”دو مشرق اور دو مغرب کا رب پھر تم اپنے رب کی کن کن نعمتوں کو جھٹلاؤ گے۔“

واحد کی مثال

﴿ رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا ۝ ﴾

(۷۳/ المزمل: ۹)

”مشرق و مغرب کا رب ہے، نہیں کوئی اللہ مگر وہی پس اسی کو بنالے کار ساز۔“

ان آیات میں غور و فکر کریں کس قدر حکمت و لطافت سے پُر ہیں۔ اندازِ بیان کا یہ فرق قرآن کی عظمت اور جلالتِ شان اور ربانی کلام ہونے کو ظاہر کر رہا ہے۔ اس کا نازل کرنے والا حکیم و حمید کے سوا اور کون نہیں ہو سکتا ہے۔ مشارق کو جمع اس لحاظ سے لایا گیا ہے کہ ہر دن کا مشرق و مغرب دوسرے دن سے الگ ہوتا ہے۔ سال کے ایام بہت سے ہیں اس لیے جمع مناسب ہوا۔ مشرق و مغرب کو واحد لانے کی وجہ ظاہر ہے، پورب و پچھم کے دونوں افاق مراد ہیں اور تثنیہ کی صورت میں ایک مشرق سے مراد مشرق ارتفاع (بلندی) ہے اور دوسرے سے مشرق الخطاط (پستی) مقصود ہے۔ یہی صورت مغرب کی بھی ہے۔

اس اندازِ بیان کو ہر مقام سے خاص مناسبت ہے، جس کی تفصیل یہ ہے کہ سورہٴ رحمن میں اللہ تعالیٰ نے کائنات کی مختلف چیزیں دو دو بیان کی ہیں۔ مثلاً ایجاد کی دو قسمیں، خلق اور تعظیم بیان کیں۔ دنیا جہان کے دو بڑے چراغ سورج و چاند کا ذکر کیا، نباتات کی دو قسمیں بیان کیں:

① وہ جو زمین پر پھیل جاتی ہے اور اس کا تنا نہیں ہوتا، اس کو عربی میں نجم



کہتے ہیں۔

② وہ جو تار رکھتی ہے، اس کو شجر کہتے ہیں۔

پھر بلند آسمان اور ہموار زمین کی طرف توجہ دلائی اور اس کی خبر دی کہ اس نے ایک کو بلند کیا اور دوسری کو پست کیا۔ پھر اس میزان کے ساتھ انصاف کی تعلیم دی اور ظلم سے روکا۔ اس کے بعد زمین کی دو قسم کی پیداوار بیان کیں، یعنی غلہ اور پھل۔ مکلفین کی دو انواع کا تذکرہ کیا جن اور انسان۔ پھر دو قسمیں مشرق کی اور دو قسمیں مغرب کی بیان کیں اور دو قسم کے سمندروں کا حال بیان کیا، ایک میٹھا دوسرا کھاری۔ یہاں تثنیہ (دو) لانا ہی موزوں تھا، واحد یا جمع لانا ذوق کے کسی طرح مناسب نہ ہوتا۔

سورہ منزل میں غور کریں، یہاں سیاق و سباق (یعنی اگلی پچھلی عبارت) کے واحد ہی مناسب ہے۔ پہلے رات دن کا ذکر کیا اور رسول ﷺ کو رات کے قیام کا حکم دیا اور یہ بتلایا کہ دن میں تمہارے مشاغل زیادہ ہیں۔ اس کے بعد فرمایا:

﴿رَبُّ الْمَشْرِقِ وَالْمَغْرِبِ﴾ (۷۳ / المزمّل: ۹)

”مشرق دن کا مظہر ہے اور مغرب رات کی نشانی۔“

یہ دونوں الگ الگ واحد ہیں اس لیے ان کے مظاہر و آثار کو بھی واحد لایا گیا۔ اس سے کس کو انکار ہو سکتا ہے کہ دن کا ظہور ہمیشہ مشرق ہی سے ہوتا ہے اور رات کا مغرب سے۔ سورہ معارج میں مشارق و مغارب جمع لایا گیا ہے، یہ بھی لطافت و حکمت سے خالی نہیں۔ فرمایا:

﴿فَلَا أَقْسِمُ بِرَبِّ الْمَشْرِقِ وَالْمَغْرِبِ إِنَّا لَقَدِرُونَ﴾ عَلٰی أَنْ نُبَدِّلَ

خَيْرًا مِّنْهُمْ وَلَا مَأْتِحُنَّ بِمَسْبُوقِينَ ﴿۷۰﴾ (المعارج: ۴۰، ۴۱)

”میں قسم کھاتا ہوں مشارق و مغارب کے رب کی بے شک ہم قادر ہیں کہ ان کو بہتر سے بدل ڈالیں اور ہم (اس معاملہ میں) عاجز نہیں ہیں۔“

یہاں جبکہ سیاق و سباق ربوبیت (پروردگاری) کی وسعت اور اس کی قدرت کی ہمہ گیری کو بتلا رہا ہے اور یہ ظاہر کر رہا ہے کہ اللہ تعالیٰ ان مشرکین کے معبودانِ باطل کو فنا کر کے ان سے بہتر مخلوق کو دنیا میں آباد کر سکتا ہے۔ یہی مناسب تھا کہ مشارق و مغارب کو جمع لایا جائے۔ سورج اللہ کی بڑی نشانیوں میں سے ہے اس کی مشرق و مغرب کی روزانہ گردش رب العالمین کی عظمت و جلال کی بڑی دلیل ہے۔ پس جو رب اتنی بڑی مخلوق کو روزانہ چکر دے سکتا ہو اور اس کے طلوع و غروب کی جگہوں کو ہر دن بدل سکتا ہو، کیا وہ انسانوں کے بدلنے اور ان سے بہتر لانے پر قادر نہیں ہو سکتا؟ نیز یہ بھی واضح رہے کہ سورج اپنے مختلف طلوع و غروب کے لحاظ سے حیوانات اور نباتات میں بہت سی تبدیلیاں پیدا کرتا ہے اور ایک حال سے دوسرے حال میں ڈالتا ہے۔ گرمی، بارش، ہوائیں اور اولے یہ سب گونا گوں تغیرات اسی کے طفیل ہیں۔ دنیا میں بڑے بڑے حوادث کا ظہور سورج ہی کے اتار چڑھاؤ کے اختلاف سے ہوتا ہے۔ یہ سب کچھ عزیز (زبردست) علیم (جاننے والے) کی تقدیر (اندازہ) کا نتیجہ ہے، ان روشن دلائل اور کھلے ہوئے مشاہدات کے ہوتے ہوئے موجودہ مخلوق سے بہتر لانے سے اللہ کیسے عاجز رہ سکتا ہے؟ اسی معنی کی تاکید ”وما نحن بمسبوقین“ سے کی گئی ہے۔ یہاں جمع کے صیغہ کے علاوہ کوئی دوسرا لفظ مناسب ہو ہی نہیں سکتا ہے۔

سورہ صافات میں بھی مشارق جمع لایا گیا ہے، فرمایا:

﴿رَبُّ السَّمَوَاتِ وَالْأَرْضِ وَمَا بَيْنَهُمَا وَرَبُّ الْمَشَارِقِ ۝﴾

(۳۷/ الصّٰفّٰت: ۵)

”آسمانوں اور زمین اور جو ان کے درمیان ہیں اور مشارق کا

رب۔“

اس سے قبل بہت سی مخلوقات کا ذکر ہے، اس لیے مشارق کو جمع لانا ہی سیاق کے لحاظ مناسب تھا۔ کثرت کے ساتھ جمع کے ذکر نے خاص حسن و جمال

پیدا کر دیا ہے۔

یہاں صرف مشارق کا ذکر کیا گیا ہے اس میں بھی خوبی ہے، آیت کا مضمون صرف مشارق کے بیان ہی کو چاہتا ہے۔ مشارق روشنی کے مرکز ہیں، حیوانی زندگی، معاش، آمدورفت اور خوشی کے اسباب سب اسی سے وابستہ ہیں۔ یہ سورج کا طلوع اور اس کے اثرات ایسے مشاہدہ میں آنے والے دلائل ہیں جن کا انکار کوئی نہیں کر سکتا۔ اسی لیے قیامت کے ذکر سے پہلے اس کو بیان کیا گیا۔ بعد میں کفار کی تکذیب (جھٹلانا) اور قیامت کے انکار اور نبی ﷺ کا ان کی باتوں سے تعجب، ان سب امور کو نہایت مناسبت سے لایا گیا ہے۔ پس یہاں صرف مشارق کا ذکر اصل مقصود کے نہایت مناسب ہے۔ ❁



## فصل عظیم النفع

ایسے بارہ گناہ جن سے توبہ کیے بغیر چارہ نہیں۔

قرآن مجید میں بارہ محرمات ایسے بیان ہوئے ہیں۔ جن سے باز رہے بغیر

کسی انسان پر لفظ تائب کا اطلاق نہیں ہو سکتا:

① کفر ② شرک

③ نفاق ④ فسوق

⑤ عصیان ⑥ اثم

⑦ عدوان ⑧ فحشاء

⑨ منکر ⑩ بغی

⑪ قول علی اللہ بلا علم

⑫ مؤمنوں کی راہ کے علاوہ کسی دوسری راہ کی پیروی کرنا۔

تمام محرمات شرعیہ کا دار و مدار انہی بارہ پر ہے۔ توبۃ النصوح (خالص) اسی

صورت میں ہو سکتی ہے جبکہ انسان ان بارہ گناہوں سے پرہیز کرنے کا پورا ارادہ

کرے۔ ان سب کی معرفت (پہچان) ضروری ہے، تاکہ پرہیز کرنے میں آسانی

## کفر کی حقیقت اور قسمیں

کفر کی دو قسمیں ہیں:

① کفر اکبر ② کفر اصغر

بڑا کفر وہ ہے جس کی وجہ سے انسان ہمیشہ ہمیشہ کے لیے جہنمی بن جاتا ہے، چھوٹا کفر وہ ہے جس کی بنا پر وعید کا مستحق بن جاتا ہے، لیکن دائمی طور پر وہ عذاب جہنم کا سزاوار نہیں ہوتا، کفر اصغر کی تشریح چند احادیث سے ہو سکتی ہے:

① ((لا ترغبوا عن آباءکم فانہ کفر بکم)) ❁

”اپنے باپوں سے نفرت و اعراض مت کرو یہ کفر ہے۔“

② ”دو باتیں میری امت میں کفر ہیں:

نسب میں طعن اور نکتہ چینی، ماتم اور نوحہ خوانی۔“ ❁

③ سنن الترمذی کی روایت ہے:

”جس نے عورت سے غیر فطری فعل کیا، اس نے محمد ﷺ پر اتاری ہوئی وحی

سے کفر کیا۔“ ❁

④ ”جو کاہن کے پاس آیا اور تصدیق کی اس نے وحی محمدی سے کفر و انکار کیا۔“ ❁

⑤ ((لا ترجعوا بعدی کفاراً یضرب بعضکم رقاب بعض)) ❁

”میرے بعد کافر بن کر مت پلٹنا کہ ایک دوسرے کی گردنیں مارنی

شروع کر دو۔“

حضرت ابن عباس رضی اللہ عنہما اور عام صحابہ کرام رضی اللہ عنہم نے یہی معنی:

❁ مسند احمد ۲/۵۲۶۔ ❁ صحیح مسلم ۱/۸۲ (۱۲۱) الإیمان: باب اطلاق

اسم الکفر علی الطعن فی النسب والنباحة۔

❁ سنن الترمذی ۱/۲۴۳ (۱۳۵) الطهارة: باب ماجاء فی کراهية إتيان الحائض۔

❁ سنن ابوداؤد ۴/۲۲۵ (۳۹۰۴) الطب: باب فی الکاهن۔

❁ صحیح مسلم ۱/۸۲ (۱۱۸-۱۱۹) الإیمان: باب یضرب بعضکم رقاب بعض۔

﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ﴾

(۵/ المائدة: ۴۴)

”اور جو اللہ تعالیٰ کے اتارے ہوئے قانون کے مطابق فیصلہ نہیں کرتے وہ کافر ہیں۔“

کے کیے ہیں۔

ابن عباس رضی اللہ عنہما کا قول ہے :

یہ ایسا کفر نہیں ہے کہ انسان ملتِ اسلامیہ سے نکل کر دوسری ملت میں شامل ہو جائے۔ بلکہ جب وہ ایسا کرتا ہے تو اس کے ساتھ کفر کی آلودگی چسپاں ہو جاتی ہے، اس کو کفر باللہ اور کفر بالیوم الآخر کے ہم پلہ نہیں قرار دے سکتے، طاؤس و عطاء رضی اللہ عنہما کے نزدیک اس کا نام کفرون کفر اور فسق و فتن اور ظلم دونوں ظلم ہے۔

بعض نے اس آیت کی تاویل دوسری طرح کی ہے:

یعنی جس نے وحی الہی کا انکار کرتے ہوئے حکم سرتابی کی، لیکن یہ تاویل مرجوح ہے۔ دراصل حکم بغیر ما انزل اللہ، کفر اکبر اور کفر اصغر دونوں کو شامل ہے۔ اگر کوئی اس بات پر اعتقاد رکھتا ہے کہ اللہ کے اتارے ہوئے قانون کے مطابق فیصلہ کرنا واجب ہے لیکن پھر کسی واقعہ میں اپنے گناہ کا اقرار کرتے ہوئے اس راہ سے ہٹ جاتا ہے تو اسے کفر اصغر کا مرتکب مانا جائے گا۔ لیکن اگر یہ خیال کرتا ہے کہ مجھے اس بارے میں کامل اختیار ہے اور میں کسی قانون کا پابند نہیں ہوں۔ حالانکہ اسے یقین ہے کہ اس معاملہ میں اللہ کا فیصلہ یہ ہے تو ایسی صورت میں اسے کفر اکبر کا مجرم قرار دیا جائے گا اور اگر نادانی اور خطا سے ایسا ہوا ہے تو اس کو خطا کاروں کے زمرہ میں شمار کیا جائے گا۔

خلاصہ یہ ہے کہ گناہوں کا تعلق کفر اصغر سے ہے، یہ کفر شکر (اطاعت) کی ضد ہے۔ اسی لیے انسانی کوشش کی تین صورتیں ہو سکتی ہیں:

① شکر ② کفر ③ دونوں سے خالی، نہ کفر نہ شکر۔

کفر اکبر کی اقسام

کفر اکبر کی پانچ قسمیں ہیں:

① کفر تکذیب (جھٹلانا)

② کفر استکبار و انکار مع التصدیق (غرور اور گھمنڈ کے ساتھ) سچا جانتے ہوئے

انکار کرنا۔ ③ کفر اعراض ④ کفر شک ⑤ کفر نفاق

① کفر تکذیب

اس کے معنی ہیں انبیائے کرام کو جھوٹا قرار دینا، اس قسم کے کفار کم پائے جاتے ہیں۔ اللہ تعالیٰ نے اپنے رسولوں کی رسالت اور سچائی پر اس قدر دلائل قائم کر دیئے کہ اب انکار و تکذیب کے لیے کوئی گنجائش باقی نہیں رہی ہے۔ قوم فرعون کے بارے میں فرمایا:

﴿وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا﴾ (النمل: ۱۴)

”اور انہوں نے نشانیوں کا انکار کیا۔ ظلم اور خود پسندی کی بنا پر، حالانکہ ان کے دلوں نے یقین کر لیا تھا۔“

آنحضور ﷺ کے لیے ارشاد فرمایا:

﴿فَأَنَّهُمْ لَا يَكْفُرُونَ بِكَ وَلَكِنَّ الظَّالِمِينَ بِآيَاتِ اللَّهِ يَجْحَدُونَ﴾

(الأنعام: ۳۳)

”بیشک وہ آپ کو نہیں جھٹلاتے اور لیکن ظالم اللہ تعالیٰ کی آیتوں کا انکار کرتے ہیں۔“

یقین و معرفت کے باوجود کفر کو بھی کفر تکذیب کہا جاسکتا ہے۔ کیونکہ اس میں زبانی تکذیب ہوتی ہے۔

② کفر استکبار

اس کا نمونہ ابلیس کے واقعہ میں ملتا ہے۔ اس نے اللہ کے حکم کا انکار نہیں

کیا بلکہ تکبر و غرور کی راہ سے سرکشی اور مخالفت پر آمادہ ہو گیا۔ اس نوع میں وہ تمام کفار شامل ہیں، جو حق کو پہچان کر غرور سرکشی کی وجہ سے اسے قبول نہیں کرتے۔ جیسا کہ فرعون اور اس کی قوم کی روش کو قرآن نے بیان کیا ہے:

﴿ اَنْزَلْنٰهُمْ لِيَشْرَبْنَ وَيَشْرَبْنَ وَمَثَلًا وَّقَوْمَهُمَا لَنَا عِجْدُوْنَ ۗ ﴾ (۲۳ / المؤمنون: ۴۷)

”کیا ہم اپنے جیسے دو انسانوں پر ایمان لے آئیں حالانکہ ان دونوں کی قوم ہماری غلام ہے۔“

اسی طرح دوسری قوموں نے کہا:

﴿ اِنَّ اَنْتُمْ اِلَّا بَشَرٌ مِّثْلُنَا ۗ ﴾ (۱۴ / ابراہیم: ۱۰)

”نہیں ہو تم مگر ہمارے جیسے انسان۔“

اسی طرح یہود کے بارے میں فرمایا:

﴿ يٰعَرَفُوْنَهُ كَمَا يَعْرِفُوْنَ اٰبْنَاءَهُمْ ۗ ﴾ (۶ / الانعام: ۲۰)

”اُس (حضرت محمد ﷺ) کو اس طرح پہچانتے ہیں جس طرح اپنی

اولاد کو۔“

ابوطالب کا کفر بھی اسی قسم کا تھا اسے قومی غیرت اور نسلی عار نے حق سے باز رکھا، حالانکہ اسے معلوم تھا کہ بھتیجا جو کچھ کہہ رہا ہے وہ حق ہے۔ اسے یہ ناپسند تھا کہ اسلام لا کر اپنے آباء پر کفر کا الزام لگائے۔

### 3] کفرِ اعراض

کفرِ اعراض کی صورت یہ ہے کہ اپنے دل اور کانوں کو حق کی آواز سے پھیر لے نہ تصدیق کرے نہ تکذیب، نہ دوستی رکھے نہ دشمنی بلکہ بے توجہی اور لاپرواہی کی راہ اختیار کرے، جیسا کہ بنی عبدیالیل کے ایک فرد نے کہا تھا:

”بخدا میں تم سے (اے محمد ﷺ) ایک بات کہتا ہوں اگر تم سچے ہو

تو میری نگاہ میں نہایت محترم ہو، تمہاری بات کیسے لوٹا سکتا ہوں اور

اگر تم جھوٹے ہو تو میں تمہیں منہ لگانا بھی برا سمجھتا ہوں۔“ ❁



## 4] کفر شک

کفر شک کی صورت یہ ہے کہ نبی کی سچائی یا جھوٹ دونوں سے کسی پر یقین نہ ہو بلکہ ایک ڈانواں ڈول (ادھر ادھر کی) صورت رہے۔

یہ حالت ہمیشہ اسی وقت رہ سکتی ہے جبکہ اللہ کی آیتوں اور نشانوں سے اعراض ہوتا ہے اور اپنی نگاہیں اور کان ان کے دیکھنے اور سننے سے بند کر لے۔ لیکن جو اللہ کی نشانوں میں غور کرے گا تو اس کے لیے سوائے ایمان کے اور کوئی چارہ نہیں ہے۔ آیات کائنات کی دلالت ایمان باللہ پر ایسی ہی ہے جیسے سورج کی دلالت دن کے وجود پر۔

## 5] کفر نفاق

زبان سے ایمان کا مظاہرہ ہو اور دل کفر کی آلائشوں میں مبتلا ہو، یہ حقیقت میں نفاق اکبر ہے۔

کفر جو دو قسمیں

① کفر مطلق عام: جو کچھ بھی اللہ تعالیٰ نے اتارا ہے اس کا بالکل انکار۔

② جھوٹ (مقید خاص): اسلامی فرائض میں سے کسی فرض یا محرمات میں سے کسی حرام یا اللہ کی صفات ثابتہ میں سے کسی صفت یا اللہ کی دی ہوئی چیزوں میں سے کسی چیز کا قصد یا کسی غرض کی بنا پر شخص رائے کو مقدم کرتے ہوئے انکار۔

لیکن اگر انکار نادانانیت یا عدم دلیل کی بنا پر ہو تو ایسی صورت میں تکفیر نہیں کی جائے گی اور ایسا کرنے والا معذور سمجھا جائے گا۔ جیسا کہ روایت میں ہے:

”ایک شخص نے اپنے گھر والوں کو حکم دیا تھا کہ مرنے کے بعد اُسے جلادیں اور راکھ ہوا میں اڑادیں، کہ اللہ نے مجھ پر قدرت پالی تو سخت عذاب دے گا۔“ ❁

❁ سیرۃ ابن ہشام ۲/۴۱۸۔ ❁ صحیح البخاری ۳/۱۲۸۲ (۳۲۹۱) الانبیاء: باب

حدیث الغار۔

اس شخص نے دوبارہ زندہ کرنے پر اللہ کی قدرت سے انکار کیا تھا لیکن یہ انکار قدرت الہیہ کی وسعتوں سے ناواقفیت کی بنا پر ہوا تھا۔ اسی لیے اللہ تعالیٰ نے اُسے بخش دیا اور اس پر رحم فرمایا، عناد و سرکشی اور تکذیب کی بنا پر نہیں۔

شرک کی قسمیں

شرک کی دو قسمیں ہیں:

① شرک اکبر، اس کی بخشش بغیر توبہ کے نہیں ہو سکتی۔ شرک اکبر کی صورت یہ ہے کہ اللہ تعالیٰ کے مقابلہ میں کسی دوسری ہستی کو اس کا شریک اور ہم پلہ ٹھہرا لے اور اس طرح اس سے محبت رکھے جس طرح اللہ سے رکھنی چاہیے۔

یہی وہ شرک ہے جس میں معبودانِ باطل کو معبودِ حقیقی کے برابر قرار دیا جاتا ہے۔ اسی شرک کی وجہ سے مشرکین جہنم میں کہیں گے:

﴿تَاللّٰهِ اِنْ كُنَّا لَفِي ضَلٰلٍ مُّبِيْنٍ ۗ اِذْ نُسُوْا لَكُمْ رَبَّ الْعٰلَمِيْنَ ۝﴾

(۲۶ / الشعراء: ۹۷-۹۸)

”اللہ کی قسم بیشک ہم کھلی گمراہی میں تھے۔ جبکہ ہم تم کو جہانوں کے رب کے برابر ٹھہراتے تھے۔“

حالانکہ وہ یہ مانتے تھے کہ صرف اللہ تعالیٰ ہی مالک، رازق اور خالق ہے اور ان کے معبودانِ باطل روزی دینے، مارنے اور جلانے پر قدرت نہیں رکھتے ہیں۔ بس بات صرف اتنی ہے کہ انہوں نے معبودانِ باطل کو محبت، تعظیم اور عبادت میں اللہ کا ہسرمان لیا تھا۔ بلکہ بہت سے تو ان میں سے ایسے تھے جو اللہ سے بڑھ کر ان کا احترام و تعظیم کرتے تھے۔ اللہ کی توہین پر ان کو اتنا غصہ نہیں آتا تھا جتنا اپنے معبودانِ باطل کی توہین پر چراغ پا ہوتے تھے۔ ❁

## ہلاکت اقوام

﴿قُلْ اَدْعُوا الَّذِيْنَ رَعٰيْتُمْ مِنْ دُوْنِ اللّٰهِ لَا يَمْلِكُوْنَ مِثْقَالَ ذَرَّةٍ فِي

السَّمَوَاتِ وَالْأَرْضِ وَمَا لَهُمْ فِيهَا مِنْ شَرِكٍ وَمَا لَهُ مِنْهُمْ مِّنْ ظَهِيرٍ ﴿٢٢٤﴾ وَلَا تَنْفَعُ الشَّفَاعَةُ عِندَهُ إِلَّا لِمَنْ أَذِنَ لَهُ ﴿٢٢٥﴾

(۲۴/ سبا: ۲۲-۲۳)

”اے محمد ﷺ کہہ دیجیے (اے کافرو!) ان کو پکارو جن کو تم اللہ کے سوا (معبود) ٹھہراتے ہو۔ آسمان و زمین میں ایک ذرہ بھر کے بھی مالک نہیں ہیں اور نہ ان کے لیے ان دونوں میں کوئی شرکت ہے اور نہ اس کے لیے ان کی طرف سے کوئی مددگار ہے۔ اللہ کے ہاں کسی کی شفاعت مفید نہ ہوگی۔ سوائے اس کے جسے اللہ کی طرف سے اجازت مل جائے۔“

مشرک کسی ہستی کو اسی لیے معبود مانتا ہے کہ اس سے نفع کی توقع رکھتا ہے۔ نفع کا حصول اسی شخص سے ہو سکتا ہے جس میں ان چار باتوں میں سے کوئی بات پائی جائے:

- ① عابد جس نفع کا امیدوار ہے۔ معبود اسی کا مالک ہو۔
- ② مالک کے نفع میں حصہ دار اور شریک ہو۔
- ③ اصل مالک کا مددگار اور معاون ہو۔
- ④ مالک کے حضور میں اتنا اثر و رسوخ رکھتا ہو کہ سفارش کر سکے۔

قرآن نے یہاں چاروں باتوں کی نفی کر دی ہے یہ نفی ترتیب وار اعلیٰ سے ادنیٰ کی طرف منتقل ہوتی آئی ہے۔ ملکیت، شرکت، اعانت اور وہ شفاعت جس کا مشرکین عقیدہ رکھتے ہیں سب کو جڑ سے اکھاڑ پھینکا اور ایسی شفاعت کو پیش کیا جس میں شرک کے لیے کوئی حصہ ہی نہیں ہو سکتا، یعنی اللہ کے حکم سے شفاعت۔ ❁

﴿وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلِهَا مُصَادِقُونَ﴾

(۱۱/ ہود: ۱۱۷)

”اور تمہارا رب ظلم کی بنا پر بستیوں کو ہلاک نہیں کرتا، بحالیکہ اس کے باشندے اصلاح پسند ہوں۔“

اس آیت کے دو مطلب ہو سکتے ہیں:

① ماکان لیہلکھم بظلم منہم۔

”یعنی ان کے گزشتہ ظلم کی وجہ سے ہلاک نہیں کرتا جبکہ انہوں نے توبہ اور اصلاح کر لی ہو۔“

② ماکان لیہلکھا بظلم منہ۔

”اللہ تعالیٰ بستیوں کے ہلاک کرنے میں ظالم نہیں ہے۔“

کیونکہ وہ اصلاح کی حالت میں نہیں، بلکہ ظلم کی حالت ہی میں ہلاک کرتا ہے اور یہ ظاہر ہے کہ کسی ظالم کو ہلاک کرنا یہ عین عدل ہے۔

﴿ذٰلِكَ اَنْ لَّمْ يَكُنْ رَبُّكَ مُهْلِكَ الْقُرَىٰ بِظُلْمٍ وَّاَهْلَهَا غُفْلٰنًا ۝﴾

(۱۳۱/۶/ الانعام: ۱۳۱)

”یہ اس وجہ سے کہ آپ کا رب کسی بستی والوں کو کفر کے سبب ایسی حالت میں ہلاک نہیں کرتا کہ اس بستی کے رہنے والے بے خبر ہوں۔“

اس آیت کے بھی دو مطلب ہیں:

① اللہ تعالیٰ کسی بستی کے باشندوں کو ان کے ظلم و شرک کی بنا پر ہلاک نہیں کرتا، تا وقتیکہ ان کے پاس رسول نہ آجائیں، اور ان کو غفلت سے بیدار و ہوشیار نہ کر دیا جائے۔

② رسول کے بھیجنے سے پہلے کسی قوم کو عذاب نہیں دیتا۔ اگر وہ ایسا کرے تو یہ ظلم ہوگا اس کا قانون تو یہ ہے کہ کسی کو بغیر گناہ کے نہیں پکڑتا اور گناہ گار انسان اسی وقت ہو سکتا ہے جبکہ اس کے امرا یا نبی کی مخالفت کرے، اور امر و نہی کا علم بغیر رسولوں کے ہو ہی نہیں سکتا۔

اس آیت سے دو اصول معلوم ہوتے ہیں:

① بعثت سے قبل بھی مشرکین کا ظلم و شرک قبیح ہے، یعنی رسولوں کے بتانے سے ان دونوں میں قباحت اور برائی نہیں آتی ہے بلکہ شروع سے ہر صحیح عقل کا تقاضا یہی ہے کہ ان دونوں کو حرام قرار دیا جائے۔

② اللہ تعالیٰ رسولوں کے بھیجنے سے پہلے کسی مشرک و ظالم کو مزاکا مستحق نہیں ٹھہرائے گا۔

اسی مضمون کو سورہ قصص میں ادا کیا گیا ہے:

﴿وَلَوْلَا أَنْ تُصِيبَهُمْ مُصِيبَةٌ بِمَا قَدَّمَتْ أَيْدِيهِمْ فَيَقُولُوا رَبَّنَا لَوْلَا أَرْسَلْتَ إِلَيْنَا رَسُولًا فَنُذِّقَهُمْ آيَاتِكَ وَتَكُونُ مِنَ الْمُؤْمِنِينَ ۝﴾

(۲۸/ القصص: ۴۷)

”اگر یہ بات نہ ہوتی کہ انہیں ان کے اپنے ہاتھوں آگے بھیجے ہوئے اعمال کی وجہ سے کوئی مصیبت پہنچتی تو یہ کہہ اٹھتے کہ اے ہمارے رب! تو نے ہماری طرف کوئی رسول کیوں نہ بھیجا؟ کہ ہم تیری آیتوں کی تابعداری کرتے اور ایمان والوں میں سے ہو جاتے۔“

اس آیت سے بھی معلوم ہوا کہ ان پر مصیبت ان کے گزشتہ اعمال کی بنا پر ہی اتری ہے، اگر یہ اعمال فی نفسہ میرے نہ ہوتے تو نزول مصیبت کے لیے سبب نہ بنتے، ہاں صرف اتنا ہوا کہ رسولوں کا نہ آنا نزول مصیبت کے لیے مانع رہا۔ لیکن جب رسول آگئے اور پھر بھی وہ اپنے انکار پر جمے رہے تو ان کو گزشتہ اور موجودہ تمام اعمال کی سزا دی گئی اور جڑ سے ہلاک کر دیئے گئے۔

﴿وَمَا عَلَّمْنَاهُ الشِّعْرَ وَمَا يَنْبَغِي لَهُ إِنْ هُوَ إِلَّا ذِكْرٌ وَقُرْآنٌ مُبِينٌ ۝﴾

لَيُنذِرَ مَنْ كَانَ حَيًّا وَيَحِقُّ الْقَوْلُ عَلَى الْكَافِرِينَ ﴿٥﴾

(۳۶/ یسین: ۶۹-۷۰)

”اور ہم نے اسے شعر نہیں سکھایا اور نہ اس کے لائق ہے، نہیں ہے وہ مگر ذکر اور روشن قرآن، تاکہ ڈرائے اُسے جو زندہ ہے اور کافروں پر قول ثابت ہو جائے۔“

اس آیت میں اللہ تعالیٰ نے خبر دی ہے کہ لوگ دو قسم کے ہیں:

① زندہ، جن کے وجود سے فائدہ پہنچتا ہے۔ ایسے انسان نصیحت کو قبول کر لیتے ہیں اور ہر قسم کا نفع حاصل کر لیتے ہیں۔

② مردہ، جو نہ نصیحت کو قبول کرتے ہیں اور نہ اس سے فائدہ اٹھاتے ہیں۔ ان کے دل کی زمین بخر ہوتی ہے۔ اس میں خیر و صلاح کے قبول کرنے کی استعداد ہی نہیں ہوتی۔ ایسے لوگوں پر اللہ کے عذاب کا فیصلہ پورا ہوتا ہے۔ لیکن یہ عذاب رسولوں کے ذریعہ حجت قائم کرنے کے بعد نازل ہوتا ہے، تاکہ پھر کسی کو کوئی عذر پیش کرنے کی گنجائش باقی نہ رہے۔

کافر، رسول کی نافرمانی اس لیے کرتا ہے کہ وہ ہدایت کے قابل نہیں ہوتا اور اس پر عذاب اس لیے آتا ہے کہ اس نے نبی کی اطاعت نہیں کی۔ اللہ کی یہ بات بھی پوری ہوتی ہے کہ وہ ایمان نہیں لائے گا۔ اگرچہ اس کے پاس رسول بھی آجائے، جیسا کہ فرمایا:

﴿كَذَلِكَ حَقَّتْ كَلِمَةُ رَبِّكَ عَلَى الَّذِينَ فَسَقُوا أَنَّهُمْ لَا يُؤْمِنُونَ ﴿٥﴾﴾

(۱۰/ یونس: ۳۳)

”اور اسی طرح ثابت ہوا تیرے رب کا حکم ان لوگوں پر جو اطاعت نہیں کرتے، کہ وہ ایمان نہیں لائیں گے۔“

اور اللہ کا یہ فیصلہ بھی صادق آتا ہے کہ وہ عذاب کے سزاوار ہیں، فرمایا:

﴿وَكَذَلِكَ حَقَّتْ كَلِمَةُ رَبِّكَ عَلَى الَّذِينَ كَفَرُوا أَنَّهُمْ أَصْحَابُ النَّارِ ﴿٥﴾﴾

(۴۰/ المؤمن: ۶)

”اور اسی طرح پوری ہو گئی تیرے رب کی بات ان لوگوں پر جنہوں نے کفر کیا کہ وہ آگ والے ہیں۔“

دوسری آیت میں ہے:

﴿وَلَكِنْ حَقَّتْ كَلِمَةُ الْعَذَابِ عَلَى الْكَافِرِينَ ۝﴾ (الزمر: ۷۱)

”لیکن عذاب کا کلمہ ثابت ہو گیا کافروں پر۔“

ان آیات سے معلوم ہوا کہ اللہ کے ثابت کلمے دو ہیں:

① کلمۃ الاضلال، گمراہ ٹھہرانے کا فیصلہ۔

② کلمۃ العذاب، عذاب کا فیصلہ۔

مسئلہ تقدیر میں اصولی قانون یہ ہے کہ اللہ تعالیٰ نے اپنے بندوں کو حکم دیا ہے کہ وہ اس کی مراد اور مرضی کے مطابق کام کریں، اپنی خواہش پر نہ چلیں۔ تو فرمانبرداروں نے اپنی مرضی پر اس کی مرضی کو مقدم رکھا اور انعام کے مستحق ہوئے اور نافرمانوں نے اپنی خواہش کو آگے رکھا اور اللہ کی مرضی کو فراموش کر بیٹھے۔ اللہ نے بھی ان کی اس روش کو پہلے سے جان لیا۔

انبیائے کرام کی تبلیغ سے اللہ تعالیٰ کا یہ اندازہ سب پر ظاہر ہو گیا۔ اب ان کے ظلم پر سزا دینے میں عادل ہوگا، ظالم نہ ہوگا۔ ❀

## فسوق

فسق کا بیان قرآن میں دو معنوں میں ہوا ہے:

① مطلق، یعنی علیحدہ طور پر معصیت کے بغیر۔

② معصیت کے ساتھ۔

مطلق فسوق کی دو قسمیں ہیں:

① فسوق کفر، جو اسلام سے خارج کر دیتا ہے۔

② وہ فسوق جو اسلام سے خارج نہیں کرتا۔

معصیت کے ساتھ فسق کا بیان حسب ذیل آیت میں ہے:

﴿وَكُذَّوۡةَ الْيَمۡنِ الْكُفۡرَ وَالْفُسُوقَ وَالۡعِصِيَانَ ط﴾ (٤٩/ الحجرات: ٧)

”اور تم کو نفرت و کراہت دلا دی ہے۔ کفر، فسق اور نافرمانی سے۔“

فسوق کفر کا بیان حسب ذیل آیات میں ہے:

﴿يُضِلُّ بِهٖ كَثِيْرًا وَيَهۡدِي بِهٖ كَثِيْرًا ط وَمَا يُضِلُّ بِهٖ اِلَّا الْفٰسِقِيْنَ ؕ﴾

(٢/ البقرة: ٢٦)

”گمراہ کرتا ہے اس کے ساتھ بہتوں کو اور ہدایت دیتا ہے اس کے

ساتھ بہتوں کو اور نہیں گمراہ کرتا اس کے ساتھ مگر فاسقوں کو۔“

﴿وَلَقَدْ اَنْزَلْنَا اِلَيْكَ اٰیٰتٍ بَيِّنٰتٍ ؕ وَمَا يَكْفُرُ بِهَا اِلَّا الْفٰسِقُوْنَ ؕ﴾

(٢/ البقرة: ٩٩)

”اور بیشک ہم نے اتاری آپ کی طرف روشن آیتیں اور ان کا انکار

نہیں کرتے مگر فاسق۔“

﴿وَاَمَّا الَّذِيْنَ فَسَقُوْا فَمَا لَهُمۡ النَّارُ ط﴾ (٣٢/ السجدة: ٢٠)

”اور جن لوگوں نے فسق کیا تو ان کا ٹھکانا آگ ہے۔“

باقی رہا وہ فسق جس کی بنا پر ایک مسلمان اسلام سے خارج نہیں ہوتا۔ اس کا

ذکر ذیل کی آیات میں ہے:

﴿وَ اِنْ تَفَعَّلُوْا فَاِنَّهٗ فُسُوْقٌ بِكُمْ ط﴾ (٢/ البقرة: ٢٨٢)

”اور اگر تم ایسا کرو تو یہ تمہارے ساتھ فسق ہے۔“

﴿يٰۤاَيُّهَا الَّذِيْنَ اٰمَنُوْا اِنْ جَاءَكُمْ فٰسِقٌ بِنَبَاٍ فَتَبَيَّنُوْا﴾

(٤٩/ الحجرات: ٦)

”اے ایمان والو! اگر تمہارے پاس کوئی فاسق خبر لائے تو اس کی



تحقیق کر لو۔“

آیت کا شان نزول

یہ آیت ولید بن عقبہ بن ابی معیط کے بارے میں نازل ہوئی ہے۔ جبکہ رسول اللہ ﷺ نے ان کو بنی مصطلق کے پاس صدقہ لینے کے لیے بھیجا تھا۔ ولید اور اس قبیلہ کے درمیان پرانی عداوت چلی آرہی تھی۔ ❁

”ان جاء کم فاسق“ سے یہ نکتہ معلوم ہوتا ہے کہ اللہ تعالیٰ نے فاسق کی خبر کو بالکل جھٹلانے اور رد کرنے کا حکم نہیں دیا بلکہ تحقیق کا حکم دیا ہے۔ اگر خارجی اور بیرونی قرآن اور دلائل سے فاسق کی سچائی ہوگئی تو اس پر عمل کیا جائے گا۔ اگر بالکل رد کر دیا گیا تو بہت سے حقوق و معاملات معطل ہو کر رہ جائیں گے۔ ❁

## تشریح ”اِثْمٌ وَعَدْوَانٌ“

اِثْمٌ اور عدوان دونوں ہم معنی ہیں۔ قرآن میں ہے:

﴿وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْاِثْمِ وَالْعُدْوَانِ ۗ﴾

(۵/ المائدة: ۲۰)

”نیکی اور تقویٰ پر آپس میں ایک دوسرے کی مدد کرو اور گناہ اور زیادتی پر تعاون نہ کرو۔“

اِثْمٌ و عدوان میں سے ہر ایک کا ذکر الگ الگ ہو تو ایسی صورت میں ہر ایک دوسرے کے معنی کو شامل ہوگا اس لیے ہر اِثْمٌ، عدوان ہے۔ اِثْمٌ کہتے ہیں کہ جن باتوں سے اللہ نے روکا ہے ان کو کرنا اور جن کاموں کا حکم دیا ہے انہیں چھوڑ دینا اور اس کو عدوان اس لیے کہتے ہیں اس میں اللہ کے امر اور نہی پر زیادتی اور دست درازی ہوتی ہے اور عدوان، اِثْمٌ ہے کیونکہ عدوان کی وجہ سے انسان آ اِثْمٌ (گناہ گار) بن جاتا ہے۔ لیکن جس وقت اِثْمٌ، عدوان دونوں یکجا بیان ہوں تو اپنے

اوصاف اور متعلقات کے اعتبار سے ان کے معنی جدا جدا ہوں گے۔ اہم وہ ہے جو اپنی اصل جنس کے لحاظ سے حرام ہو جیسے زنا، جھوٹ، شراب خوری وغیرہ۔ عدوان کا مطلب یہ ہے کہ اصل جنس حرام نہیں ہے بلکہ اس کی خاص معین مقدار اور حد سے زیادتی حرام ہے۔ مثلاً کسی سے اپنا حق لینے میں اس کے مال، بدن یا آبرو پر زیادتی کرنا، کسی نے اگر ایک لکڑی چھین لی ہے تو اس کے عوض میں اس کے سارے مکان پر قبضہ جمالینا۔ اگر کسی نے تھوڑی سی چیز تلف کر دی ہے تو اس کے بدلے میں اس سے کئی گنا زیادہ چیز برباد کر دینا ہے۔ اگر کسی نے ایک گالی دی ہے تو اس کے جواب میں سینکڑوں گالیاں جھاڑ دینا۔ یہ تمام صورتیں عدوان اور تعدی کی ہیں، ان کا انصاف و عدل سے کوئی تعلق نہیں ہے۔

عدوان دو قسم کا ہوتا ہے:

① اللہ کے حق میں عدوان ② بندے کے حق میں عدوان  
پہلی صورت کی مثال: جیسے اللہ تعالیٰ نے بیوی اور لونڈی سے صنفی تعلق قائم رکھنے کو مباح قرار دیا ہے اور ان دونوں کے علاوہ تمام صورتیں حرام ہیں، فرمایا:

﴿وَالَّذِينَ هُمْ لِغُرُوبِهِمْ حٰفِظُونَ ۗ اِلَّا عَلَىٰ اَزْوَاجِهِمْ اَوْ مَا مَلَكَتْ اَيْمَانُهُمْ فَاِنَّهُمْ غَيْرُ مُلْكُوْمِيْنَ ۗ فَمَنْ اَبْتٰغٰی وَّرَآءَ ذٰلِكَ فَاُولٰٓئِكَ هُمُ الْعٰدُوْنَ ۗ﴾ (المؤمنون: ۵-۷)

”اور جو لوگ اپنی شرمگاہوں کے محافظ ہیں مگر اپنی بیویوں اور لونڈیوں پر تو وہ ملامت کے لائق نہیں ہیں۔ پھر جس نے اس کے علاوہ راہ تلاش کی تو یہی لوگ عدوان والے (یعنی حد سے بڑھنے والے) ہیں۔“

اسی طرح بیوی یا لونڈی سے جن اوقات میں صنفی تعلق کی اجازت دی گئی ہے ان کو چھوڑ کر حیض و نفاس یا احرام یا فرض روزے کی حالت میں تعلق قائم کرنا بھی عدوان ہے۔

اسی طرح کسی کے لیے چیز معین مقدار میں مباح تھی۔ اس نے اس کی پرواہ نہ کی اور حد سے بڑھ گیا تو یہ بھی عدوان ہے۔

مثلاً (اضطراب کی حالت میں) حلق میں اٹکے ہوئے لقمے کو نگلنے کے لیے شراب کا ایک گھونٹ پی لینا مباح ہے۔ لیکن اگر کوئی پورا گلاس ہی ہضم کر جائے، تو اسے عدوان کہا جائے گا۔

یا مثلاً کسی اجنبی عورت یا لونڈی پر نکاح یا خرید و فروخت یا علاج کرنے کی غرض سے ایک نگاہ ڈال لینا شرعاً مباح ہے۔ لیکن اس اجازت کو بہانہ بنا کر اگر کوئی شخص حسن و جمال کے میدانوں میں نگاہ کے گھوڑے دوڑائے تو عدوان سے خالی نہ ہوگا۔

اسی طرح مردار کھانا بقدر ضرورت اتنا مباح ہے کہ جان بچ جائے، یہی مسلک امام احمد، امام شافعی اور امام ابوحنیفہ رضی اللہ عنہم کا ہے۔ امام مالک رضی اللہ عنہ کے نزدیک سیر ہو کر کھانا اور ساتھ توشہ لے کر جانا بھی جائز ہے بشرطیکہ اس کی ضرورت محسوس ہو۔ لیکن بلا ضرورت اپنے مال کو بچانے کے لیے اس قسم کی حرام خوری عدوان میں شمار ہوگی۔ قرآن میں ہے:

﴿فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۗ إِنَّ اللَّهَ غَفُورٌ رَحِيمٌ﴾ (البقرة: ۱۷۳)

”پھر جو مضطر (مجبور) ہوانہ چاہتے ہوئے اور نہ حد سے بڑھتے ہوئے

تو اس پر کوئی گناہ نہیں ہے۔ بیشک اللہ بخشنے والا مہربان ہے۔“

قتادہ اور حسن نے اس آیت کی تفسیر میں لکھا ہے:

”بلا اضطراب نہ کھائے اور آسودگی سے آگے نہ بڑھے۔“

غَيْرَ بَاغٍ کی تفسیر میں بعض نے کہا ہے:

غیر طالبہا و هو یجد غیرہا۔

”یعنی مردار کو طلب نہ کرتے ہوئے بحالیہ اس کے علاوہ وہ حلال

چیز پارہا ہے۔“

وَلَا عَادٍ كَمَا مَقْرَر كَرْدِي هِي اس سے تجاوز نہ کرے۔ اتانہ کھالے کہ پوری طرح شکم سیر ہو جائے، بس سد رقی کے لیے کھا سکتا ہے۔ مقاتل نے کہا ہے:

غير عادای غير مستحل ولا متزود منها۔

”یعنی حلال نہ سمجھے اور نہ اس میں سے توشہ لے۔“

اور کہا گیا ہے:

”نہ تو مقررہ حد سے آگے بڑھے اور نہ جان بچانے کے لیے سد رقی کھانے میں کوتاہی کرے، دونوں صورتوں میں گناہ گار ہوگا۔“

مسروق کا قول ہے:

”جس شخص کو اضطراری حالت میں مروار اور خون اور سور کھانے پینے کی ضرورت پیش آگئی۔ پھر بھی اس نے پرہیز کر کے اپنے آپ کو موت کا لقمہ بنا دیا وہ جہنم میں جائے گا۔“

صحیح تفسیر یہی ہے۔

ابن عباس رضی اللہ عنہما اور امام شافعی کا قول ہے:

غير باغ ای علی السلطان ولا عاد فی سفرہ۔

”یعنی سلطان وقت کے خلاف بغاوت کرنے والا نہ ہو اور نہ اپنے

سفر میں حد سے بڑھنے والا ہے۔“

اس تفسیر کے مطابق انہوں نے یہ قاعدہ بنایا ہے کہ سفر معصیت میں شرعی رخصتوں سے فائدہ نہیں اٹھایا جاسکتا، لیکن یہ تفسیر درست نہیں ہے۔ سیاق و سباق سے سفر اور امام وقت پر خروج کا یہاں کوئی پتہ ہی نہیں چلتا۔ یہ آیت مقیم و مسافر دونوں کے حق میں عام ہے۔ اس کی نظیر یہ آیت ہے:

﴿فَمَنْ اضْطُرَّ فِي مَخْمَصَةٍ غَيْرِ مُتَجَانِفٍ لِآثِمِهِ﴾ (۵/ المائدہ: ۳)

”جو مجبور ہوا بھوک میں، نہ مائل ہوتے ہوئے گناہ کی طرف۔“

متجانف لائم کے معنی ہیں کھانے کی جو مقدار مباح ہے اس سے بڑھ کر حرام کی طرف جھکنے والا۔ اسی میلان اور زیادتی کا نام عدوان اور اثم ہے۔

## اثم اور نبی کا فرق

اثم و عدوان اور نبی تقریباً ہم معنی ہیں فرق صرف اتنا ہے کہ نبی کا استعمال زیادہ تربندوں کے حقوق میں زیادتی اور دست درازی پر ہوتا ہے۔ نبی فی نفسہ اپنی جنس کے لحاظ سے حرام ہے، مثلاً جھوٹ، چوری، بہتان، ایذا رسانی میں پہل کرنا۔ عدوان کا مفہوم ہے کہ اپنا حق لینے میں حد سے بڑھ جانا۔ انسانی حقوق کے لحاظ سے نبی و عدوان کی وہی حیثیت ہے جو الہی حدود میں اثم و عدوان کی ہے۔ یہاں پر چار امور ہیں:

① اللہ کا حق جس کی کوئی حد مقرر ہو۔

② حد مقرر نہ ہو۔

③ بندوں کا حق جس کی کوئی حد ہو۔

④ حد نہ ہو۔

نبی، عدوان اور ظلم کہتے ہیں، ان مقررہ حدود سے تجاوز کر جانا یا ان تک پہنچنے میں کوتاہی برتنا۔

## فحشاء اور منکر کی تشریح

فحشاء و راصل ایک موصوف محذوف کی صفت ہے۔ اصل میں تھا ”الخصلة الفحشاء“ فحشاء نام ہے ہر اس خصلت کا، جس کی برائی ہر ایک کے لیے ظاہر ہوگئی ہو اور جسے ہر صاحب عقل سلیم برا سمجھتا ہو۔ اس لیے اس کی تفسیر زنا اور لواطت سے کی جاتی ہے اور اللہ تعالیٰ نے بھی ان کو ”فاحشة“ کے نام سے بیان کیا ہے۔ کیونکہ ان کی برائی انتہا کو پہنچی ہوئی ہے۔ اسی طرح برے اقوال، گالی

اور بہتان کو بخش کہتے ہیں ان کی برائی سے بھی کوئی انکار نہیں کر سکتا۔

المنکر، یہ بھی موصوف محذوف کی صفت ہے یعنی الفعل المنکر، منکر وہ ہے جس کے قبول کرنے سے عقل و فطرت انکار کر دے۔ جس طرح کہ قوت شامہ (سوگنھنے کی قوت) قوت ذائقہ، قوت سامعہ اور قوت باصرہ (دیکھنے کی قوت)، بدبو دار ہوا، کریہہ منظر، کڑوے کھانے اور بے تکی آواز سے نفرت رکھتی ہے۔

خلاصہ یہ ہے کہ جس چیز کے قبول کرنے سے عقل و فطرت انکار کر دے وہ فاحشہ ہے۔ جیسا کہ حواس ظاہری ناموافق مددگار کے قبول کرنے سے انکار کر دیتے ہیں۔ اسی طرح منکر وہ ہے جس سے اجنبیت اور وحشت ہو۔ اسی لیے ابن عباس رضی اللہ عنہما نے کہا ہے:

”فحشاء زنا ہے اور منکر وہ ہے جس کا شریعت اور سنت میں کوئی ثبوت نہ ہو۔“

اب ہمیں غور کرنا پڑے گا کہ کون سی چیزیں ہیں۔ جن کی خوبی معروف و مشہور نہیں ہے اور کون سی چیزیں ہیں جن کی برائی عقل و فطرت میں جاگزیں ہو چکی ہے۔

**تفسیر ﴿وَأَنْ تَقُولُوا عَلَى اللَّهِ مَا لَا تَعْلَمُونَ﴾ (۲/البقرہ: ۱۷۹)**

”اور یہ کہ تم کہو اللہ پر جو تم نہیں جانتے۔“

جو اللہ نے نہیں فرمایا وہ اس کی طرف منسوب کرنا یہ بہت ہی بڑا جرم ہے؛ اس کی حرمت نہایت شدید ہے۔ اسی لیے قرآن میں اس کو چوتھے نمبر پر رکھ کر ان محرمات میں سے شمار کیا ہے جن کی حرمت پر تمام شریعتوں اور ادیان کا اتفاق ہے۔ یہ فعل کسی صورت میں بھی جائز نہیں ہو سکتا اس کو تو صرف حرام ہی قرار دیا جاسکتا ہے۔

محرمات کی دو قسمیں:

① حرام ذاتی، وہ حرام کی ہوئی شے جو کسی حال میں بھی حلال نہیں ہو سکتی۔

② حرام عارضی؛ جس کی حرمت کسی وقت میں ہو اور کسی وقت نہ ہو۔

محرم ذاتی کے بارے میں اللہ تعالیٰ کا ارشاد ہے:

﴿قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ﴾

(۷/ الاعراف: ۳۳)

”کہہ دیجیے میرے رب نے فواحش (بے حیائی کے کاموں) کو حرام

کر دیا ہے۔ خواہ وہ چھپے ہوں یا کھلے۔“

اس کے بعد ایسی محرم (حرام کی ہوئی) چیز کو بتلایا جو فواحش سے بھی زیادہ

خطرناک ہے، یعنی:

﴿وَالْأَنامُ وَالْبَعِيَّ بِغَيْرِ الْحَقِّ﴾ ”گناہ اور ظلم ناحق طور پر۔“

پھر اس سے بھی زیادہ محرم شدید کا تذکرہ کیا:

﴿وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا﴾ (۷/ الاعراف: ۳۳)

”اور یہ کہ تم شریک ٹھہراؤ اللہ کے ساتھ ایسی چیز کو جس پر اللہ نے

کوئی دلیل نہیں اتاری ہے۔“

اس کے بعد اس سے بھی بڑھ کر حرام کام کو بیان فرمایا ہے:

﴿وَأَنْ تَقُولُوا عَلَى اللَّهِ مَا لَا تَعْلَمُونَ﴾ (۷/ الاعراف: ۳۳)

”اور یہ کہ تم اللہ تعالیٰ پر ایسی بات کہو جو تم نہیں جانتے۔“

محرمات میں اس کا درجہ سب سے بڑھا ہوا ہے اس کا گناہ بھی سب سے

زیادہ ہے۔ یہ ایک گناہ نہیں بلکہ چند گناہوں کا مجموعہ ہے۔

① اللہ پر جھوٹ باندھنا اور اس کی طرف ایسی بات منسوب کرنا جو اسے زیب

نہیں دیتی۔

- ② اس کے دین کو بدل ڈالنا۔  
 ③ جو اس نے ثابت کیا ہے اس کی نفی، اور جس کی نفی کی ہے اس کا اثبات۔  
 ④ باطل کو حق اور حق کو باطل قرار دینا۔  
 ⑤ اس کے دوستوں سے دشمنی اور دشمنوں سے دوستی۔  
 ⑥ جو اس کو ناپسند ہے، اس سے محبت اور جو اسے محبوب ہے اس سے نفرت۔  
 ⑦ اس کے اقوال، افعال، صفات اور ذات کے بارے میں ایسی باتیں کہنا جو اس کی شان سے فروتر ہیں۔

اس سے بڑھ کر اور کون سی چیز حرام ہو سکتی ہے، یہ کفر و شرک کی اصل جڑ ہے۔ تمام گمراہیوں اور بدعتوں کی بنیاد ہی اسی پر رکھی جاتی ہے۔ ہر گمراہ کن عبادت کا سرچشمہ بھی قول علی اللہ بلا علم ہے۔ اسی لیے سلف نے اس سے نہایت شدت اور سختی سے روکا ہے۔ اور اسی لیے بلا برہان و دلیل کے کسی چیز کو حلال و حرام ٹھہرانے سے اللہ تعالیٰ نے منع فرمایا ہے:

﴿وَلَا تَقُولُوا لِمَا تَصِفُ أَلْسِنَتَكُمُ الْكُذِبَ هَذَا حَلَلٌ وَهَذَا حَرَامٌ

لِتَقْتَرُوا عَلَى اللَّهِ الْكُذِبَ ۗ﴾ (النحل: ۱۱۶)

”جن چیزوں کو تمہاری زبانیں جھوٹ موٹ بیان کرتی ہیں ان کو مت کہو کہ یہ حلال ہے اور یہ حرام ہے، تاکہ تم اللہ پر جھوٹ باندھو۔“

شرک و کفر قول بلا علم کی ایک شاخ ہے۔ ہر مشرک و کافر قول بلا علم کا مرتکب ہوگا۔ لیکن یہ ضروری نہیں ہے کہ ہر قائل بلا علم (اللہ پر بلا علم بولنے والا) مشرک اور کافر بھی ہو۔ کیونکہ بعض مرتبہ قول بلا علم بدعت اور تعطیل (انکار) صفات تک محدود رہتا ہے۔ گویا شرک و کفر قول بلا علم کا ایک فرد ہے۔ ❁



## رسول اللہ ﷺ پر اعتراضات

﴿لَوْلَا أَنْزَلْنَا عَلَيْكَ مَلَكَ﴾ (۶/ الأنعام: ۸)

”یعنی کیوں نہیں نبی پر فرشتہ اترتا۔“

جس کو دیکھ کر ایمان لائیں۔

کفار کا مطالبہ صرف یہ نہ تھا کہ مَلَكَ (فرشتہ) نازل ہو بلکہ یہ تھا کہ ایسا فرشتہ جس کو اپنی نگاہوں سے دیکھ سکیں، ورنہ حکم الہی لے کر فرشتہ تو آتا ہی رہتا تھا۔ اللہ تعالیٰ نے اس کے جواب میں فرمایا:

﴿وَلَوْ أَنْزَلْنَا مَلَكَ الْقَضَى الْأَمْرُ لَمْ لَا يَنْتَظِرُونَ﴾ (۶/ الأنعام: ۸)

”ہم ان کے مطالبہ کے مطابق فرشتہ رسول بنا کر اس لیے نہیں بھیجتے

کہ اس مطالبہ کے پورا ہونے کے بعد پھر ان کو مہلت نہیں مل

سکتی۔“

اس آیت کی نظیر سورہ حجر میں ملتی ہے:

﴿وَقَالُوا يَا أَيُّهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ﴾ (۷/ الحجر: ۶-۷)

﴿بِالْمَلَكَةِ إِنْ كُنْتَ مِنَ الصَّادِقِينَ﴾ (۷/ الحجر: ۶-۷)

”کہا انہوں نے اے وہ شخص جس پر ذکر اتارا گیا ہے تو مجنون ہے

کیوں نہیں لاتا ہمارے پاس فرشتوں کو اگر سچا ہے۔“

اس کے جواب میں اللہ تعالیٰ نے فرمایا:

﴿مَا نَزَّلْنَا الْمَلَكَةَ إِلَّا بِالْحَقِّ وَمَا كَانُوا إِذًا مُنظَرِينَ﴾ (۷/ الحجر: ۸)

(۷/ الحجر: ۸)

”ہم نہیں اتارتے فرشتوں کو مگر حق کے ساتھ اور تب ہم مہلت

دینے والے نہیں ہیں۔“

یہاں حق سے مراد عذاب ہے۔



عَذَابًا أَلِيمًا ﴿٤﴾ (النساء: ۱۷-۱۸)

”بس توبہ اللہ پر انہی لوگوں کے لیے ہے جو جہالت و نادانی سے برے کام کرتے ہیں۔ پھر جلد ہی توبہ کر لیتے ہیں۔ پس یہی لوگ ہیں جن پر اللہ متوجہ ہوگا۔ اور اللہ علم والا حکمت والا ہے۔ توبہ ان کے لیے نہیں ہے جو برائیاں کرتے ہیں یہاں تک کہ جب ان میں سے کسی ایک کو موت آتی ہے تو کہتا ہے میں نے اب توبہ کر لی اور نہ وہ لوگ جو کفر کی حالت میں مر جاتے ہیں۔ یہی لوگ ہیں جن کے لیے اللہ تعالیٰ نے دردناک عذاب تیار کیا ہے۔“

یہاں جہالت سے عمل کی جہالت مراد ہے خواہ گناہ کرنے والا اصل جرم کی حرمت سے واقف ہو۔ قتادہ رضی اللہ عنہ نے کہا ہے:

”صحابہ کرام رضی اللہ عنہم کا اس پر اتفاق ہے کہ جو بھی قصداً بلا قصد اللہ کی نافرمانی کرتا ہے وہ جاہل ہے۔“

”یتوبون من قریب“ کی تفسیر میں چند اقوال ہیں:

- ① توبہ معانہ سے پہلے، یعنی موت کے آثار اور علامات دیکھنے سے پہلے توبہ کر لی جائے، جمہور مفسرین اسی طرف گئے ہیں۔
- ② موت سے قبل، یہ عکرمہ کا قول ہے۔
- ③ ملک الموت کے مشاہدہ سے پہلے، یہ ضحاک کا خیال ہے۔
- ④ مرض الموت سے پہلے صحت کی حالت میں توبہ کی جائے، یہ سدی اور کلبی کی تفسیر ہے۔

مسند احمد میں حضرت عمر رضی اللہ عنہ سے روایت ہے:

”اللہ تعالیٰ بندے کی توبہ قبول کرتا ہے جب تک کہ غرغره (جان

کئی) کی حالت پیدانہ ہو۔“

سنن الترمذی ۵/۵۴۷ (۳۵۳۷) الدعوات: باب فضل التوبۃ والاستغفار؛ مسند احمد

علامات موت (جانگی وغیرہ) دیکھ کر توبہ کرنا، اضطراری توبہ ہے اختیاری نہیں۔ جیسا کہ سورج کے مغرب سے نکلنے یا اللہ کے عذاب کو دیکھ لینے کے بعد توبہ کرنا، اس قسم کی توبہ اللہ کے ہاں مقبول نہیں ہے۔ کیونکہ توبہ کے معنی ہیں کہ اپنے آپ کو ایسے کام سے باز رکھنا جو شریعت میں ناجائز ہے۔ ظاہر بات ہے کہ یہ باز رکھنا اسی فعل سے ہو سکتا ہے جس پر بندہ قدرت رکھتا ہو، جس کام پر قدرت ہی نہیں ہے اس سے باز رہنے کے کوئی معنی ہی نہیں ہیں۔ ❁

### سورة الفرقان کی ایک آیت

﴿الْأَمْنُ تَابَ وَآمَنَ وَعَمِلَ صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۗ وَكَانَ اللَّهُ غَفُورًا رَحِيمًا﴾ (۲۵ / الفرقان: ۷۰)

”مگر جس نے توبہ کی اور ایمان لایا اور نیک اعمال کیے پس یہی لوگ ہیں کہ اللہ ان کی برائیوں کو نیکیوں سے بدل ڈالے گا کیے اور اللہ تعالیٰ بخشنے والا مہربان ہے۔“

اس آیت میں تائبین کے لیے بہت بڑی بشارت ہے جبکہ توبہ کے ساتھ ایمان اور عمل صالح بھی ہو، توبہ کی حقیقت بھی یہی ہے۔ ہاں برائیوں کو نیکیوں سے بدل ڈالنے میں اختلاف ہے۔

حضرت ابن عباس رضی اللہ عنہما کا قول ہے:

برائیوں کی جگہ نیکیوں سے رغبت ہو جاتی ہے۔ شرک کی بجائے ایمان، زنا کے بدلے عفت و پاکدامنی، جھوٹ اور خیانت کی جگہ سچائی اور امانت نشوونما پانے لگتی ہے۔ گندی عادتوں اور برے کاموں کے بدلہ میں پاکیزہ صفات اور نیک اعمال سے انسان آراستہ ہو جاتا ہے۔ جیسا کہ مریض مرض کی جگہ تندرستی اور مصیبت زدہ آفت کے عوض راحت و عافیت پاتا ہے۔

سعید بن المسیب رضی اللہ عنہ کا خیال ہے:

## تفسیری نکات و افادات

”یہ تبدیلی قیامت کے دن ہوگی۔ اللہ تعالیٰ ہر گناہ کے بدلے ایک نیکی کا ثواب عطا فرمائے گا۔“ ❀

اس قول پر ترمذی کی ایک روایت بھی شاہد ہے جس کا تقریباً یہی مفہوم ہے۔ ❀

”یبدل الله سيئاتهم حسنات“ میں ایک نکتہ یہ بھی ہے کہ تائب کے حال کے مطابق اللہ تعالیٰ ایک گناہ کی جگہ کئی نیکیاں دے سکتا ہے اسی لیے یہ نہیں فرمایا، ایک برائی کی جگہ ایک نیکی۔ ❀

تقویٰ

یہ لفظ اگر کسی ایسے فعل کے ساتھ بولا جائے، جس کا حکم دیا گیا ہے تو اس کے معنی ہوں گے: ”حرام کام سے بچنا۔“ اور اگر تنہا اس کا استعمال ہو تو پھر اس کے مفہوم میں ”احکام الہی کا بجالانا“ اور ”منوعات سے پرہیز“ دونوں مراد ہوں گے۔ توبہ کی حقیقت بھی یہی ہے۔ ❀

## استغفار کا استعمال

قرآن میں استغفار کا ذکر دو طرح آیا ہے:

① توبہ کے ساتھ ② توبہ کے بغیر

دوسری صورت کی مثال کئی آیات میں ملتی ہے۔ نوح علیہ السلام نے اپنی قوم سے

فرمایا:

﴿اسْتَغْفِرُوا رَبَّكُمْ إِنَّهُ كَانَ غَفَّارًا﴾ (نوح: ۱۰)

”بخشش چاہو اپنے رب سے بیشک وہ بخشنے والا ہے۔“

استغفار جب مفرد (تنہا) ذکر کیا جائے تو اس میں طلب مغفرت کے ساتھ

❀ تفسیر الطبری ، سورة الفرقان: آیت ۷۰۔

❀ سنن الترمذی ۴/۷۱۳ (۲۵۹۶) صفة جہنم: باب منه۔

❀ مدارج ۱/۳۰۲، ۳۰۱/۱ - مدارج ۱/۳۰۵۔

توبہ کا مفہوم بھی شامل ہوتا ہے۔ مغفرت کے معنی ہیں، گناہ اور اس کے اثر کو مٹانا اور اس کے شر سے بچانا۔ اس کے معنی پردہ پوشی کے لینا درست نہیں ہیں کیونکہ پردہ پوشی اس پر بھی ہوتی ہے جس کی مغفرت اور معافی ہو چکی ہے اور اس کی بھی ہوتی ہے جس کے ساتھ ایسا نہیں ہوا ہے، ہاں یہ کہا جاسکتا ہے کہ مغفرت کو پردہ پوشی لازم ہے اس کے حقیقی معنی گناہ کے شر سے بچانے کے ہیں۔ اسی لیے عربی میں خود کو مغفّر کہا جاتا ہے۔ کیونکہ وہ سر کو دشمن کے حملہ سے بچاتا ہے، عمامہ کو مغفّر نہیں کہا جاتا۔ اس میں ڈھانپنے کے معنی پائے جاتے ہیں، بچانے کے نہیں۔ یہی استغفار اللہ کے عذاب سے بچاسکتا ہے۔ گناہ پر اصرار کے باوجود مغفرت طلب کرنا کوئی معنی نہیں رکھتا اس سے عذاب نہیں رک سکتا۔

جب استغفار اور توبہ الگ الگ بولے جائیں گے تو ہر ایک دوسرے کے معنی کو شامل ہوگا۔ لیکن جب دونوں یکجا بیان ہوں گے تو ہر ایک کے معنی جدا جدا مراد ہوں گے:

استغفار، جو گناہ پہلے ہو چکا ہے اس کے شر سے بچاؤ طلب کرنا۔  
توبہ، آئندہ جن گناہوں کا خطرہ ہے ان سے محفوظ رہنے کی دعا کرنا۔  
یہاں دو گناہ ہیں: گذشتہ گناہ اور آئندہ کا گناہ۔ ❁

## توبۃ النصوح کی حقیقت

﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا عَلَىٰ رَبِّكُمْ أَنْ يَتَوَلَّىٰ  
عَنكُمْ سَيِّئَاتِكُمْ وَيُدْخِلَكُمُ جَنَّاتٍ تَجْرِي مِن تَحْتِهَا الْأَنْهَارُ﴾

(۶۶/التحریم: ۸)

”اے ایمان والو! توبہ کرو اللہ کے حضور میں خالص توبہ قریب ہے کہ تمہارا رب تم سے تمہارے گناہوں کو مٹا دے۔ اور تم کو باغات میں

داخل کر لے، جن کے نیچے نہریں بہتی ہیں۔“

نصوح کے معنی

نصوح فِعْل کے وزن پر ہے، اصل میں یہ ناصح بروزن فاعل تھا۔ مبالغہ کے لیے اس وزن پر لایا گیا ہے جیسے شکور، صبور۔ اس کا اصل مادہ ن، ص، ح، ہے۔ اس کے معنی ہیں، کھوٹ اور ملاوٹوں سے کسی چیز کا خالی ہونا۔ توبہ، عبادت اور مشورہ میں نصوح کا مطلب ہے، ان کا ہر قسم کے کھوٹ، نقص اور فساد سے پاک ہونا اور ان اعمال کو مکمل صورت میں ادا کرنا۔ توبہ نصوح کی تفسیر میں سلف کے کئی اقوال ہیں:

① عمر بن خطاب اور ابی بن کعب رضی اللہ عنہما کا قول ہے:

”توبہ نصوح یہ ہے کہ انسان گناہ سے اس طرح تائب ہو کہ پھر اس کی طرف نہ پلٹے جیسا کہ دودھ تھن میں سے نکل کر پھر اس میں واپس نہیں جاسکتا۔“

② حسن بصری رضی اللہ عنہ کہتے ہیں:

”گذشتہ گناہ پر ندامت اور دوبارہ گناہ نہ کرنے کا عزم توبہ نصوح ہے۔“

③ کلبی نے کہا ہے:

”زبان سے استغفار، دل میں ندامت، اعضا کے گناہ سے پرہیز۔“

④ محمد بن کعب قرظی نے لکھا ہے کہ توبہ نصوح چار باتوں پر مشتمل ہوتی ہے:

① زبان سے استغفار۔

② جسم و اعضا کو گناہ سے باز رکھنا۔

③ دل میں دوبارہ گناہ نہ کرنے کا پختہ عزم کر لینا۔

④ بد اخلاق دوستوں اور ساتھیوں سے کنارہ کشی اختیار کرنا۔ ❁

مغفرت ذنوب اور تکفیر سیئات میں فرق  
مغفرت ذنوب (گناہوں کی بخشش) تکفیر سیئات (گناہوں کو مٹانا) ان دونوں  
کا ذکر قرآن میں یکجا بھی آیا ہے اور الگ الگ بھی۔  
پہلی صورت کی مثال:

﴿رَبَّنَا اغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا﴾ (۳/ آل عمران: ۱۹۳)

”اے رب بخش دے ہمارے لیے ہمارے گناہ اور مٹا دے ہم سے  
ہماری خطائیں۔“

دوسری صورت کی مثال:

① ﴿وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَىٰ مُحَمَّدٍ وَهُوَ الْحَقُّ  
مِنَ رَبِّهِمْ لَغَفَرَ عَنْهُمْ سَيِّئَاتِهِمْ وَأَصْلَحَ بَالَهُمْ﴾

(۴۷/ محمد: ۲)

”اور جو لوگ ایمان لائے اور نیک عمل کیے اور ایمان لائے اس پر  
جو محمد ﷺ پر نازل کیا گیا۔ وہ حق ہے ان کے رب کی جانب سے  
اور ان کی خطائیں مٹادیں اور ان کا حال درست کر دیا۔“  
اس آیت میں صرف تکفیر سیئات کا بیان ہے۔

② ﴿رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا﴾ (۳/ آل عمران: ۱۴۷)

”اے ہمارے رب! بخش دے ہمارے لیے ہمارے گناہ اور اپنے  
کاموں میں حد سے بڑھ جانے کو۔“

ان آیات میں چار چیزیں بیان ہوئی ہیں، ان میں سے ہر ایک کی مختصر  
تشریح سن لینی ضروری ہے:

① ذنوب، اس سے مراد کبیرہ گناہ ہیں۔

② سیئات سے مراد صغیرہ (چھوٹے) گناہ ہیں، ان کے داغ دھبوں کو کفارے  
کے ذریعہ مٹایا جاسکتا ہے۔ اسی لیے یہ کفارات کبائر پر اثر انداز نہیں ہوتے، صحیح



ترقول یہی ہے۔ یہی وجہ ہے کہ قتل عمد (جان بوجھ کر قصد کسی بے گناہ کو مارنا) میں کوئی کفارہ مفید نہیں ہو سکتا۔ امام احمد رَضِيَ اللهُ عَنْهُ اور امام ابوحنیفہ رَضِيَ اللهُ عَنْهُ کے ظاہر مذہب کی بنا پر یمن غموس پر کفارہ اثر انداز نہیں ہو سکتا۔ سیدنا کا صغائر اور ان کے لیے کفارہ کا مخصوص ہونا، اس پر ذیل کی آیت شاہد ہے:

﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ لَنُكَفِّرَنَّ عَنْكُمْ سَيِّئَاتِكُمْ وَنُدْخِلَنَّكُمْ مَدْخَلًا كَرِيمًا﴾ (٤/ النساء: ٣١)

”اگر تم ان کبائر سے بچ جاؤ گے جن سے تم کو روکا جاتا ہے۔ تو ہم تمہاری خطاؤں کو مٹا ڈالیں گے اور تم کو اچھے خوشگوار مقام میں داخل کر دیں گے۔“

اسی طرح صحیح مسلم کی روایت ہے:

((الصلوات الخمس والجمعة الى الجمعة ورمضان الى

رمضان مكفرات لما يبينهن اذا اجتنبت الكبائر)) ❁

”پانچوں نمازیں، جمعہ، جمعہ تک اور رمضان، رمضان تک، ان کے

مابین گناہوں کے لیے کفارہ ہیں جبکہ کبائر سے پرہیز کیا جائے۔“

③ مغفرت، تکفیر سے زیادہ وسیع ہے اس لیے مغفرت کا کبائر کے ساتھ اور تکفیر کا صغائر کے ساتھ استعمال ہوا ہے۔

④ لفظ مغفرت حفاظت اور بچاؤ کے معنی کو شامل ہے اور لفظ تکفیر پردہ پوشی اور مٹانے کے مفہوم کو اپنے اندر لیے ہوئے ہے۔

گناہ گاروں کے لیے دنیا میں تین بڑی نہریں ہیں جن کے ذریعہ سے وہ گناہوں سے پاکی حاصل کرتے ہیں۔ اگر ان کے ذریعہ پوری طرح پاکی حاصل نہ ہو سکی تو پھر جہنم میں ڈال کر ان کو گناہوں کے میل کچیل سے پاک کیا جائے

❁ گ۔

❁ صحیح مسلم ۱/۲۰۹ (۲۳۳) الطہارة: باب الصلوات الخمس ورمضان الى رمضان

مکفرات..... ❁ مدارج ۱/۳۰۹-۳۱۲۔

﴿قُلْ يُعَاذِي الذِّينَ اسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْعَفُورُ الرَّحِيمُ ۝﴾

(۳۹/ الزمر: ۵۳)

”(اے محمد ﷺ) آپ کہہ دیجیے اے میرے وہ بندو جنہوں نے اپنے نفسوں پر ظلم کیا ہے، اللہ کی رحمت سے مایوس نہ ہوں۔ بیشک اللہ تعالیٰ تمام گناہوں کو بخشتا ہے، بیشک وہ بخشنے والا مہربان ہے۔“  
یہ آیت توبہ کرنے والے کے حق میں ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ﴾

(۴/ النساء: ۴۸)

”بلاشبہ اللہ تعالیٰ نہیں بخشتا کہ اس کے ساتھ شریک ٹھہرایا جائے اور اس کے علاوہ جن گناہوں کو چاہے بخش دے۔“  
یہ آیت غیر تائب (توبہ نہ کرنے والے) کے حق میں ہے۔ ❁

حاشیہ از رشید رضا

تکفیر اور عفو کا استعمال سیئات میں اور مغفرت کا ذنوب میں اسی طرح ہے، جیسا کہ ابن القیم رحمۃ اللہ علیہ نے بیان کیا ہے۔

لیکن یہ درست نہیں ہے کہ ذنوب کو کبائر اور سیئات کو صفائر کے ساتھ خاص کیا جائے۔ اسی طرح تکفیر صفائر کے لیے اور مغفرت کبائر کے لیے قرار دینا بھی محل نظر ہے۔ لفظ ذنب مشتق ہے ذنب الدابة (جانور کی دم) سے، ذنب کہتے ہیں ہر اس کام کو جس کا نتیجہ کرنے والے کی مصلحت، فائدہ اور غرض کے برعکس ظاہر ہو۔ بعض اوقات ایسا کسی نافرمانی اور گناہ کی بنا پر نہیں ہوتا بلکہ اجتہاد و فکر کی غلطی سے بھی کسی امر کا انجام اصل مقصد کے خلاف نکلتا ہے۔ اسی لیے رسول اللہ ﷺ کی طرف ذنب کی نسبت تو ہوئی ہے لیکن سیدہ کی نہیں ہوئی۔ اس اجتہادی غلطی کی

مثال غزوہ تبوک کے واقعہ میں ملتی ہے۔ جبکہ رسول اللہ ﷺ نے غزوہ تبوک سے پہلو تہی اختیار کرنے والوں کو پیچھے رہنے کی اجازت دے دی تھی۔

قوم لوط کے بارے میں اللہ تعالیٰ نے فرمایا ہے:

﴿وَمَنْ قَبْلُ كَانُوا يَعْمَلُونَ السَّيِّئَاتِ ط﴾ (۱۱/ ہود: ۷۸)

”اور اس سے پہلے وہ سیئات کرتے تھے۔“

یہاں سیئات سے مراد کبائر ہیں:

﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ ط إِنَّ رَبَّكَ وَاسِعُ

الْمَغْفِرَةِ ط﴾ (۲۲/ النجم: ۵۲)

یہاں مغفرت کا استعمال لمم صغائر میں ہوا ہے۔ سیدہ مشتق ہے سوء سے۔

وہی ما یسوء فاعله فی دنیاہ و آخرتہ۔

”سیدہ وہ ہے جس کا فاعل دنیا و آخرت میں رنج و غم کا شکار ہو

جائے۔“

مغفرت اور تکفیر کا فرق: مغفرت کبھی محض اللہ کے فضل سے بھی ہو جاتی ہے۔

اللہ تعالیٰ اپنے رحم و کرم سے شرک کے علاوہ بہت سے گناہ بخش دے گا اور تکفیر

کفارہ کے اثر کا نام ہے۔ کفارہ بندے کی طرف سے ایک ایسا عمل ہے کہ جس

کی وجہ سے اللہ تعالیٰ سب یا کچھ گناہ مٹا دیتا ہے۔ فرمایا:

﴿وَمَنْ يَتَّقِ اللَّهَ يَكْفُرْ عَنْهُ سَيِّئَاتِهِ﴾ (۶۵/ الطلاق: ۵)

”جو اللہ تعالیٰ سے تقویٰ اختیار کرتا ہے، اللہ اس کے گناہ مٹا دیتا

ہے۔“

یہی حال کفارہ یمین (قسم) کفارہ صید حرم (حرم کے شکار) کفارہ ظہار اور

قتل خطا کا ہے۔ تکفیر خاص کا مدار اللہ تعالیٰ نے عمل خاص (کفارات وغیرہ) پر

رکھا اور تکفیر عام یا مطلق کا ظہور ایمان، عمل صالح اور تقویٰ کی بنا پر ہوتا ہے۔ ❁

## متعلقات توبہ

توبہ

بندے کی توبہ اللہ تعالیٰ کی دو توبہ (توجہ) کے درمیان گھری ہوئی ہے، ایک توبہ پہلے اور ایک بعد میں۔ یہ اس لیے کہ اللہ تعالیٰ پہلے بندے پر اذن (حکم) توفیق، الہام کے ساتھ متوجہ ہوتا ہے۔ جس کی بنا پر بندہ اللہ کی طرف تائب اور متوجہ ہوتا ہے۔ اسی بنا پر توبہ اور توجہ حاصل ہوتی ہے۔ اس کے بعد اللہ تعالیٰ کی جانب سے دوبارہ مقبولیت و ثواب کے ساتھ توبہ اور توجہ ہوتی ہے۔ جیسا کہ فرمایا:

﴿لَقَدْ تَابَ اللَّهُ عَلَى النَّبِيِّ وَالْمُهَاجِرِينَ وَالْأَنْصَارِ الَّذِينَ اتَّبَعُوهُ فِي سَاعَةِ الْعُسْرَةِ مِنْ بَعْدِ مَا كَادَ يَزِيغُ قُلُوبَ فَرِيقٍ مِّنْهُمْ ثُمَّ تَابَ عَلَيْهِمْ إِنَّهُ يَوْمٌ رَّءُوفٌ رَّحِيمٌ﴾ (۹/ التوبة: ۱۱۷)

”بیشک اللہ تعالیٰ نبی اور ان مہاجرین و انصار پر متوجہ ہوا۔ جنہوں نے نہایت کٹھن وقت میں نبی ﷺ کی پیروی کی۔ اس کے بعد کہ ان میں سے ایک گروہ کے دل کج ہونے لگے۔ پھر متوجہ ہوا ان پر، بیشک وہ ان پر شفیق مہربان ہے۔“

﴿وَعَلَى الثَّلَاثَةِ الَّذِينَ خُلِقُوا حَلًىٰ إِذَا ضَاقَتْ عَلَيْهِمُ الْأَرْضُ بِأَرْضَتِهَا وَأُضْغَتْ عَلَيْهِمْ أَنفُسُهُمْ وَظَنُّوْا أَنْ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ﴾

(۹/ التوبة: ۱۱۸)

”(اللہ تعالیٰ متوجہ ہوا) ان تینوں پر جو (توبہ کی قبولیت سے) پیچھے رکھے گئے تھے۔ یہاں تک کہ سر زمین باوجود کشادہ ہونے کے، ان پر تنگ ہو گئی۔ انہوں نے گمان کیا کہ اللہ (کے عذاب) سے پناہ صرف اسی کی طرف (پناہ لینے سے) مل سکتی ہے پھر متوجہ ہوا ان پر،

تاکہ وہ توبہ کریں۔ بیشک وہ توبہ قبول کرنے والا مہربان ہے۔“  
 ان آیات سے معلوم ہوا کہ اللہ تعالیٰ کی ان پر توبہ (توجہ) بندوں کی توبہ سے پہلے ہے، اور اسی توبہ الہی نے ان کو توبہ اور ندامت کی توفیق بخشی ہے۔ اس سے واضح ہوا کہ جب تک اللہ تعالیٰ ان کی طرف متوجہ نہیں ہوا وہ بھی توبہ پر آمادہ نہ ہوئے۔ یہی معاملہ ہدایت کا بھی ہے۔ بندہ اللہ کی ہدایت سے سیدھی راہ (ہدایت) پاتا ہے۔ اس پر ثواب و انعام کے لیے اللہ کی طرف سے دوسری ہدایت کا ظہور ہوتا ہے۔ جس طرح کہ ضلالت (گمراہی) کی سزا میں بندہ مزید ضلالت میں مبتلا کر دیا جاتا ہے۔ فرمایا:

﴿وَالَّذِينَ اهْتَدَوْا زَادَهُمْ هُدًى﴾ (٤٧/ محمد: ١٧)

”جن لوگوں نے ہدایت پائی۔ اللہ تعالیٰ ان کو ہدایت میں اور زیادہ بڑھاتا ہے۔“

اہل زلیغ (گمراہوں) کا معاملہ اس کے برعکس ہے۔

﴿فَلَمَّا زَاغُوا أَزَاغَ اللَّهُ قُلُوبَهُمْ﴾ (٦١/ الصف: ٥)

”پھر جب وہ ٹیڑھے ہوئے تو اللہ نے ان کے دلوں کو ٹیڑھا کر دیا۔“

یہ دوسری بار زاغ (ٹیڑھا کرنا) پہلی بار کج روی اور ٹیڑھے پن کی سزا ہے۔ اس سے اللہ تعالیٰ کے نام الاول اور الآخر کا راز بھی معلوم ہو جاتا ہے۔ وہی معدّ (اسباب بنانے والا) اور وہی ممد (اسباب کو بڑھانے اور تقویت دینے والا ہے) سبب اور مسبب سب اسی کی طرف سے ہیں۔

خلاصہ یہ ہے کہ الہی توبہ دو قسم کی ہے:

① اذن و توفیق ② قبولیت اور اسباب کی فراہمی

﴿وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا﴾

(٢٥/ الفرقان: ٧١)

”اور جس نے توبہ کی اور نیک اعمال کیے۔ وہ اللہ کی طرف یقینی طور پر لوٹے گا۔“

اس آیت کی تفسیر میں بغوی نے لکھا ہے:

”يعود اليه بعد الموت، متابا، حسنا يفضل به على غيرم“ ❁  
 ”یعنی موت کے بعد اللہ کی طرف اس کی ایسی اچھی واپسی ہوگی کہ دوسروں پر فوقیت لے جائے گا۔“

”تاب“ سے مراد، شرک سے باز رہنا ہے اور ”یتوب“ سے مقصود اللہ تعالیٰ کی طرف بدلہ اور ثواب لینے کے لیے پلٹنا ہے۔

تفسیر دوم: جس نے توبہ کا پختہ ارادہ کر لیا ہے اسے چاہیے کہ اپنی توبہ کا رخ خالص طور پر اللہ تعالیٰ ہی کی طرف رکھے۔ اس میں کسی دوسرے کی ذرا سی بھی ملاوٹ نہ ہو۔

تفسیر سوم: یہاں ”فانہ یتوب“ سے اس کے لازمی معنی مراد ہیں یعنی اُسے جاننا چاہیے کہ اس کی توبہ اور توجہ کس طرف ہے۔ بس وہ اللہ تعالیٰ ہی کی طرف ہونی چاہیے، اس کے سوا اور کسی کی طرف نہیں۔ اس قسم کی تفسیر ذیل کی آیت کی ہو سکتی ہے:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ فَمَا بَلَّغْتَ رِسَالَتَهُ﴾ (٥/ المائدة: ٦٧)

”اے رسول! پہنچا دو جو تمہاری طرف تمہارے رب کی طرف سے اتارا گیا ہے اور اگر تم نے نہ کیا تو پھر تم نے پیغمبری کا حق ادا نہ کیا۔“

”ان لم تفعل“ کے معنی یہ ہوئے کہ جو حکموں کو نہیں ماننا اور اس کے پیغام کو نہیں پہنچاتا اس کا انجام کیا ہوتا ہے، اس کو اچھی طرح معلوم کر لو۔

تفسیر چہارم: پہلے توبہ کا ارادہ اور مقصد ہوتا ہے، پھر جب ارادہ پختہ ہو جاتا ہے تو توبہ کا ظہور ہوتا ہے۔ ”من تاب“ سے مراد ارادہ توبہ اور ”فانہ یتوب“ سے مقصود

فعل توبہ ہے۔ اس کی نظیر یہ حدیث ہے:

((فمن كانت هجرته الى الله ورسوله فهجرته الى الله ورسوله  
ومن كانت هجرته الى الدنيا يصيبها وامرأة يتزوجها فهجرته  
الى ما هجر اليه)) ❁

”جس نے ہجرت کی اللہ اور رسول کی طرف تو واقعی اس کی ہجرت  
اللہ اور رسول کی طرف ہے اور جس نے ہجرت کی دنیا کمانے کے  
لیے یا کسی عورت سے شادی رچانے کے لیے تو اس کی ہجرت اس  
چیز کی طرف مانی جائے گی جس کا اس نے قصد کیا ہے۔“ ❁

## کبائر

### گناہ کبیرہ کی تعریف

علی بن ابی طلحہ کہتے ہیں کہ جس گناہ کے بعد اللہ تعالیٰ نے نار، غضب،  
لعنت اور عذاب کی دھمکی دی ہے وہ کبیرہ ہے۔

ضحاک کہتے ہیں کہ جس گناہ پر دنیا میں حد اور آخرت میں عذاب کی دھمکی  
دی ہے وہ کبیرہ ہے۔

حسین بن الفضل نے کہا ہے کہ جس گناہ کو قرآن نے کبیر یا عظیم کہا ہے وہ  
کبیرہ ہے۔ مثلاً:

﴿إِنَّكَ كَانَ حُوبًا كَبِيرًا﴾ (٤/ النساء: ٢)

﴿إِنْ قَاتَلْتُمُوهُمْ كَانَ خِطَاً كَبِيرًا﴾ (١٧/ الاسراء: ٣١)

سفیان ثوری رضی اللہ عنہ کہتے ہیں کہ وہ مظالم جن کا تعلق بندے اور رب سے  
ہے وہ صفائر ہیں کیونکہ اللہ تعالیٰ کریم ہے معاف کروے گا اور بندوں کے آپس  
کے مظالم کبائر میں داخل ہیں۔ ❁

❁ صحیح البخاری ۱/ ۳۰ (۵۴) ایمان: باب ماجاء ان الاعمال بالنية والحسبة صحیح  
مسلم ۳/ ۱۵۱۵ (۱۹۰۷) الإمارة: باب قوله ﴿انما الاعمال بالنية﴾ ❁ مدارج  
۱/ ۳۱۲-۳۱۵ ❁ مدارج ۱/ ۳۲۱، ۳۲۲

﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ﴾ (النجم: ۳۲)

”اور جو لوگ بچتے ہیں بڑے گناہوں اور فواحش سے مگر لمم سے۔“

امام بغوی وغیرہ کا خیال ہے کہ لمم سے مراد بھی کبیرہ گناہ ہیں۔ مگر ”لمم“ کہنے کا منشا یہ ہے کہ کبیرہ گناہ کرے اور پھر تائب ہو جائے، معصیت میں مبتلا ہو اور پھر باز آ جائے۔ گناہ کو بطور عادت کے اختیار نہ کرے۔ اس تفسیر کی بنا پر لمم کا استثناء ”یجتنبون“ سے ہوگا، یعنی کبائر کا ان سے صدور نہیں ہوتا مگر کبھی کبھار اتفاقیہ طور پر۔

جمہور کے نزدیک یہاں لمم سے مراد صغائر (چھوٹے گناہ) ہیں۔ یعنی صالحین سے چھوٹی موٹی لغزشیں ہو جاتی ہیں لیکن کبائر کی آلائشوں سے وہ اپنا دامن بچا کر چلتے ہیں۔ یہی لوگ محسنین ہیں جن کو اللہ کے عذاب سے نجات ملے گی۔ یہاں الا (مگر) کے ذریعہ لمم کو مستثنیٰ (الگ) کر لینا عجب حسن پیدا کر رہا ہے۔ اس کو عربی گرامر میں استثناء منقطع کہا جاتا ہے، اس کا قاعدہ یہ ہے کہ مستثنیٰ (الا کے بعد والی چیز) مستثنیٰ منہ الا سے قبل والی چیز کی جنس میں داخل ہو، اگرچہ اس کی ذات سے خارج ہو، مثلاً لمم (چھوٹے گناہ) اگرچہ کبائر میں شامل نہیں ہیں۔ لیکن کبائر کی جنس اثم (گناہ) میں اس کا شمار ہوتا ہے۔ اس کے نظائر قرآن میں بہت سے ملتے ہیں:

① ﴿لَا يَسْمَعُونَ فِيهَا لَغْوًا إِلَّا سَلَامًا﴾ (مریم: ۶۲)

”وہ اس میں بیہودہ بات نہیں سنیں گے مگر سلام۔“

یہاں لغو کی جنس کلام ہے، سلام بھی اس میں داخل ہے۔

② ﴿لَا يَذُوقُونَ فِيهَا بَرْدًا وَلَا شَرَابًا إِلَّا حَمِيمًا وَغَسَّاقًا﴾

(النبا: ۲۴-۲۵)

”نہیں چکھیں گے اس میں ٹھنڈک اور نہ پینے کی چیز مگر گرم پانی اور

پہپ۔“



یہاں پیپ کی جنس مذوق (جو چیز چکھی جائے) ایک ہی ہے۔ گویا یوں کہا گیا ہے کہ اس میں کچھ نہیں سینس گے مگر سلام، اور کچھ نہیں چکھیں گے مگر حمیم اور غساق۔ یہاں جنس کلام اور مذوق کے فرد (لغو اور برد و شراب) کو اس لیے بیان کر دیا ہے کہ اس کی نفی صراحتاً مکمل طور پر ہو جائے۔ اس عام طریقہ کو اختیار نہیں کیا گیا ہے۔ جس سے محض ضمنی طور پر اس فرد کی تخصیص ہوتی ہے۔

③ ﴿مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ۗ﴾ (۴/ النساء: ۱۵۷)

”ان کے پاس اس کے بارے میں کچھ بھی علم نہیں ہے مگر گمان کی پیروی۔“

ظن اس شعور میں داخل ہے جو ظن اور علم دونوں کی جنس ہے۔

﴿وَلَا تَنْكَحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ ط﴾

(۴/ النساء: ۲۲)

”باپ کی منکوحہ سے نکاح سخت جرم ہے اور لائق سزا ہے، ہاں مگر جو پہلے گزر چکا۔“

یعنی اگر حرمت سے پہلے ایسا ہوا ہے تو وہ معاف ہے یہی مفہوم اس آیت کا بھی ہے:

﴿وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ ط﴾ (۴/ النساء: ۲۳)

”اور یہ کہ تم ایک وقت میں دو بہنیں نکاح میں رکھو مگر جو پہلے گزر چکا۔“

دوسرا مطلب یہ بھی ہو سکتا ہے کہ ایک وقت میں دو بہنوں کو نکاح میں رکھنا قبیح (برا) فعل ہے۔ قباح (برائی) کا اشارہ تحریم سے معلوم ہوتا ہے حرام شے بری ہی ہوتی ہے۔ ہاں اگر پہلی شریعتوں میں جائز تھا تو اس کو برا نہیں کہا جاسکتا۔

﴿لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ ۗ﴾ (۴۴/ الدخان: ۵۷)

”نہیں چکھیں گے اس میں موت مگر پہلی موت۔“

یہ اندازِ بیان دائمی زندگی اور موت کے نہ آنے کو پوری تاکید کے ساتھ ثابت کرتا ہے۔ یعنی موت کی کوئی صورت بھی ان پر طاری نہ ہوگی، اس بارے میں کسی قسم کا استثنا ہو ہی نہیں سکتا۔ اگر واقعی موت کا کوئی فرد ہوتا تو اسے بجائے مستثنیٰ منقطع الا الموتۃ الا ولی کے ذکر ضرور کیا جاتا، کسی مفہوم کے عموم کو محفوظ و برقرار رکھنے کے لیے یہ بہترین طریقہ ہے۔ ❁

﴿وَاعْبُدْ رَبَّكَ حَتَّىٰ يَأْتِيَكَ الْيَقِينُ﴾ (الحجر: ۹۹)

”اپنے رب کی عبادت کر، یہاں تک کہ تجھے یقین آجائے۔“

یہاں یقین کے معنی بعض صوفیہ نے تکوینی حکم کا مشاہدہ کے لیے ہیں۔ یعنی جو کائنات کی حقیقت سے واقف ہو جائے اس سے عبادت ساقط ہو جاتی ہے۔ یہ تفسیر درست نہیں ہے۔ یہاں بالاتفاق ”الیقین“ سے مراد موت ہے، جیسا کہ دوسری آیت میں ہے:

﴿وَكُنَّا لَنَكْذِبُ بِيَوْمِ الدِّينِ ۗ حَتَّىٰ آتَيْنَا الْيَقِينُ﴾ (المدثر: ۴۶-۴۷)

”اور ہم جھٹلاتے تھے قیامت کو یہاں تک کہ یقین آ گیا (یعنی موت

آپہنچی)۔“

حدیث میں ہے، رسول اللہ ﷺ نے عثمان بن مظعون رضی اللہ عنہ کی وفات کے وقت فرمایا:

((وَأَمَّا عَثْمَانُ بْنُ مَظْعُونٍ فَقَدْ جَاءَهُ الْيَقِينُ مِنْ رَبِّهِ)) ❁

”لیکن عثمان تو اس کو رب کی طرف سے یقین (موت) نے آگھیرا

ہے۔“

عیسیٰ علیہ السلام نے فرمایا:

﴿إِنِّي عَبْدُ اللَّهِ ۗ الْكُتُبُ وَجَعَلَنِي نَبِيًّا ۗ وَجَعَلَنِي مُبْرَكًا أَيْنَ مَا

❁ مدارج ۱/ ۳۱۵-۳۱۹۔ ❁ صحیح البخاری ۱/ ۴۱۹ (۱۱۸۶) الجنائز: باب الدخول

على الميت۔ صحیح البخاری ۳/ ۱۴۲۹ (۳۷۱۴) مناقب الأنصار: باب مقدم النبی ﷺ

واصحابہ بالمدينة؛ مصنف عبدالرزاق ۱۱/ ۲۳۷ (۲۰۴۲۲)۔

كُنْتُ وَأَوْصِيَنِي بِالصَّلَاةِ وَالزَّكَاةِ مَا دُمْتُ حَيًّا ﴿١٩﴾ (مریم: ۳۰-۳۱)  
 ”میں اللہ کا بندہ ہوں اس نے مجھے کتاب دی ہے اور نبی بنایا اور  
 مجھے برکت بخشی جہاں کہیں بھی میں ہوں۔ اور مجھے نماز اور زکوٰۃ کا حکم  
 دیا جب تک کہ میں زندہ رہوں۔“

یہ وصیت صرف حضرت مسیح علیہ السلام کے ساتھ مخصوص نہ تھی بلکہ تمام انبیاء اور ان  
 کے قبیعین کو بھی حکم دیا گیا تھا۔ ﴿﴾  
 لفظ ”او“ کا استعمال

﴿ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً﴾

(۲/ البقرة: ۷۴)

”پھر تمہارے دل سخت ہو گئے اس کے بعد وہ پتھر کی طرح ہیں یا  
 زیادہ سخت۔“

یہاں ”او“ لاکر اس بات کی وضاحت کردی ہے کہ یہاں ”كَالْحِجَارَةِ“  
 سے حقیقی معنی مراد ہیں، محض مبالغہ مقصود نہیں ہے۔ یعنی دل کی سختی اگر پتھروں سے  
 زیادہ نہیں تو ان کے برابر ضرور ہے، ان سے کم کسی حال میں نہیں ہے۔

﴿وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ﴾ (۳۷/ الصافات: ۱۴۷)

”اور ہم نے بھیجا ان کو ایک لاکھ کی طرف یا زیادہ ہوں گے۔“

یہاں ”او“ لاکر یہ دکھانا مقصود ہے کہ ان کی تعداد اگر ایک لاکھ سے زیادہ  
 نہیں ہے تو کم بھی کسی صورت میں نہیں ہے۔ گویا ”مائة الف“ کے بعد ”او“ لاکر یہ  
 ثابت کر دیا کہ یہاں مبالغہ مراد نہیں بلکہ یہی ایک لاکھ کا عدد مقصود ہے۔ ﴿﴾

حسنہ اور سیئہ

﴿مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ

نَفْسِكَ ط ﴿٤﴾ (النساء: ۷۹)

”تمہیں جو بھلائی پہنچتی ہے تو وہ اللہ کی جانب سے ہے۔ اور تمہیں جو مصیبت پہنچتی ہے تو وہ تمہارے نفس سے ہے۔“

یہاں حسد اور سیدہ سے مراد وہ نعمت اور مصیبت ہے جو بندے کو اللہ کی طرف سے پہنچتی ہے۔ ❁

﴿فَأَقِمْ وَجْهَكَ لِلدِّينِ حَنِيفًا فِطْرَةَ اللَّهِ الَّتِي فَطَرَ النَّاسَ عَلَيْهَا ط

مُنِيبِينَ إِلَيْهِ وَاتَّقُوهُ وَأَقِيمُوا الصَّلَاةَ﴾ (الروم: ۳۰-۳۱)

فاقم وجہک: یعنی اے محمد ﷺ! تم اپنا چہرہ اللہ کی طرف پھیر دو اور تمہاری امت بھی ایسا ہی کرے۔

منیبین الیہ۔ ”اس کی طرف جھکتے ہوئے۔“

اس کے دو مطلب ہو سکتے ہیں:

① یعنی اپنا چہرہ اللہ کی طرف پھیر دو اس کی طرف جھکتے ہوئے۔ اس صورت میں اقم کی ضمیر پوشیدہ سے حال ہوگا۔

② اللہ نے ہر ایک کی فطرت میں اثابت جھکنا اور متوجہ الی اللہ ہونا رکھا ہے۔

لیکن بعد میں وہ اس فطرت صالحہ سے ہٹ گئے۔ جیسا کہ حدیث میں ہے:

((ما من مولود الا یولد علی الفطرة، فأبواه یهودانه أو ی نصرانه

أو یمجسانه)) ❁

”نہیں کوئی بچہ مگر وہ فطرت پر پیدا ہوتا ہے، بعد میں اس کے ماں

باپ اُسے یہودی، نصرانی یا مجوسی بنا چھوڑتے ہیں۔“

اس صورت میں منیبین، فطر الناس میں الناس (لوگوں) کی حالت

بیان کر رہا ہے۔

www.KitaboSunnat.com

❁ مدارج ۱/ ۲۲۴۔ ❁ صحیح البخاری ۱/ ۴۵۶ (۱۲۹۲) الجنائز: باب اذا سلم الصبی

فمات: صحیح مسلم ۴/ ۲۰۴۷ (۲۶۵۸) القدر: باب معنی ((کل مولود یولد علی الفطرة.....))

انابت: لفظ انابت میں تیز روی، واپسی اور پیش قدمی کا مفہوم شامل ہے۔ نیب الی اللہ وہ ہے جو اس کی خوشنودی کی طرف دوڑنے والا، ہر وقت اس کی طرف رجوع اور توجہ کرنے والا، اور اس کے محبوب پسندیدہ احکام کو انجام دینے والا ہو۔ انابت کی دو قسمیں ہیں:

① اللہ کی صفت ربوبیت (پالنا) کے لیے جھکنا، یہ انابت تمام مخلوقات میں پائی جاتی ہے۔ مؤمن، مشرک اور نیک و بد اس میں شریک ہیں۔ جیسا کہ قرآن میں ہے:

﴿وَإِذَا مَسَّ النَّاسَ ضُرٌّ دَعَوْا رَبَّهُمْ مُنِيبِينَ إِلَيْهِ ثُمَّ إِذَا آذَاهُمْ مِنْهُ رَحْمَةٌ إِذَا فَرِيقٌ مِنْهُمْ بِرَبِّهِمْ يَشْكُرُونَ ۗ لِيَكْفُرُوا بِمَا آتَيْنَهُمْ ط﴾

(۳۰/ الروم: ۳۳، ۳۴)

”اور جب لوگوں کو تکلیف پہنچتی ہے تو انابت کرتے ہوئے اپنے رب کو پکارتے ہیں پھر جب ان کو اپنے پاس سے رحمت کا مزا چکھاتا ہے تو اچانک ایک گروہ ان میں سے اپنے رب کے ساتھ شریک ٹھہراتا ہے، تاکہ جوہم نے ان کو دیا ہے اس کا انکار کر دیں۔“

یہ آیت ہر اس داعی (دعا کرنے والے) کے حق میں ہے جو مصیبت میں گھر جاتا ہے۔ اس قسم کی انابت کے لیے مسلمان ہونا ضروری نہیں۔ مشرک و کافر بھی ایسا کر لیتے ہیں۔

② دوسری انابت اللہ کے صرف اولیا اور صالحین بندوں میں پائی جاتی ہے۔ یہ اللہ کی صفت الوہیت کے لیے انابت ہے۔ اس کو انابت عبودیت (بندگی) اور محبت کہتے ہیں۔ یہ انابت چار باتوں پر مشتمل ہوتی ہے:

❶ اللہ کی محبت ❷ اس کے لیے عاجزی اور فرمانبرداری

❸ اس کی طرف توجہ ❹ اس کے ماسوا سے اعراض اور بے رغبتی ❶

﴿وَكَمْ أَهْلَكْنَا قَبْلَهُمْ مِنْ قَرْنٍ هُمْ أَشَدُّ مِنْهُمْ بَطْشًا فَنَقَّبُوا فِي

الْبِلَادِ هَلْ مِنْ مَخِيصٍ ۚ إِنَّ فِي ذَلِكَ لَذِكْرًا لِمَنْ كَانَ لَهُ قَلْبٌ  
أَوْ أَلْقَى السَّمْعَ وَهُوَ شَهِيدٌ ﴿٥٠﴾ (ق/٣٦: ٣٧)

”اور ہم نے ان سے پہلے کتنی تو میں ہلاک کیں وہ زیادہ سخت تھے،  
اُن سے پکڑ میں۔ پھر چکر لگایا انہوں نے شہروں میں، کیا ہے کوئی  
پلٹنے اور پناہ لینے کی جگہ، بیشک اس میں نصیحت ہے دل والے کے  
لیے یا جس نے کان لگائے حاضر ہو کر۔“  
لوگوں کی تین قسمیں ہیں:

① مردہ دل آدمی، اس کے لیے اس آیت میں کوئی نصیحت نہیں ہے۔

② زندہ دل انسان، لیکن آیات قرآنی کی طرف کان نہیں لگاتا، اس لیے وہ  
کائناتی نشانیوں میں غور کرنے سے محروم رہ جاتا ہے۔

استعداد و صلاحیت کے باوجود اس غفلت کے دو سبب ہو سکتے ہیں:

❶ آیات الہیہ کی آواز ابھی تک اس کے کانوں تک پہنچی نہیں ہے۔

❷ آواز پہنچ چکی ہے لیکن دوسرے مشاغل میں اس قدر گھرا ہوا ہے کہ پیغام  
حق سننے کا موقعہ ہی نہیں پاتا ہے۔ یہ شخص غائب القلب (غائب دل والا) بھی کسی  
نصیحت سے فائدہ نہیں اٹھا سکتا۔

③ ایسا زندہ اور بیدار دل اور صلاحیت استعداد والا کہ جو آیات پڑھی جاتی  
ہیں۔ ان کو توجہ سے سنتا اور ان میں غور و فکر کرتا ہے اور کائنات کے عجائبات، انقلابات  
سے عبرت و نصیحت حاصل کرتا ہے۔ پہلے شخص کی مثال اندھے کی سی ہے جو کسی چیز  
کو دیکھتا ہی نہیں ہے۔ دوسرے کی مثال اس انسان کی سی ہے جو آنکھ تو رکھتا ہے  
لیکن بجائے مقصود کے دوسری طرف اس کی نگاہ اٹھی ہوئی ہے، یہ بھی اندھے کی  
طرح ہے۔ تیسرا وہ ہے جو آنکھ بھی رکھتا ہے اور پوری طرح اس کی نگاہ اصل مقصد  
پر جمی ہوئی ہے۔

”او القی السمع“ او (یا) اپنے اصلی معنی میں ہے۔ اس کو بمعنی واؤ (اور)

لینے کی ضرورت نہیں ہے۔

اصل بات یہ ہے کہ جو انسان روشن، بیدار اور واقعات و حالات سے عبرت اور نتائج نکالنے والا دل رکھتا ہے، وہ نصیحت و عبرت کے فوائد سے محروم نہیں رہ سکتا۔ آیات کے سننے سے اس کے ایمان کی روشنی دوگنی چوگنی ہو جاتی ہے۔ اس قسم کے انسان ساری مخلوق سے ایمان و بصیرت کے لحاظ سے بلند اور ممتاز ہوتے ہیں۔ ان کے دل کی نگاہیں اس قدر تیز ہوتی ہیں کہ رسول اللہ ﷺ کی بتائی ہوئی باتیں ان کے لیے مشاہدہ میں آئی ہوئی چیزوں کے برابر ہوتی ہیں۔ فرق صرف اتنا ہوتا ہے کہ انہیں پوری تفصیلات کا علم نہیں ہوتا۔ اسی بنا پر کہا گیا کہ حضرت محمد ﷺ اور صدیق اکبر رضی اللہ عنہما کی مثال ان دو شخصوں کی سی ہے جو ایک گھر میں داخل ہوئے۔ ایک نے تو تمام گھر کی تفصیلات اور جزئیات کو معلوم کر لیا۔ دوسرے نے صرف اتنا اندازہ کیا کہ اس گھر میں بڑی بڑی چیزیں ہیں اس کو تفصیلی علم حاصل نہیں ہوا۔ اب گھر سے نکلنے کے بعد دوسرا شخص پہلے سے اس کے تفصیلی حالات دریافت کرتا ہے اور اس کی سچائی کی بنا پر تصدیق بھی کرتا جاتا ہے۔ ایسی بصیرت والا شخص جب آیات کو سنتا ہے تو اس کے نور ایمان میں کئی گنا اضافہ ہو جاتا ہے۔ اگر کسی کے پاس اس قسم کا اعلیٰ دل نہیں ہے تو وہ کان لگا کر ادراپنے معمولی دل کو متوجہ کر کے آیات سے نصیحت و عبرت کا فائدہ حاصل کر ہی لیتا ہے۔

﴿فَإِنْ لَّمْ يُصِبْهَا وَآيِلٌ فَطَلَّ ط﴾ (٢/ البقرة: ٢٦٥)

”اگر بارش نہ سہی تو شبنم ہی سہی۔“ ❁

## معنی سَمِعَ و نظائرہ فی القرآن

فعل سَمِعَ کے چار معنی ہیں:

- ① سمع ادراک، یعنی ظاہری آواز کا سننا۔
- ② عقل و فہم کے لحاظ سے سننا، اس کا تعلق معانی سے ہے۔

❁ مدارج ١/ ٤٤٢، ٤٤٣۔

③ سمع اجابت و قبولیت، یعنی اس طرح سننا کہ جو کچھ مانگا جا رہا ہے اس کو عطا کر دینا۔

④ اطاعت و فرمانبرداری کا سننا۔

اب ان کی مثالیں ملاحظہ ہوں:

❶ ﴿قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا﴾ (المجادلة: ۱/۵۸)

”اللہ تعالیٰ نے اس عورت کی بات سن لی جو تجھ سے اپنے شوہر کے بارے میں جھگڑا کر رہی تھی۔“

❷ ﴿لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ﴾

(۳/ آل عمران: ۱۸۱)

”بے شک اللہ نے ان لوگوں کی بات سن لی جو کہتے ہیں کہ بے شک اللہ فقیر ہے اور ہم خوشحال ہیں۔“

❸ ﴿تَقُولُوا رَاعِنَا وَقُولُوا انظُرْنَا وَاسْمَعُوا﴾ (البقرة: ۱۰۴)

”راعنا مت کہو انظرنا کہو اور سنو۔“

یہاں محض کلام کا سننا مراد نہیں بلکہ عقل و فہم کا سننا مقصود ہے۔ یہی معنی ”سمعنا واطعنا“ کے ہیں۔

❹ ((سمع الله لمن حمده)) ❦

مسنون دعائیں ہے:

((اللهم اسمع واعط))

”یعنی اے اللہ! قبول کر اور جو مانگتا ہوں اسے عطا کر۔“

❺ ﴿سَمِعُونَ لِلْكَذِبِ﴾ (المائدة: ۴۲)

”یعنی جھوٹ کے سامنے سرخم کر دینے والے۔“

❦ صحیح البخاری ۱/ ۲۷۴ (۷۶۲) صفة الصلوة: باب ما يقول الامام ومن خلفه اذا رفع راسه من الركوع؛ صحیح مسلم ۱/ ۲۹۳ (۳۹۱) الصلوة: باب استحباب رفع اليدين حذو المنكبين.....



یہی معنی ”فیکم سماعون لہم“ کے ہیں، یہاں جاسوس معنی درست نہیں۔ کیونکہ جاسوس کی تو وہاں ضرورت پڑتی ہے جہاں دوگروہ الگ الگ ہوں اور منافقین تو مسلمانوں میں ملے جلتے رہتے تھے۔ ”سمع“ بمعنی اول و دوم کا تعلق اپنے مفعول سے براہ راست ہوتا ہے۔ اور ”سمع“ بمعنی چہارم کا تعلق مفعول سے بواسطہ ”من“ اور ”لام“ دونوں آتا ہے۔ اگر ”لام“ آئے تو اطاعت اور اگر ”من“ آئے تو قبولیت کے معنی ہوں گے۔ اور ”سمع“ بمعنی سوم کا استعمال ”لام“ کے ذریعہ ہوتا ہے۔ ❁

## زخرف القول

﴿وَكذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنسِ وَالْجِنِّ يُوحِي بَعْضُهُمْ إِلَىٰ بَعْضٍ زُخْرُفَ الْقَوْلِ غُرُورًا﴾ (٦/ الانعام: ١١٢)

”اسی طرح بنائے ہم نے ہر نبی کے لیے دشمن انسانوں اور جنوں میں سے شیطین ہیں جو بعض بعض کو من گھڑت ملمع کی ہوئی یا فریب دینے والی باتیں بتلاتے ہیں۔“

اس آیت سے معلوم ہوا کہ انبیاء کی مخالفت میں منکرین حق کس طرح آراستہ و پیراستہ جھوٹی باتوں کا سہارا لے کر لوگوں کو دعوت اسلامی سے برگشتہ کرتے ہیں۔ گندی اور حرام چیزوں کو خوش نما نام دے کر لوگوں کو دھوکے اور فریب میں ڈالتے ہیں۔ مثلاً ام الخبائث شراب کو ام الافراح (خوشیوں کی جڑ) کے نام سے پکارتے ہیں۔ شیوہ (بھنگ) جیسی گندی چیز کو ذکر و فکر کی چنگی کہتے ہیں۔ فسق و فجور اور رراگ گانے کی مجالس کو پاکیزہ محفلیں قرار دیتے ہیں۔ گناہوں کے چھوڑنے اور اللہ سے خوف کھانے کو رحمت الہی سے سوئے ظن (بدگمانی) سمجھتے ہیں۔ اس قسم کا کلام ایک شہوت بھرے دل کے لیے آگ پر تیل کا کام دیتا ہے۔ معصیت و بغاوت پر اس کی جرأت بڑھ جاتی ہے۔ اسی کو قرآن نے ”زخرف القول“ کہا ہے۔

﴿قُلْ لَوْ كَان مَعَهُ إِلَهَةٌ كَمَا يَقُولُونَ إِذَا لَابَتَعُوا إِلَىٰ ذِي الْعَرْشِ

سَبِيلًا﴾ (۱۷/الاسراء: ۴۲)

”کہہ دیجیے اگر اس کے ساتھ کوئی الہ (معبود) ہوتے، جیسا کہ وہ کہتے ہیں تب تو وہ عرش والے کی طرف راہ تلاش کرتے۔“

جن کو یہ اللہ کے سوا معبود ٹھہراتے ہیں وہ سب یہ اقرار کرتے ہیں کہ اللہ کے بندے اور اس کے غلام ہیں اور اسی کے محتاج ہیں۔ بالفرض اگر وہ الہ بھی ہوتے جیسا کہ مشرکین کہتے ہیں۔ تب بھی وہ اسی کی عبادت کرتے اور اسی کا قرب تلاش کرتے اور اس کے سوا کسی دوسرے کی طرف رخ نہ کرتے۔ پھر ان مشرکین کو کیا ہو گیا ہے کہ اللہ کو چھوڑ کر ان کی عبادت میں مصروف ہیں۔ اس مضمون کو دوسری آیت میں یوں ادا کیا گیا ہے:

﴿أُولَٰئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ

وَيَرْجُونَ رَحْمَتَهُ وَيَخَافُونَ عَذَابَهُ﴾ (۱۷/الاسراء: ۵۷)

”یہی لوگ جن کو وہ پکارتے ہیں۔ اپنے رب کی طرف وسیلہ (قرب و نزدیکی) تلاش کرتے ہیں کہ کون ان میں سے زیادہ قریب ہے اور اس کی رحمت کی امید کرتے ہیں اور اس کے عذاب سے ڈرتے ہیں۔“

﴿مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذَا الذَّهَبَ كُلُّ الْإِلَهِيَا

خَلَقَ وَلَعَلَّا يَعْضُبَهُمْ عَلَىٰ بَعْضٍ ۗ سُبْحٰنَ اللَّهِ عَمَّا يُصِفُونَ﴾ (۹۱)

(۲۳/المؤمنون: ۹۱)

”نہیں ٹھہرایا اللہ نے کوئی لڑکا اور نہیں ہے اس کے ساتھ کوئی الہ اگر ایسا ہوتا تو ہر الہ اپنی مخلوق کو لے کر الگ ہو جاتا اور بعض بعض پر چڑھ دوڑتا، پاک ہے اللہ اس بات سے جسے وہ بیان کرتے ہیں۔“  
توحید پر یہ نہایت ہی قوی دلیل ہے، اللہ کے سوال ہونے کی حالت میں

تین صورتیں ہو سکتی ہیں:

① ہر الہ اپنی مخلوق اور سلطنت کو لے کر الگ بیٹھ جائے۔

② ایک الہ دوسرے الہ پر چڑھ دوڑے۔

③ سارے خدا ایک بڑے الہ کے ماتحت اس کے حکم کے تابع ہو جائیں۔

اس جہان کا نظام بغیر کسی فساد اور بگاڑ کے جس حسن ترتیب کے ساتھ چل رہا ہے۔ اس سے معلوم ہوتا ہے کہ اس جہان کے الہ کئی نہیں بلکہ صرف ایک ہی ہے۔ ❁

## دلائل توحید

﴿لَوْ أَرَدْنَا أَنْ نَتَّخِذَ لَهُمْ آلًا فَذُنُوبُهُمْ لَمَكَّنَّا لَهُمْ إِنْ كُنَّا فَعِلِينَ ۝﴾

(۲۱/ الانبیاء: ۱۷)

”اگر ہم کھیل اختیار کرنا یا بنانا چاہتے تو اپنے پاس سے بنا سکتے تھے۔

بے شک ہم کرنے والے ہیں۔“

اس آیت میں بتلایا گیا ہے کہ مشرکین عرب اور نصاریٰ کا اللہ کے لیے اولاد ٹھہرانا عقل کے خلاف ہے۔ اگر اُسے ایسا کرنا بھی ہوتا تو وہ اپنی اولاد اس جنس میں سے بناتا جو اس کے پاس ہے اور ہر قسم کے عوارض بشری اور میل کچیل سے پاک ہے۔ یہ دلیل اپنی قوت کے اعتبار سے بے نظیر ہے۔ اسی لیے اس کے بعد فرمایا:

﴿بَلْ تَقْدِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ ۝﴾

(۲۱/ الانبیاء: ۱۸)

”بلکہ اللہ تعالیٰ حق کو باطل پر دے مارتا ہے تو پھر وہ اس کا بھیجا نکال

کے چھوڑتا ہے۔ اس باطل کا حال یہ ہوتا ہے کہ وہ مٹ کے ہی رہتا

ہے۔“

❁ مختصر الصواعق: ۱/ ۵۷، ۶۲، ۶۳۔

اس کی نظیر ذیل کی آیت ہے:

﴿لَوْ أَرَادَ اللَّهُ أَنْ يَتَّخِذَ وَلَدًا لَاصْطَفَىٰ مِمَّا يَخْلُقُ مَا يَشَاءُ لَا سُبْحَانَ ۗ

هُوَ اللَّهُ الْوَاحِدُ الْقَهَّارُ﴾ (الزمر: ۴)

”اگر اللہ تعالیٰ بیٹا بنانا چاہتا تو مخلوق میں سے جسے چاہتا چن لیتا،

اللہ اکیلا زبردست ہے۔“

﴿مَا الْمَسِيْمُ ابْنُ مَرْيَمَ الْارْسُولُ ۗ قَدْ خَلَقْتَ مِنْ قَبْلِهِ الرُّسُلَ ۗ وَاُمُّهُ

صِدِّيْقَةٌ ۗ كَاَنَّا يَأْكُلِن الطَّعَامَ ۗ اُنْظُرْ كَيْفَ نَبِّئُن لَهُمُ الْاٰيٰتِ ثُمَّ

اُنْظُرْ اَتٰى يُوْفِكُوْنَ ۗ﴾ (المائدة: ۷۵)

”مریم کے بیٹے مسیح (عیسیٰ) نہیں ہیں مگر رسول، بیشک اس سے پہلے

بھی رسول گزر چکے اور اس کی ماں سچی تھی۔ دونوں کھانا کھایا کرتے

تھے، دیکھو، ہم کس طرح ان کے لیے آیتیں بیان کرتے ہیں۔ پھر

دیکھو وہ کہاں بھٹکتے ہیں۔“

اس آیت میں حضرت مسیح علیہ السلام اور ان کی ماں کی الوہیت (خدائی) کو دو

پہلوؤں سے باطل اور غلط ٹھہرایا گیا ہے:

① یہ دونوں ماں بیٹے اپنے وجود کی بقا کے لیے غذا اور پانی کے محتاج ہیں۔ خود

اپنا مستقل وجود نہیں رکھتے، جو محتاج ہوں وہ اللہ کیسے ہو سکتے ہیں۔ اللہ تو سب سے

بے نیاز اور بے پروا ہوتا ہے۔

② جو غذا کھاتا اور پانی پیتا ہے اس سے فضلات (بول و براز) کا نکلنا لازمی ہے۔

یہ چیزیں ایسی ہیں کہ ان کا نام بھی لے کر ذکر نہیں کیا جاتا، اسی لیے (واللہ اعلم) اللہ

تعالیٰ نے کھانے کا ذکر کیا ہے جس کو سن کر فضلات کی طرف ذہن خود بخود منتقل ہو

جاتا ہے۔ اب ظاہر ہے کہ فضلات والی مخلوق سے اللہ تعالیٰ کا بیوی اور بیٹا پسند

کرنا کیسے اسے زیب دیتا ہے۔ اگر وہ اولاد بناتا تو ایسی مخلوق میں سے بناتا جو کھانے

پینے اور فضلات سے پاک ہے۔

﴿ وَإِذَا ابْتِغَاءَ أَحَدُهُم بِمَا ضَرَبَ لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ كَظِيمٌ ۝ ﴾ (الزخرف: ۱۷)

”اور جب ان میں سے کسی ایک کو اس چیز کی بشارت ملتی ہے جو وہ

رحمن کے لیے بیان کرتا ہے تو اس کا چہرہ سیاہ پڑ جاتا ہے اور وہ غصہ

کے مارے اپنے دانت چبانے لگتا ہے۔“

مشرکین اللہ کے لیے بیٹیاں ٹھہراتے تھے ان کے رد میں فرمایا کہ جس چیز

کو خود یہ اپنے لیے ناپسند کرتے ہیں۔ اسی کو اللہ کے لیے مانتے ہیں، اس سے بڑھ

کرنا انصافی اور کیا ہوگی۔

اسی لیے فرمایا:

﴿ وَيَجْعَلُونَ لِلَّهِ مَا يَكْرَهُونَ ﴾ (النحل: ۶۲)

”اور اللہ تعالیٰ کے لیے وہ چیزیں ٹھہراتے ہیں، جنہیں وہ ناپسند

کرتے ہیں۔“

اس کے بعد اللہ تعالیٰ نے اس صنف نازک (عورت) کے ضعف و کمزوری

کو بیان فرمایا۔ جسے وہ اللہ کے لیے ثابت کرتے ہیں اور یہ کہ دونوں جنسوں (مرد

و عورت) میں سے یہ کمزور اور ناقص ہے۔ اسی بنا پر وہ ظاہری نقصان کی تلافی زیور

سے کرتی ہے۔ وہ بیان و گفتگو میں بھی کمزور ہے، جیسا کہ فرمایا:

﴿ أَوْ مَنْ يَنْتَوَى فِي الْجَلِيَّةِ وَهُوَ فِي الْخِصَامِ غَيْرُ مُبِينٍ ۝ ﴾

(الزخرف: ۱۸)

”اور کیا وہ جو زیور میں پرورش پاتی ہے وہ تو گفتگو اور بحث میں عاجز

اور قاصر ہے۔“

اس آیت میں چار باتوں کی طرف اشارہ ہے:

① عورتیں ناقص ہیں، کمزور ہیں اسی لیے وہ زیور کی محتاج ہیں۔

② بحث و جدال کے موقع پر اپنی دلیل کو وضاحت سے نہیں پیش کر سکتی ہیں،

گفتگو میں عاجز و در ماندہ ہیں۔

③ ان کی یہ زینت و آرائش اپنے شوہر کے لیے ہے۔

④ میدان جنگ میں ان کو قرار و ثبات حاصل نہیں ہو سکتا۔

زیور کو بیان کیا جو کہ کمزوری اور ناتوانی کی علامت ہے۔

﴿الَّذِي كَرِهَ إِلَىٰ الَّذِي حَاطِرٌ إِبْرَاهِيمَ فِي رَيْبِهِ أَنْ أَنشَأَ اللَّهُ الْمَلِكَ ۗ إِذْ قَالَ

إِبْرَاهِيمُ رَبِّيَ الَّذِي يُبْعَثُ وَأُمِّيَّتٌ ۗ﴾

(٢/ البقرة: ٢٥٨)

”کیا نہیں دیکھا آپ نے اس کی طرف جو جھگڑا ابراہیم علیہ السلام سے اس کے رب کے بارے میں، کہ وہی ہے اس کو اللہ نے بادشاہت، جبکہ کہا ابراہیم نے میرا رب وہ ہے جو زندہ کرتا ہے اور مارتا ہے۔ اس نے کہا میں زندہ کرتا ہوں اور مارتا ہوں۔ کہا ابراہیم نے کہ اللہ تعالیٰ سورج کو مشرق سے لاتا ہے، تو مغرب سے لا کر دکھا۔ تو جس نے کفر کیا تھا وہ ہکا بکا ہو کر رہ گیا۔ اور اللہ تعالیٰ ظالم قوم کو ہدایت نہیں کرتا۔“

جب ابراہیم نے نمرود کو یہ جواب دیا کہ میرا اللہ زندہ کرتا اور مارتا ہے۔ تو وہ مغالطہ آمیزی اور کج بحثی کی بنا پر کہنے لگا کہ میں زندہ کرتا ہوں اور مارتا ہوں۔ اس کا مطلب یہ تھا کہ جس کو چاہتا ہوں قتل کر دیتا ہوں اور جس کو چاہتا ہوں زندہ چھوڑ دیتا ہوں، بس اسی کا نام زندہ کرنا اور مارتا ہے۔ اس کج بحثی کے جواب میں حضرت ابراہیم علیہ السلام نے اس معارضہ کو توڑتے ہوئے فرمایا کہ سورج کی گردش کا جو اللہ نے قانون بنایا ہوا ہے اس میں تصرف کر کے دکھا۔ اس کا دعویٰ تھا کہ وہ قدرت میں اللہ تعالیٰ کے ہم پلہ ہے۔ اگر ایسا ہی ہے تو سورج کو مغرب سے نکال کر دکھا دے۔ یہاں یہ نہ سمجھا جائے کہ حضرت ابراہیم علیہ السلام نے نمرود کے مقابلہ میں ایک دلیل کو چھوڑ کر دوسری دلیل اختیار کی تھی۔ بلکہ دراصل ان الفاظ کے ذریعہ

مدعی الوہیت کی دلیل اور حجت توڑنے کے لیے اُسے الزام دینا مقصود تھا۔

﴿وَأَسْرُوا قَوْلَكُمْ أَوِ اجْهَرُوا بِهِمْ ط﴾ (الملك: ۱۳)

”اور چھپاؤ اپنی بات کو یا اس کو ظاہر کرو، بیشک وہ سینے کی باتوں کو جاننے والا ہے۔“

﴿الْأَيْعَلْمُ مَنْ خَلَقَ ط وَهُوَ اللَّطِيفُ الْخَبِيرُ﴾ (الملك: ۱۴)

”کیا نہیں جانتا وہ جس نے پیدا کیا، وہ باریک بین خبردار ہے۔“

اس آیت میں اللہ کے علم کی کامل وسعت اور ہمہ گیری کو بیان کیا گیا ہے۔ ظاہر بات ہے خالق اپنی مخلوق سے بے خبر نہیں رہ سکتا۔ جبکہ تم جانتے ہو اللہ تعالیٰ تمہارا اور تمہارے سینوں کا اور جو کچھ اس میں ہے سب کا خالق ہے، تو پھر اس کی نگاہوں سے تم اوجھل کیسے رہ سکتے ہو۔

”الایعلم من خلق“ کے دو معنی ہو سکتے ہیں:

- ① کیا نہیں جانتا وہ جس نے پیدا کیا۔ اس صورت میں من، یعلم کا فاعل ہوگا۔
- ② کیا نہیں جانتا وہ جس کو اس نے پیدا کیا۔ اس حالت میں من، یعلم کا مفعول ہوگا۔

دونوں معنی درست ہیں۔ پھر اس دلیل کے خاتمہ پر دونوں کا ذکر کیا ہے۔ جن سے علم الہی کی حجت کو مزید تقویت پہنچتی ہے۔ فرمایا:

﴿وَهُوَ اللَّطِيفُ الْخَبِيرُ﴾ (الملك: ۱۴)

”وہ باریک بین خبردار ہے۔“

وہ لطیف ہے، یعنی اس کی حکمت و صنعت (کارگیری) لطافت اور باریکی سے پر ہے۔ یہاں تک کہ اس کا سمجھنا عقل سے بالاتر ہے، وہ خبیر ہے یعنی اس کا علم تمام چیزوں کی حقیقت اور تہہ تک پہنچا ہوا ہے۔ اس کی نگاہ سے ظاہر و باطن کا کوئی گوشہ بھی پوشیدہ نہیں ہے۔ جس کی یہ شان ہو بھلا بتاؤ تو سہی اس سے سینوں کے راز اور دلوں کے وساوس کیسے چھپ سکتے ہیں۔

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ۗ أَمْ خَلَقُوا السَّمَوَاتِ  
وَالْأَرْضَ ۗ بَلْ لَا يُؤْقِنُونَ ۗ﴾ (الطور: ۳۵-۳۶)

”کیا وہ بغیر کسی چیز کے پیدا کیے گئے ہیں یا وہ خود پیدا کرنے والے  
ہیں۔ یا انہوں نے آسمانوں اور زمین کو بنایا ہے بلکہ وہ یقین نہیں  
رکھتے ہیں۔“

اللہ تعالیٰ کی الوہیت اور خالقیت کے ثبوت میں نہایت واضح دلیل ہے۔  
فرمایا، کہ یہ مشرکین تین حال سے خالی نہیں ہیں:

① یا تو ان کی پیدائش بلا خالق ہوئی ہے، ظاہر بات ہے کہ یہ ناممکن ہے۔  
② اپنے خالق خود ہیں۔ یہ بھی درست نہیں، جوہستی اپنی عمر میں ایک لمحہ  
بڑھانے کی قدرت نہیں رکھتی۔ اس کے لیے کیسے ممکن ہے کہ وہ خود اپنے آپ  
کو پیدا کر لے۔

③ بس اب تیسری ہی صورت رہ گئی کہ اللہ تعالیٰ کو خالق تسلیم کر لیا جائے۔  
ام خلقوا السموات والارض نے واضح کر دیا کہ انہوں نے نہ اپنے  
آپ کو پیدا کیا ہے اور نہ آسمان و زمین کو۔ مسکن اور ساکن دونوں کا خالق اللہ تعالیٰ  
ہی ہے اس جملہ سے دلیل میں مزید حسن پیدا ہو گیا ہے۔  
جب وہی خالق ہے تو عبادت و شکر کا سزاوار بھی وہی ہے۔ اس کی عبادت  
میں دوسروں کو شریک ٹھہرانا ظلم نہیں تو اور کیا ہے۔

﴿قَالَ يَقُومُوا لِلْمُرْسَلِينَ ۗ إِنِّي نَحْنُ الْغَاثُ وَالنَّاسُاطُ ۗ أَلَيْسَ لَكُمْ  
أَجْرًا وَهُمْ  
مُهْتَدُونَ ۗ﴾ (یسین: ۲۰-۲۱)

”اے میری قوم! رسولوں کی پیروی کرو، ان کی پیروی کرو جو تم سے  
اجر (مزدوری) نہیں مانگتے اور وہ ہدایت پر ہیں۔“

اس آیت میں بتلایا کہ انبیاء کی اتباع ضروری ہے اس لیے کہ وہ راہ یاب  
ہیں اور کسی سے دعوت حق پر اجرت نہیں طلب کرتے اور نہ وہ ریاست و وجاہت



کے خواہش مند ہیں۔

﴿وَمَا لِي لَا أَعْبُدُ الَّذِي فَطَرَنِي وَإِلَيْهِ تُرْجَعُونَ﴾ (۳۶/ یسین: ۲۲)

”اور کیا ہے میرے لیے کہ میں نہ عبادت کروں اس کی جس نے

مجھ کو پیدا کیا ہے اور اسی طرف تم لوٹائے جاؤ گے۔“

یہاں مشرکین کے دلوں کو مائل کرنے کے لیے داعی حق نے اپنے آپ کو مخاطب کرتے ہوئے اللہ تعالیٰ کے مستحق عبادت ہونے پر دلیل پیش کی ہے۔ بتلایا کہ اپنے فاطر و خالق کی عبادت عقلاً واجب ہے۔ جس نے انسان کو وجود و پیدائش کی نعمت سے نوازا ہے اس کا شکر ادا کرنا عقلاً لازمی ہے۔ عقل، فطرت اور شریعت کا تقاضا ہے کہ منعم و محسن کا شکر ادا کیا جائے۔

اس کے بعد ناصحانہ انداز میں خوف دلایا ہے:

﴿وَإِلَيْهِ تُرْجَعُونَ﴾ (۳۶/ یسین: ۲۲)

”اور اسی کی طرف تم لوٹائے جاؤ گے۔“

پھر فرمایا کہ اللہ تعالیٰ کے سوا جن معبودوں کی عبادت کی جاتی ہے۔ سب

باطل ہیں۔

﴿عَاثِمُ بْنُ دُوَيْبَةَ الْهَلَاءِ إِنَّ يُرْدُنَ الرَّحْمَنُ بِضُرٍّ لَا تُغْنِي عَنِّي

شَفَاعَتُهُمْ شَيْئًا وَلَا يُنْقِذُونِ﴾ (۳۶/ یسین: ۲۳)

”کیا وہ ٹھہراتے ہیں اس کے سوا اللہ، اگر رحمن مجھ کو نقصان پہنچانا

چاہے تو ان (معبودان باطل) کی شفاعت کچھ کام نہ دے گی اور نہ

وہ نجات دلا سکیں گے۔“

یعنی عابد یہ چاہتا ہے کہ ضرورت کے وقت معبود بتائے، نقصان کو ہٹائے

اور نفع پہنچائے۔ لیکن جب اللہ ہی نقصان پہنچائے تو پھر کسی میں کیا تاب ہے کہ اللہ

کے فیصلہ کو نال سکے۔ تو پھر ایسے محتاج معبود کب عبادت کے لائق ہو سکتے ہیں۔

اسی لیے فرمایا:

﴿إِنِّي إِذَا لَقِيتُ ضَلِيلًا مُّبِينًا﴾ (۳۶/ یسین: ۲۴)

”تب تو میں کھلی گمراہی میں ہوں گا۔“ ❁



## دلائل رسالت

﴿ أَفَلَمْ يَدَّبَّرُوا الْقَوْلَ أَمْ جَاءَهُمْ مَا لَمْ يَأْتِ آبَاءَهُمُ الْأَوَّلِينَ ۚ أَمْ لَمْ يَعْرِفُوا رَسُولَهُمْ فَهُمْ لَهُ مُنْكَرُونَ ۚ أَمْ يَقُولُونَ بِهِ جِنَّةٌ بَلْ جَاءَهُمُ بِالْحَقِّ وَكَانَتْهُمْ لِلْحَقِّ كُرْهُونَ ۝﴾ (۲۳/ المؤمنون: ۶۸-۷۰)

”کیا پھر وہ بات میں غور نہیں کرتے یا ان کے پاس ایسی چیز آئی ہے جو ان کے آباء و اجداد کے پاس نہیں آئی تھی کیا انہوں نے اپنے رسول کو نہیں پہچانا کہ وہ اس سے اجنبی ہیں، یا وہ کہتے ہیں کہ اسے جنون ہے۔ بلکہ وہ حق لے کر آیا ہے اور اکثر ان میں سے حق کو ناپسند کرنے والے ہیں۔“

ان آیات میں مخالفین کو القول (قرآن) میں تدبیر اور قائل (کہنے والے) کی حالت میں غور و فکر کرنے کی دعوت دی گئی ہے۔ کسی قول کا جھوٹ ہونا چند باتوں سے معلوم ہوتا ہے:

- ① اس قول کے الفاظ ہی اس کے جھوٹ اور غلط ہونے کو ظاہر کر دیتے ہیں۔
- ② کلام میں تناقض، تعارض (تکراؤ) اور اختلاف ہوتا ہے، جھوٹ کی نشانیاں پوری طرح نمایاں نظر آتی ہیں۔

③ قائل کی حالت اور سیرت سے بھی قول کی غلطی کا پتہ چل جاتا ہے۔ ظاہر بات ہے کہ جس شخص کی زندگی جھوٹ، فحش میں آلودہ رہی ہو اس سے کس طرح راست بازی اور حق گوئی کی امید رکھی جاسکتی ہے۔

﴿ قُلْ لَوْ شَاءَ اللَّهُ مَا تَلَوْتُمْ عَلَيْكُمْ وَلَا أَدْرَاكُمْ بِهِ ۖ فَقَدْ لَبِثْتُ فِيكُمْ عُمُرًا مِّن قَبْلِهِ ۚ أَفَلَا تَعْقِلُونَ ۝﴾ (۱۰/ یونس: ۱۶)

”کہہ دو! اگر اللہ چاہتا تو میں اس کو تم پر تلاوت نہ کرتا اور نہ میں تمہیں اس کو بتلاتا، بیشک میں تم میں اس سے پہلے ایک (لمبی)

عمر گزار چکا ہوں کیا پھر تم سمجھتے نہیں ہو۔“

اس آیت میں دود لیلیں بیان ہوئی ہیں:

① یہ قرآن اللہ کی طرف سے ہے میری طرف سے نہیں ہے۔ اس کا لانا میرے بس کی بات نہیں ہے۔ اگر وہ چاہے تو میرے دل زبان کو اس کے سمجھنے اور بیان کرنے سے روک دے اور تمہارے کانوں اور عقلوں پر قفل چڑھا دے، کہ پھر نہ تم اس کو سمجھ سکو اور نہ میں بیان کر سکوں۔

② میں نے تمہارے اندر وہ کراہی عمر گزاری ہے۔ تم میری سیرت، عادت اور اخلاق سے واقف ہو، حضور و سفر میں میرے ساتھ رہے ہو۔ کیا میری زندگی تمہیں ظالم، فاسق اور جھوٹے کی سی زندگی نظر آتی ہے۔ اس سے بڑھ کر ظالم اور جھوٹا کون ہوگا جو اللہ پر بہتان باندھے اور دنیا میں فساد و فتنہ پھیلانے کی کوشش کرے اور یہ بھی تم جانتے ہو کہ نہ میں نے کسی مکتب میں تعلیم حاصل کی ہے اور نہ کبھی ہاتھ میں قلم پکڑا ہے۔ پھر مجھ پر یہ کیسے الزام لگایا جاسکتا ہے کہ یہ کتاب میں خود گھڑ کر لے آیا ہوں۔ کیا اتنی صاف بات بھی تمہاری سمجھ میں نہیں آتی۔

﴿قُلْ إِنَّمَا أَعْظَمُكُمْ بِوَاحِدَةٍ أَنْ تَقُومُوا لِلَّهِ مِثْلِي وَفَرَادَى ثُمَّ

تَتَفَكَّرُونَ مَا بِصَاحِبِكُمْ مِنْ جِنَّةٍ إِنْ هُوَ إِلَّا نَذِيرٌ لَكُمْ بَيْنَ يَدَيْ

عَذَابٍ شَدِيدٍ﴾ (سبا: ۴۶)

”اور کہہ دو! میں بس تمہیں ایک بات کی نصیحت کرتا ہوں کہ تم اللہ کے لیے دو دو اور ایک ایک کھڑے ہو جاؤ۔ پھر تم غور کرو! کیا تمہارے ساتھی کو جنون ہے وہ تو صرف تمہیں آنے والے سخت عذاب سے ڈرانے والا ہے۔“

انسان کے لیے جو حق کی معرفت حاصل کرنا چاہتا ہے، دو حالتیں ہو سکتی ہیں:

- ① کسی دوسرے کے ساتھ مل کر حل طلب معاملہ میں غور و فکر اور تبادلہ خیال ہو۔
- ② خود تنہائی میں اصل حقیقت تک پہنچنے کے لیے کوئی مناسب حل تلاش کیا

جائے۔ اس آیت میں دونوں طریقے بیان کر دیئے ہیں: ﴿

﴿وَأَنْ تَعْجَبَ فَعَجَبٌ قَوْلُهُمْ عَادًا كُنَّا تَرْبًا عَادًا لَعْنَى خَلْقٍ جَدِيدٍ  
أُولَئِكَ الَّذِينَ كَفَرُوا بِرَبِّهِمْ﴾ (الرعد: ۵۰)

”اگر تجھے تعجب ہو تو واقعی ان کا یہ کہنا عجیب ہے کہ کیا جب ہم مٹی ہو جائیں گے تو کیا ہم نئی پیدائش میں ہوں گے؟ یہی وہ لوگ ہیں جنہوں نے اپنے پروردگار سے کفر کیا۔“

اس آیت کے دو مطلب ہیں:

- ① اگر آپ ان کے اس قول (کیا ہم جبکہ مٹی ہو جائیں گے نئی پیدائش پائیں گے) سے تعجب کرتے ہیں۔ تو واقعی یہ تعجب کی بات ہے وہ اس کا انکار کیسے کرتے ہیں۔ ان کو تو اللہ نے مٹی سے پیدا کیا ہے جبکہ ان کا نام و نشان بھی نہ تھا۔
- ② اگر آپ ان کے شرک اور نافرمانی سے تعجب کرتے ہیں تو ان کا قیامت سے انکار کچھ کم تعجب خیز نہیں ہے۔ دونوں صورتوں میں انسان کا قیامت کونہ ماننا ایک انوکھی بات معلوم ہوتی ہے۔ اس کے انکار سے تو اللہ کی الوہیت، قدرت، حکمت، انصاف اور غلبہ و سلطنت کا انکار لازم آتا ہے۔ اس بنا پر قیامت کے بارے میں ان کا قول نقل کر کے فرمایا:

﴿أُولَئِكَ الَّذِينَ كَفَرُوا بِرَبِّهِمْ﴾ (الرعد: ۵۰)

”یہی وہ لوگ ہیں جنہوں نے اپنے رب کا انکار کیا۔“



## دلائل قیامت

﴿وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُنْفِي الْعِظَامَ وَهِيَ رَمِيمٌ ﴿۷۹﴾  
قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ ﴿۸۰﴾﴾

(۳۶/نہین: ۷۸-۷۹)

”اور ہمارے لیے اس (کافر) نے مثال بیان کی اور اپنی پیدائش کو بھول گیا۔ اس نے کہا کون ہڈیوں کو زندہ کر سکتا ہے جب کہ وہ بوسیدہ ہوں گی۔ کہہ دیجیے! زندہ کرے گی اسے وہ ذات جس نے اسے پہلی مرتبہ پیدا کیا اور وہ ہر پیدائش کو جاننے والا ہے۔“

قیامت پر اس سے واضح اور نمایاں دلیل اور کیا ہو سکتی ہے۔ جملہ ”اپنی پیدائش کو بھول گیا۔“ نے طرد کے شبہ کو پوری طرح دور کر دیا ہے۔

﴿قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ﴾ (۳۶/نہین: ۷۹)

”کہہ دیجیے! زندہ کرے گا وہ جس نے پہلی بار پیدا کیا ہے۔“

یہاں پہلی بار پیدائش کو دوسری بار پیدائش کے لیے بطور دلیل پیش کیا گیا ہے۔ اس سے کس عقلمند کو انکار ہو سکتا ہے کہ جو پہلی بار پیدا کرے وہ دوسری بار پیدا کرنے پر بدرجہ اولیٰ قادر ہے، خلق (پیدا کرنے) کے لیے ضروری ہے کہ خالق مخلوق پر قادر ہو اور اس پیدائش کی تمام تفصیلات کا علم رکھتا ہو۔ اس لیے اخیر میں فرمایا:

﴿وَهُوَ بِكُلِّ خَلْقٍ عَلِيمٌ ﴿۸۰﴾﴾ (۳۶/نہین: ۷۹)

”وہ ہر پیدائش کا علم رکھتا ہے۔“

جس طرح اُسے پہلی بار پیدائش کی تمام تفصیلات، صورت اور مادہ کا علم ہے اسی طرح دوسری پیدائش کا حال ہے۔ ایک پورے علم اور کامل قدرت رکھنے والی ہستی بوسیدہ اور سرنگل جانے والی ہڈیوں کو دوبارہ پیدا کرنے سے کیسے عاجز و درماندہ

رہ سکتی ہے؟

یہ سوال پیدا ہو سکتا تھا کہ گلی سڑی ہڈیوں کی طبیعت خشک اور ٹھنڈی ہو جاتی ہے اور بدن میں زندگی کا مادہ طبعی طور پر گرم ہوتا ہے تو پھر یہ خشک اور سرد چیز حرارت و گرمی والی شے میں کیسے تبدیل ہو سکتی ہے؟

اس شبہ کا جواب ذیل کی آیت میں ہے:

﴿الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا آنَأْتُمْ مِّنْهُ  
تُقَدُّونَ﴾ (۳۶/ یسین: ۸۰)

”اللہ وہ ذات ہے جس نے تمہارے لیے درخت سے آگ پیدا کی  
پھر تم اُس سے سلگاتے ہو۔“

یعنی جو ہستی انتہائی گرم خشک شے (آگ) کو سرد تر چیز (ہرے درخت) سے نکال سکتی ہے۔ اسے کیا مشکل ہے کہ گلی سڑی ہڈیوں کو جیتی جاگتی صورت میں بدل دے، قیامت پر مذکورہ بالا دلیل کو پر زور بنانے کے لیے فرمایا کہ جو بڑی سے بڑی مخلوق پیدا کر سکتا ہے وہ چھوٹی سی مخلوق کے پیدا کرنے سے کیسے عاجز رہ سکتا ہے۔

﴿أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ  
مِثْلَهُمْ﴾ (۳۶/ یسین: ۸۱)

”اور کیا وہ ہستی جس نے آسمانوں اور زمین کو پیدا کیا اس بات پر قادر  
نہیں ہے کہ ان جیسوں کو پیدا کر دے۔“

اللہ تعالیٰ نے اس آیت میں خبر دی ہے کہ اس نے آسمان و زمین جیسی بڑی اور شاندار مخلوق کو بلا نمونہ پیدا کیا ہے، وہ گلی سڑی ہڈیوں کو اصل حالت میں لوٹانے پر زیادہ قادر ہے۔ یہی مضمون دوسری آیتوں میں ادا کیا گیا ہے:

﴿لَخَلَقَ السَّمَوَاتِ وَالْأَرْضَ أَكْبَرَ مِنْ خَلْقِ النَّاسِ وَلَكِنَّ أَكْثَرَ النَّاسِ  
لَا يَعْلَمُونَ﴾ (۴۰/ المؤمن: ۵۷)

”آسمان وزمین پیدا کرنا لوگوں کی پیدائش کی بہ نسبت زیادہ بڑا ہے لیکن اکثر لوگ نہیں جانتے۔“

﴿أَوَلَمْ يَدْرُوا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَكَمْ يَتَّبِعِينَ بِقُدْرِهِ عَلَىٰ أَنْ يُنْجِيَ الْمُؤْمِنَ بَلَىٰ إِنَّهُ عَلَىٰ كُلِّ شَيْءٍ قَدِيرٌ﴾

(۴۶/ الاحقاف: ۳۳)

”اور کیا انہوں نے نہیں دیکھا؟ کہ بیشک وہ اللہ جس نے آسمانوں اور زمین کو پیدا کیا اور ان کے پیدا کرنے سے عاجز نہیں ہوا، قدرت رکھتا ہے مردوں کو زندہ کرنے پر، کیوں نہیں وہ ہر چیز پر قادر ہے۔“

اس کے بعد فرمایا کہ وہ اپنے فعل مخلوقات کی طرح آلات اور ذرائع کا محتاج نہیں ہے۔ وہاں تو بس ”کن“ کہنے کی دیر ہے فوراً چیز عدم سے وجود میں آجاتی ہے۔ اس کی وجہ ظاہر ہے کہ تمام مخلوقات کی بادشاہت اس کے ہاتھ میں ہے وہ جس طرح چاہتا ہے اپنے افعال میں تصرف (الٹ، پھیر) کرتا ہے۔ آخر میں فرمایا:

﴿والیہ ترجعون﴾ ”اور اسی کی طرف تم لوٹائے جاؤ گے۔“

قیامت کی ایک اور دلیل

﴿إِذَا كُنَّا عِظَامًا وَرَفَاتًا ؕ إِنَّا لَنَبْعَثُونَ خَلْقًا جَدِيدًا ؕ قُلْ كُونُوا حِجَارَةً أَوْ حَدِيدًا ؕ أَوْ خَلْقًا مِّمَّا يَكْبُرُ فِي صُدُورِكُمْ ؕ فَسَيَقُولُونَ مَنْ يُعِيدُنَا ؕ قُلِ الَّذِي فَطَرَكُمْ أَوَّلَ مَرَّةٍ ؕ فَسَيُنْغِضُونَ إِلَيْكَ رُءُوسَهُمْ وَيَقُولُونَ مَتَىٰ هُوَ قُلْ عَلَيَّ أَنْ يَكُونَ قَرِيبًا ؕ﴾

(۱۷/ الاسراء: ۴۹-۵۱)

”کیا جب ہم گل سڑ جائیں گے کیا ہم نئی پیدائش میں اٹھائے جائیں گے؟ کہہ دیجیے! ہو جاؤ پتھر یا لوہا یا کوئی ایسی مخلوق جو تمہارے دلوں میں بڑی معلوم ہوتی ہو۔ تو وہ عنقریب کہیں گے کہ کون ہمیں لوٹائے گا؟ کہہ دیجیے! جس نے تمہیں پہلی بار پیدا کیا ہے۔ پھر وہ اپنے



سروں کو تمہاری طرف جھکاتے ہوئے ہلائیں گے اور کہیں گے وہ کب ہے۔ کہہ دیجیے عنقریب وہ برپا ہونے والی ہے۔“

ان آیات میں مخالفین کے ہر قسم کے شبہات کا جواب دیدیا گیا ہے مثلاً اگر تم یہ کہتے ہو کہ ہمارا کوئی خالق و مالک نہیں ہے۔ تو تم ایسی مخلوق کیوں نہ بن گئے کہ تمہیں تکلیف اور تھکان نہ پہنچتی؟ جیسے: پتھر، لوہا یا ان سے بھی بڑی چیز۔ لیکن اگر تم یہ جانتے ہو کہ ہمارا ایک خالق اور رب ہے۔ جس نے ہمیں ایسی صفت زندگی بخشی جو ہمیشہ رہنے والی نہیں ہے تو پھر دوسری زندگی کا انکار کرنے کی جرأت تمہیں کیسے ہوگی۔

اس دلیل کو دوسرے انداز میں اس طرح بھی بیان کیا جاسکتا ہے کہ اگر تم پتھر، لوہا یا ان سے بھی سخت مخلوق ہوتے تب بھی اللہ تعالیٰ تمہیں فنا اور ایک حالت سے دوسری حالت میں تبدیل کر سکتا تھا۔ لوہا اور پتھر اپنی سختی اور مضبوطی میں مشہور ہیں لیکن پھر بھی اللہ تعالیٰ ان کے فنا کرنے اور بدل ڈالنے پر قادر ہے تو گوشت پوست اور ہڈیوں کے ڈھانچے کو برباد کرنے اور دوبارہ زندگی بخشنے پر کیوں نہیں قادر ہو سکتا۔

ان کا ایک سوال یہ بھی تھا:

﴿مَنْ يُعِيدُنَا﴾ (۱۷/الاسراء: ۵۱) ”ہمیں دوبارہ کون پیدا کرے گا؟“

اس کا جواب دیا:

﴿قُلِ الَّذِي فَطَرَكُمْ أَوَّلَ مَرَّةٍ﴾ (۱۷/الاسراء: ۵۱)

”کہہ دیجیے وہ جس نے تمہیں پہلی بار پیدا کیا۔“

جب اس کا کوئی جواب بن نہ پڑا تو بات ٹالنے کے لیے پوچھتے ہیں۔

﴿مَا لِي هُوَ﴾ (۱۷/الاسراء: ۵۱) ”کب ہے وہ (قیامت)۔“

اس قسم کا طریق کار ان لوگوں کا ہوتا ہے جو دلیل سے لاجواب ہو کر ادھر ادھر

کے سوالوں سے اصل مقصد سے گریز کرنا چاہتے ہیں۔

﴿ اَيْحَسْبُ الْإِنْسَانُ أَنْ يُتْرَكَ سُدًى ۗ أَلَمْ يَكُنْ نُطْفَةً مِنْ مَنِيٍّ يُتَمَلَّى ۗ  
ثُمَّ كَانَ عَاقِلَةً فَغَلَقَ فَسْوَى ۗ فَجَعَلْ مِنْهُ الذَّكَرَ وَالْأُنثَى ۗ  
أَلَيْسَ ذَلِكَ بِقَدِيرٍ عَلَىٰ أَنْ يُنزِلَ الْمَوْتُ ۗ ﴾

(۷۵/ القيامة: ۳۶-۴۰)

”کیا انسان یہ خیال کرتا ہے کہ وہ بے کار چھوڑ دیا جائے گا۔ کیا وہ بہائی ہوئی منی میں سے ایک نطفہ نہ تھا؟ پھر وہ ہو گیا تو تھڑا، پھر اسے بنایا اور برابر کیا، پھر اس سے جوڑا، نر اور مادہ پیدا کیے، تو کیا وہ مردوں کے زندہ کرنے پر قادر نہیں ہے۔“

اللہ تعالیٰ کی حکمت اس بات سے پاک ہے کہ انسان امر ونہی اور ثواب و عقاب کی ذمہ داریوں سے بالکل سبکدوش ہو، اس کی مصلحت و قدرت کے یہ یکسر خلاف ہے کہ جس ہستی نے حقیر قطرہ کو خون بستہ بنایا، پھر گوشت کا تو تھڑا بنایا پھر پیدا کیا اور اسے کان، آنکھ، حواس، قوی اعصاب، رباطات (رگ پٹھوں اور ریشوں) سے نوازا۔ اور پائیدار ساخت اور بناوٹ بخشی اور بہترین صورت و شکل سے سجایا۔ بھلا وہ کیسے دوبارہ زندہ کرنے سے قاصر رہ سکتا ہے یا اس کی حکمت و شفقت کا یہ کیسے تقاضا ہو سکتا ہے کہ انسان کو بے کار و معطل چھوڑ دیا جائے۔ ❁



## دُعا کے آداب و اقسام

تفسیر: ﴿أَدْعُوا رَبَّكُمْ تَضَرُّعًا وَخُفْيَةً ۗ إِنَّهُ لَا يُحِبُّ الْمُعْتَدِينَ ۗ وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ حَوْفًا وَقَطْمَعًا ۗ إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ ۝﴾ (۷/ الاعراف: ۵۵-۵۶)

”اپنے رب کو عاجزی کے ساتھ اور پوشیدہ طور پر پکارو۔ بے شک وہ حد سے بڑھنے والوں کو پسند نہیں کرتا۔ زمین کی اصلاح کے بعد اس میں فساد برپا نہ کرو اور اسے اُمید و خوف کے ساتھ پکارو۔ بے شک اللہ کی رحمت نیک کاروں سے قریب ہے۔“

### دُعائے سوال اور دُعائے عبادت

یہ دونوں آیتیں دُعا کے آداب بتلا رہی ہیں۔ دُعا کی دو قسمیں ہیں: دعائے عبادت اور دُعائے سوال۔ قرآن میں کہیں تو یہ دونوں اقسام یکجا مراد ہوتی ہیں اور کہیں دونوں سے ایک۔ ان دونوں اقسام کا باہمی تعلق لازم و ملزوم کی طرح ہے۔ اس لیے کہ دعائے سوال کے معنی ہیں، نافع چیز کی طلب اور مضرت رساں شے کے ازالہ کی استدعا۔ اب جو نفع اور نقصان کا مالک ہو، وہی معبود کہلانے کا حق دار ہے اور معبود کے لیے ضروری ہے کہ وہ نفع و نقصان پہنچانے پر پوری طرح قادر ہو۔

اسی اصول کے تحت قرآن میں اُن لوگوں کو ڈانٹا گیا ہے جو اللہ کے سوا ایسی ہستیوں کو پوجتے ہیں جو نفع و نقصان کی مالک نہیں ہیں۔ فرمایا:

﴿وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ﴾

(۱۰/ یونس: ۱۸)

”اللہ کے سوا ان کی عبادت کرتے ہیں جو نفع و نقصان کے مالک نہیں ہیں۔“

اس مضمون کی قرآن میں بہت سی آیتیں ہیں۔ اس بیان سے صاف ظاہر ہو گیا کہ نفع و نقصان محدود ہو یا غیر محدود، ان کا مالک سوائے اللہ کے اور کوئی نہیں ہو سکتا۔ ایسے ہی معبود کو نفع و نقصان کے موقع پر پکارا جاسکتا ہے اس کا نام ہے دعائے سوال۔ ایسے ہی معبود کے دربار میں اُمید و خوف کے ساتھ دعا کی جاسکتی ہے، اسی کو دعاء العبادۃ کہتے ہیں۔

ہر دعائے عبادت دعائے سوال کو اور ہر دعائے سوال دعائے عبادت کو شامل ہے۔ ذیل کی چند آیات میں یہ دونوں اقسام مراد ہیں:

① ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۗ﴾ (البقرة: ۱۸۶)

”جب اے نبی ﷺ! میرے بندے میرے بارے میں دریافت کریں تو ان سے کہہ دو کہ میں نزدیک ہوں۔ پکارنے والے کی پکار کو سنتا ہوں۔ جب کہ وہ مجھے پکارتا ہے۔“

یہاں دعا کی دونوں قسمیں مراد ہیں اس لیے اس آیت کی تفسیر دو طرح کی گئی ہے:

① أُعْطِيهِ إِذَا سَأَلَنِي ”میں دیتا ہوں جب کہ بندہ مجھ سے مانگتا ہے۔“

② أُجِيبُ إِذَا عَبَدَنِي ”میں اُسے ثواب عطا کرتا ہوں جب وہ میری عبادت کرتا ہے۔“

یہ دونوں قول آپس میں لازم و ملزوم ہیں۔ یہاں یہ نہ سمجھنا چاہیے کہ ایک لفظ مشترک دو معنوں میں مستعمل ہے یا ایک معنی حقیقی ہیں اور دوسرا مجازی۔ بلکہ دونوں معنی ایک ہی حقیقت کی دو شاخیں ہیں جس طرح:

﴿اقِمِ الصَّلَاةَ لِدُلُوكِ الشَّمْسِ إِلَى غَسَقِ اللَّيْلِ﴾ (بنی اسرائیل: ۷۸)

”نماز کو قائم کریں آفتاب کے ڈھلنے سے لے کر رات کی تاریکی تک۔“

ذَلُوكِ کے اصل معنی سورج کے ڈھلنے اور ڈوبنے کے کیے گئے ہیں۔ یہ دو معنی نہیں ہیں بلکہ ایک معنی کی دو صورتیں ہیں۔ ذَلُوكِ کے اصل معنی مائل ہونے کے ہیں۔ اب اس میلان کی ابتدا سورج کے ڈھلنے اور انتہا سورج کے ڈوبنے پر ہوتی ہے۔

② ﴿قُلْ مَا يَعْبُدُونَ إِلَّا لِيُؤْتُوا رِزْقًا غَيْرَ الَّذِي كَانُوا يُعْبُدُونَ﴾ (الفرقان: ۷۷)

”کہہ دیجیے میرے رب کو تمہاری کیا پروا ہے اگر تمہاری دعا نہ ہو۔“

یہاں دُعَائے سوال اور دُعَائے عبادت دونوں مراد ہیں۔

③ ﴿وَقَالَ رَبِّكُمْ ادْعُونِي أَسْتَجِبْ لَكُمْ﴾ (۴۰ / المؤمن: ۶۰)

”اور کہا تمہارے رب نے مجھے پکارو میں قبول کروں گا۔“

یہاں بھی دونوں قسمیں مراد ہیں لیکن دُعَائے عبادت مراد لینا زیادہ مناسب ہے۔ چونکہ اس کے بعد ہی فرمایا ہے:

﴿إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذَٰخِرِينَ﴾

(۴۰ / المؤمن: ۶۰)

”بے شک جو لوگ میری عبادت سے سرکشی کرتے ہیں وہ ذلیل ہو کر جہنم میں داخل ہوں گے۔“

نعمان بن بشیر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((الدعاء هو العبادة)) ”دُعَائے عبادت ہی کا نام ہے۔“

پھر آپ صلی اللہ علیہ وسلم نے یہ مذکورہ بالا آیت ﴿وقال ربکم ادعوننی استجب لکم

لکم.....﴾ تلاوت فرمائی۔ ❁

قرآن کی جن آیات میں مشرکین کی دعاؤں کا ذکر ہے ان سے مراد دعائے

عبادت ہے جو دعائے سوال کو بھی شامل ہے۔ مثلاً فرمایا:

① ﴿يَا أَيُّهَا النَّاسُ ضُرِبَ مَثَلٌ فَاذْكُرُوا اللَّهَ ط إِنَّ الَّذِينَ تَدْعُونَ مِنْ

دُونِ اللّٰهِ كُنْ يَخْلُقُوا ذُبَابًا وَلَوْ اجْتَمَعُوا لَهُ ط ﴿٢٢﴾ (الحج: ٧٣)

”اے لوگو! ایک مثال بیان کی جاتی ہے غور سے سنو، بے شک جن کو تم ایک اللہ کے سوا پکارتے ہو وہ ایک مکھی بھی پیدا نہیں کر سکتے اگرچہ وہ سارے کیوں نہ جمع ہو جائیں۔“

② ﴿وَصَلِّ عَنْهُمْ مَا كَانُوا يَدْعُونَ مِنْ قَبْلُ﴾ (٤١/ خَمَّ السَّجْدَةِ: ٤٧)

”یعنی قیامت کے روز جن کو وہ دنیا میں پکارتے تھے ذرا بھی کام نہ آئیں گے۔“

اس قسم کی آیت میں دعائے عبادت کے معنی تین وجوہ کی بنا پر زیادہ ظاہر

ہیں:

① مشرکین نے اس دعا کو خود ہی عبادت قرار دیا ہے، جیسا کہ دوسری جگہ ہے:

﴿مَا نَعْبُدُهُمْ إِلَّا لِيُقَرِّبُونَا إِلَى اللّٰهِ زُلْفَىٰ ط﴾ (الزمر: ٣)

”ہم ان کی عبادت صرف اس لیے کرتے ہیں کہ وہ ہم کو اللہ سے قریب کریں۔“

② اللہ تعالیٰ نے اس دعا کی تفسیر عبادت کے ساتھ خود ہی فرمادی ہے:

﴿وَقِيلَ لَهُمْ إِنَّمَا كُنْتُمْ تَعْبُدُونَ ۗ مِنْ دُونِ اللّٰهِ ۗ هَلْ يَنْصُرُونَكُمْ أَوْ يَنْتَصِرُونَ ط﴾ (الشعراء: ٩٢-٩٣)

”اُن سے کہا جائے گا کہاں ہیں وہ جن کی تم اللہ کے سوا عبادت کرتے تھے کیا وہ تمہاری مدد کر سکتے ہیں یا انتقام لے سکتے ہیں؟“

﴿إِنَّمَا كُنْتُمْ تَعْبُدُونَ مِنْ دُونِ اللّٰهِ حَصْبُ جَهَنَّمَ ط﴾

(٢١/ الانبياء: ٩٨)

”بے شک تم اور جن کو تم اللہ کے سوا پوجتے ہو جہنم کا ایندھن ہیں۔“

﴿قُلْ يَا أَيُّهَا الْكٰفِرُونَ ۗ لَا أَعْبُدُ مَا تَعْبُدُونَ ۗ﴾ (١٠٩/ الكفرون: ١-٢)

”آپ کہہ دیجیے کہ اے کافرو! میں اس کی عبادت نہیں کرتا جس کی

تم عبادت کرتے ہو۔“

اس نوع کی آیتیں قرآن میں بہت سی ہیں۔ مشرکین کا اپنے معبودانِ باطل کو پکارنا ان کی عبادت کے ہم معنی ہے۔

③ مشرکین اپنے بتوں کو پوجا کرتے تھے اور ان کے ذریعہ اللہ سے نزدیکی چاہتے تھے لیکن مصائب و تکالیف کے موقع پر ان سب کو چھوڑ چھاڑ کر ایک اللہ ہی کو پکارتے تھے، لیکن اس کے باوجود اپنی کچھ ضرورتیں ان سے بھی طلب کر لیا کرتے تھے۔ اس لحاظ سے یہاں دعائے عبادت کے ساتھ ساتھ دعائے سوال کا پہلو بھی نکل آیا۔

﴿قَادِعُوا اللَّهَ مُخْلِصِينَ لَهُ الدِّينَ﴾ (۴۰/ المؤمن: ۱۴)

”اللہ کو پکارو! اس کے لیے دین کو خالص کرتے ہوئے۔“

یہاں دعائے عبادت مراد ہے یعنی اس کی عبادت کرو۔ اُس میں کسی دوسرے کو شریک نہ ٹھہراؤ۔

حضرت ابراہیم علیہ السلام کا قول ہے:

﴿إِن رَّبِّيَ لَسَمِيعُ الدُّعَاءِ﴾ (۱۴/ ابراہیم: ۳۹)

”بے شک میرا رب دعا کو سننے والا ہے۔“

یہاں سمع سے عام سننا مراد نہیں بلکہ سننا مراد ہے، جس سے قبولیت دعا کا اثر ظاہر ہو۔ کیونکہ یوں تو وہ ہر قول کو سنتا اور جانتا ہے۔ پس اس بنا پر یہاں دعائے عبادت اور دعائے سوال دونوں مراد ہوں گی۔ پہلی صورت میں سمع سے حمد و ثنا پر ثواب عطا فرمانا اور دوسری صورت میں سوال کو پورا کرنا مراد ہوگا۔

حضرت زکریا علیہ السلام کے قول:

﴿وَلَمَّا كُنْ بِدُعَائِكَ رَبِّ شَقِيًّا﴾ (۱۹/ مریم: ۴)

”اے رب! کہیں دعا کے ساتھ ناکام و بدبخت نہ رہ جاؤں۔“

میں بعض کے نزدیک دعا سے دعائے سوال مراد ہے، معنی یہ ہوئے کہ

تو نے مجھے قبولیت دعا اور کامیابی سے بار بار نواز کر اس کا عادی بنا دیا ہے۔ اب میری پکار کو رد کر کے مجھے ناکام و بد نصیب مت ٹھہرا۔ یہاں اللہ تعالیٰ کے گزشتہ احسانات کو قبولیت دعا کے لیے وسیلہ بنایا گیا ہے۔

قرآن کا سیاق و سباق بھی اسی مفہوم کی تائید کر رہا ہے۔ یہ جملہ حضرت زکریاؑ نے طلبِ اولاد کی دعا سے پہلے فرمایا ہے، تاکہ یہ ظاہر کر سکیں کہ جس طرح تو نے پہلے اپنے رحم و کرم سے مالا مال کیا ہے اب بھی اولاد کی نعمت سے محروم نہ رکھ۔

﴿قُلِ ادْعُوا اللَّهَ أَوْ ادْعُوا الرَّحْمَنَ ۗ أَيًّا مَا تَدْعُوا فَلَهُ الْأَسْمَاءُ

الْحُسْنَىٰ ۗ﴾ (۱۷/ بنی اسرائیل: ۱۱۰)

”کہہ دو! اللہ کو پکارو یا رحمن کو جو سنا نام لے کر پکارو کوئی حرج نہیں کیونکہ اس کے لیے اچھے نام ہیں۔“

یہاں دعا سے سوال مراد ہے اس آیت کے شانِ نزول سے بھی اس کی تائید ہوتی ہے۔

شانِ نزول

رسول اللہ ﷺ ”یا رحمن“ یا رحیم“ پکارا کرتے تھے۔ مشرکین نے اعتراض کیا کہ ”محمد ﷺ! تو توحید کا اعلان کرتا ہے اور خود کئی معبودوں کو پکارتا ہے۔“ اس کے جواب میں یہ آیت نازل ہوئی۔ ❁

زختری کے نزدیک یہاں دعا سے تسمیہ (نام رکھنا یا نام لینا) مراد ہے۔ یعنی اس کا کوئی سنا نام لو، اس کے سب نام خوبی والے ہیں۔ لیکن یہاں دراصل دعا سے دعائے سوال اور دعائے ثنا ہی مراد ہیں۔ ضمناً تسمیہ کے معنی بھی مراد ہو سکتے ہیں۔ اس طرح قرآن کے عام انداز بیان سے مطابقت باقی رہے گی۔

﴿إِنَّا كُنَّا مِنْ قَبْلُ نَدْعُوهُ ۗ إِنَّهُ هُوَ الْبَرُّ الرَّحِيمُ ۗ﴾ (۵۲/ الطور: ۲۸)



”بے شک ہم پہلے اسے پکارا کرتے تھے۔ بلاشبہ وہ نہایت شفیق اور مہربان ہے۔“

یہاں دعائے عبادت مراد ہے جو دعائے سوال کو ضمناً شامل ہے۔ یعنی ہم پہلے خالص طور پر اس کی عبادت کرتے تھے اور اسی وجہ سے ہم گرم لیٹ کے عذاب سے نجات پا گئے۔ یہاں محض دعائے سوال مراد نہیں کیونکہ سوال نجات پانے والے اور نہ پانے والے سب ہی کرتے ہیں۔ فرمایا:

﴿يَسْأَلُكَ مَنْ فِي السَّمَوَاتِ وَالْأَرْضِ ط﴾ (۵۵/ الرحمن: ۲۹)

”سوال کرتے ہیں جو آسمان و زمین میں ہیں۔ لیکن کامیابی و نجات ان کے لیے ہے جو صرف اپنے رب کے لیے مخلص عابد بن جاتے ہیں۔“

یہی معنی اصحاب کہف کے اس قول کے ہیں۔

﴿رَبَّنَا رَبُّ السَّمَوَاتِ وَالْأَرْضِ لَنْ نَدْعُوَ مِنْ دُونِهِ إِلَهًا﴾

(۱۸/ الکہف: ۱۴)

”ہمارا رب زمین و آسمان کا رب ہے، ہم اس کے سوا کسی اور الہ کو نہیں پکارتے۔“

یہاں بھی دعائے عبادت مراد ہے۔

﴿أَتَدْعُونَ بَعْلًا وَتَذَرُونَ أَحْسَنَ الْخَالِقِينَ ۗ﴾ (۳۷/ الصافات: ۱۲۵)

”کیا تم بعل (بت) کو پکارتے ہو اور احسن الخالقین کو چھوڑتے ہو!“

اس میں بھی دعا بمعنی عبادت ہے لیکن حسب ذیل آیت میں دعائے سوال

مراد ہے:

﴿وَقِيلَ ادْعُوا شُرَكَاءَكُمْ فَدَعَوْهُمُ فَلَمْ يَسْتَجِيبُوا لَهُمْ وَرَأَوُا الْعَذَابَ ۗ

لَوْ أَنَّهُمْ كَانُوا يَهْتَدُونَ ۝﴾ (۲۸/ القصص: ۶۴)

”اور کہا جائے گا پکارو اپنے شرکاء کو! پس وہ ان کو پکاریں گے لیکن وہ

جواب نہ دے سکیں گے اور وہ عذاب کو دیکھ لیں گے۔ (اور کہیں

گے) کاش وہ ہدایت پا جاتے۔“

یہاں دعائے سوال اس لیے مراد ہے کہ قیامت کے دن اللہ تعالیٰ مشرکین کو دکھلا کر کہ تمہارے خود ساختہ معبود پکار نہیں سنتے ہیں، ان کو رسوا و ذلیل کرے گا۔ یہاں ادعو کے معنی اعبدا و انہیں ہو سکتے اور اسی کی نظیر یہ آیت ہے:

﴿وَيَوْمَ يَقُولُ نَادُوا شُرَكَائِيَ الَّذِينَ زَعَمْتُمْ فَدَعَوْهُمْ فَلَمْ يَسْتَجِيبُوا

لَهُمْ﴾ (۱۸/ الکہف: ۵۲)

”اور جس دن وہ فرمائے گا کہ تمہارے خیال میں جو میرے شریک تھے انہیں پکارو! یہ پکاریں گے لیکن ان میں سے کوئی بھی جواب نہ دے گا۔“

دعا کے جو کچھ معنی اوپر بیان کیے گئے ہیں اس کی روشنی میں صلوٰۃ کے معنی بھی واضح ہو جاتے ہیں۔ یہاں یہ کہنے کی ضرورت نہیں کہ لغت میں اس کے معنی دعا کے ہیں اور شریعت میں اس کے معنی نماز کے ہیں۔ اور اب صلوٰۃ کا استعمال حقیقت شرعیہ منقولہ میں ہو رہا ہے۔ یا یوں کہا جائے کہ دعا اس کا حقیقی مفہوم ہے اور نماز مجازی۔

سابق بیان سے ثابت ہو گیا کہ دعا کی دو قسمیں ہیں: دعائے عبادت اور دعائے سوال۔ نماز کے تمام ارکان، آداب اور اذکار انہی دو پر مشتمل ہیں۔ لہذا لفظ صلوٰۃ بمعنی نماز اپنے حقیقی مفہوم سے الگ نہیں ہے۔

ان مطالب کو ذہن نشین کر لینے کے بعد زیر بحث آیت ﴿ادعوا ربکم تضرعاً وخفیة﴾ پر غور کریں۔ یہ آیت دعا کی دونوں قسموں کو شامل ہے۔ اس طرح کہ بظاہر دعائے سوال اور ضمنی طور پر دعائے عبادت مراد ہے اسی بنا پر آہستہ کہنے کا حکم فرمایا ہے۔

سری دُعا کے فوائد

حسن رضی اللہ عنہ کہتے ہیں کہ سَری دعا اور جبری دعا کے درمیان ستر گنا فرق ہے۔ اسی بنا پر مسلمان عام طور پر اس خاموشی سے دعا کیا کرتے تھے کہ سوائے اللہ کے کسی کو علم تک نہ ہوتا تھا۔ حضرت زکریا علیہ السلام کی سَری دعا کو اللہ تعالیٰ نے مقام مدح میں ذکر فرمایا ہے:

﴿إِذْ نَادَى رَبَّهُ نِدَاءً خَفِيًّا﴾ (مریم: ۳)

”جب کہ پکارا اُس نے اپنے رب کو پوشیدہ پکارنا۔“

سَری (پوشیدہ، آہستہ) دعا میں چند فوائد ہیں:

① دعا کا یہ طریقہ ایمان اور یقین کی پختگی کو بتلاتا ہے کیونکہ داعی یہ ایمان رکھتا ہے کہ اللہ تعالیٰ پوشیدہ دعا کو بھی سنتا ہے۔

② ادب و تعظیم کے زیادہ مناسب ہے۔ دنیا میں بادشاہوں اور حاکموں سے گفتگو کرتے ہوئے ضرورت سے زیادہ بلند آواز کرنا گستاخی اور خلاف ادب قرار دیا جاتا ہے۔ تو پھر وہ اللہ جو ہلکی سے ہلکی آواز سن لیتا ہے اس کے حضور میں تو سَری دعا اور زیادہ مناسب ہوگی۔

③ یہ صورت خشوع، عاجزی اور گریہ زاری کے زیادہ مناسب ہے۔ یہی ادعا کی روح اور مغز ہے۔ ایسے موقع پر داعی کا حال اس مسکین عاجز کا سا ہوتا ہے جس کا دل ٹوٹ چکا ہے، اعضا ڈھیلے پڑ چکے ہیں اور آواز پست ہوگئی ہے۔ یہاں تک کہ عاجزی اس حد کو پہنچ چکی ہے کہ زبان کو گویائی کی طاقت نہیں ہے۔ اب حال یہ ہے کہ دل آہ وزاری کے ساتھ طالب وداعی ہے اور زبان اپنی انتہائی مسکینی، محتاجی اور عاجزی کی بنا پر خاموش ہے۔ یہ (رقت انگیز) منظر آواز بلند کرنے کی صورت میں حاصل نہیں ہو سکتا۔

④ اس صورت میں اخلاص پوری طرح حاصل ہوتا ہے۔

⑤ یکسوئی اور اجتماعی کے ساتھ بندہ اپنے معبود سے راز و نیاز کا موقع پاتا ہے۔ ا

⑥ بلند آوازی سے یکسوئی اور جمعیت خاطر پر اگندہ ہو جاتی ہے۔ جس قدر پست ہوگی اسی قدر اللہ کی طرف تعلق، لگاؤ اور توجہ زیادہ ہوگی۔

⑦ پست آواز میں ایک لطیف نکتہ یہ بھی ہے کہ بندہ اللہ سے نہایت قریب معلوم ہوتا ہے۔ گویا وہ اس طرح ہر گوشی کر رہا ہے جس طرح ایک قریبی دوست اپنے پاس والے دوست سے کرتا ہے۔ یہی وجہ ہے کہ اللہ تعالیٰ نے حضرت زکریا علیہ السلام کی مدح فرمائی ہے۔

﴿ اِذْ نَادَى رَبَّهُ نِدَاءً خَفِيًّا ۝ ﴾ (۱۹ / مریم: ۳)

بندہ جس قدر حضور قلب کے ساتھ اللہ کو پکارے گا، اسی قدر اس کا قرب حاصل ہوگا۔ جب یہ تصور دل میں جم جائے گا کہ وہ ہر قریب سے بھی زیادہ نزدیک ہے۔ تو نہایت رازداری سے اپنی درخواست اس کے دربار میں پیش کرے گا اور جہر (بلند آوازی) کو ایسے موقع پر پسند نہ کرے گا۔ جیسا کہ قریبی ہم نشین اگر پست آواز سن لیتا ہے تو اس سے بلند آواز سے گفتگو کرنا معیوب سمجھا جاتا ہے۔ اسی کی تائید حدیث سے بھی ہوتی ہے جب کہ صحابہ کرام رضی اللہ عنہم نے ایک مرتبہ سفر میں بلند آواز سے تکبیریں کہنا شروع کر دیں تو آپ ﷺ نے فرمایا:

﴿ اِرْبِعُوا عَلَيَّ اَنْفُسِكُمْ ۝ ﴾

”اپنی جانوں سے نرمی برتو۔ تم کسی بہرے یا غائب کو نہیں پکار رہے ہو۔ وہ سننے والا بہت ہی نزدیک ہے جتنی تمہاری سواری کی گردن تم سے قریب ہے۔ اس سے کہیں زیادہ وہ تم سے قریب ہے۔“

قرآن عزیز میں ہے:

﴿ وَاِذَا سَاَلَكَ عِبَادِي عَنِّي فَاِنِّي قَرِيْبٌ ۝ اُجِيبُ دَعْوَةَ الدَّاعِ اِذَا

دَعَا ۝ ﴾ (۲ / البقرة: ۱۸۶)

”جب میرے بندے میرے بارے میں آپ سے سوال کریں تو

آپ کہہ دیں کہ میں بہت ہی قریب ہوں ہر پکارنے والے کی پکار کو جب کبھی وہ مجھے پکارے، قبول کرتا ہوں۔“

اس آیت کا نشان نزول یہ ہے کہ رسول اللہ ﷺ سے صحابہ رضی اللہ عنہم نے دریافت کیا کہ ہمارا معبود قریب ہے کہ ہم اُس سے سرگوشی کریں یا دُور ہے کہ ہم اُسے زور سے پکاریں۔ اس پر یہ آیت نازل ہوئی ﴿اس سوال و جواب سے بھی یہی ظاہر ہوا کہ سری دعا اللہ تعالیٰ کو زیادہ پسند ہے۔

یہاں قریب سے ایک خاص قسم کی نزدیکی مراد ہے، عام قرب نہیں۔ اللہ تعالیٰ دعا کرنے والے سے بھی قریب ہے اور عبادت کرنے والے سے بھی اور سب سے نزدیکی بندہ کو سجدہ کی حالت میں حاصل ہوتی ہے۔ یہ قرب عبادت، قرب انابت (توجہ) اور قرب اجابت (قبولیت) سے بھی زیادہ خاص ہوتا ہے۔ یہ وہ قرب ہے جس کو متکلمین ثابت نہ کر سکے۔ عابد سے یہ رب کا خاص قسم کا قرب ہوتا ہے جیسا کہ حدیث میں ہے:

((من تقرب إلى شبرا تقربت إليه ذراعا و من تقرب إلى ذراعا

تقربت إليه باعاً)) ﴿

”جو مجھ سے ایک بالشت نزدیک ہوتا ہے میں اُس سے ایک ہاتھ

قریب ہو جاتا ہوں۔ جو مجھ سے ایک ہاتھ قریب ہوتا ہے میں اُس

سے دو ہاتھ نزدیک ہو جاتا ہوں۔“

اس روایت میں عابد سے قرب کو بیان کیا گیا ہے۔ سائل سے قرب کو

﴿وَإِذَا سَأَلَكَ عِبَادِي﴾ (٢/ البقرة: ١٨٦) اور ﴿أَدْعُوا رَبَّكُمْ تَضَرُّعًا وَخُفْيَةً﴾

(٧/ الاعراف: ٥٥) میں ذکر کیا گیا ہے۔

⑧ سری (خاموش) دعا کی صورت میں سوال و طلب کا سلسلہ عرصہ دراز تک جاری

رہ سکتا ہے۔ نہ زبان تھکتی ہے اور نہ اعضا پر بوجھ پڑتا ہے۔ جہراً اور بلند آواز کی

صورت میں زبان اور اعضا جلد ساتھ چھوڑ دیتے ہیں۔ اس کی مثال اس طرح ہے جیسے کوئی شخص بلند آواز سے پڑھے اور چلا چلا کر الفاظ ادا کرے تو وہ جلد ہی تھک جاتا ہے۔ بخلاف آہستہ پڑھنے والے کے وہ اپنا عمل دیر تک جاری رکھ سکتا ہے۔

⑨ پست آواز کی صورت میں شیطانی وسوسا، موانع اور رکاوٹوں سے محفوظ رہ سکتا ہے۔ کیونکہ اس طرح شیاطین انس و جن اس کے طرز عمل سے بے علم رہیں گے اور اپنے فتنے پھیلانے کا موقع نہ پاسکیں گے۔ جن لوگوں کو اس بات کا تجربہ ہے وہ اس فائدے سے انکار نہیں کر سکتے۔

⑩ اللہ کی سب سے بڑی نعمت یہ ہے کہ بندہ کو اللہ کی طرف پوری یکسوئی اور کامل توجہ کا موقع حاصل ہو۔ اس سے بڑھ کر نعمت اور کیا ہو سکتی ہے۔ جب ہر نعمت خواہ چھوٹی ہو یا بڑی، حاسد کی نگاہ سے نہیں بچ سکتی تو اس اعلیٰ نعمت پر حاسدوں کا پیدا ہونا کچھ مشکل نہیں۔ ایسی صورت میں حاسد کی شرابار نگاہ سے محفوظ رکھنے کی ایک ہی صورت ہے اور وہ یہ ہے کہ نعمت کو پوشیدہ رکھا جائے۔ اس کا اظہار نہ کیا جائے۔

اسی بنا پر حضرت یعقوب علیہ السلام نے حضرت یوسف علیہ السلام سے کہا تھا:

﴿لَا تَقْصُصْ رُءُيَاكَ عَلَىٰ إِخْوَتِكَ فَيَكِيدُوا لَكَ كَيْدًا﴾

(۱۲/یوسف: ۵)

”اپنا خواب اپنے بھائیوں سے نہ کہنا ورنہ وہ کوئی چال چلیں گے۔“

کتنے ہی ایسے صاف دل پارسا گزرے ہیں جو اپنی اس نعمت کو ظاہر کر کے اطمینان قلب کی دولت سے محروم ہو گئے۔ اس لیے صالحین کے لیے ضروری ہے کہ اللہ تعالیٰ سے تعلق کی بنا پر جو حالات ان پر ظاہر ہوں انہیں پوشیدہ ہی رکھیں۔ خصوصاً مبتدی سالک کا تو ان ہدایات پر عمل کرنا نہایت ضروری ہے۔ ہاں جن لوگوں میں یہ ربّانی کیفیت پوری طرح راسخ اور جم جائے اور ان کو تیز و تند ہواؤں سے اس پاکیزہ درخت کی مضبوط جڑوں کے اکھڑنے کا اندیشہ نہ رہے تو پھر عوام کی پیروی اور اتباع کے لیے اس حالت کے ظاہر کرنے میں کوئی حرج نہیں ہے۔

بہر حال جب دعا طلب، ثناء، محبت اور توجہ الی اللہ جیسے عظیم الشان خزانوں پر مشتمل ہے تو احساسوں کی نگاہوں سے بچانے کے لیے اس کو پوشیدہ طور پر ہی ادا کرنا زیادہ مناسب ہے۔

دعا اور ذکر کا تعلق

دعا کو ذکر بھی کہتے ہیں کیونکہ اس میں طلب و سوال کے ساتھ حمد و ثنا بھی ہوتی ہے، ربانی اوصاف و اسماء کا بیان بھی ہوتا ہے۔ جس طرح کہ ذکر کو دعا کہا جاتا ہے، ضمناً ذکر بھی دعا کو شامل ہوتا ہے۔ جیسا کہ حدیث میں ہے:

((أَفْضَلُ الدُّعَاءِ الْحَمْدُ لِلَّهِ)) ﴿۱﴾ ”بہترین دعا الحمد للہ ہے۔“

حالانکہ الحمد للہ محض حمد ہے، بظاہر سوال و طلب کی اس میں کوئی آمیزش معلوم نہیں ہوتی۔ لیکن اس کو دعا اس لیے کہا گیا ہے کہ یہ معنوی طور پر محبت اور ثنا کو شامل ہے اور محبت طلب محبوب کی اعلیٰ (بلند ترین) انواع میں سے ہے۔ پس حمد کرنے والا اپنے محبوب کا طالب ہوتا ہے۔ یہ ذاکر، طالب حاجت سائل سے اس بات کی کہیں زیادہ حق دار ہے کہ اس کو داعی کہا جائے۔ یہاں یہ کہنے کی ضرورت نہیں کہ ذاکر ضمناً سائل ہی ہوتا ہے اگرچہ وہ صراحتاً سوال نہیں کرتا ہے بلکہ اصل بات وہی ہے جو ہم نے اوپر بیان کی ہے کہ نفس حمد، سوال و طلب کو شامل ہے اور یہ طلب کوئی معمولی نہیں ہے بلکہ بڑے محبت کی طلب ہے۔ اس لیے حمد و ثنا کو دعا قرار دینا زیادہ مناسب ہے۔

خلاصہ کلام یہ ہے کہ ذکر و دعا دونوں آپس میں ایک دوسرے کو شامل ہیں۔ حسب ذیل آیت سے اس قول کی تائید ہوتی ہے، فرمایا:

﴿وَأَذْكُرُ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ﴾

(۷/ الاعراف: ۲۰۵)

”اپنے رب کو یاد کر دل میں گڑگڑا کر اور ڈر کر بغیر آواز بلند کیے۔“

سنن الترمذی ۵/ ۴۶۲ (۳۳۸۳) الدعوات: باب ماجاء أن دعوة المسلم مستجابة۔

اس آیت کے ساتھ زیر تفسیر آیت ﴿أَدْعُوا رَبَّكُمْ تَضَرُّعًا وَخُفْيَةً﴾ (۷/ الاعراف: ۵۵) میں بھی غور کریں۔ دونوں کے انداز بیان میں جو فرق ہے وہ بھی حکمت و لطافت سے خالی نہیں۔ دونوں آیتوں میں دعا و ذکر کے ساتھ تَضَرُّعُ (گرگڑانے) کا حکم دیا ہے۔ یہ تَضَرُّعُ ذکر و دعا کی اصل روح ہے، اس کے بغیر یہ دونوں جسد بے جان کی حیثیت رکھتے ہیں۔ دعا کے ساتھ خفیہ (پوشیدہ) کی قید ان مصالِح و فوائد کی بنا پر لگائی گئی ہے جو اوپر بیان ہو چکے ہیں۔ ذکر کے حکم میں خفیہ (ڈر) کو بیان کیا ہے کیونکہ ذکر بلا خوف الہی کچھ وزن نہیں رکھتا، ذکر محبت الہی کو بڑھاتا ہے۔ جو جس قدر اللہ کا ذکر کرے گا، اسی قدر باغ محبت میں بہار آئے گی۔ لیکن محبت کے ساتھ خوف نہ ہو تو یہ جذبہ حُب کو فائدہ کے بجائے نقصان پہنچاتا ہے۔ ناز و انداز کا مادہ بڑھ جاتا ہے اور شریعت سے بے پرواہی ہو جاتی ہے۔ اکثر فریب خوردہ جاہل اس جال میں پھنس کر احکام الہیہ سے اپنے آپ کو سبکدوش سمجھنے لگتے ہیں۔ شریعت کی پابندی سے آزادی حاصل کرنے کے لیے یہ بہانہ پیش کر دیتے ہیں کہ عبادت سے مقصد تو قلبی عبادت، توجہ الی اللہ اور محبت الہیہ ہے۔ اس مقصد کے حاصل کرنے کے بعد وسائل و ذرائع میں اُلجھے رہنا کون سی عظمتی ہے۔

یہ اعتقادِ عمل کافس و صرف اس لیے پیدا ہوا ہے کہ محبت کی حلاوت کے ساتھ خوف کی چاشنی ملی ہوئی نہیں ہے۔ اسی لیے بعض سلف کا قول ہے کہ جس نے محض محبت کی بنا پر اللہ کی عبادت کی وہ زندیق و ملحد ہے اور جس نے صرف خوف کو مد نظر رکھا وہ حروری (خوارج کا ایک فرقہ) ہے اور جس نے اُمید ہی کو سہارا بنا لیا وہ مرجیہ (ایک فرقہ کا نام) ہے اور جس نے محبت و خوف اور اُمید کے ساتھ اللہ کی عبادت کی وہ مومن ہے یہ تینوں باتیں اس آیت میں یکجا بیان ہوئی ہیں:

﴿أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ

وَيَرْجُونَ رَحْمَتَهُ وَيَخَافُونَ عَذَابَهُ﴾ (۱۷/ بنی اسرائیل: ۵۷)



”یہی لوگ ہیں جو اللہ کو پکارتے ہیں اپنے رب کی طرف وسیلہ تلاش کرتے ہوئے کہ کون ان میں سے زیادہ (اللہ کے) قریب ہے اور اس کی رحمت کی امید رکھتے ہوئے اور اس کے عذاب سے ڈرتے ہوئے۔“

وسیلہ سے مراد وہ محبت ہے جو قرب الہی پر ابھارتی ہو۔ اس کے بعد پھر امید و خوف کو بیان کیا گیا ہے اللہ کے صالحین بندوں کا طریقہ یہی رہا ہے۔ بارہا ایسا ہوا ہے کہ صرف محبت کے ساتھ اللہ کی عبادت کرنے والے بہت سے محرمات کو حلال کر بیٹھے ہیں اور سمجھتے ہیں کہ محبت کو گناہ نقصان نہیں پہنچا سکتا اور اس بارے میں ایک من گھڑت روایت بھی پیش کر دیتے ہیں:

”جب اللہ بندے کو چاہتا ہے تو اسے گناہ ضرر نہیں پہنچا سکتا۔“

یہ روایت قطعاً اسلام کے منافی ہے۔ یہ گناہ اسی طرح مضر ہے جس طرح انسان کے لیے زہر، یہ کلام کسی شیخ کا تو ہو سکتا ہے لیکن آنحضرت ﷺ کی ذات اس سے قطعاً بری ہے۔

کسی شیخ یا بزرگ کا قول ماننے کی صورت میں اس کے یہ معنی ہوں گے کہ بندے میں جب اللہ کی محبت سما جاتی ہے تو پھر وہ گناہ پر اصرار نہیں کر سکتا بلکہ فوراً توبہ اور آہ و زاری بگم کر کے معصیت کا داغ اپنے دل سے مٹا دیتا ہے۔ مقصود یہ ہے کہ بلا خوف: ذکر و محبت سبب ہلاکت ہیں اور خوف کے ساتھ راہ حق پر چلنا آسان ہو جاتا ہے۔ یوں سمجھنا چاہیے کہ اس دنیا کے سفر میں خوف بمنزلہ کوڑے کے ہے اور اُمید حدی خواں کی حیثیت رکھتی ہے۔ اس سے سفر کی مشقتیں باسانی برداشت ہو جاتی ہیں۔ محبت راہ نما کے درجہ میں ہے جو سواری کی کئیل تھا مے ہوئے ہے۔ اگر سوار کے پاس سواری کے قابو رکھنے کے لیے کوڑا نہ ہو، تو سیدھی راہ سے ہٹنے اور پگڈنڈیوں پر پہنچ جانے کا اندیشہ ہے۔ اس خوف کے کوڑے کے بغیر حدود الہیہ کی حفاظت ناممکن اور گمراہی یقینی ہے۔ خوف درجا اور محبت سے جو دل بھی خالی ہوگا اس کی درستگی کی کبھی بھی اُمید نہیں کی جاسکتی اور جس قدر یہ صفات کمزور ہوں گی، اسی

قدر ایمان میں ضعف آئے گا۔ ان آیات میں غور کرنے سے قرآنی انداز بیان کی عجیب لطافت و حکمت معلوم ہوتی ہے۔ خوف اور ذکر کو یکجا بیان کیا ہے ساتھ ہی فی نفسک کہہ کر ساری ذکر کی طرف بھی اشارہ کر دیا ہے۔ اسی طرح دعا کے ساتھ ”خفیة“ لایا گیا ہے لیکن متصلًا ﴿وَادْعُوهُ خَوْفًا وَطَمَعًا﴾ (۷/ الاعراف: ۵۶) ”پکارو اس کو اُمید و خوف کے ساتھ“ فرما دیا ہے۔

غرضیکہ دونوں آیتیں خفیة، خوف اور تضرع تینوں صفات کو کامل طور پر شامل ہیں۔ دعا کے موقع پر طمع و اُمید کو بیان کرنا حکمت سے خالی نہیں۔ دعا میں جب تک اُمید اور لالچ کی آمیزش نہ ہو دل میں مطلوب کے لیے تڑپ اور لگن پیدا ہی نہیں ہو سکتی۔ ذکر کے ساتھ خوف ہونا ضروری ہے کیونکہ خائف (ڈرنے والا) ہی اس کا زیادہ محتاج ہوتا ہے۔

دُعا میں اعتداء کی ممانعت

﴿إِنَّهُ لَا يُحِبُّ الْمُعْتَدِينَ﴾ (۷/ الاعراف: ۵۵)

”بے شک وہ حد سے بڑھنے والوں کو پسند نہیں کرتا۔“

بعض کا خیال ہے کہ یہاں دعا میں حد سے بڑھنا مراد ہے۔ یعنی دعا میں ایسی چیزیں طلب کرنا جن کا داعی اہل نہیں ہے۔ مثلاً انبیائے کرام کے درجات و مراتب۔ ابو داؤد کی روایت ہے کہ عبد اللہ بن مغفل نے اپنے بیٹے کو کہتے ہوئے سنا: ”اے اللہ! میں تجھ سے جنت کے دائیں جانب سفید محل کا طالب ہوں جب میں اس میں داخل ہوں گا۔“

عبد اللہ نے کہا اے بیٹے! بس اللہ سے جنت طلب کرو اور جہنم سے پناہ مانگو۔ اس لیے کہ میں نے رسول اللہ ﷺ سے سنا ہے۔

”میری اُمت میں ایسے لوگ ہوں گے جو طہارت اور دعا میں حد

سے بڑھ جائیں گے۔“ ❁

❁ سنن ابو داؤد ۱/ ۷۳ (۹۶) الطہارۃ: باب الإِسْرَافِ فِي الْمَاءِ؛ سنن ابن ماجہ ۲/ ۴۳۹ الدعاء: باب كراهية الإعتداء في الدعاء؛ مسند احمد ۴/ ۸۷، علامہ البانی نے اس حدیث کو صحیح کہا ہے، إرواء الغلیل ۱/ ۱۷۱۔

دعائیں حد سے بڑھ جانے کی چند صورتیں ہیں:

- ① حرام کاموں پر مدد کی خواہش۔
- ② اللہ سے ایسی آرزو کرنا جو وہ پوری نہیں کرتا۔ مثلاً قیامت تک کی زندگی پانا، بشری ضرورت کھانے پینے سے بے نیازی حاصل ہو جانا، یا یہ سوال کرنا کہ مجھے بلاشادی بیاہ کے اولاد حاصل ہو جائے یا کہ علم غیب پر واقف ہو یا گناہوں سے محفوظ و معصوم ہو جانا۔ اس قسم کے تمام سوالات جو اللہ تعالیٰ کی حکمت، شریعت اور اس کی دی ہوئی خبروں کے خلاف ہوں، اعتداء میں داخل ہیں۔ ان سے بچنا ضروری ہے۔
- ③ ابن جریج نے کہا ہے کہ چلا چلا کر دعا کرنا بھی اعتداء ہے۔
- اصل حقیقت یہ ہے کہ اعتداء (حد سے بڑھنا) یہاں عام ہے، خواہ دعا میں ہو یا کسی دوسرے کام میں بہر حال اللہ کو ناپسند ہے۔
- ④ سب سے بڑا اعتداء یہ ہے کہ بندہ دعا و عبادت میں غیر اللہ کو بھی شریک کرے۔
- ⑤ دعائیں تضرع اور عاجزی نہ کی جائے بلکہ نہایت بے پرواہی اور ناز و انداز اختیار کیا جائے۔ دعا کا یہ طریقہ قبولیت کا دروازہ نہیں کھول سکتا۔ دعا میں عاجزی، مسکینی اور فقر و حاجت کا اظہار ضروری ہے۔ جس نے ایسا نہ کیا اس کے ظالم ہونے میں کوئی شبہ نہیں ہے۔
- ⑥ اللہ کی حمد و ثنا اور عبادت ایسے طریقے پر کرنا جو شریعت سے ثابت نہیں ہے۔ اس پوری تفصیل کے بعد یہ واضح ہو گیا کہ یہ آیت دو چیزوں کو بتلا رہی ہے۔
- ① اللہ تعالیٰ کی پسندیدہ محبوب چیز، یعنی دعائیں عاجزی اور پست آوازی۔
- ② ناپسندیدہ مکروہ چیز، یعنی حد سے بڑھنا۔
- جس کام کو پسند کرتا ہے اس کا حکم دیا گیا اور جو ناپسند ہے اُس سے روک

دیا گیا۔ روکنے کا طریقہ بھی نہایت لطافت و بلاغت لیے ہوئے ہے۔ فرمایا کہ وہ فاعلِ اعتداء (یعنی حد سے بڑھنے والے) کو پسند نہیں کرتا تو پھر کون سی خیر اسے حاصل ہو سکتی ہے ﴿أَدْعُوا رَبَّكُمْ تَضَرُّعًا وَخُفْيَةً ط﴾ (۷/ الاعراف: ۵۵) کا حکم دینے کے بعد ﴿إِنَّهُ لَا يُحِبُّ الْمُعْتَدِينَ ۖ﴾ (۷/ الاعراف: ۵۵) کہنے سے اس بات کی طرف بھی اشارہ ہے کہ جو تضرع، عاجزی اور خفیہ (پست آوازی) پر عمل نہ کرے وہ اللہ کو محبوب نہیں ہے۔ اب انسانی مخلوق دو گروہوں میں بٹ گئی۔ ایک وہ جو عاجزی اور خاموشی سے دعا کرتے ہیں۔ دوسرے وہ جن کا عمل اس کے خلاف ہے ان کا شمار معتدین میں ہے۔

﴿وَلَا تُفْسِدُوا فِي الْأَرْضِ بَعْدَ إِصْلَاحِهَا﴾ (۷/ الاعراف: ۵۶)

”زمین کی اصلاح کے بعد اس میں فساد برپا نہ کرو۔“

فساد فی الارض

اکثر مفسرین نے کہا ہے کہ اس آیت کا مطلب یہ ہے کہ اللہ تعالیٰ نے انبیائے کرام کو مبعوث فرما کر اور لوگوں کو اپنی اطاعت کی طرف بلا کر اصلاح و خیر کی فضا پیدا کر دی ہے۔ اب اس کی نافرمانی اور غیر اللہ کی اطاعت کی طرف دعوت دے کر زمین میں فساد نہ پھیلاؤ۔ سب سے بڑا فساد اور تمام فساد کا سرچشمہ یہی ہے کہ اس کی خدائی اور عبادت میں دوسروں کو شریک ٹھہرایا جائے اور اس کے حکم کی مخالفت کی جائے۔ فرمایا:

﴿ظَهَرَ الْفُسَادُ فِي الدِّيَارِ وَالْبَحْرِ يَمَا كَسَبَتْ أَيْدِي النَّاسِ﴾

(۳۰/ الروم: ۴۱)

”یعنی لوگوں کے کرتوتوں کی وجہ سے خشکی اور تری میں فساد پھیل گیا۔“

عطیہ اس آیت کی تفسیر میں کہتے ہیں کہ ”اللہ کی نافرمانی نہ کرو۔ کہیں ایسا نہ ہو کہ اللہ بارش بند کر دے اور کھیتیاں برباد ہو جائیں۔“

علمائے سلف کا قول ہے کہ جب قحط پڑتا ہے تو جانور بنی آدم پر لعنت کرتے ہیں: ”اے اللہ ان پر لعنت برسا، ان کی وجہ سے ہی زمین خشک ہوگئی اور بارشوں کا سلسلہ رک گیا۔“

خلاصہ کلام یہ ہے کہ شرک اور غیر اللہ کی اطاعت کی طرف دعوت سب سے بڑا فساد ہے اس کا ازالہ اس طرح ہو سکتا ہے کہ اللہ تعالیٰ کو ہی تنہا معبود قرار دیا جائے اور اس کے رسول ﷺ کے سوا کسی کو لائق اطاعت نہ سمجھا جائے۔ رسول اللہ ﷺ کے سوا غیر کی اطاعت اسی وقت واجب ہوتی ہے جب کہ وہ رسول ﷺ کی اطاعت کے ماتحت حکم دے۔ لیکن اگر اس کے خلاف کہے تو پھر اطاعت و پیروی حرام ہے۔ اللہ تعالیٰ نے اپنے دین، توحید اور رسول کے ذریعہ زمین کی اصلاح فرمائی اور شرک اور مخالفت رسول ﷺ کے ذریعہ زمین میں فساد کرنے سے روکا۔ دنیا کے موجودہ حالات اور پوری گزشتہ تاریخ اٹھا کر دیکھ لیں۔ فساد کی جڑ مخالفت رسول ﷺ اور غیر اللہ کی طرف دعوت کو پائیں گے۔ فتنہ، بلا، قحط، دشمنوں کا غلبہ اور تمام دوسرے مصائب انہی دو باتوں سے پیدا ہوتے ہیں۔ زمین کی اصلاح و سعادت اور خیر و برکت کا سرچشمہ توحید و اطاعت رسول کے سوا اور کوئی چیز نہیں ہو سکتی، تا قیام قیامت یہی حال رہے گا۔ اسی طرح انسان کی انفرادی زندگی بھی انہی اسباب خیر و شرکی بنا پر اصلاح و فساد قبول کرتی ہے۔

﴿وَادْعُوهُ خَوْفًا وَطَمَعًا﴾ (۷/ الاعراف: ۵۶)

اس آیت میں اُمید و خوف کے ساتھ دعا کرنے کا حکم دیا گیا ہے اور پہلی آیت ﴿ادْعُوا رَبَّكُمْ تَضَرُّعًا وَخُفْيَةً﴾ (۷/ الاعراف: ۵۵) میں عاجزی اور پوشیدہ طور پر دعا کی تاکید کی گئی ہے۔ ان آیتوں کے درمیان ایک جملہ خبریہ اور دوسرا طلبیہ لایا گیا ہے۔ یہ دونوں پہلے جملے کے مضمون کی تاکید اور وضاحت کرنے والے ہیں۔ مناسب امور کی تاکید اور مخالفت افعال کی ممانعت کے بعد خوف و طمع سے اللہ کو پکارنے کا حکم دیا گیا ہے اور اس کی تاکید ﴿إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ﴾ (۷/ الاعراف: ۵۶) ”بیشک اللہ کی رحمت محسنوں (نیک کاروں) سے قریب ہے۔“

سے کی گئی ہے۔ اس جملہ کا تعلق اپنے ما قبل سے وہی ہے جو تعلق ﴿إِنَّهُ لَا يُحِبُّ الْمُعْتَدِينَ﴾ (۷/ الاعراف: ۵۵) کا اپنے ما قبل سے ہے۔ ﴿ادْعُوهُ خَوْفًا وَطَمَعًا﴾ (۷/ الاعراف: ۵۶) ایمان و احسان کے تمام مقامات محبت، خوف اور اُمید پر مشتمل ہیں اس لیے اس کے بعد ﴿إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ﴾ (۷/ الاعراف: ۵۶) کا ذکر نہایت موزوں ہے۔ یعنی اللہ کی رحمت اُن پر نازل ہوتی ہے جو اس کو خوف و طمع کے ساتھ پکارتے ہیں۔ ”تضرع و خفیہ“ کے ساتھ دعا کے مقابلہ میں اعتدا ہے، یعنی اللہ کو بلا تضرع و خفیہ پکارنا۔ اس لیے آخر آیت میں ﴿إِنَّهُ لَا يُحِبُّ الْمُعْتَدِينَ﴾ (۷/ الاعراف: ۵۵) فرمایا۔

تو اعد نحو کے اعتبار سے ”أُذْكَرُ رَبِّكَ تَضَرَّعًا“ کے دو معنی ہیں:

① اللہ کو عاجزی کرتے ہوئے، گڑگڑاتے ہوئے پکارو۔

② اللہ کو یاد کرو عاجزی اور مسکینی والا یاد کرنا۔

یہ دونوں معنی یہاں مراد ہیں۔ یہی صورت خوف و طمعاً میں بھی ہے، یہی انداز بیان اس آیت میں بھی ہے:

﴿إِنَّهُمْ كَانُوا إِسْرَعُونَ فِي الْخَبْرَاتِ وَكَانُوا غَوَّابًا وَرَهَابًا وَكَانُوا لَنَا خُشِعِينَ﴾ (۲۱/ الانبیاء: ۹۰)

”بے شک (انبیائے کرام) سبقت کرتے تھے بھلائیوں میں اور ہم کو پکارتے تھے رغبت کرتے ہوئے اور خوف کھاتے ہوئے یا ہم کو پکارتے تھے خوف اور رحمت کا پکارنا۔“

﴿إِنَّ رَحْمَةَ اللَّهِ قَرِيبٌ مِّنَ الْمُحْسِنِينَ﴾ (۷/ الاعراف: ۵۶)

اس آیت میں صاف بتلا دیا گیا ہے کہ جس بات کا تمہیں حکم دیا گیا ہے۔ یہی احسان تم سے مطلوب ہے اور تمہارا مطلوب اللہ کی رحمت ہے جو تم سے قریب ہی ہے۔ یہ رحمت ان محسنین سے نزدیک ہے جو اللہ کو خوف اور طمع کے ساتھ پکارتے ہیں۔ اس طرح تمہارا مطلوب تم سے قریب ہو جائے گا جب کہ تم اللہ کے فرض کو پوری طرح بجالاؤ گے اسی کا نام احسان ہے۔ درحقیقت یہ احسان اللہ پر نہیں ہے

بلکہ خود تمہاری فلاح ہے، اس آیت سے صراحتاً، اشارتاً اور بلحاظ مفہوم تین باتیں ثابت ہوتی ہیں:

① اہل احسان سے اللہ کی رحمت قریب ہے۔

② اس قرب رحمت کا اصل سبب احسان ہے۔

③ جو محسن نہیں ہے اس سے اللہ کی رحمت دور ہے۔

اہل احسان ربانی رحمت کے قرب کے ساتھ اس لیے مخصوص ہیں کہ رحمت اللہ کا احسان ہے جو اہل احسان کے ہی زیادہ مناسب ہے۔ بدلہ، عمل کے ہی مشابہ اور ہم جنس ہوتا ہے۔ جس طرح محسنین نے اپنے اعمال کو صفت احسان سے آراستہ کیا ہے اسی طرح اللہ تعالیٰ بھی اپنی رحمت کے احسان سے اُن کو مالا مال کرتا ہے۔ اور جو احسان سے دور ہوگا وہ اللہ کی رحمت سے بھی دور ہوگا۔ یہ رحمت سے دوری اور نزدیکی اسی قدر ہوگی جس قدر احسان سے نزدیکی اور دوری ہوگی۔ احسان کے معنی ہیں احکام الہیہ کا بجالانا خواہ یہ احسان لوگوں کے ساتھ ہو یا اپنے نفس کے ساتھ، احسان کا اعلیٰ درجہ ہے توحید، ایمان، اللہ کی طرف کامل توجہ، اس پر بھروسہ اور اس کی عبادت اس طرح کرنا گویا انسان اُسے دیکھ رہا ہے۔ اس کا جلال، خوف، محبت، حیا اور ہیبت دل پر چھا جائے۔ جیسا کہ رسول اللہ ﷺ نے حضرت جبرائیل کے سوال کے جواب میں فرمایا:

((أَنْ تَعْبُدَ اللَّهَ كَأَنَّكَ تَرَاهُ)) ❁

جب احسان کی یہ صورت پیدا ہو جائے گی تو پھر رحمت کی نزدیکی میں کیا شبہ ہو سکتا ہے۔ اس نے اپنی رحمت اصحاب تقویٰ، نماز ادا کرنے والوں کے لیے لکھ دی ہے۔ حقیقت بھی یہی ہے کہ احسان کا بدلہ یہی ہو سکتا ہے۔ ❁

❁ صحیح البخاری ۱/۲۷ (۳۶) الإیمان: باب سؤال النبی ﷺ عن الإیمان والإسلام؛

صحیح مسلم ۱/۳۶ (۱) الإیمان: باب بیان الإیمان و الإسلام و الاحسان۔

❁ بدائع الفوائد ۳/۲-۱۸۔

## تفسیر

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ۗ يَا أَيُّهَا الَّذِينَ آمَنُوا صَلُّوا عَلَيْهِ وَسَلَامٌ كَثِيرٌ ۖ سَلَامٌ مِنْ رَبِّكُمْ وَبِحَبْلِ الرَّحْمَنِ الرَّحِيمِ﴾ (الاحزاب: ۵۶)

سوال: اللہ تعالیٰ کا اپنے رسولوں پر صلوة و سلام بھیجنا کیا معنی رکھتا ہے، یہ سلام تو ایک قسم کی طلب و دعا ہے۔ اللہ تعالیٰ کا سلام دعا کرنا کیسے درست ہو سکتا ہے؟

جواب: اس میں شک نہیں کہ طلب کے لیے تین امور کا ہونا ضروری ہے:

① طالب ② مطلوب

③ مطلوب منہ، یعنی جس سے طلب کیا جائے۔

لیکن یہ اسی وقت ہے جب کہ انسان کسی دوسرے سے طلب کرے یا سوال کرے، حکم دے یا منع کرے۔ لیکن اگر طالب خود اپنے نفس سے کچھ طلب کرے تو اس وقت تین ارکان کے بجائے طلب کے دو ہی رکن ہوں گے۔ یعنی طالب اور مطلوب۔ مطلوب منہ (یعنی جس سے طلب کیا جائے)۔ خود اس کی اپنی ذات ہوگی۔ یہ بھی واضح رہے کہ طالب اور مطلوب منہ کا متحد ہونا کوئی محال بات نہیں ہے۔ اصل میں طلب، ارادہ کی ایک شاخ ہے۔ جس طرح انسان اپنے نفس سے کچھ چاہ سکتا ہے اسی طرح طلب بھی کر سکتا ہے اور جس طرح اپنی ذات کو حکم دے سکتا ہے یا منع کر سکتا ہے اسی طرح اس کو مطلوب منہ بھی بنا سکتا ہے۔ سورہ یوسف میں ہے:

﴿إِنَّ النَّفْسَ لَأَمَّارَةٌ بِالسُّوءِ﴾ (یوسف: ۵۳)

”بیشک نفس برائی کا حکم دینے والا ہے۔“

سورہ والنازعات میں ہے:

﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۗ﴾

(النازعات: ۴۰)

”اور لیکن جو ڈر گیا اپنے رب کے پاس کھڑے ہونے سے اور نفس



کو خواہش سے روک لیا۔“

جب ایک بندہ اپنے نفس کو حکم دے سکتا ہے یا منع کر سکتا ہے۔ حالانکہ اس کے اوپر دوسرا حاکم موجود ہے تو پھر اللہ تعالیٰ اپنے نفس کے لیے آمر و ناهی کیوں نہیں ہو سکتا جب کہ اس کے اوپر کوئی دوسرا آمر و ناهی موجود نہیں ہے۔

انبیاء پر اللہ تعالیٰ کے سلام کے معنی یہ ہیں کہ اُس نے اپنے نفس سے ان کے لیے سلامتی طلب کی ہے۔ مزید وضاحت کے لیے حسب ذیل آیات ملاحظہ ہوں۔ فرمایا:

﴿كَتَبَ عَلَى نَفْسِهِ الرَّحْمَةَ ط﴾ (۱۲/ الانعام: ۱۲)

”اس نے اپنے اُپر رحمت کو لازم کر لیا ہے۔“

اس نے خود ہی اپنے نفس پر ایسا وجوب و لزوم ثابت کر لیا ہے کہ کسی دوسرے کا اس میں دخل نہیں ہے۔

﴿وَكَانَ حَقًّا عَلَيْنَا نَصْرَ الْمُؤْمِنِينَ ۝﴾ (۳۰/ الروم: ۴۷)

”اور ہم پر مومنوں کی مدد کرنا واجب ہے۔“

انہی کی نظیر وہ آیات ہیں جن میں کسی کام کے کرنے کی خبر قسم کے ساتھ دی گئی ہے۔ فرمایا:

﴿فَوَرَبِّكَ لَنَسَلْتَهُمْ أَجْمَعِينَ ۝﴾ (۱۵/ الحجر: ۹۲)

”قسم ہے تیرے رب کی ہم ان سب سے ضرور ہی باز پرس کریں گے۔“

﴿فَوَرَبِّكَ لَنَعْشُرَنَّ لَهُمْ ۝﴾ (۱۹/ مریم: ۶۸)

”قسم ہے تیرے رب کی ہم ان کو ضرور ہی جمع کریں گے۔“

یہ آیات اعمال صالحہ کی ترغیب دلانے اور برے کاموں سے روکنے پر مشتمل

ہیں۔

باقی رہا جہاں گزشتہ افعال پر قسم بیان کی گئی ہے۔ وہاں محض خبر ہی مقصود

ہے۔ جیسے:

﴿لَيْسَ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ﴾ (یسین: ۱-۳)  
 ”یسین، قسم ہے قرآن یا حکمت کی، کہ بے شک آپ پیغمبروں میں  
 سے ہیں۔“

منکرین جس بات کا انکار کر رہے ہوں اس کے ثبوت پر قسم کھانا خبر کی  
 تاکید و تصدیق ہے۔ اسی مضمون کی وہ آیات ہیں جس میں اللہ تعالیٰ نے اپنے  
 سابق فیصلہ کی اطلاع دی ہے۔ فرمایا:

﴿وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ۗ إِنَّهُمْ لَهُمُ الْمَنْصُورُونَ ۗ  
 وَإِن جُنَدُنَا لَهُمُ الْغَالِبُونَ ۗ﴾ (الصافات: ۱۷۱-۱۷۳)

”اور البتہ ہمارا وعدہ پہلے ہی اپنے رسولوں کے لیے صادر ہو چکا  
 ہے کہ یقیناً وہی مدد کیے جائیں گے، اور ہمارا ہی لشکر غالب (اور  
 برتر) رہے گا۔“

جس طرح اللہ تعالیٰ اپنے اوپر کسی فعل کو واجب کر لیتا ہے۔ اسی طرح حرام  
 بھی کر لیتا ہے۔ حدیث میں ہے:

((بَاعِبَادِي إِنِّي حَرَمْتُ الظُّلْمَ عَلَى نَفْسِي)) ❁

”اے میرے بندو! میں نے ظلم کو اپنے نفس پر حرام کر دیا ہے۔“

نکتہ: یہاں یہ بات بھی خوب اچھی طرح ذہن نشین کر لینی چاہیے کہ اللہ  
 تعالیٰ جس چیز کو اپنے اوپر لازم کر لیتا ہے۔ وہ اس کی پسندیدہ اور محبوب شے  
 ہوتی ہے، اس کا وہ ارادہ بھی کرتا ہے اور جس چیز کو اس نے اپنے نفس پر حرام کر  
 لیا ہے اس کو ناپسند اور مکروہ قرار دیتا ہے اور اس کے چھوڑنے کا ارادہ کرتا ہے۔

خلاصہ یہ ہے کہ جس چیز کو وہ پسند کرتا ہے اس کو واقع بھی کر دیتا ہے اور جس  
 چیز کو ناپسند کرتا ہے وہ وقوع میں بھی نہیں آنے پاتی۔ بخلاف اس کے بندوں کے،  
 جن افعال کو وہ پسند کرتا ہے، ضروری نہیں کہ ان کا وقوع بھی ہو۔ اسی طرح جن

❁ مسلم ۴/۱۹۹ (۲۵۷۷) البر والصلة و الآداب: باب تحريم الظلم۔

امور کو ان کے لیے مکروہ سمجھنا ہے، لازمی نہیں ہے کہ ان سے پرہیز بھی کیا جائے۔  
اس تحریر سے افعال العباد اور افعال خالق دونوں کا فرق واضح ہو گیا۔ ❁

تفسیر ﴿وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ﴾

﴿وَيَوْمَ أُبْعِثُ حَيًّا﴾ (۱۹/مریم: ۳۳)

وایضاً قول عیسیٰ ﷺ:

﴿وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعِثُ حَيًّا﴾

(۱۹/مریم: ۳۳)

ان دونوں آیتوں میں پیدائش، وفات اور قیامت ان تینوں اوقات کو بیان کیا گیا ہے۔ صرف ان اوقات کو خصوصیت کے ساتھ بیان کرنے میں بڑی حکمت ہے۔  
① سلامتی زیادہ تر وہاں طلب کی جاتی ہے جہاں ہلاکت و نقصان کا گمان اور وحشت و پریشانی کا اندیشہ ہوتا ہے، پیدائش کا موقع ایسا ہی ہوتا ہے۔ اس میں بچہ شکم مادر سے جو کہ اس کے لیے وطن مالوف سے کم نہیں، نکل کر آفات و مصائب سے گھری ہوئی دنیا میں قدم رکھتا ہے۔ وطن اول کی جدائی اور شیطان کے چھیڑنے کی تکلیف سے بے قرار ہو کر رو پڑتا ہے۔ اس موقع کے لیے سلامتی طلب کرنا عقل کی مقتضیات میں سے ہے۔

② وفات کا وقت بھی کچھ کم ہولناک نہیں ہوتا۔ اس میں انسان عالم دنیا سے سفر کر کے عالم برزخ کی راہ اختیار کرتا ہے اور شکم مادر چھوڑنے پر جس قدر مصائب کا سامنا کرنا پڑا تھا ان سے کہیں زیادہ مصیبتیں چاروں طرف سے اس کو گھیر لیتی ہیں۔ ایسے مقام پر سلامتی کی دعا اہم اور ضروری امور میں سے ہے۔

③ تیسرا مقام قیامت کے روز اللہ کے حضور میں پیشی کا ہے۔ جب کہ اللہ تعالیٰ مردوں کو زندہ کرے گا اور قبروں سے نکال کر کسی ہموار زمین پر ان کو کھڑا کر دے

گا۔ یہ وہ ہولناک مرحلہ ہوگا جس کے لیے سلامتی طلب کیے بغیر چارہ نہیں۔ وہاں کی ہلاکت و بربادی کی کوئی تلافی نہیں ہو سکتی، وہاں کی لغزش کے لیے کوئی معافی کی صورت نہیں، اس دن کی بیماری کا کوئی علاج نہیں، اس وقت کی محتاجی اور بے کسی کون ٹال سکتا ہے۔

یہ بھی واضح رہے کہ لفظ سلام صرف سلامتی ہی پر مشتمل نہیں ہے بلکہ اس کے ساتھ تسکین و انسیت کے وجود اور وحشت و پریشانی کی دوری کو بھی بتلارہا ہے۔ ❁

### تفسیر آیت

﴿قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ﴾ (النمل: ۵۹)

”اے محمد ﷺ! آپ کہہ دیں سب تعریف اللہ کے لیے اور سلام

ان بندوں پر جن کو اس نے چن لیا ہے۔“

اس آیت کے معنی دو طرح کیے جاسکتے ہیں:

① وسلام کو بھی قل کے ماتحت رکھا جائے۔ یعنی کہہ دو کہ حمد اللہ کے لیے ہے اور کہہ دو کہ نیک بندوں پر سلام ہے۔

② سلام کا عطف قل پر مانا جائے۔ اس صورت میں سلام الگ جملہ ہوگا۔

کئی وجہ سے پہلی صورت زیادہ مناسب ہے۔

① الحمد لله اس کے قریب ہی واقع ہے۔ اصل یہی ہے کہ جس طرح

الحمد لله، قل کا مقولہ ہے اسی طرح سلام کو بھی اس کا مقولہ مانا جائے۔

② اس صورت میں خبر کا عطف خبر پر ہوگا۔ یہ زیادہ بہتر ہے اس سے کہ خبر کا

عطف طلب پر قرار دیا جائے۔

③ آیت کا انداز بیان یہ بتلا رہا ہے کہ یہ بندے کی طرف سے کہا جا رہا

ہے، اگر اللہ کا کلام ہوتا تو یوں کہا جاتا: ”وسلام عبادی“

دوسری صورت کی بنا پر وسلام اللہ کا قول ہوگا۔ اس کے نظائر بھی قرآن سے ملتے ہیں۔ اللہ تعالیٰ بنفسِ خود اپنے منتخب بندوں پر سلام فرماتا ہے:

﴿سَلَّمَ عَلٰی نُوحٍ فِي الْعُلَمِيْنَ﴾ ..... ﴿سَلَّمَ عَلٰی اِبْرٰهِيْمَ﴾  
 ﴿سَلَّمَ عَلٰی مُوسٰى وَهٰرُونَ﴾ ..... ﴿سَلَّمَ عَلٰى اِلٰى يٰسِيْنَ﴾

(۳۷/الصافات: ۷۹، ۱۰۹، ۱۲۰، ۱۳۰)

کلام پاک میں کبھی تو اللہ کی تسبیح اور نیک بندوں پر سلام کو یکجا بیان کیا گیا ہے اور کہیں اس کی حمد اور نیک بندوں پر سلام کو ایک ساتھ ذکر کیا گیا ہے۔ پہلی صورت کی مثال یہ آیت ہے:

﴿سُبْحٰنَ رَبِّكَ رَبِّ الْعِزَّةِ عَمَّا يَصِفُوْنَ ۗ وَسَلَّمَ عَلٰى الْمُرْسَلِيْنَ ۗ﴾

(۳۷/الصافات: ۸۰-۸۱)

”پاک ہے تیرا عزت والا رب ان باتوں سے جو وہ بیان کرتے ہیں اور سلام ہے رسولوں پر۔“

اس آیت میں اذلاً اللہ تعالیٰ نے اپنی شان کے خلاف امور سے پاکی ظاہر فرمائی ہے اور پھر اس کے بعد رسولوں پر سلام بیان کیا ہے۔ ان دونوں باتوں کو یکجا ذکر کرنے میں بڑی حکمت ہے۔ جس طرح اللہ تعالیٰ ان تمام عیبوں اور کمزوریوں سے منزہ ہے جو مشرکین و منکرین اس کی طرف منسوب کرتے ہیں، اسی طرح اس کے رسول ان تمام الزامات اور افتراءات سے پاک ہیں جو مخالفین ان کے سر تھوپتے ہیں۔ گویا ان کو دشمنوں کی تمام تہمتوں سے سلامتی حاصل ہے۔ جب یہ بات ثابت ہوگئی تو اس کا لازمی نتیجہ یہ نکلا کہ رسول جس ربانی کلام کو لائے ہیں وہ بھی ہر قسم کے کذب و فساد اور عیب و داغ سے پاک ہے۔

انبیائے کرام کی معرفت جو کچھ بھی آیا ہے اس میں بڑی چیز توحید اور صفات الہیہ ہیں۔ جب یہ بات ثابت ہوگئی کہ رسولوں کا لایا ہوا کلام بے عیب ہے۔ تو یہ خالص نکھرا ہوا حق ہے اور اس کے ماسوا جو کچھ بھی ہے وہ سب سرتاپا باطل

ہے بعینہ یہی معنی اس آیت کے ہیں:

﴿قُلِ الْحَمْدُ لِلَّهِ وَسَلَامٌ عَلَىٰ عِبَادِهِ الَّذِينَ اصْطَفَىٰ﴾

(۲۷/النمل: ۵۹)

یہ آیت اللہ تعالیٰ کے اوصاف حمیدہ، صفات کمال و جلال اور اسمائے حسنیٰ کے ساتھ حمد و تعریف پر مشتمل ہے اور بتلا رہی ہے کہ اس کے رسول ہر عیب اور جھوٹ سے پاک ہیں۔ پھر یہ نتیجہ نکل آیا کہ ان کی معرفت جو کتاب آئی ہے وہ بھی بے عیب ہے۔ سلام کو اللہ تعالیٰ کا قول ماننے سے یہ آیت اور سورہ صافات کی آخری آیت معنی میں یکساں ہو گئیں۔ باقی رہا یہ اعتراض کہ اس صورت میں خبر کا عطف طلب پر ہو جائے گا تو یہ کوئی انوکھی بات نہیں۔ قرآن مجید میں اس کے نظائر بہت سے ہیں:

① ﴿قُلْ رَبِّ احْكُم بِالْحَقِّ ۗ وَرَبُّنَا الرَّحْمَنُ الْمُسْتَعَانُ عَلَىٰ مَا نَصِفُونَ ۗ﴾

(۲۱/الانبیاء: ۱۱۲)

② ﴿وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ ۗ﴾

(۲۳/المؤمنون: ۱۱۸)

”سلام علی عبادہ“ کا عطف ”الحمد“ پر ہے یا ”قل“ پر، دونوں کے دلائل واضح کر دیئے گئے۔ اس باب میں قول فیصل یہ ہے کہ آیت دونوں صورتوں کو شامل ہے۔

درحقیقت رسول صرف مبلغ ہوتا ہے۔ کلام اصل میں اللہ تعالیٰ کا ہی ہوتا ہے۔ اللہ تعالیٰ نے خود اپنی تعریف کی اور نیک بندوں کو سلام فرمایا اور رسول اللہ ﷺ کو اس کی تبلیغ کا حکم دیا۔ جب رسول اس آیت کو پڑھتا ہے تو گویا اس نے خود بھی اللہ کی حمد کی اور اس کے بندوں پر سلام بھیجا۔ تو یہ سلام اللہ تعالیٰ سے ابتداء ہے اور رسول سے تبلیغ ہے اور عام بندوں سے اطاعت و پیروی کی بنا پر ہے۔ اس معنی کی نظیر ”قل هو اللہ احد“ ہے، یہاں اللہ تعالیٰ نے خود اپنی توحید کا اعلان کیا ہے

اور مخاطب کو اس کے اعتراف و اظہار کا حکم دیا ہے۔ لفظ ”قل“ لانے میں حکمت یہ ہے کہ نبی محض مبلغ ہے اس کا کام صرف یہ ہے کہ جو اس کو حکم ملتا ہے اُسے پہنچا دیتا ہے۔ بخلاف ”قل أعوذ برب الفلق“ اور ”قل أعوذ برب الناس“ کے، یہاں تبلیغ مقصود نہیں ہے بلکہ پناہ مانگنے کا حکم دیا جا رہا ہے۔ اللہ تعالیٰ خود کسی چیز سے پناہ نہیں مانگتا یہ تو اس کی شان جلالی کے یکسر خلاف ہے۔ ”قل هو اللہ احد“ میں یہ معاملہ برعکس ہے وہاں اللہ تعالیٰ خود اپنی توحید کی خبر دے رہا ہے کہ وہی ”الواحد الاحد“ ہے۔ فافہم فانہ بدیع۔ ❁



## سلام کی حقیقت کیا ہے؟

اس لفظ کے اصلی معنی ہیں، شروعیب سے نجات اور براءت۔ تمام مشتقات اور گردانیں اسی معنی کے گرد گھوم رہی ہیں۔ مثلاً کہتے ہیں:

سلمك الله۔ ”یعنی اللہ تجھے شروعیب سے محفوظ رکھے۔“

پل صراط پر مومنین کی دعا ہوگی: ((اللَّهُمَّ سَلِّمْ سَلِّمْ)) محاورہ ہے:

سَلِّمَ الشَّيْءُ لِفُلَانٍ۔ ”یعنی اسی کے لیے خالص ہوگئی۔“

اور وہ شرکت و ساجھے کے ضرر سے بچ گیا۔ قرآن میں ہے:

﴿ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَاكِسُونَ وَرَجُلًا سَلَمًا

يَرْجُلِي ط﴾ (الزمر: ۲۹)

”یعنی اللہ نے مثال بیان کی ایک آدمی کی۔ جس کی ملکیت میں کئی

آدمی شریک ہیں۔“

اور ایک آدمی ایسا ہے جو صرف ایک کے ساتھ خاص ہے یعنی تنہا ایک شخص بلا شرکت غیرے اس غلام کا مالک ہے۔ سلم، حرب (جنگ) کے مقابلہ میں

بولا جاتا ہے، فرمایا: [www.KitaboSunnat.com](http://www.KitaboSunnat.com)

﴿وَإِنْ جَاهِدُوا لِلسَّلَامِ فَأَجْتَمَعُوا لَهُمْ﴾ (الانفال: ۶۱)

”اگر وہ صلح کے لیے جھکیں تو تم بھی صلح کی طرف جھک جاؤ۔“

صلح کو سلم اسی لیے کہا جاتا ہے کہ ہر ایک اپنے فریق مقابل کے حملہ سے محفوظ ہو کر صحیح سالم بے خطر زندگی گزارتا ہے۔ اسی طرح قرآن میں قلب (دل) کی ایک صفت سلیم بھی آئی ہے۔ یعنی کینے اور فساد سے پاک، حقیقت بھی یہی ہے کہ مومن کا دل شرک اور معصیت کی آلائشوں سے صاف ہوتا ہے۔ صرف اللہ کی سچی محبت اور حسن سلوک کی عادت اس کے دل میں سمائی ہوتی ہے۔ اسی سلام سے اسلام ماخوذ ہے۔ اس کے معنی ہیں جھک جانا، تابعدار ہو جانا اور شرک کی آلودگیوں



سے نکل جانا۔ ایک مسلم اس صفت کے ساتھ اپنے رب کے لیے خاص ہو جاتا ہے۔ اپنے مولیٰ کے سوا کسی دوسرے کی غلامی برداشت نہیں کرتا۔ یہ مسلم اس غلام کی طرح ہے جس کا ایک ہی آقا ہے۔ کوئی اس کا شریک نہیں ہے۔

بیع سلم میں بھی یہی معنی پوشیدہ ہیں۔ کیونکہ اس میں دوکان دار، خریدار کے لیے اصل چیز (میچ) کی حفاظت و سلامتی کا ضامن ہو جاتا ہے۔ اس طرح لدیغ (سانپ ڈسے ہوئے) کو سلیم کہا جاتا ہے۔ کیونکہ وہ سلامتی اور شفا کی تلاش میں ہوتا ہے۔ مال اور انجام کے لحاظ سے اس کو سلیم کہا گیا ہے۔ جیسا کہ مہلکۃ (جنگل بیابان جہاں مسافر ہلاک ہو جاتے ہیں) کو مفازۃ کہا جاتا ہے۔ کیونکہ اُس بے آب و گیاہ صحرا میں مسافر کا مقصود و مطلوب سوائے فوز (نجات) کے اور کچھ نہیں ہو سکتا۔ یہی سلامتی کے معنی سلم میں بھی پائے جاتے ہیں۔ بغیر سیڑھی کے بلندی پر پہنچنا تکلیف اور ضرر سے خالی نہیں۔ یہ سلم سلامتی کے ساتھ منزل مقصود تک پہنچا دیتی ہے اور اسی بنا پر جنت کو دار السلام کہا گیا ہے۔ اس کی تین وجوہات علما نے بیان کی ہیں:

① السلام سے اللہ تعالیٰ مراد ہے۔ یہاں جنت کی نسبت اس کے مالک کی طرف کی گئی ہے۔

② جنت والوں میں آپس میں سلام، کلام اسی لفظ سے ہوا کرے گا۔ اس لیے اس کا نام دار السلام رکھ دیا گیا۔ جیسا کہ فرمایا:

﴿وَيُخَيِّطُهُمْ فِيهَا سَلْمًا﴾ (۱۰/یونس: ۱۰)

”ان کی دعا اس میں سلام ہوگی۔“

③ سلام سے مراد سلامتی ہے۔ یعنی ایسا گھر جو ہر قسم کی آفت، نقصان اور شر سے پاک ہو گا۔ یہ تینوں وجوہات آپس میں لازم و ملزوم ہیں۔ لیکن تیسری توجیہ زیادہ موزوں ہے۔ ❁

﴿سَوَال﴾ ﴿سَلَّمَ عَلٰی نُؤَيْرٍ﴾..... ﴿سَلَّمَ عَلٰی اِبْرٰهِيْمَ﴾ (۳۷/ الصافات: ۷۹، ۱۰۹)

اور ﴿فَسَلَّمَ لَكَ مِنْ اَصْحَابِ الْيَمِيْنِ﴾ (۵۶/ الواقعة: ۹۱)

کہیں سلام کے بعد علی اور کہیں لام لایا گیا ہے۔ اس فرق کی وجہ کیا ہے؟  
 ﴿جَوَاب﴾ علی تو اس لیے لایا گیا ہے کہ یہ ظاہر ہو جائے جس کو سلام کیا گیا ہے۔ اس پر سلامتی ڈال دی گئی ہے اور لباس کی طرح یہ معنی اس کو پہنایئے گئے ہیں۔ سلام اور دعا کے موقعہ پر علی کے ساتھ استعمال ہوتا ہے۔ بخلاف سلام بک من اصحاب الیمین، کہ یہاں دعا مقصود نہیں ہے بلکہ یہ جملہ خبریہ ہے۔ یعنی لوگوں کی تین قسمیں ہیں:

① مقررین ان کے لیے روح، ریحان اور نعمت کے باغات کا وعدہ ہے۔

② اصحاب الیمین ان کے لیے سلامتی اور آگ ہے۔

③ ظالمین جن کے لیے گرم پانی اور آگ ہے۔

خلاصہ یہ ہوا کہ یہاں سلام و تحیہ مراد نہیں ہے بلکہ صرف سلامتی کی خبر دینی

مقصود ہے۔

﴿سَوَال﴾ اس آیت میں لك ضمیر کا مخاطب کون ہے؟ لام کے معنی کیا ہیں اور من

اصحاب الیمین میں من کس معنی پر دلالت کرتا ہے؟

﴿جَوَاب﴾ یہاں لام، لام اضافت ہے یہ اس بات کو بتلاتا ہے کہ لام کا ماقبل یعنی

مضاف لام کے مابعد یعنی مضاف الیہ کے لیے حاصل ہے۔ جیسا کہ فرمایا:

﴿اُولٰٓئِكَ لَهُمُ اللَّعْنَةُ﴾ (۱۳/ الرعد: ۲۵)

”یہی لوگ ہیں جن کے لیے لعنت ہے۔“

یہاں ”علیہم اللعنة“ نہیں کہا گیا، صرف یہ بتلانے کے لیے کہ ان کے

لیے لعنت ثابت و حاصل ہے۔ اسی طرح فرمایا:

﴿وَلَكُمْ اَلْوَيْلٌ مِّمَّا لَاصِفُوْنَ﴾ (۲۱/ الانبیاء: ۱۸)

”اور تمہارے لیے تباہی ہے بسبب اس کے جو تم بیان کرتے ہو۔“

اسی کے بالمقابل خیر کے مقام پر لك الرحمة، لك السلام اور لك التحية کہا جاتا ہے۔ اس معنی میں یہ آیت ہے۔ سلام لك، یعنی تیرے لیے سلامتی حاصل و ثابت ہوگئی ہے۔ یہاں خطاب کسی معین مخاطب کو نہیں ہے۔ بلکہ اصحاب الیمین کا ہر فرد اس کا مخاطب ہے۔ ”یعنی سلامتی ہو تیرے لیے اے وہ شخص جو دائیں والوں میں سے ہے۔“ یہاں من اصحاب الیمین، حال واقع ہے۔ یعنی کائنات منہم..... الخ۔ ❁



## تفسیر قول ملائکہ اور جواب ابراہیم

﴿قَالُوا سَلَامًا قَالَ سَلَّمَ﴾ (۱۱/ ہود: ۶۹)

اس آیت میں فرشتوں کا سلام نقل نہیں کیا گیا ہے۔ بلکہ سلاماً یہاں قالوا کا مفعول ہے۔ گویا انہوں نے اس طرح کہا قالوا قولاً سلاماً ای سداً صواباً۔ یعنی فرشتوں نے حضرت ابراہیم علیہ السلام کی خدمت میں پہنچ کر درست اور صحیح بات عرض کی۔ یہاں ان کے قول کو سلام اس لیے کہا گیا کہ اس قول نے سلام کے معنی کو ادا کر دیا اور اس سے میزبان کی وحشت دور ہو گئی۔ لیکن ابراہیم علیہ السلام کا قول بطور نقل و حکایت ذکر کیا گیا ہے۔ اسی لیے مرفوع علی الابداء ہے اگر حکایت مقصود نہ ہوتی تو اس کو بھی قال کا مقولہ قرار دے کر منصوب ہی لایا جاتا۔ فرشتوں کا قول بطور حکایت نقل نہیں کیا گیا اور ابراہیم علیہ السلام کا قول نقل کیا گیا، اس میں حکمت یہ ہے کہ ابراہیم علیہ السلام امام الانبیاء اور سید الخفاء ہیں۔ اس لیے ان کا سلام بطور حکایت، اقتدا و اتباع کے لیے نقل کرنا ضروری تھا اور یہ بتلانا تھا کہ سلام علیکم یہ تمہارے بزرگ دادا کی سنت ہے۔ فرشتوں کے کلام میں اس اہتمام کی خاص ضرورت نہ تھی۔ ❀

❀ **سوال** ﴿وَإِذَا خَاطَبْتَهُمُ الْجَاهِلُونَ قَالُوا سَلَامًا﴾ (۲۵/ الفرقان: ۶۳) یہاں سلاماً منصوب ہے۔ دوسری آیت ﴿سَلَّمَ عَلَيْكُمْ لَا يُبْتِغِي الْجَاهِلِينَ﴾ (۲۸/ القصص: ۵۵) میں سلام مرفوع ہے، اس فرق میں کیا حکمت ہے؟

❀ **جواب** پہلی آیت کا مطلب ہے، رحمن کے نیک بندے دشمنوں کی گالیوں اور طعنوں کا جواب نہایت سنجیدگی اور بربادی سے دیتے ہیں۔ جو فحش اور بدگوئی سے خالی ہوتا ہے یعنی قالوا قولاً سلاماً ای سداً صواباً۔ ٹھیک درست معقول بات، اگر یہاں سلام کہا جاتا تو اس کے معنی یہ ہوتے، یہ لوگ جاہلوں کے جواب میں سلام علیکم کہہ دیتے ہیں۔ یہ معنی کوئی معقول اور مقام مدح کے لیے موزوں

## تقریری نکات و افشادات

نہیں ہے۔ حالانکہ اس سے پہلے مدح کے اوصاف ہی ذکر کیے گئے ہیں۔ یہاں اس بات کو نمایاں کیا گیا ہے کہ صالحین برائی کا بدلہ برائی سے نہیں دیتے بلکہ حسن سلوک سے پیش آتے ہیں۔ ان کا عمل اس پر ہوتا ہے۔

﴿وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَع بِالَّتِي هِيَ أَحْسَنُ﴾

(۴۱/ فصلت: ۳۴)

”نیکی اور برائی برابر نہیں ہو سکتی۔ اچھے مناسب طریقے سے برائی کو روکو۔“

غور کریں! اس میں صالحین کے قدم اور ان کی زبان دونوں کی خوبیاں یکجا بیان کر دی گئی ہیں۔ فرمایا:

﴿الَّذِينَ يَمْشُونَ عَلَى الْأَرْضِ هَوْنًا﴾ (۲۵/ الفرقان: ۶۳)

”یعنی وہ زمین پر نہایت وقار، سنجیدگی اور متانت کے ساتھ چلتے ہیں۔“

ان کی چال میں رعوت، نزاکت اور غرور کا شائبہ تک نہیں ہوتا۔ اسی طرح جب بولتے ہیں تو ان کی گفتگو سرتاپا حلم و بردباری ہوتی ہے۔ بے حیائی، جہالت اور سختی کا نام تک اس میں نہیں ہوتا۔ سلام کہنے کی صورت میں یہ لطیف پر حکمت معنی کیسے ادا ہو سکتے تھے؟

دوسری آیت کا مطلب دوسرا ہے، پہلے پوری آیت پر نظر ڈالیں۔ فرمایا:

﴿وَإِذَا سَمِعُوا اللَّغْوَ أَعْرَضُوا عَنْهُ وَقَالُوا لَنَا أَعْمَالُنَا وَلَكُمْ أَعْمَالُكُمْ

سَلِّمُوا عَلَيْكُمْ ۗ لَا تَبْتَغِي الْجَاهِلِينَ ۝﴾ (۲۸/ قصص: ۵۵)

”اور جب وہ لغو بے ہودہ بات سنتے ہیں تو اس سے اعراض کرتے ہیں، اور کہتے ہیں ہمارے لیے ہمارے اعمال ہیں اور تمہارے لیے تمہارے اعمال ہیں، تم پر سلام ہو ہم جاہلوں سے کوئی واسطہ نہیں رکھتے۔“

اس آیت میں اہل کتاب ایمان داروں کا حال بیان کیا گیا ہے کہ جب وہ ایمان لے آئے۔ تو ان کو مشرکین نے طعنے دیئے اور عار دلائی کہ تم نے اپنے دین کو کیوں چھوڑ دیا اور اس نئے نبی کے پیچھے کیوں لگ گئے۔ یہاں اللہ تعالیٰ نے ان کا جواب نقل کیا ہے کہ مومنین اہل کتاب نے نہایت ہی خوبصورتی سے آخری اور الوداعی سلام و خطاب کرتے ہوئے کہا کہ اب ہم سے تمہارا کوئی تعلق نہیں۔ تم اپنے عمل کے ذمہ دار ہو اور ہم اپنے عمل کے ذمہ دار۔ یہاں سلام علیکم ایک واقعہ کی نقل ہے اس لیے رفع ہی مناسب تھا۔ پہلی آیت میں تعلیم و ارشاد مقصود ہے۔ کسی واقعہ کی حکایت مد نظر نہیں ہے اس لیے سلاماً ہی موزوں ہے۔ ❀

## دُعا اور بددُعا کے طریقوں میں فرق

قرآن مجید کا اندازِ بیان بتلا رہا ہے کہ دعائے خیر کے موقع پر سلام و رحمت جیسے الفاظ کو پہلے لانا چاہیے، اور دعائے شر (بددعا) کے مقام پر جس پر بددعا کی جارہی ہے اس کا ذکر پہلے ہونا چاہیے۔ پہلی صورت کے شواہد یہ ہیں:

﴿رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ ط﴾ (۱۱ / ہود: ۷۳)

﴿سَلِّمْ عَلَىٰ إِبْرَاهِيمَ ۝﴾ (۳۷ / الصافات: ۱۰۹)

﴿سَلِّمْ عَلَىٰ نُوحٍ ۝﴾ (۳۷ / الصافات: ۷۹)

﴿سَلِّمْ عَلَىٰ إِبْرَاهِيمَ ۝﴾ (۳۷ / الصافات: ۱۳۰)

﴿سَلِّمْ عَلَيْكُمْ بِمَا صَبَرْتُمْ ۝﴾ (۱۳ / الرعد: ۲۴)

دوسری صورت کے نظائر یہ ہیں:

﴿وَإِن عَلَيْكَ لَعْنَتِي ۝﴾ (۳۸ / ص: ۷۸)

﴿وَإِن عَلَيْكَ اللَّعْنَةُ ۝﴾ (۱۵ / الحجر: ۳۵)

﴿عَلَيْهِمْ دَابْرَةُ السُّوءِ ۝﴾ (۴۸ / الفتح: ۶)

﴿فَعَلَيْهِمْ غَضَبٌ﴾ (النحل: ۱۰۶)

اس فرق میں حکمت یہ ہے کہ دعا میں کلمات خیر کو مقدم کیا گیا ہے جو کہ نفس کے لیے محبوب و مرغوب ہیں۔ ان الفاظ کے کان میں پڑتے ہی دل خوشی سے باغ باغ ہو جاتا ہے اور اس انتظار میں رہتا ہے کہ یہ سلام اور رحمت کس کو حاصل ہوگی اور کس کے لیے طلب کی جا رہی ہے۔ جب ”علیک“ یا ”لک“ سنا ہے تو دل مسرت سے بلیوں اچھلنے لگتا ہے اور دل میں باہمی محبت و اُلفت کا بیج پڑ جاتا ہے۔ سلام سے مقصود بھی یہی ہے۔

بددعا کے موقع پر ”علیک“ مقدم کرنے سے یہ بتلانا ہوتا ہے کہ یہ لعنت و غضب صرف تجھ پر ہے، تیرے سوا اس میں کوئی دوسرا شریک نہیں۔ بخلاف دُعائے خیر کے، اس میں جس قدر عموم ہوگا اسی قدر فوائد و فضائل زیادہ حاصل ہوں گے۔

امام ابن تیمیہ رحمۃ اللہ علیہ نے فرمایا:

”عام دعا کی خاص دعا پر برتری اور فوقیت ایسی ہے، جیسے آسمان کی

فضیلت زمین پر۔“

اسی کے ہم معنی ایک روایت بھی ملتی ہے۔ دوسرا فائدہ یہ بھی ہے کہ جب ”علیک“ پہلے کہہ دیا جاتا ہے تو مخاطب کے کان کھل جاتے ہیں اور دل منتظر رہتا ہے کہ کون سی مصیبت اس پر نازل ہوگی۔

پھر جب مدعو بہ (جس لفظ کے ساتھ بددعا کی جاتی ہے) کا ذکر کیا جاتا ہے تو اس کا داخلہ ایسے دل میں ہوتا ہے جو پہلے سے خالی اور اس کی معرفت کے لیے منتظر رہتا ہے۔ وعید و دھمکی سنانے کے لیے یہ طریقہ زیادہ مؤثر ہے۔

اس نکتہ سے سورہ زمر کے آخر میں اہل جہنم کے تذکرہ میں واؤ نہ لانے کی حکمت بھی معلوم ہو جاتی ہے۔ فرمایا:

﴿وَسِيْقَ الَّذِينَ كَفَرُوا إِلَىٰ جَهَنَّمَ زُمَرًا ۖ حَتَّىٰ إِذَا جَاءُوهَا فَفُتِحَتْ

أَبْوَابُهَا﴾ (الزمر: ۷۱)

”اور کافر جہنم کی طرف ہنکائے جائیں گے فوج در فوج، یہاں تک کہ جب وہ جہنم کے پاس پہنچ جائیں گے تو اس کے دروازے کھل جائیں گے۔“

ایسے موقع پر کافروں کی مثال یوں سمجھیے کہ ایک شخص بند دروازہ پر کھڑا ہے اور اسے یہ خبر نہیں ہے کہ کس قسم کے مصائب و شدائد اس پر نازل ہوں گے۔ صرف اتنا جانتا ہے کہ ایک بہت بڑا عذاب ظہور میں آنے والا ہے، کہ اچانک دروازہ کھلتا ہے اور متوقع عذاب سامنے آ جاتا ہے۔ دنیا میں قیدیوں کے ساتھ ایسا ہی سلوک ہوتا ہے۔ جیل کا دروازہ پہلے کھولا جاتا ہے بلکہ اس کے پہنچنے پر دفعتاً کھول دیا جاتا ہے۔ اس طرح مجرم کا ڈر، خوف اور بھی بڑھ جاتا ہے۔ لیکن اہل جنت کا معاملہ دوسرا ہے، ان کے استقبال کے لیے پہلے سے دروازہ کھلا ہوگا۔ ان کو انتظار کی تکلیف برداشت نہ کرنی پڑے گی۔ اس لیے فرمایا:

﴿حَتَّىٰ إِذَا جَاءُوهَا وَفُتِحَتْ أَبْوَابُهَا﴾ (الزمر: ۷۳)

”یعنی یہاں تک مومن جب جنت کے پاس پہنچیں گے تو اس کے دروازے کھلے ہوں گے۔“

یہاں ”اذا“ کے جواب کو حذف کر دیا گیا ہے، تاکہ اس مقام کی عظمت و شان اور بھی دو بالا ہو جائے۔ ❁

❁ **سوال** ❁ ”و فتحت ابوابها“ کا جو مطلب بیان کیا گیا ہے وہ اس حدیث کے خلاف ہے۔ رسول اللہ ﷺ کے بارے میں آیا ہے:

((باتی باب الجنة فيلقاه مغلقا حتى يستفتحه)) ❁

”یعنی آپ جنت کے دروازہ پر آئیں گے تو وہ بند ہوگا آپ اُسے

❁ بدائع ۲/ ۱۷۴، ۱۷۵۔

❁ صحیح مسلم ۱/ ۱۸۸ (۱۹۷) الإیمان: باب فی قول النبی ﷺ ((انا اول الناس یشفع فی الجنة.....)) میں اسی معنی کی روایت موجود ہے۔



کھولیں گے۔“

﴿جواب﴾ اس حدیث میں نبی کریم ﷺ کے کمال شرف و فضل کو بیان کیا گیا ہے۔ یعنی جنت کا دروازہ آپ کے ہاتھوں کھلے گا اور صالحین کے لیے آپ کھلوائیں گے۔ اگر آپ بھی پہلے سے کھلا ہوا پاتے تو یہ شرف ظاہر نہ ہوتا۔ اس کی مثال بچینم ایسی ہے جیسے کوئی قلعہ بند ہو اور ساری فوج اس کے دروازہ کھولنے سے عاجز و در ماندہ ہوگئی ہو۔ ایسی سخت مصیبت اور کٹھن وقت میں کوئی اللہ کا بندہ آئے اور دروازہ کھلوا دے تو یقیناً اس کے شرف و فضیلت سے انکار کسی سے بھی نہ ہو سکے گا۔ ﴿﴾

## تفسیر و اسرار السلام علیکم ورحمۃ اللہ وبرکاتہ

﴿سوال﴾ سلام کے ساتھ رحمت و برکت کو کیوں بیان کیا گیا ہے؟

﴿جواب﴾ حقیقت یہ ہے کہ انسان اپنی زندگی سے فائدہ نہیں اٹھا سکتا تا وقتیکہ اس کو تین چیزیں حاصل نہ ہو جائیں:

- ① ان تمام عیوب، مصائب و تکالیف سے سلامتی جو انسانی زندگی کو تلخ اور ناخوشگوار بنانے والی ہیں۔
- ② خیر و سعادت کا حصول۔
- ③ اس خیر و سعادت کا بقاء و دوام۔

اسلامی سلام ایسا مقرر کیا گیا ہے جس سے یہ تینوں فائدے حاصل ہو سکتے ہیں۔ ”سلام علیکم“ ہر قسم کے شر سے سلامتی کو شامل ہے، ”رحمۃ اللہ“ حصول خیر کو بتلاتا ہے، ”برکاتہ“ سے اس خیر کے دوام و ثبات کی طرف اشارہ ہے کیونکہ برکت نام ہے کثرت خیر اور اس کے بقاء و دوام کا۔ اس توجیہ سے قرآن حکیم میں رحیم کے ساتھ غفور کے بیان کرنے کی حکمت بھی معلوم ہو جاتی ہے۔ جب کہ یہ تینوں امور ہر ایک انسان کے بلند مقاصد میں سے ہیں۔ اس لیے سلام و توجیہ میں

ایسے الفاظ خصوصیت کے ساتھ لائے گئے ہیں جو ان مطالب کو واضح کر سکیں۔ اگر یہ تینوں الفاظ لائے جائیں تو ان تینوں امور مذکورہ کا بیان مطابقتاً، یعنی پورا پورا ہوگا۔ اگر صرف سلام و رحمت کو بیان کیا جائے تو ضمنی طور پر ”برکات“ کی طرف بھی اشارہ ہو جائے گا، اور اگر صرف سلام علیکم کہا جائے تو رحمت اور برکات کی طرف اشارہ لڑو مانا ہوگا۔ ہر قسم کے شر سے کامل سلامتی اسی وقت حاصل ہو سکتی ہے، جب کہ دائمی طور پر خیر کا حصول بھی ہو جائے۔ یہ سلام اپنی ان خوبیوں کی بنا پر دنیا میں مسلمانوں کے لیے تعارف و ملاقات کا بہترین ذریعہ اور کنجی ہے اور آخرت میں بھی جامع محاسن سلام ان کی زبانوں پر ہوگا۔

تمام ادیان و مذاہب پر برتری اور فوقیت ثابت کرنے کے لیے یہ کیا کم دلیل ہے۔ حقیقت یہ ہے کہ صرف سلام پر کیا منحصر ہے بلکہ شریعت کا ہر حکم عقل و فطرت دونوں کے مطابق ہے۔ رب العالمین کا سب سے بڑا احسان یہی ہے کہ اُس نے اپنے بندوں کو کامل بے داغ شریعت اور دینِ قیم کے ساتھ نوازا ہے۔ اسی لیے مقامِ احسان میں فرمایا ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾ (۳/ آل عمران: ۱۶۴)

”بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا، جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب و حکمت سکھاتا ہے، یقیناً یہ سب اس سے پہلے گمراہی میں تھے۔“

اور فرمایا:

﴿بَلِ اللّٰهُ يَسُنُّ عَلَيْكُمْ اَنْ هٰدٰكُمْ لِلاَيۡمٰنِ اِن كُنْتُمْ صٰدِقِيۡنَ﴾

(۴۹/ الحجرات: ۱۷)

”بلکہ دراصل اللہ کا تم پر احسان ہے کہ اس نے تمہیں ایمان کی ہدایت کی اگر تم راست گو ہو۔“

غور کرنے سے معلوم ہوتا ہے کہ قرآن میں لفظ من (احسان کرنا) شریعتِ کاملہ کے ذکر کے ساتھ ہی لایا گیا ہے۔ واقعہ بھی یہی ہے کہ اس سے بڑھ کر عظیم احسان اور کیا ہو سکتا ہے۔

**سوال** اس میں کیا حکمت ہے کہ رحمت اور برکات کو اللہ کی طرف مضاف اور منسوب کرتے ہوئے رحمة اللہ اور برکاتہ کہا گیا ہے۔ لیکن لفظ سلام بلا اضافت لایا گیا ہے؟

**جواب** (۱) ”سلام“ اللہ تعالیٰ کا نام ہے۔ اس لیے اللہ کی طرف اضافت کی ضرورت ہی نہ تھی۔ لیکن رحمت اور برکات کا معاملہ دوسرا ہے۔ اگر ان دونوں کی اضافت اللہ کی طرف نہ ہوتی تو کیسے معلوم ہوتا کہ رحمت و برکت کس سے طلب کی جا رہی ہے۔ اس لیے رحمت و برکت والے کے نام کی تصریح ضروری تھی۔

**جواب** (۲) ”سلام“ سے مراد سلام کرنے والے کا قول ”سلام علیکم“ ہوتا ہے۔ اور معنی یہ ہوتے ہیں ”سلام“ یعنی اللہ تعالیٰ سے سلامتی مطلوب ہے۔ ایسی صورت میں اضافت اللہ تعالیٰ کی طرف ہوتی ہے، اور کبھی اس کو مصدر قرار دے کر اس کی نسبت طالب کی طرف ہوتی ہے۔ یہاں بغیر اضافت کے مطلق بیان کیا گیا، تاکہ دونوں مفہوم لیے جاسکیں۔ بخلاف رحمت و برکت کے کہ ان کی اضافت صرف اللہ تعالیٰ کی طرف ہی ہو سکتی ہے۔ ”رحمتی و برکتی علیکم“ کوئی نہیں کہہ سکتا۔ ہاں ”سلام منی یا سلام فلان“ کہہ سکتے ہیں۔ اس فرق میں راز یہ ہے ”سلام“ جملہ قولیہ ”السلام علیکم“ پر بھی بولا جاتا ہے۔ لیکن رحمت و برکت کا اطلاق ان کے معنی پر ہی ہوتا ہے، الفاظ و کلمات مقصود نہیں ہوتے (یعنی رحمت اور برکت کہہ کر ”رحمة اللہ و برکاتہ“ مراد نہیں لیا جاتا۔ مترجم)

**جواب** (۳) رحمت و برکت کا مفہوم سلامتی سے کہیں زیادہ جامع اور کامل ہے۔

سلامتی کے معنی تو ہیں شر سے بچنا، اور رحمت و برکت کے معنی ہیں خیر کا حصول اور اس کا دوام، اس میں جو کمال ہے وہ سلامتی کے مفہوم میں نہیں ہے۔ رحمت و برکت تو اصل مقصود بالذات ہیں اور سلامتی اس اہم مقصد کو حاصل کرنے کے لیے ذریعہ و وسیلہ۔ اس لیے اہل جنت کا نعمتوں کا حاصل کرنا زیادہ کمال رکھتا ہے محض جہنم کے عذاب سے محفوظ رہ جانے سے۔ تو یہاں اللہ تعالیٰ کی طرف کامل ترین معنی صراحتاً منسوب کیے گئے ہیں اور ”سلام“ کو بلا اضافت رکھا گیا ہے۔ اس کی نسبت اللہ تعالیٰ کی طرف عطف اور سیاق و سباق سے معلوم ہو سکتی ہے۔ حقیقت یہ ہے کہ اس جملہ کے اندازِ بیان کی خوبی اور حسن ترتیب سے کسے انکار ہو سکتا ہے؟ ❁

## رحمۃ اللہ و برکاتہ

❁ **سوال** کیا وجہ ہے کہ ”سلام“ اور ”رحمۃ“ کو مفرد اور ”برکۃ“ کو جمع لایا گیا ہے؟

❁ **جواب** ”سلام“ یا تو مصدر ہے، اس صورت میں وہ شیء واحد ہے اس کے جمع لانے سے کوئی خاص فائدہ حاصل نہیں ہوتا، یا ”سلام“ اللہ کا نام مانا جائے تب بھی اس کا جمع لانا جائز ہے۔ اسی طرح ”رحمۃ“ بھی مصدر ہے، شفقت و مہربانی کے معنی میں، اس کی جمع بھی نہیں آتی۔ رحمۃ کی ”ہ“ ضربۃ اور ثمرۃ کی طرح تحدید اور حد بندی کے لیے نہیں ہے، بلکہ یہ محبت اور رأفت (شفقت) کی طرح ہے۔ جس طرح رأفات، محبات نہیں کہا جاتا اسی طرح رحمت بھی نہیں کہا جاسکتا۔ یہاں جمع لانے کی صورت میں تحدید کی صورت پیدا ہو سکتی تھی۔ اس مقام پر مفرد لانا ہی عموم و کثرت بتلانے کے لیے زیادہ مناسب ہے۔ اور یہ بھی ایک عجیب نادر نکتہ ہے کہ مفرد کے مفہوم میں جمع سے زیادہ وسعت پائی جائے۔ یہی وجہ ہے مندرجہ ذیل آیات میں بجائے جمع کے مفرد کلمات مذکور ہیں:

① ﴿قُلْ فَلِلَّهِ الْحُجَّةُ الْبَالِغَةُ﴾ (٦ / الأنعام: ١٤٩)

”آپ کہیے بس پوری حجت اللہ ہی کی رہی۔“

”فَلِلَّهِ الْحُجَّةُ الْبَالِغَةُ“ نہیں کہا گیا۔

② ﴿وَأَنْ تَعُدُّوا نِعْمَةَ اللَّهِ لَا تُحْصُوهَا﴾ (١٤ / ابراہیم: ٣٤)

”اگر تم اللہ کی نعمتوں کو شمار کرنا چاہو تو گن نہیں سکتے۔“

یہاں نعم اللہ کہنے کی صورت میں عموم و کمال حاصل نہ ہو سکتا۔

③ ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً﴾ (٢ / البقرة: ٢٠١)

”اے رب! دے ہم کو دنیا میں بھلائی اور آخرت میں بھلائی۔“

”حسنة“ میں حسنت سے کہیں زیادہ معنوی کمال پایا جاتا ہے۔

”برکات“ کو جمع بیان کرنے میں یہ حکمت ہے کہ برکت کے مفہوم میں شینا فشینا (آہستہ آہستہ تدریجی طور پر) خیر و سعادت کی کثرت اور دوام ملحوظ ہے۔

گویا وہ دائمی خیر ہے جس کے افراد نوبت بہ نوبت ظہور میں آتے رہتے ہیں۔ ایک فرد گزرا اور دوسرے فرد نے اس کی جگہ لے لی، یہاں جمع کا صیغہ بھی اصل مقصود کی دلالت کو واضح کرتا ہے۔ اسی بنا پر قرآن میں فرمایا گیا ہے:

﴿رَحْمَةُ اللَّهِ وَبَرَكَاتُهُ عَلَيْكُمْ﴾ (١١ / هود: ٧٣)

اسی طرح تشہد میں ہے:

((السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ)) ❁

”رحمة“ کی اقسام اور ”الحی القيوم“ کی تشریح

وہ رحمت جس کی نسبت اللہ تعالیٰ کی طرف کی جاتی ہے اس کی دو قسمیں ہیں:

① رحمت مخلوق

اس کی اضافت اللہ کی طرف اسی طرح ہے۔ جیسے مفعول کی اضافت فاعل

کی طرف، جیسا کہ حدیث میں جنت کے بارے میں فرمایا گیا ہے:

((انما انتِ رحمتی أرحم بكِ من أشاء)) ❁

”بس تو میری رحمت ہے تیرے ذریعہ جس کو چاہوں آغوشِ رحمت میں لے لوں۔“

قرآن میں ہے:

((وَكَيْنُ أَذَقْنَا الْإِنْسَانَ مِنَّا رَحْمَةً)) (۱۱/ ہود: ۹)

”اور اگر ہم چکھاتے ہیں انسان کو اپنی جانب سے رحمت۔“

اسی معنی کے اعتبار سے بارش کو بھی رحمت کہا گیا ہے۔ فرمایا:

((وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ)) ط

(۷/ الاعراف: ۵۷)

”اللہ وہ ہے جو ہواؤں کو چلاتا ہے بشارت دیتے ہوئے اپنی رحمت سے پہلے۔“

اسی بنا پر دعا میں ”اللہم اجمعنا فی مستقر رحمة“ کہنا جائز ہے۔

② رحمت بطور صفت الہیہ

اس کی اضافت اللہ کی طرف ایسی ہی ہے۔ جیسے صفت کی اضافت

موصوف کی طرف ہوتی ہے۔ فرمایا:

((ياحیی یا قیوم برحمتک استغیث)) ❁

”اے ہمیشہ زندہ اور قائم رہنے والے میں تیری رحمت کے ساتھ

فریاد کرتا ہوں۔“

❁ صحیح البخاری ۱۸۳۶/۴ (۴۵۶۹) التفسیر: باب قوله ﴿وَقَوْلِ هَلْ مِنْ مَزِيدٍ﴾:

صحیح مسلم ۲۱۸۶/۴ (۲۸۴۶) الجنة وصفة نعيمها وأهلها: باب النار يدخلها

الجبارون..... ❁ سنن الترمذی ۵۳۹/۵ (۳۵۲۴) الدعوات: باب، علامہ البانی نے اس

حدیث کو صحیح قرار دیا ہے، صحیح سنن الترمذی (۲۷۹۸)

یہاں رحمت مخلوقہ مراد نہیں ہے، کیونکہ مخلوق کے ذریعہ تو استغاثہ اور مدد چاہنا جائز ہی نہیں ہے بلکہ یہ صفات الہیہ میں سے ایک صفت ہے۔ یہ دعا مصیبت د بے قراری میں مفید ہے اس میں توحید و استغاثہ دونوں کو جمع کر دیا گیا ہے اور دو الہی ناموں کو وسیلہ بنایا گیا ہے، یعنی ”الحی القيوم“۔ یہ دونوں نام تمام اسمائے حسنیٰ کے معانی کو اپنے اندر سمیٹے ہوئے ہیں، اس لیے کہ حیات کامل تمام صفات کاملہ کو چاہتی ہے۔ کسی صفتِ کمال کا فقدان محض اسی بنا پر ہو سکتا ہے کہ اصل صفتِ حیات میں ضعف و کمزوری پائی جائے۔ اللہ تعالیٰ اس عیب سے پاک ہے، پس ثابت ہو گیا کہ حیات کاملہ کے ساتھ تمام صفاتِ کمال بھی موصوف میں پائی جائیں اور جو صفات، ضعف و عیب کا پہلو رکھتی ہیں۔ ان سے ذات موصوف خالی ہو۔ اسی طریق سے اہل کلام اللہ کے لیے سمع (سننا) بصر (دیکھنا) کلام، ارادہ اور قدرت وغیرہ دوسری صفات کمالیہ ثابت کرتے ہیں۔

اسی طرح اللہ تعالیٰ کا نام قیوم بھی اس کی کمال بے نیازی اور قدرت کو ظاہر کرتا ہے۔ کیونکہ جو خود بذاتہ قائم ہو، وہ اپنے قیام و بقا میں کب کسی دوسرے کا محتاج ہو سکتا ہے بلکہ وہ تو دوسروں کو بھی قیام و بقا بخشنے والا ہے۔ اس کی مرضی کے بغیر کوئی بھی اپنا وجود حاصل نہیں کر سکتا۔

الحاصل مذکورہ بالا دعا کے ساتھ پناہ طلب کرنے سے تمام صفات کمالیہ اور اسمائے حسنیٰ کا تصور دل میں سا جاتا ہے۔

اللہ تعالیٰ کی رحمت صفت اس آیت میں بھی مذکور ہے:

﴿رَبُّكَ وَسِعَتْ كُلَّ شَيْءٍ وَرَحْمَةٌ وَعِلْمًا﴾ (٤٠ / المؤمن: ٧)

جس طرح اس کا علم عام ہے اسی طرح اس کی رحمت بھی سب کو شامل ہے۔ ❀

## تفسیر صَلُّوا عَلَيْهِ وَسَلِّمُوا تَسْلِيمًا

❖ **سوال** ❖ اس میں کیا حکمت ہے کہ سلام کے حکم کے ساتھ ”تسلیمًا“ مصدر تاکید

بھی لایا گیا ہے، لیکن صلوة کو بلا مصدر ذکر کیا گیا ہے؟

❖ **جواب** ❖ صلوة کے ساتھ تاکید مصدر اس لیے نہیں مذکور ہوا کہ اس سے قبل اللہ

تعالیٰ اور فرشتوں کے نبی پر صلوة بھیجنے کا ذکر ہے۔ اس کے سنتے ہی ایک مسلمان کا

دل صلوة بھیجنے کے لیے اُبھر آتا ہے۔ اس کے بعد محض امر بلا تاکید کافی تھا۔ سلام

کا ذکر پہلے نہیں ہوا تھا اس لیے مصدر تاکید کے ساتھ اس کو بیان کیا۔ ❖

صلوة علی رسول اللہ کی لغوی توجیہ

❖ **سوال** ❖ کیا صلوة کے معنی رحمت کے ہیں؟

❖ **جواب** ❖ صلوة بمعنی رحمت ہے؛ یہ قول تین وجوہ سے باطل ہے:

① اللہ تعالیٰ نے دونوں کو الگ الگ بیان کیا ہے۔ (عَلَيْهِمْ صَلَوَاتٌ مِّن

رَبِّهِمْ وَرَحْمَةٌ) صلوة کا رحمة پر عطف ہے۔

② رحمت کی طلب ہر مسلمان کے لیے شرعاً جائز ہے اور صلوة، رسول اللہ ﷺ

اور آپ کی آل کے ساتھ مخصوص ہے۔ اسی لیے بہت سے علما آپ کے علاوہ کسی

معین شخص کے لیے صلوة کو ناجائز قرار دے دیتے ہیں۔ لیکن ”رحمت“ کے لیے

یہ حد بندی کسی نے نہیں کی۔

③ اللہ تعالیٰ کی رحمت عام ہے، ہر چیز کو گھیرے ہوئے ہے۔ اور صلوة، صرف

خاص بندوں ہی کے لیے ہے۔

صلوة بمعنی دعا بھی چند وجوہ کی بنا پر درست نہیں۔

۱۔ دعا (دعوت) کا صلہ لام آتا ہے اور صلوة (صلیٰت) کا علیٰ۔

اگر دعا کے بعد علیٰ آ بھی جائے تو اس کے معنی بالکل برعکس ہو جائیں گے۔



۲۔ فعل دعا یدعو (جو چیز طلب کی جائے) اور مدعو لہ (جس کے لیے طلب کی جائے) دونوں کو طلب کرتا ہے۔ کہا جاتا ہے کہ ”دعوتُ اللہ لک بخیر“ اور فعل صلوة اس بات کا مطالبہ نہیں کرتا۔ یوں نہیں کہا جاتا، ”صلیتُ اللہ لک وعلیک۔“

امام سہیلی نے اس مقام پر ایک نہایت لطیف بحث لکھی ہے:

لفظ صلوة کے تمام صیغوں میں شفقت، میلان (عطف و حنو) کے معنی پائے جاتے ہیں یہ شفقت و میلان محسوس بھی ہوتا ہے اور غیر محسوس (عقلی) بھی ہوتا ہے۔ اللہ تعالیٰ کی طرف اسی میلان و شفقت کی نسبت کی جائے گی جو اس کے جلال کے مناسب ہے اور اس میلان و شفقت کی نسبت سے پرہیز کیا جائے گا جس سے اس کی ذات پاک ہے۔ مثلاً علو (بلندی) محسوس بھی ہے اور معقول بھی۔

ظاہری محسوس بلندی جسم کی صفت ہے اور غیر محسوس عقلی بلندی اللہ تعالیٰ کے لیے موزوں ہے اور یہ معنی کثرت کے ساتھ صفات میں پایا جاتا ہے۔

”کثیر“ محسوسات اور معقولات دونوں کی صفت بن سکتی ہے، اسمائے الہیہ میں سے ہے۔ اللہ تعالیٰ اجسام و ابدان کی مشابہت و مماثلت سے بالاتر ہے۔ اس کی طرف نسبت معقول (غیر حسی) معانی کی ہی کی جاسکتی ہے۔

اس بحث کا نتیجہ یہ نکلا کہ صلوة کے معنی حنو و عطف کے ہی ہیں ”اللہم اعطف علینا“ یعنی ”ارحم علینا“۔ شعر

ومازلت فی لینی لہ و تعطفی علیہ کما تحنو علی الولد الأم

بندوں کی رحمت سے مراد دل کی رقت اور نرمی ہے۔ جب رحم کرنے والا اس کو اپنے دل میں پاتا ہے تو مرحوم (جس پر رحم کیا جائے) پر جھک جاتا ہے۔ اور بندوں کے لیے اللہ تعالیٰ کی رحمت بمعنی جو دو کرم ہے۔ صلی علیہ کے معنی ہوئے افضل علیہ (مہربانی کی)۔ جب یہ افعال اللہ اور بندے کی طرف

منسوب ہوں تو علی کے ساتھ ان کا استعمال ہوتا ہے اور خیر کے ساتھ خاص ہوتے ہیں۔ ان سب افعال کا مرکز ایک ہی ہے۔

مگر صرف اتنی بات ہے کہ رحمت اور دعا کے معنی لینے کی صورت میں عقلی صلوة مراد ہوگی۔ غیر محسوس جھکنا، جس کا ثمرہ اور نتیجہ بندے کی طرف سے دعا ہے کیونکہ اس سے زیادہ کی وہ قدرت نہیں رکھتا اور اللہ تعالیٰ کی طرف سے احسان و انعام ہے۔

حاصل یہ کہ لفظ صلوة فی نفسہ اپنے معنی میں کوئی اختلاف نہیں رکھتا۔ اختلاف جو کچھ بھی ہے وہ اس پھل اور نتیجہ میں ہے جو اس سے ظاہر ہوتا ہے۔ رکوع و سجود والی صلوة میں ”انحناء“ (جھکنا) محسوس طور پر پایا جاتا ہے۔ تو اس صورت میں بھی کوئی حقیقی اختلاف موجود نہیں، فرق صرف معقول و محسوس کا ہے۔ اسی بنا پر ان تمام افعال کا صلہ علی آتا ہے اور صلوة سے مشتق لفظ سے موافقت پائی جاتی ہے۔ ہاں! ”صلیت علی العدو“ بمعنی ”دعوت علیہ“ نہیں کہہ سکتے۔ صلوة کے معنی رحمت کے مفہوم سے کہیں زیادہ لطیف اور بلغ ہیں۔ یہ اور بات ہے کہ سرچشمہ اس کا بھی رحمت ہی ہے، اس لیے کہ ہر رحم کرنے والے کے لیے مرحوم پر مائل ہونا اور جھکنا لازمی نہیں۔ ❁

## اسرار ”اللہم“ اور ”رَبّ“

قرآن مجید میں اکثر دعائیں رب کے ساتھ شروع ہوتی ہیں۔ مثلاً

﴿رَبَّنَا فَاعْفُزْ لَنَا ذُنُوبَنَا﴾ (۳/ آل عمران: ۱۹۳)

﴿رَبِّ اِنِّي ظَلَمْتُ نَفْسِي﴾ (۲۸/ القصص: ۱۶)

اس میں رازیہ ہے کہ سوال کے موقع پر اس ربوبیت (پروردگاری) کو ذریعہ بنایا جاتا ہے جو کہ قدرت، احسان اور بندے کی تربیت و اصلاح کو شامل ہے۔ حمد و ثنا

کے موقع پر اس کی الوہیت (خدائی) کو وسیلہ قرار دیا جاتا ہے جو کہ تمام صفات حسنت اور کمالات عالیہ کی جامع ہے۔ قرآن میں تدبر کرنے سے حمد و ثنا کے موقع پر اس لئے حسنی خصوصاً اسم اللہ کا ذکر ملے گا، فرمایا:

﴿الْحَمْدُ لِلَّهِ﴾ (۱/ الفاتحة: ۱)

﴿قَسْبَعْنَ اللَّهُ جَوْنَ﴾ (۳۰/ الروم: ۱۷)

﴿سُبْحَانَ رَبِّكَ رَبِّ الْعِزَّةِ﴾ (۳۷/ الصافات: ۱۸۰)

﴿سَبَّحَهُمُ يَوْمَ فِي السَّمَوَاتِ﴾ (۵۷/ الحديد: ۱)

﴿تَذَكَّرَ اللَّهُ رَبُّ الْعَالَمِينَ﴾ (۷/ الأعراف: ۵۴)

﴿فَتَذَكَّرَ اللَّهُ أَحْسَنَ الْخَالِقِينَ﴾ (۲۳/ المؤمنون: ۱۴)

﴿تَذَكَّرَ الَّذِي نَزَّلَ.....﴾ (۲۵/ الفرقان: ۱)

صرف ایک مقام دعا ایسا ہے جہاں اللہ اور رب دونوں کو یکجا بیان کیا گیا ہے۔ سورہ مائدہ میں ہے:

﴿اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ﴾ (۵/ المائدة: ۱۱۴)

”اے اللہ ہمارے رب! اتار ہم پر دسترخوان آسمان سے۔“

یہاں ان دونوں اسموں کو بیان کرنے میں خاص حکمت ہے۔ یہ دعا قوم مسیح کے ایک سوال کے بعد تھی۔ قوم نے مطالبہ کیا تھا:

﴿هَلْ يَسْتَطِيعُ رَبُّكَ أَنْ يُنَزِّلَ عَلَيْنَا مَائِدَةً مِنَ السَّمَاءِ﴾

(۵/ المائدة: ۱۱۲)

”کیا تیرا رب آسمان سے ایک دسترخوان اتار سکتا ہے؟“

مسیح علیہ السلام نے اس مطالبہ پر اللہ کے غضب سے ان کو ڈرایا دھمکایا اور بتلایا کہ اس قسم کا سوال اللہ کے حضور میں پیش کرنا کسی طرح مناسب نہیں ہے۔ جب انہوں نے بہت ہی اصرار اور ضد کی، اور مسیح علیہ السلام کو یہ اندیشہ ہوا کہ ان کا مطالبہ پورا نہ ہوا تو ممکن ہے کہ شک کے جراثیم ان کے دل میں جگہ پکڑ جائیں۔ ان کے

منہ سے یہ کلمات نکلے ”اللہم ربنا..... الخ“ لفظ اللہ کے لانے سے اس بات کی طرف اشارہ ہے کہ وہ تمام کمالات عالیہ اور صفات حسنہ کا مرکز سرچشمہ ہے۔ یہ کہ اس دعا اور مطالبہ سے مقصود صرف یہ ہے کہ اس کی حمد و ثنا کی جائے۔ اس کی قدرت کمال اور ربوبیت کے مناظر آشکارا کیے جائیں اور اس کے رسول کی سچائی واضح کر دی جائے۔ ایسے موقع پر حمد و ثنا ضروری تھی اور چونکہ سوال و دعا کا مقام تھا اس لیے صفت ربوبیت کا ذکر بھی لازمی تھا۔ اس بنا پر یہاں اللہ اور رب دونوں مذکور ہیں۔ ❁



## چند قرآنی کلمات کی تاویل و تشریح

دعوت الی اللہ

﴿أُدْعُرْ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي

هِيَ أَحْسَنُ ط﴾ (النحل: ۱۲۵)

”اپنے رب کے راستہ کی طرف بلا حکمت اور اچھی نصیحت کے ساتھ

اور ان سے بحث کرایسے طریقہ کے ساتھ جو بہتر ہو۔“

جن کو حق کی دعوت دی جاتی ہے ان کی تین قسمیں ہیں:

- ① متذکرینب (نصیحت قبول کرنے والا، جھکنے والا) ایسا شخص امر و نہی کا زیادہ محتاج ہوتا ہے۔ حکمت کے ساتھ اس کو راہ حق کی طرف بلایا جائے گا۔
- ② غفلت و اعراض میں مبتلا، ایسے انسان کو ترغیب (رغبت دلانے) ترہیب (ڈرانے) کی زیادہ ضرورت ہے۔ موعظہ حسنة اسی کے لیے ہے۔
- ③ معارض متکبر، فخر و تکبر کے ساتھ مقابلہ اور کج بحثی کرنے والا، ایسا مخاطب بحث و مجادلہ کے بغیر قائل نہیں ہو سکتا۔ اس کو مجادلہ حسنة کے ذریعہ مطمئن کرنے کی کوشش کرنی چاہیے۔

نکتہ

حکمت کی صفت حسنة بیان نہیں ہوئی ہے، حکمت سر تا پا حسن ہے اس کا کوئی فرد بھی حسن سے خالی نہیں ہے۔ اس کے لیے حسنة صفت لانے کی ضرورت ہی نہ تھی۔ مگر ہر موعظہ (نصیحت) حسنة (اچھی) نہیں ہے اس لیے اس کے بعد حسنة کی صفت ذکر ہوئی ہے۔

یہی حال جدال و بحث کا بھی ہے، ان کا اچھا پہلو بھی ہوتا ہے اور برا بھی۔

﴿جَادِلْهُمْ بِالَّتِي هِيَ أَحْسَنُ ط﴾ کے دو مطلب ہو سکتے ہیں:

- ① مجادل (بحث کرنے والے) کی حالت اچھی ہونی چاہیے، یعنی نہایت نرمی

اور محبت سے بحث و گفتگو میں حصہ لے۔

② جو دلائل و براہین بحث میں پیش ہوں۔ وہ ایسے احسن، واضح اور کامل ہونے چاہئیں کہ اصل مقصود نگاہوں سے ادبھل نہ رہنے پائے۔

بعض متاخرین علما نے اس آیت کو منطقی قیاس کی قسموں پر چسپاں کیا ہے، یہ درست نہیں ہے۔ حکمت سے مراد برہانی طریقہ، موعظہ حسنہ سے مطلب طریق خطابت اور مجادلہ حسنہ سے مقصود طریقہ جدل لیا گیا ہے۔ اس قسم کی تفسیر کرنے کا مطلب یہ ہے کہ قرآن حکیم کو یونانی منطق کے قوانین پر ڈھال لیا جائے۔ یہ صورت یکسر غلط ہے۔

ایام

﴿وَذَكِّرْهُمْ بِأَيْمَنِ اللَّهِ﴾ (۱۴/ ابراہیم: ۵)

”اور نصیحت کران کو اللہ کے دنوں کے ساتھ۔“

ایام سے مراد وہ نعمتیں اور مصیبتیں ہیں جو بندوں پر اللہ کی طرف سے نازل ہوئی ہیں۔ یہ بڑی بڑی نعمتیں نیکوں پر اور ہولناک حوادث و مصائب نافرمانوں پر ایام ہی میں اترے ہیں اس لیے ان نعمتوں اور مصیبتوں کو ایام کہہ دیا گیا ہے۔ جیسے کہا کرتے ہیں کہ فلاں شخص ایام عرب سے واقف ہے یعنی اُن بڑے بڑے حوادث اور واقعات سے باخبر ہے جو اُن دنوں میں ظاہر ہوئے تھے۔ ان ایام کی معرفت سے بندے کی بصیرت اور عبرت و نصیحت قبول کرنے کی صلاحیت بڑھ جاتی ہے۔ جیسا کہ فرمایا:

﴿لَقَدْ كَانَ فِي قَصصِهِمْ عِبْرَةً لِأُولِي الْأَلْبَابِ﴾ (۱۲/ یوسف: ۱۱۱)

”بیشک ان کے بیان میں عقل والوں کے لیے عبرت کا سامان ہے۔“

اعتصام

﴿وَأَعْتَصِمُوا بِحَبْلِ اللَّهِ جَمِيعًا﴾ (۳/ آل عمران: ۱۰۳)

”اللہ کی رسی کو مضبوطی کے ساتھ پکڑ لو۔“

اعتصام کا لفظ عصمت سے نکلا ہے یعنی ایسی چیز کو مضبوطی سے تھامنا جو خطرناک اور نقصان دہ چیز سے بچا دے، اسی لیے عصمت کے معنی حمیت کے آتے ہیں۔ قلعوں کو اسی بنا پر عوامم کہا جاتا ہے وہ دشمن سے محفوظ رکھتے اور بچاتے ہیں۔ دنیا اور آخرت کی سعادت و کامیابی کا مدار دو چیزوں پر ہے:

① اعتصام باللہ، جیسا کہ فرمایا:

﴿واعتصموا باللہ ۛ هو مولىکم﴾ (الحج: ۷۸)

”اور اللہ کو مضبوطی سے پکڑ لو۔“

② اعتصام بحبل اللہ

ان دونوں کے بغیر نجات ناممکن ہے۔ اعتصام بحبل اللہ گمراہی اور ضلالت سے بچاتا ہے اور اعتصام باللہ ہلاکت و تباہی سے محفوظ رکھتا ہے۔ کیونکہ جس طرح عام مسافر صحیح راستہ کی واقفیت اور راستہ کے خطرات سے حفاظت کا محتاج ہوتا ہے۔ اسی طرح راہ حق کا مسافر بھی سیدھی راہ کی ہدایت اور سلامتی کا حاجت مند ہے۔ راہنما (راستہ بتانے والے) کا وجود بے راہ روی اور بھٹکنے سے بچالیتا ہے۔ قوت، اسلحہ اور حفاظتی ساز و سامان راستہ کے ڈاکوؤں اور چوروں کے نرغہ میں پھنسنے سے محفوظ رکھتا ہے۔ اسی طرح راہ حق کا مسافر بھی سیدھی راہ کی طرف ہدایت اور ضلالت سے سلامت و محفوظ رہنے کا حاجت مند ہے۔

”اعتصام بحبل اللہ“ ہدایت کا سبب بنتا ہے اور ”اعتصام باللہ“ مادی قوت اور اسلحہ کا سبب ہے۔ جس کے ذریعہ انسان راہ حق کی آفات سے بچ جاتا ہے۔

سلف کی عبارات ”اعتصام بحبل اللہ“ کی شرح میں مختلف ہیں۔ لیکن سب کا مرکز یہی تفسیر ہے جو ہم اوپر بیان کر چکے ہیں۔ اقوال مختصر ادرج ذیل ہیں:

① ابن عباس رضی اللہ عنہما: دین اللہ۔

② ابن مسعود رضی اللہ عنہ: الجماعة یعنی جماعت مسلمہ کی پابندی اور افتراق (فرقہ بندی) سے پرہیز۔

- ③ مجاہد و عطاء رضی اللہ عنہما: عہد اللہ۔  
 ④ قتادہ، سدّی رضی اللہ عنہما: قرآن۔  
 ⑤ مقاتل اللہ کا حکم اور اس کی اطاعت۔

فرار الی اللہ

﴿فَفَرُّوا إِلَى اللَّهِ ط﴾ (۵۱/ الذاریات: ۵۰)

”پھر بھاگو اللہ کی طرف۔“

فرار کے معنی، ایک شے سے دوسری شے کی طرف بھاگنے کے ہیں۔

اس کی دو قسمیں ہیں:

- ① اولیا کا فرار اللہ کی طرف۔  
 ② نافرمانوں کا فرار غیر اللہ کی جانب۔

الجہل

﴿قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ۝﴾ (۲/ البقرة: ۶۷)

”میں اللہ کے ساتھ پناہ مانگتا ہوں کہ میں ہو جاؤں جاہلوں میں سے۔“

جہل کے دو معنی ہیں:

- ① حق سے بے خبر رہنا۔  
 ② صحیح علم کے ہوتے ہوئے اس پر عمل نہ کرنا۔

جیسا کہ یوسف علیہ السلام نے فرمایا:

﴿وَالْأَتْرَفِ عَنِّي كَيْدَهُنَّ أَضْبُ إِلَيْهِنَّ وَأَكُنَّ مِنَ الْجَاهِلِينَ ۝﴾

(۱۲/ یوسف: ۲۳)

”اور اگر نہیں ہٹائے گا تو مجھے ان کے مکر سے، تو میں ان کی طرف

جھک جاؤں گا اور جاہلوں میں سے ہو جاؤں گا۔“

علم الیقین

علم الیقین خبر سے حاصل ہوتا ہے، پھر وہی چیز دل یا آنکھ پر منکشف (ظاہر)



## تقریری نکات و افشادات

ہو جاتی ہے تو عین الیقین کی لذت سے ہمکنار ہو جاتا ہے۔ پھر زیادہ ممارست اور تعلق سے حق الیقین کے درجہ پر پہنچ جاتا ہے۔ جنت و دوزخ کا علم دنیا میں علم الیقین کی حد تک ہے۔ قیامت کے روز جب کہ قریب سے ان دونوں کو دیکھیں گے تو عین الیقین کا مرتبہ حاصل کر لیں گے۔ پھر جنت یا دوزخ میں داخل ہونے کے بعد حق الیقین کا نظارہ سامنے ہوگا۔

السماع

مسموعات کی تین قسمیں ہیں:

① پسندیدہ ② حرام ③ مباح

قسم اول، آیات قرآنی کا سماع (سننا) یہ سماع، ایمان کی بنیاد اور اصل ہے اس کی تین قسمیں ہیں:

① سماع حاسہ، یعنی کان سے سننا۔ جیسا کہ فرمایا:

﴿إِنَّا سَمِعْنَا قُرْآنًا عَجَبًا﴾ (الجن: ۱)

”ہم نے عجیب قرآن سنا۔“

② سماع فہم و عقل، یعنی اس طرح سننا کہ بات سمجھ میں آجائے۔ مثلاً فرمایا:

﴿إِنَّكَ لَا تُسْمِعُ الْمَوْتَى﴾ (النمل: ۸۰)

”بیشک تم نہیں سناتے مردوں کو۔“

یعنی کفار کی عقلوں میں تم بات نہیں اتار سکتے۔

③ سماع قبول، یعنی اطاعت و فرمانبرداری، جیسا کہ فرمایا:

﴿سَمِعْنَا وَأَطَعْنَا﴾ (البقرة: ۶۸۵)

”ہم نے سنا اور اطاعت کی۔“

یہاں سماع کے تینوں معنی پائے جاتے ہیں۔

﴿وَفِيكُمْ سَمَّاعُونَ لَهُمْ﴾ (التوبة: ۴۷)

”اور تم میں ان کی باتیں سننے والے ہیں۔“

## تفسیری نکات و افادات

یعنی قبول کرنے والے ہیں۔ سماعون سے جاسوس مراد لینا درست نہیں

ہے۔

خوف

کسی ہولناک شے کی وجہ سے دل کا اضطراب۔

خشية: ایسا خوف جو معرفت کے ساتھ ہو اس حالت میں سکون و اطمینان پایا جاتا ہے۔ جیسا کہ فرمایا:

﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ (فاطر: ۲۸)

”بس اللہ کے بندوں میں سے اس سے ڈرنے والے علما ہی

ہیں۔“

جو شخص دشمن یا سیلاب کو دیکھتا ہے اس کی دو حالتیں ہوتی ہیں:

① بھاگنے کے لیے حرکت، یہ خوف کی حالت ہے۔

② کسی ایسی جگہ پناہ لینا، جہاں دشمن یا سیلاب نہ پہنچ سکے۔ اس کا نام خشیت

ہے۔

رہبة: ناپسندیدہ شے سے بھاگنے میں پوری قوت صرف کرتا۔

وجل: کسی کے غلبہ یا سزا کے ڈر سے دل کانپ جانا۔

هيبة: ایسا خوف جس کے ساتھ تعظیم کی آمیزش ہو۔

خوف عام مومنین کا شیوہ ہے، خشیت، علما کا نشان ہے اور بہت اصحاب محبت

کی علامت ہے اور اجلال مقربین کا شعار ہے۔ صاحب خوف بھاگنے اور باز رہنے

میں پناہ ڈھونڈتا ہے۔ لیکن صاحب خشیت علم کے قلعہ کو بجا و ماویٰ بناتا ہے۔ ان

دونوں کی مثال طب سے ناواقف مریض اور ماہر طبیب کی سی ہے۔ پہلا مرض

سے بچنے کے لیے بھاگنے کی راہ اختیار کرتا ہے اور دوسرا دواؤں اور علاج کے ذریعہ

بیماری کو دور کرتا ہے۔

خوف کے تین درجے ہیں:

- ① سزا کا خوف، ایمان کا مدار اسی پر ہے، عوام کا ڈر اسی درجہ کا ہوتا ہے، یہ خوف و عید کی تصدیق، گناہوں پر متنبہ ہونے اور انجام پر نگاہ رکھنے سے پیدا ہوتا ہے۔
- ② اس بات سے خوف کہ اللہ کی یاد میں جو بیداری حاصل ہوئی ہے۔ اس کی مٹھاس اور لذت فریب ہس اور خود پسندی میں مبتلا نہ کر دے۔
- ③ یہ خواص کا درجہ ہے، اللہ سے مناجات اور سرگوشی کرتے وقت اس بات کا خوف کہ کہیں اس کی ہیبت و جلال اس سلسلہ کو منقطع نہ کر دے۔

### اشفاق

اشفاق اس خوف کو کہتے ہیں جس میں رحمت کی آمیزش ہو، یعنی خائف جس سے خوف کھا رہا ہے اس سے رحمت و شفقت کا تعلق ہو۔ اشفاق اور خوف کے درمیان فرق، رأفت و رحمت کا طرح ہے۔ رأفت میں رحمت سے زیادہ رقت اور لطافت پائی جاتی ہے۔ اس کی بھی کئی صورتیں درج ہیں:

① نفس کے بارے میں خوف کہ کہیں عناد و سرکشی پر نہ جھک جائے، عمل کے ضائع ہو جانے کا اندیشہ بے چین رکھے۔ مخلوق کے بارے میں خوف کہ اس کے عذر معلوم کیے جائیں۔

② وقت کے بارے میں خوف کہ یکسوئی اور دلجمعی میں انتشار اور پراگندی نہ پیدا ہو، دل میں کسی شہوت یا شبہ کی بنا پر وساوس نہ پیدا ہوں اور قوت یقین کے ظاہری اسباب کمزور نہ کر دیں۔

③ مؤمن کی کوششیں، خود پسندی اور عجب سے برباد نہ ہوں اور اپنے آپ کو مخلوق کے ساتھ جھگڑے سے باز رکھا جائے۔ اور سعی و جہد کا سلسلہ دائمی رہے اس میں کوئی کمزوری نہ آنے پائے۔

خشوع

﴿الَّذِينَ آمَنُوا أَنْ تَحْشَهُ قُلُوبُهُمْ لِيَكْرِ اللَّهُ﴾

(الحديد: ۱۶)

”کیا مومنوں کے لیے وقت نہیں آ گیا ہے کہ ان کے دل اللہ کے ذکر کے لیے جھک جائیں۔“

خشوع کہتے ہیں کہ دل پوری یکسوئی، عاجزی اور ذلت کے ساتھ اللہ کی طرف جھک جائے۔ لغت عرب میں خشوع کے معنی سکون، ذلت اور جھکنے کے ہیں۔

﴿خَشَعَتِ الْأَصْوَاتُ لِلرَّحْمَنِ﴾ (۲۰ / طہ: ۱۰۸)

”آوازیں پست ہو گئیں رحمن کے لیے۔“

﴿وَمِنْ آيَاتِهِ أَنْتَكَ تَرَى الْأَرْضَ خَاشِعَةً﴾ (۴۱ / فصلت: ۳۹)

”اور اس کی نشانیوں میں سے ہے کہ تم دیکھتے ہو کہ زمین خاشع

ہے۔“

یعنی خشک اور بے سبز ہے، تروتازگی اور پیداوار سے محروم ہے۔ کسی نے کہا ہے کہ خشوع کہتے ہیں، شہوت و خواہش کی آگ ٹھنڈی پڑ جائے، دل کا دھواں ٹھہر جائے اور دل میں تعظیم کی روشنی چمک اٹھے۔

عارفوں کا اتفاق ہے کہ خشوع کا مرکز دل ہے اور اس کے ثمرات ظاہری اعضاء پر نمایاں ہوتے ہیں۔ گویا یہ اعضاء باطنی خشوع کے اظہار کا ذریعہ ہیں۔

ایک روایت میں ہے کہ رسول اللہ ﷺ نے ایک آدمی کو دیکھا کہ وہ نماز میں اپنی ڈاڑھی سے کھیل رہا ہے۔ آپ ﷺ نے فرمایا کہ اگر اس کا دل خاشع ہوتا تو اس کے اعضاء بھی خشوع سے بہرہ مند ہوتے۔ ❁

رسول اللہ ﷺ نے فرمایا:

((التقوى ههنا)) ”تقویٰ یہاں ہے۔“

اور آپ نے اپنے سینے کی طرف اشارہ کیا۔ ❁

❁ مصنف عبدالرزاق ۲/۲۶۶ (۳۳۰۸) الصلاة: باب العبث في الصلاة: مصنف ابن ابی شیبہ ۲/۲۸۹ الصلاة: باب في مسح اللحية في الصلاة، یہ مرفوع روایت نہیں بلکہ سعید بن المسیب رضي الله عنه کا قول ہے۔

❁ الترمذی ۴/۳۲۵ (۱۹۲۷) البر والصلة: باب ماجاء في شفقة المسلم على المسلم۔

حضرت حذیفہ رضی اللہ عنہ نے فرمایا:

”خشوع نفاق سے بچو، یعنی بدن تو خاشع ہو لیکن دل اس نعمت سے

محروم ہو۔“ ❁

حضرت عمر رضی اللہ عنہ نے ایک شخص کو دیکھا کہ وہ نماز میں اپنی گردن جھکائے ہوئے ہے۔ آپ نے فرمایا: خشوع گروں میں نہیں بلکہ دل میں ہے۔

حضرت عائشہ رضی اللہ عنہا نے چند نوجوانوں کو دیکھا کہ وہ نہایت ست رفتار سے چل رہے ہیں۔ حضرت عائشہ رضی اللہ عنہا نے پوچھا یہ کون لوگ ہیں؟ جواب ملا، یہ زاہدوں کا گروہ ہے۔ حضرت عائشہ رضی اللہ عنہا نے فرمایا:

حضرت عمر رضی اللہ عنہ جب چلتے تیز چلتے، جب بات کرتے تو خوب زور سے کرتے یہاں تک کہ مخاطب سن لیتا، جب مارتے تو گہری چوٹ لگاتے اور جب کھلاتے تو پوری طرح آسودہ کر دیتے درحقیقت وہی زاہد تھے۔

مقام ربّہ

﴿وَلَمَّا خَافَ مَقَامَ رَبِّهِ جَنَّ﴾ (٤٦/ الرحمن: ٤٦)

”اور اس کے لیے جو اپنے رب کے مقام سے ڈر گیا دو باغ ہیں۔“

﴿وَأَقَامَنَّ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ﴾

(٧٩/ النازعات: ٤٠)

”اور لیکن جو ڈر گیا اپنے رب کے مقام سے اور نفس کو خواہش سے روک دیا۔“

ان آیتوں کے دو مطلب ہیں:

① جس نے یہ جان لیا کہ رب کا مقام کیا ہے یعنی اس کی ربوبیت کس قدر پھیلی ہوئی ہے اور اس کے علم کی وسعتیں کتنی بے پایاں ہیں۔ اس کی ربوبیت اور علم کے صحیح تصور کے بعد گناہ سے پرہیز اور اطاعت کا جذبہ پیدا ہو جانا لازمی

❁ مصنف ابن ابی شیبہ ١٤/ ٥٩ (١٧٥٥٩) یہ قول حضرت ابو ذر رضی اللہ عنہ سے مروی ہے۔

ہے۔  
② بندہ قیامت کے روز اپنے رب کے حضور میں مقام (کھڑے ہونے) سے ڈرتا ہے۔

یہ مطلب آیت کے زیادہ مناسب ہے۔ ❁



## تاویل کے معنی لغت اور قرآن میں

تاویل

لفظ تاویل بروزن تفعیل اول یا اول سے نکلا ہے جس کے معنی لوٹنے اور رجوع کرنے کے ہیں۔ اس اعتبار سے تاویل کے معنی ہوئے لوٹانا، پھیرنا۔

اسی بنا پر انجام اور نتیجہ کو تاویل کہا گیا ہے جیسا کہ فرمایا:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ  
بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾

(۴/ النساء: ۵۹)

”پھر اگر تم کسی چیز میں جھگڑو تو اس کو اللہ اور رسول کی طرف لوٹادو، اگر تم اللہ اور آخرت پر ایمان رکھتے ہو۔ یہ نتیجہ کے اعتبار سے بہتر اور اچھا ہے۔“

اور اسی لیے کسی شے کی حقیقت اور اصلیت کو بھی تاویل کہا جاتا ہے، فرمایا:

﴿هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلَهُ يَقُولُ الَّذِينَ سَوَّءَ مِنْ  
قَبْلُ قَدْ جَاءَتْ رُسُلُ رَبِّنَا بِالْحَقِّ﴾ (۷/ الاعراف: ۵۳)

”نہیں انتظار کرتے ہیں مگر اس کی تاویل کا، جس دن اس کی تاویل آجائے گی تو وہ لوگ کہیں گے جو اس کو پہلے بھول گئے تھے، بیشک ہمارے رب کے رسول حق لائے تھے۔“

یہاں تاویل کے معنی یہ ہیں کہ رسولوں نے جن امور (آخرت، جنت اور دوزخ) کے آنے کی خبر دی تھی۔ وہ بعینہ بے نقاب ہو کر سامنے آجائیں گے۔

انہی دو معنوں کے لحاظ سے خواب کی تعبیر کو بھی تاویل کہا جاتا ہے۔ جیسا کہ

فرمایا:

﴿يَأْتِي هَذَا تَأْوِيلُ رُؤْيَاكَ مِنْ قَبْلُ﴾ (۱۲/ یوسف: ۱۰۰)

”اے میرے باپ! یہ میرے خواب کی تاویل (حقیقت و اصلیت یا

نتیجہ) ہے۔“

کبھی کسی کام کی علت، غرض اور حکمت کو بھی تاویل کہہ دیتے ہیں۔ حضرت  
خضر علیہ السلام نے موسیٰ علیہ السلام سے کشتی کو پھاڑنے، غلام کو قتل کرنے اور بلا معاوضہ دیوار  
بنانے کی غرض و حکمت بتانے کے بعد فرمایا:

﴿ذٰلِكَ تَاوِيْلُ مَا لَمْ تَسْطِعْ عَلَيْهِ صَبْرًا﴾ (۱۸ / الکہف: ۸۲)

”یہ ان باتوں کی تاویل (علت، غرض اور حکمت) ہے جن پر تم صبر نہ  
کر سکتے۔“

اس تفصیل سے یہ معلوم ہوا کہ قرآن میں تاویل کا معنی مفہوم ہے۔ معنی کی  
وہ حقیقت جو لفظ کا مرکز و مرجع بنتی ہے اور خارج میں موجود ہوتی ہے۔

یہ اس لیے کہ عربی میں کلام کی دو قسمیں ہیں: خبر اور طلب۔ خبر کی تاویل  
سے مراد اس کی حقیقت اور وعد و وعید کی تاویل کا مفہوم بعینہ وہی موعود (جس کا  
وعدہ کیا گیا ہے) یا متوعد منہ (جس سے دھمکایا گیا ہے) تاویل صفات سے  
صفات کی حقیقت مراد ہے اور تاویل امر سے بعینہ وہی افعال مقصود ہیں جن کا  
حکم دیا گیا ہے۔

حضرت عائشہ رضی اللہ عنہا نے فرمایا: کہ رسول اللہ صلی اللہ علیہ وسلم رکوع و سجود میں سبحان  
ربی العظیم، سبحانک اللہم ربنا و بحمدک اللہم اغفر لی اور سبحان  
ربی الاعلیٰ پڑھا کرتے تھے۔ تناول القرآن ”قرآن کی تاویل کرتے ہوئے،  
یعنی اس کے حکم پر عمل کرتے ہوئے۔“ ❁

سلف میں سے اہل تفسیر و حدیث و فقہ کے نزدیک تاویل کے معنی تفسیر

❁ صحیح البخاری ۱ / ۲۸۱ (۷۸۴) الصلوٰۃ: باب التسیب والدعاء فی السجود؛ صحیح  
مسلم ۱ / ۳۵۰ (۴۸۴) الصلوٰۃ: باب ما یقال فی الركوع و السجود، لیکن صحیح بخاری اور صحیح  
مسلم کی روایت میں سبحان ربی العظیم اور سبحان ربی الاعلیٰ کے الفاظ نہیں ہیں۔ یہ الفاظ  
امام ابوداؤد (۸۷۱) امام ترمذی (۲۶۳) اور امام ابن ماجہ (۸۸۸) نے نقل کیے ہیں۔



تفسیری نکات و افادات ﴿﴾  
 و بیان کے ہیں۔ متکلمین اور متاخرین فقہاء کے ہاں کسی لفظ کو اس کے ظاہری معنی سے پھر دینے کو تاویل کہتے ہیں۔ اس قسم کی تاویل بغیر قرینہ اور بے دلیل نہیں ہو سکتی۔

﴿وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ وَأَحْسَنَ تَفْسِيرًا﴾

(۲۵/ الفرقان: ۳۳)

”اور نہیں لائیں گے وہ تمہارے پاس مثال مگر ہم لائیں گے تمہارے پاس حق اور بہترین تفسیر۔“

حق سے مراد وہ معنی اور مفہوم ہے جس پر کتاب کے الفاظ مشتمل ہیں اور تفسیر احسن سے مقصود حق پر دلالت کرنے والے الفاظ ہیں۔ یہی الفاظ حق کی تفسیر و بیان ہیں۔ تفسیر کے اصلی معنی بیان و ظہور کے ہیں۔

”ف، س، ز“ یہ الفاظ کسی ترتیب سے آئیں ان میں وضاحت ظہور اور چمک کے معنی ضرور ملحوظ ہوں گے۔ کہا کرتے ہیں:

اسفر الفجر۔ ”یعنی صبح چمک اٹھی اور ظاہر ہو گئی۔“

اس محاورہ سے لفظ سفر بنا ہے کیونکہ مسافر گھر سے باہر نکلتا ہے۔ اسی سے سفر ہے جس کے معنی کتاب کے ہیں، وہ علم کے اظہار پر مشتمل ہوتی ہے۔

① ﴿وَكَلَّمَ اللَّهُ مُوسَى تَكْلِيمًا﴾ (۴/ النساء: ۱۶۴)

”اور کلام کیا اللہ نے موسیٰ سے کلام کرنا۔“

”تکلم“ کے لفظ سے مجال کا احتمال اٹھ گیا، یہاں کلام کے حقیقی اور اصلی معنی مراد ہیں۔

② ﴿وَالَّذِينَ آمَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا﴾

(۷/ الاعراف: ۴۲)

”اور جو لوگ ایمان لائے اور نیک اعمال کیے۔ نہیں تکلیف دیتے ہم کسی نفس کو، مگر اس کی طاقت کے مطابق۔“

اس آخری فقرہ سے یہ وہم دور کر دیا گیا کہ تمام صالحات پر عمل کرنے کا انسان مکلف بنایا گیا ہے۔

③ ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُم بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلْتَهُمْ مِنْ عَمَلِهِمْ مِنْ شَيْءٍ كُلُّ امْرِئٍ بِمَا كَسَبَ رَهِينٌ﴾

(۵۲/الطور: ۲۱)

”اور جو لوگ ایمان لائے اور ان کی اولاد نے ان کی پیروی کی ایمان کے ساتھ، تو ہم ان کی اولاد کو ان کے ساتھ شامل کر دیں گے اور ہم ان کے عمل میں سے کچھ کمی نہ کریں گے۔ ہر شخص اپنی کمائی کا ذمہ دار ہے۔“

اس آیت میں کئی وہم دور کیے ہیں۔ ایمان کے ساتھ پیروی سے یہ وہم دور کر دیا کہ یہاں نسب، تربیت اور آزادی یا غلامی کے اعتبار سے اتباع مراد ہے اور اس کے یعنی باپ دادوں کے عمل میں سے کچھ کم نہ کریں گے۔ اس سے مقصود یہ ہے کہ باپ دادوں کو اولاد کے درجہ میں نہیں لایا جائے گا۔ بلکہ اولاد کو ترقی دے کر والدین کے درجہ میں کر دیا جائے گا، خواہ عمل کے لحاظ سے کم رتبہ رکھتے ہوں۔

”کل امریء بما کسب رہین“ اس جملہ نے یہ وہم دور کر دیا کہ اللہ تعالیٰ جس طرح صالحین کی اولاد صالحہ کو خواہ وہ نیکی میں کم ہوں ان کے ہم رتبہ بنادے گا۔ اسی طرح کفار کی اولاد کے ساتھ بھی کرے گا۔ یہ وہم غلط ہے ایسا نہیں ہو سکتا کہ سرکشی بغاوت میں مبتلا انسانوں کی اولاد خواہ وہ نافرمانی میں کم ہی ہو اپنے آباء و اجداد کے ہم پلہ ٹھہرا دی جائے۔ کیونکہ ہر شخص اپنے عمل کا خود ذمہ دار ہے۔ دوسرے کے گناہوں کا بار اس پر نہیں ڈالا جائے گا۔

﴿يُنِسَاءَ النَّبِيِّ لَسْتُنَّ كَأَحَدٍ مِنَ النِّسَاءِ إِنِ اتَّقَيْتُنَّ فَلَا تَحْضَنَ  
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا﴾

(۳۳/الاحزاب: ۳۲)

”اے نبی ﷺ کی بیویو! تم دوسری عورتوں کی طرح نہیں ہو۔ اگر تم تقویٰ اختیار کرو تو بات میں چک اور نرمی مت پیدا کرو، تاکہ وہ شخص امید نہ باندھ لے، جس کے دل میں مرض ہے، اور جو بات کہو اچھی کہو۔“

اس آیت کی ابتدا میں تقویٰ کا حکم دیا گیا ہے۔ جس کا لازمی نتیجہ ہے کہ گفتگو میں نرمی اور انکساری پیدا ہو۔ اس لیے بعد میں فلا تخضعن بالقول فرمایا، ہو سکتا ہے کہ اس حکم سے ناپسندیدہ لفظ اور سخت کلامی کی اجازت کا وہم دل میں پیدا ہو جائے تو اس لیے فرمایا:

﴿قُلْنَ قَوْلًا مَعْرُوفًا﴾ (۳۳/ الاحزاب: ۳۲)

”کہو اچھی بات۔“

﴿وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ

مِنَ الْفَجْرِ﴾ (۲/ البقرة: ۱۸۷)

”کھاؤ پیو! یہاں تک کہ تمہارے لیے صبح کی سفید دھاری سیاہ

دھاری سے ممتاز اور نمایاں ہو جائے۔“

یہاں ”من الفجر“ کے لفظ سے ”خیط“ (دھاگہ) سے عام دھاگہ مراد

لینے کا وہم رفع کر دیا گیا ہے۔

﴿لِيَمُنَّ شَاءَ مِنْكُمْ أَنْ يَسْتَقِيمَ﴾ (۸۱/ التکویر: ۲۸)

”جو چاہے تم میں سے سیدھا ہونا۔“

ان الفاظ سے یہ وہم پیدا ہو سکتا ہے کہ بندہ کی مشیت (چاہت) مستقل

حیثیت رکھتی ہے۔ اس لیے بعد میں فرمایا:

﴿وَمَا تَشَاءُونَ إِلَّا أَنْ يَشَاءَ اللَّهُ﴾ (۸۱/ التکویر: ۲۹)

”اور تم نہیں چاہو گے مگر یہ کہ اللہ تعالیٰ چاہے۔“

اسی کی نظیر سورہ مدثر کی یہ آیت ہے:

﴿كَلَّا إِنَّهُ تَذَكُّرَةٌ ۖ فَمِنْ شَاءَ ذَكَرَهُ ۗ وَمَا يَدْرُؤُنَ إِلَّا أَنْ يَشَاءَ اللَّهُ ۗ هُوَ أَهْلُ التَّنْوِي ۙ وَأَهْلُ الْمَغْفِرَةِ ۗ﴾ (۷۴/ المدثر: ۵۴-۵۶)

”سچی بات تو یہ ہے کہ یہ (قرآن) ایک نصیحت ہے۔ اب جو چاہے اس سے نصیحت حاصل کرے اور وہ اس وقت نصیحت حاصل کریں گے جب اللہ تعالیٰ چاہے، وہ اسی لائق ہے کہ اس سے ڈریں اور اس لائق بھی کہ وہ بخشے۔“

﴿وَعَدًّا عَلَيْهِ حَقًّا فِي التَّوْرَةِ وَالْإِنْجِيلِ﴾ (۹/ التوبة: ۱۱۱)

”اس کا وعدہ حق ہے تورات و انجیل میں۔“

اس کے بعد فرمایا:

﴿وَمَنْ أَوْفَى بِعَهْدِهِ مِنَ اللَّهِ﴾ (۹/ التوبة: ۱۱۱)

”اور اللہ سے زیادہ عہد کو پورا کرنے والا اور کون ہو سکتا ہے۔“

اس جملہ سے یہ وہم دور کر دیا گیا کہ شاید اللہ تعالیٰ بھی اپنے وعدوں کو پورا نہ کرے۔

﴿هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ ۗ﴾ (۶/ الانعام: ۱۵۸)

”وہ انتظار نہیں کرتے ہیں مگر یہ کہ ان کے پاس فرشتے آئیں یا تیرا رب آئے یا تیرے رب کی بعض نشانیاں آئیں۔“

”بعض آیات ربك“ اس جملہ نے یہ وہم دور کر دیا کہ ”یاتی ربك“ سے مراد اللہ تعالیٰ کا بذات خود آنا مراد نہیں ہے بلکہ اس کی نشانی کا اترنا مراد ہے۔ ﴿

دعوت الی اللہ

﴿أُدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ ۗ﴾ (۱۶/ النحل: ۱۲۵)

﴿ یہ بحث مختصر الصواعق سے لی گئی ہے۔

”اپنے رب کے راستے کی طرف بلا، حکمت اور اچھی نصیحت کے

ساتھ اور ان سے بحث کر ایسے طریقہ کے ساتھ جو بہتر ہو۔“

جن کو حق کی دعوت دی جاتی ہے، ان کی تین قسمیں ہیں:

① متذکر نسیب (نصیحت قبول کرنے والا، جھکنے والا) ایسا شخص امر و نہی کا زیادہ محتاج ہوتا ہے، حکمت کے ساتھ اس کو راہ حق کی طرف بلایا جائے گا۔

② غفلت و اعراض میں مبتلا، ایسے انسان کو ترغیب (رغبت دلانے) اور ترہیب (ڈرانے) کی زیادہ ضرورت ہوتی ہے، موعظہ حسنة اسی کے لیے ہو۔

③ معارض متکبر، فخر و تکبر کے ساتھ مقابلہ اور کج بخشی کرنے والا، ایسا مخاطب بحث و مجادلہ کے بغیر قائل نہیں ہو سکتا، اس کو مجادلہ حسنة کے ذریعہ مطمئن کرنے کی کوشش کرنی چاہیے۔

نکتہ: حکمت کی صفت حسنة نہیں بیان ہوئی ہے، حکمت سر تا پا حسن ہے، اس کا کوئی فرد بھی حسن سے خالی نہیں، اس کے لیے حسنة صفت لانے کی ضرورت ہی نہ تھی، مگر ہر موعظہ (نصیحت) حسنة (اچھی) نہیں ہے۔ اس لیے اس کے بعد حسنة کی صفت ذکر ہوئی ہے۔ یہی حال جدال و بحث کا بھی ہے، ان کا اچھا پہلو بھی ہوتا ہے اور برا بھی۔

﴿وَجَادِلْهُمْ بِالَّتِي هِيَ أَحْسَنُ ط﴾ (النمل: ۱۶/۱۲۵)

کے دو مطلب ہو سکتے ہیں:

① مجادلہ (بحث کرنے والے کی حالت اچھی ہونی چاہیے، یعنی نہایت نرمی اور محبت سے بحث و گفتگو میں حصہ لے۔

② جو دلائل و براہین بحث میں پیش ہوں وہ ایسے بہترین، واضح اور کامل ہونے چاہئیں کہ اصل مقصود ننگا ہوں سے اوجھل نہ رہنے پائے۔

بعض متاخرین علمائے اس آیت کو منطقی قیاس کی قسموں پر چسپاں کیا ہے، یہ درست نہیں ہے، حکمت سے مراد برہانی طریقہ، موعظہ حسنة سے مطلب، طریق

خطابت اور مجادلہ حسنہ سے مقصود طریقہ جدل لیا گیا ہے، اس قسم کی تفسیر کرنے کا مطلب یہ ہے کہ قرآن حکیم کو یونانی منطق کے قوانین پر ڈھال لیا جائے یہ صورت یکسر غلط ہے۔



## ایک اصولی بحث

قرآنی الفاظ تین قسم پر ہیں:

① ایسے الفاظ جن کی تشریح اور مفہوم کو ساتھ ہی بیان کر دیا گیا ہے، مثلاً فرمایا:

﴿حَتَّىٰ يَتَّبِعَنَ لَكُمْ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ﴾

(۲/ البقرة: ۱۸۷)

”یہاں تک کہ ظاہر ہو جائے تمہارے لیے سفید دھاگہ سیاہ دھاگے سے صبح سے۔“

یہاں ”من الفجر“ نے ”خیط“ کی تفسیر خود ہی کر دی ہے۔

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ﴾

(۴/ النساء: ۹۴)

”مومنوں میں سے بے عذر بیٹھنے والے اور اللہ کی راہ میں جہاد کرنے والے برابر نہیں ہیں۔“

یہاں ”غیر اولی الضرر“ نے ”قاعدون“ کی مراد کو واضح کر دیا ہے۔

② ایسے کلمات جن کی تفسیر دوسری آیات میں ملتی ہے۔ مثلاً ارشاد ہے:

① ﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ﴾

(۲/ البقرة: ۲۳۳)

”اور مائیں دودھ پلاتی ہیں اپنی اولاد کو پورے دو سال۔“

دوسری آیت میں ہے:

﴿وَحَمْلُهُمْ وَفِصْلُهُمْ ثَلَاثُونَ شَهْرًا﴾

(۱۵/ الاحقاف: ۱۵)

”حمل اور دودھ چھڑانے کی مدت تیس ماہ ہے۔“

ان دو آیتوں کے ملانے سے نتیجہ نکلتا ہے کہ حمل کی کم سے کم مدت چھ ماہ

ہے۔

② ﴿وَإِنْ كَانَ رَجُلٌ يُؤْرَثُ كَلَالَةً﴾ (۴/ النساء: ۱۲)

”اور جن کی میراث لی جاتی ہے وہ مرد یا عورت کلالہ ہو۔“

اس آیت میں ”کلالہ“ کا حکم مذکورہ ہے اور دوسری آیت میں ”کلالہ“ کی

تفسیر کردی ہے۔ فرمایا:

﴿قُلِ اللَّهُ يُفْتِيكُمْ فِي الْكَلَالَةِ﴾ (۴/ النساء: ۱۷۶)

”آپ کہہ دیجیے کہ اللہ تعالیٰ (خود) تمہیں کلالہ کے بارے میں فتویٰ

دیتا ہے۔“

③ ﴿أَسْكُوهُنَّ مِنْ حَيْثُ سَكَنْتُمْ مِنْ وُجْدِكُمْ﴾ (۶۵/ الطلاق: ۶)

”یعنی ان کو ٹھہراؤ جہاں تم رہتے ہو، اپنی طاقت کے مطابق۔“

دوسری آیت میں ہے:

﴿فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ﴾

(۶۵/ الطلاق: ۲)

”پھر جب وہ پہنچ جائیں اپنی مدت کو تو پھر روک لیں ان کو بھلائی کے

ساتھ، یا جدا کر دیں ان کو بھلائی کے ساتھ۔“

دونوں آیتوں کو یکجا کرنے سے معلوم ہوتا ہے کہ یہ حکم مطلقہ رجعیہ کے لیے

ہے، بائندہ کے لیے نہیں ہے۔

④ ایسے قرآنی کلمات جن کی تفسیر و تشریح نبی ﷺ کے ذمہ رکھی گئی ہے جیسے

صلوٰۃ، زکوٰۃ، صوم، حج اور دوسرے فرائض اسلام نماز، روزہ وغیرہ کے آداب

و بیانات اور مقادیر کو آنحضرت ﷺ نے بیان فرمایا ہے، ان کا تفصیلی ذکر قرآن میں

نہیں ہے۔

﴿وَأُولُوا الْعِلْمِ قَائِمًا بِالْقِسْطِ﴾ (۳/ آل عمران: ۱۸)

”اور علم والے قائم ہیں انصاف کے ساتھ۔“



یہاں علم سے مراد وحی الہی ہے جس کا نزول انبیائے کرام پر ہوا ہے۔ فلسفہ و کلام کا علم مراد نہیں ہے۔ اور یہی معنی رب زدنی علما کے ہیں۔

﴿لٰكِنَ اللّٰهُ يَشْهَدُ بِمَاۤ اَنْزَلْنَاۤ اِلَيْكَ اَنْزَلَهُۥ بِعِلْمِهٖۙ﴾ (۴/ النساء: ۱۶۶)

”لیکن اللہ گواہی دیتا ہے اس کی جو اس نے اتارا ہے آپ کی طرف، اس نے اتارا اس کو علم کے ساتھ۔“

”بعلمہ“ سے مراد یہ ہے کہ اللہ تعالیٰ نے جو کچھ اتارا ہے اس کا علم بھی اسی میں ہے جسے کوئی بشر بغیر وحی کے نہیں جان سکتا۔ یہی مطلب اس آیت کا بھی ہے:

﴿فَاِنْ لَّمْ يَسْتَجِيبُوْا لَكُمْ فَاَعْلَمُوْا اَنَّهٗۤ اَنْزَلَ بِعِلْمِ اللّٰهِ﴾

(۱۱/ ہود: ۱۴)

”پھر اگر وہ تمہاری بات نہ مانیں تو تم جان لو کہ کتاب اللہ علم کے ساتھ نازل ہوئی ہے۔“

یعنی کتاب اتاری گئی ہے بحالیکہ اس میں اللہ کا علم ہے۔ اس تفسیر کی بنا پر نبوت کی سچائی کا ایک اور ثبوت ملتا ہے۔ باقی رہی یہ تفسیر کہ اللہ تعالیٰ نے جانتے ہوئے وحی کو اتارا ہے اصل واقعہ کے اعتبار سے درست ہے لیکن اس کو دعوائے نبوت کے ثبوت میں نہیں پیش کیا جاسکتا، کیونکہ اللہ تعالیٰ حق و باطل دونوں جانتا ہے۔

﴿وَاطَّخَذَ قَوْمُ مُوسٰى مِنْۢ بَعْدِهٖۙ مِنْ حُلِيِّهٖمْ عِجْلًاۙ﴾

(۷/ الاعراف: ۱۴۸)

”اور موسیٰ کی قوم نے ان کے بعد اپنے زیوروں کا ایک چھٹرا معبود ٹھہرا لیا۔“

اس آیت سے معلوم ہوا کہ جو ہدایت نہیں کر سکتا بولنے کی طاقت نہیں رکھتا وہ الہ نہیں ہو سکتا۔

﴿ أَفَلَا يَرَوْنَ أَلَّا يَرْجِعُ إِلَيْهِمْ قَوْلًا وَلَا يَمْلِكُ لَهُمْ ضَرًّا وَلَا نَفْعًا ﴾

(۲۰/ طہ: ۸۹)

”کیا یہ گمراہ لوگ یہ بھی نہیں دیکھتے کہ وہ تو ان کی بات کا جواب نہیں دے سکتا اور نہ ان کے کسی برے بھلے کا اختیار رکھتا ہے۔“

اس آیت سے یہ بھی پتہ چلا ہے کہ جو ہستی جو اب نہ دے سکے اور نفع و نقصان نہ پہنچا سکے وہ الہ نہیں ہے۔

﴿ أَلَمْ يَجْعَلْ لَهُ عَيْنِينَ ﴾ (۹۰/ البلد: ۸)

”کیا ہم نے اس کے لیے دو آنکھیں نہیں بنائیں۔“

اس آیت میں بتلایا گیا ہے کہ جس خالق نے انسان کو آنکھوں، ہونٹوں اور زبان سے نوازا ہے وہ خود بدرجہ اولیٰ ان صفات سے موصوف ہوگا۔

﴿ قُلِ ادْعُوا اللَّهَ أَوْ ادْعُوا الرَّحْمٰنَ ۗ أَيًّا مَا تَدْعُوا فَلَهُ الْأَسْمَاءُ

الْحُسْنٰی ﴾ (۱۷/ الاسراء: ۱۱۰)

”یعنی تم جس نام کے ساتھ بھی اس کو پکارو گے تم اسی ایک ذات ہی کو پکارو گے، اس نے اعلان کر دیا ہے کہ وہ ایک الہ ہے۔ اگرچہ اس کے صفاتی نام بہت سے ہیں۔“

﴿ أَمْ اتَّخَذُوا إِلَهًا مِّنَ الْأَرْضِ هُمْ يُنشِرُونَ ۗ لَوْ كَانَ فِيهِمَا آلِهَةٌ إِلَّا

اللَّهُ لَفَسَدَتَا ۗ فَسُبْحٰنَ اللَّهِ رَبِّ الْعَرْشِ عَمَّا يَصِفُونَ ۗ لَا يُسْئَلُ عَمَّا

يَفْعَلُ وَهُمْ يُسْئَلُونَ ﴾ (۲۱/ الانبياء: ۲۳)

”کیا انہوں نے ٹھہرائے ہیں الہ زمین سے کہ وہ زندہ کرتے ہیں۔ اگر آسمان و زمین میں اللہ تعالیٰ کے سوا کوئی الہ ہوتے تو دونوں کا نظام بگڑ جاتا، پس پاک ہے عرشِ کارب اللہ ان باتوں سے جو وہ (مشرکین) بیان کرتے ہیں۔ نہیں پوچھا جائے گا ان کاموں کے بارے میں جو وہ کرتا ہے اور وہ (انسان) پوچھے جائیں گے۔“

اس آیت کے آخری فقرے کا یہ منشا نہیں ہے کہ اللہ تعالیٰ کے افعال حکمت و مصلحت سے خالی ہیں بلکہ مقصود یہ ہے کہ اس سے باز پرس اس بنا پر نہیں ہو سکتی کہ اس کے افعال کامل حکمت، مصلحت اور رحمت پر مبنی ہیں۔ جو افعال و احکام حکمتوں اور مصلحتوں سے پر ہوں وہاں کسی معترض کے اعتراض کی گنجائش ہی باقی نہیں رہتی۔ یہ کہنا درست نہیں ہے کہ اس سے باز پرس اس لیے نہیں ہو سکتی کہ وہ زبردست حکومت و غلبہ کا مالک ہے۔ اس صورت میں مدح کا پہلو کوئی نہ ہوگا بلکہ یہ تو ذمت ہوگی۔

﴿فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ ط﴾

(۶/ الانعام: ۴۴)

”جب وہ (کافر) ان باتوں کو بھول گئے جن کے ساتھ وہ نصیحت

کیے گئے تھے تو ہم نے ان پر ہر چیز کے دروازے کھول دیئے۔“

اللہ تعالیٰ مجرم بندوں کو دو قسم کی سزا دیتا ہے:

① مجرم کو ایسا گناہ کا شیدائی بنا دیتا ہے کہ وہ اس کے نقصان اور تکلیف کا احساس بھی نہیں کرتا۔ کیونکہ گناہ اس کی خواہش اور ارادہ کے بالکل موافق ہوتا ہے درحقیقت یہ سزا تمام سزاؤں سے بڑھ کر ہے۔

② گناہوں کے ارتکاب کے بعد دردناک عذاب کا دور شروع ہوتا ہے۔

یہ سزا دوسری قسم کی ہے۔

اس آیت کے نصف ابتدائی حصہ میں سزا کی قسم اول بیان ہے۔ اس کے

بعد دوسری قسم کو بیان کیا ہے، فرمایا:

﴿حَتَّىٰ إِذَا فَرِحُوا بِهَا أُوتُوا أَخَذْنَاهُم بَغْتَةً﴾ (۶/ الانعام: ۴۴)

”یہاں تک کہ جب وہ اس پر اترا گئے تو ہم نے ان کو اچانک پکڑ

لیا۔“

یہاں دونوں سزائیں اس طرح بیان ہوئی ہیں۔ دوسری پہلی کو لازم ہے

تقریری نکات و افادات

لیکن پہلی قسم ہوئے نفس اور لذت کے موافق ہے اور دوسری انسانی محبوبات و مرغوبات کے یکسر خلاف۔

﴿ وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا ۗ ﴾ (۱۱ / ہود: ۷)

”اور وہ اللہ جس نے آسمان و زمین کو چھ دن میں بنایا حالانکہ اس کا عرش پانی پر تھا، تاکہ تمہیں آزمائے کہ کون تم میں سے عمل کے اعتبار سے اچھا ہے۔“

اس آیت نے واضح کر دیا کہ اللہ تعالیٰ نے عالم سماوی اور راضی کو اس لیے پیدا کیا ہے، تاکہ فرمانبردار اور نافرمان کا فرق ظاہر ہو جائے۔ یہ امتحان اور آزمائش کچھ اسباب و ذرائع چاہتے ہیں۔ اسی لیے اللہ تعالیٰ نے اسباب بھی پیدا کر دیئے ہیں مثلاً شہوات اور زینت و لطف اندوز ہونے جیسی چیزیں امتحان و آزمائش کا بہت بڑا ذریعہ ہیں۔ دوسری آیت میں ہے:

﴿ إِنَّا جَعَلْنَا مَا عَلَى الْأَرْضِ زِينَةً لِّهَا لِيَبْلُوَهُمْ أَيُّهُمْ أَحْسَنُ عَمَلًا ۗ ﴾

(۱۸ / الکہف: ۷)

”ہم نے زمین پر جو کچھ بنایا ہے وہ اس کے لیے زینت ہے، تاکہ ہم ان کو آزمائیں کہ عمل میں کون اچھا ہے۔“ ❁

آیت حج کے اسرار و حکم

﴿ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا ۗ ﴾

(۳ / آل عمران: ۹۷)

”اور اللہ کے لیے لوگوں پر بیت اللہ کا حج واجب ہے جو راستہ کی طاقت رکھتے ہیں۔“

یہاں ”حج البیت“ مبتدا اور ”علی الناس“ خبر ہے۔

❁ یہ بحث مختصر الصواعق سے لی گئی ہے۔

یہاں لفظ اللہ کو مقدم کرنے میں حکمت یہ ہے کہ اللہ اس ہستی کا نام ہے جس نے حج کو واجب قرار دیا ہے، لہذا اس کی تقدیم ضروری تھی۔

یہ آیت تین امور کو شامل ہے جو کہ واقعہ کے لحاظ سے ترتیب وار مذکور ہیں:

① فریضہ حج کو واجب قرار دینے والی ہستی، آیت کو اسی کے نام کے ساتھ شروع کیا گیا ہے۔

② فرض کے ادا کرنے والے جن پر فریضہ حج لازم کیا گیا ہے یعنی ”الناس“ (لوگ)۔

③ جو فریضہ واجب قرار دیا گیا ہے یعنی حج۔

اللہ کا ذکر پہلے اس لیے لایا گیا ہے کہ یہ ذات باری کا نام ہے جس کو مقدم کرنے کا اہتمام ضروری تھا، تاکہ اس واجب کی عظمت واضح ہو جائے جس کو اس نے واجب کیا ہے اور اس کے ضائع کرنے اور اس کے چھوڑنے سے ڈرایا جائے۔ کیونکہ جو اللہ نے فرض کیا ہے اس کا وہ درجہ نہیں ہے جو انسانوں کے خود ساختہ فرائض کا ہے۔

① ”من استطاع الیہ“، من یہاں پر بدل واقع ہے۔ ”من“ کو ”حج“ مصدر کا فاعل قرار دینا کئی وجہ سے درست نہیں۔ کیونکہ اس صورت میں معنی یہ ہوں گے کہ بیت اللہ کا حج وہ کرے جو راہ کی طاقت رکھتا ہو۔ اس صورت میں حج فرض کفایہ بن کر رہ جائے گا۔ حالانکہ وہ فرض عین ہے، یعنی ہر مسلمان پر فرض ہے یہ اور بات ہے کہ عذر کی وجہ سے یہ فریضہ اُن سے ساقط ہو گیا ہے۔

یہ مطلب نہیں ہے کہ اگر طاقت والے حج کر لیں تو غیر مستطیع افراد سے حج ساقط ہو جائے گا۔ اس مسئلہ کی وضاحت ذیل کی مثال سے سمجھیں:

مثلاً: یوں کہا جائے کہ اس شہر والوں پر فرض ہے کہ ان میں سے طاقت والا گروہ جہاد کرے۔ اس کے معنی یہ ہیں کہ طاقتور گروہ کے جہاد سے باقی افراد فرضیت سے بے تعلق ہو جائیں گے۔

لیکن اگر یوں کہا جائے کہ تمام لوگوں پر واجب ہے کہ ان میں سے طاقت والا جہاد کرے۔ تو اس کا مطلب یہ ہوگا کہ وجوب سب پر ثابت ہے، صرف اتنی بات ہے کہ طاقت نہ رکھنے والے اپنے بجز وضعف کی بنا پر معذور قرار دیئے گئے ہیں۔ یہی نکتہ ہے جس کی وجہ سے ”لله على الناس“ کہا گیا ہے۔ صرف ”على من استطاع“ کہہ دینا کافی نہیں سمجھا گیا۔

② ”من“ ”حج“ کا فاعل اس لیے بھی نہیں ہو سکتا کہ فاعل کے ہوتے ہوئے مصدر کی اضافت مفعول کی طرف جائز نہیں بلکہ یوں ہونا چاہیے تھا، ”حج من استطاع“ باقی رہا مصدر اور اس کے مضاف الیہ فاعل کے درمیان مفعول کا فعل ماننا تو یہ مرجوع مسلک ہے۔ (”من“ کا صلہ ”منہم“ کیوں حذف کیا گیا ہے اور ”الیہ“ کا تعلق کس سے ہے ان تفصیلات کو حذف کر دیا گیا ہے..... مترجم)

بعض کا خیال ہے کہ ”الیہ، سبیل“ سے متعلق ہے اور ”سبیل“ بمعنی ”الموصل الی البیت“ ہے، گھر تک پہنچانے والا۔ لیکن صحیح یہ ہے کہ ”الیہ، علی الناس“ سے جو وجوب سمجھا جاتا ہے اس کے متعلق ہے۔ یہ عام محاورہ ہے کہا کرتے ہیں:

”لله عليك الحج ولله عليك الزكوة والصلوة“

اس آیت میں چند اسرار و فوائد ہیں۔ عام طور پر قرآن مجید میں کسی فعل کی فرضیت یا حرمت کو امر اور نہی کے صیغوں سے بیان کیا گیا ہے یا کتابت (لکھنا) اور تحریم جیسے الفاظ لائے گئے ہیں۔ مثلاً فرمایا:

① ﴿كُتِبَ عَلَيْكُمُ الصِّيَامُ﴾ (البقرة: ۱۸۳)

② ﴿حُزِّمَتْ عَلَيْكُمُ الْمَيْتَةُ﴾ (المائدة: ۳)

حج کے بیان میں یہ خاص انداز اس کی فرضیت کو چند وجوہ سے مستحکم و مضبوط کر رہا ہے:

① ذات باری کے نام اللہ کو مقدم کیا گیا۔

- ② لام استحقاق و خصوصیت اس پر بڑھایا گیا۔ (تاکہ اس بات کو واضح کیا جائے کہ عبادت حج کا مستحق خاص طور پر اللہ تعالیٰ ہی ہے۔ مترجم)
- ③ پھر جن پر حج فرض کیا گیا ہے ان کا ذکر عام لفظ ”الناس“ کے ساتھ کیا گیا اور ساتھ ہی ”علی“ بھی لایا گیا۔ (جو کہ فرضیت کو بتلاتا ہے۔)
- ④ اہل استطاعت کو بدل کی صورت میں بیان کیا گیا۔
- ⑤ اور ”سبیل“ کو کمرہ عام لایا گیا، جس سے یہ بتلانا مقصود ہے کہ حج اس شخص پر فرض ہے جس کے لیے راستہ کی کسی قسم کی سہولت میسر آجائے۔ خواہ غذا کی صورت ہو یا نقدی کی صورت میں۔ یہاں وجوب کو اللہ تعالیٰ نے ”سبیل“ کے حصول پر موقوف رکھا ہے۔
- ⑥ پھر اللہ تعالیٰ نے کفر پر جو وعید اور دھمکی دی جاسکتی ہے اس کو بیان فرمایا ہے۔ ”ومن کفر“ یعنی جس نے اس واجب کا انکار کر دیا۔ پھر اللہ تعالیٰ نے اپنی شان بے نیازی کی خبر ”هو الغنی الحمید“ (وہ بے پروا، لائق حمد ہے۔) کے ذریعہ دے کر وعید کو پر زور اور مؤثر بنا دیا۔
- ⑦ کسی کے حج نہ کرنے سے اللہ کا کچھ نہیں بگڑتا وہ تو بے پروا ہے۔ اس کی یہ بے پرواہی اس کے غصہ اور ناراضگی کو صاف ظاہر کر رہی ہے اور اس کی دھمکی کو سخت ترین صورت میں پیش کر رہی ہے۔
- ⑧ یہ بات بھی قابل غور ہے کہ اللہ تعالیٰ نے فان اللہ غنی عنہ ”بے شک اللہ اس سے غنی ہے۔“ کے بجائے یہ فرمایا:
- ﴿فَإِنَّ اللَّهَ غَنِيٌّ عَنِ الْعَالَمِينَ﴾
- ”بے شک اللہ تعالیٰ تمام جہانوں سے بے پروا ہے۔“
- جوستی تمام جہانوں سے بے نیاز ہو اس کی بے نیازی کس قدر کامل اور عام ہوگی وہ ہر ایک سے، ہر طور سے، ہر اعتبار سے بے نیاز ہے۔ یہ انداز بیان تارک فرض پر خدائی غیظ و غضب کو نمایاں طور پر بتلا رہا ہے۔

⑨ پھر ”ان“ لاکر اس معنی میں مزید تاکید پیدا کر دی گئی۔

یہ چند وجوہ ہیں جن سے اس فرض عظیم کی مزید تاکید و اہمیت معلوم ہوتی ہے۔ یہاں بدل کا ذکر ایک خاص حسن پیدا کر رہا ہے۔ اس کی وجہ سے اسناد (نسبت) دوبار ثابت ہو گئی۔ ایک بار عمومی طور پر ”الناس“ کی طرف اور پھر دوسری بار خصوصی طور پر ”من استطاع“ کی طرف، یہ بدل ہی کی خوبی ہے کہ تکرار اسناد سے معنی کو تقویت و تاکید ہو جاتی ہے۔ گویا عامل (فعل) کو بار بار لایا گیا ہے۔ پھر یہ بھی غور کریں کہ کس طرح ابہام و اجمال کے بعد تفصیل و وضاحت کو اختیار کیا گیا ہے۔ گویا اس طرح کلام کو دو خوش نما لباسوں میں پیش کیا گیا ہے۔ جس سے اصل مقصد کی عظمت و تاکید میں اضافہ ہو گیا۔

قرآنی انداز بیان کس قدر شاندار ہے کہ اس نے حج کی فرضیت کو بتلانے سے پہلے بیت اللہ کی شان اور خوبیاں اس طرح نمایاں کی ہیں کہ دلوں میں از خود زیارت بیت اللہ کے لیے شوق، ولولہ اور تڑپ پیدا ہو جاتی ہے۔ فرمایا:

﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ ۗ  
فِيهِ آيَاتٌ بَيِّنَاتٌ مَّقَامُ إِبْرَاهِيمَ ۖ وَمَنْ دَخَلَهُ كَانَ آمِنًا ۗ﴾

(۳/ آل عمران: ۹۶-۹۷)

”بے شک پہلا گھر جو لوگوں کے لیے تعمیر کیا گیا وہ ہے جو مکہ میں ہے برکت والا ہے اور جہانوں کے لیے ہدایت۔ اس میں کھلی نشانیاں ہیں مقام ابراہیم، جو اس میں داخل ہو اس نے امن پایا۔“  
یہاں بیت اللہ کی پانچ صفات بیان ہوئی ہیں:

① یہ گھر قدیم ترین عمارت ہے جو زمین پر بنائی گئی۔

② وہ برکت والا ہے۔ دائمی برکت، کثرت خیر اور نفع رسانی کے لحاظ سے دنیا کا کوئی گھر بھی اس کا مقابلہ نہیں کر سکتا۔

③ ہدایت ہے، یہاں صفت مصدر کی صورت میں ذکر ہوئی ہے۔ گویا یہ گھر



سرتاپا مجسمہ ہدایت ہے۔

④ کھلی ہوئی واضح روشن نشانیوں سے بھر پور ہے جن کی تعداد چالیس سے کم نہیں۔

⑤ امن و راحت کا گہوارہ ہے جو اس میں داخل ہو گیا وہ امن و عافیت کی دولت سے مالا مال ہو گیا۔

ابتداءً حج کی فرضیت بیان کرنے کے بجائے بیت اللہ کی اُن صفات کر ذکر کیا گیا ہے جو دلوں کو زیارت کے لیے ابھارتی ہیں۔ شوق کی آگ اس طرح بھڑکتی ہیں کہ وطن کی دُوری اور مسافت کی لمبائی کا احساس تک بھی نہیں ہوتا۔ ان صفات کے بعد حج کی فرضیت کا حکم مذکورہ بالا تاکیدات کے ساتھ سنایا گیا۔ اس سے معلوم ہوتا ہے کہ رب العالمین کے نزدیک اس کا کتنا مرتبہ اور شان ہے۔ یہی شرف کیا کچھ کم ہے کہ اس گھر کو خاص اپنی طرف منسوب کیا۔ فرمایا:

﴿طَهَّرْنَا بَيْتِي لِلطَّائِفِينَ﴾ (البقرة: ۱۲۵)

”میرے گھر کو طواف کرنے والوں کے لیے پاک کر دو۔“

یہی وہ شرف و فضل ہے جس نے دنیا کے ہر گوشے سے اسلام کے پروانوں کو اس کے گرد جمع کر دیا ہے۔ اس کے دیدار کے بغیر قرار نہیں، جس قدر دیکھا جاتا ہے اس قدر محبت و شوق کی چنگاریاں بھڑکتی جاتی ہیں، نہ وصال سے شفا ہے اور نہ فراق سے آرام۔ ❀

## اسرار آیت قتال

﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ﴾

(البقرة: ۲۱۷)

”اور آپ سے حرمت والے مہینے کے بارے میں دریافت کرتے

تقریری نکات و افادات

ہیں، اس میں لڑائی کیسی ہے؟ کہہ دیجئے اس میں لڑائی بڑا گناہ ہے۔“

اس آیت میں ”قتال فیہ“ بدل الاشمال ہے۔

ایک شبہ

**سوال** تو یہاں کہا جا رہا ہے ”قتال“ کے بارے میں پھر ”الشہر“ کو مقدم کیوں کیا گیا ہے۔ قاعدہ تو یہ ہے کہ جس کا بیان زیادہ اہم ہوتا ہے اسی کو پہلے لایا جاتا ہے؟

**جواب** کافروں کی طرف سے یہ سوال ہی اس وقت ہوا ہے جب کہ حرمت والے مہینے میں لڑائی ہو چکی تھی اور وہ مسلمانوں کو اس ماہ کی حرمت کے برباد کرنے کا طعنہ دے چکے تھے۔ ان کے نزدیک خود الشہر (مہینہ) ہی نہایت عظمت و اہمیت رکھتا تھا، خواہ اس میں لڑائی ہو یا نہ ہو، اور اس سوال کی بنیاد یہی ہے کہ وہ اس ماہ کی حرمت و عزت کے قائل تھے۔ لہذا ”الشہر“ کا مقدم کرنا قاعدہ کے مطابق ہی ہوا۔

**سوال** پھر ”قتال“ کو دوبارہ لانے میں کیا حکمت ہے؟ کیا ضمیر کالے آنا کافی نہ تھا؟

**جواب** ضمیر لانے میں یہ خیال پیدا ہو سکتا تھا کہ یہ حکم اسی خاص ”قتال“ کے لیے ہے جس کے بارے میں سوال کیا گیا ہے۔ اب ”قتال“ کے ذکر سے حکم کا عموم ثابت ہو گیا، یعنی حرمت والے ماہ میں لڑنا خواہ کسی سال میں ہو کبیرہ گناہ ہے اس انداز بیان کی نظیر یہ حدیث ہے۔ رسول اللہ ﷺ سے سمندر کے پانی پکے میں بارے دریافت کیا گیا کہ آیا وہ پاک ہے یا ناپاک۔ آپ نے جواب دیا:

((هو الطهور ماؤه والحل ميتته))

”اس کا پانی پاک ہے اور اس کا مردہ حلال ہے۔“

سنن ابوداؤد ۱/ ۶۴ (۸۳) الطہارۃ: باب الوضوء بماء البحر۔

لفظ ”ماء“ کو صراحتاً بجائے ضمیر کے لیے لایا گیا ہے تاکہ حکم عام دائمی اور پانی کے ہر فرد کو شامل ہو جائے اور خصوصیت کا کوئی شائبہ باقی نہ رہے اور اس کی مثال یہ آیت ہے:

﴿وَالَّذِينَ يَبْتِغُونَ بِالْكِتَابِ وَأَقَامُوا الصَّلَاةَ إِنَّا لَا نُضِيعُهُمْ أَجْرًا

الْمُصْلِحِينَ﴾ (۷/الاعراف: ۱۶۹)

”اور جو لوگ کتاب کو مضبوطی سے تھام لیتے ہیں اور انہوں نے نماز کو قائم کیا تو ہم مصلحین (نیکی و صلاحیت والوں) کا اجر ضائع نہیں کرتے۔“

یہاں ”اجر ہم“ (ان کا اجر) کہہ دینا کافی تھا۔ لیکن اصل مقصود یہ ہے کہ ان کے ثواب کا ضائع نہ ہونا محض اس بنا پر ہے کہ وہ مصلحین ہیں۔ ظاہرات ہے کہ یہ بات ضمیر سے حاصل نہ ہو سکتی اور اسی کی نظیر یہ آیت ہے جو کہ معنوی لطافت سے پر ہے:

﴿وَيَسْئَلُونَكَ عَنِ الْمَحِيضِ ۗ قُلْ هُوَ أَذَىٰ ۚ فَاعْتَرِزُوا لِلنِّسَاءِ فِي

الْمَحِيضِ ۗ﴾ (۲/البقرة: ۲۲۲)

”لوگ آپ سے حیض کے بارے میں دریافت کرتے ہیں کہہ دیجیے وہ گندگی ہے۔ اس لیے تم حیض کی حالت میں ان سے الگ رہو۔“

یہاں ”فی المحيض“ کے بجائے ”فیہ“ نہیں کہا گیا ہے، تاکہ معلوم ہو جائے کہ علیحدگی کا سبب حیض ہے۔ ”قل هو اذى“ یہاں ”هو“ ضمیر لائی گئی ہے ورنہ اگر ”محيض“ ہی لایا جاتا تو ایک ہی لفظ تین بار آنے سے کلام میں ثقل (بوجھ) پیدا ہو جاتا اور یہ بات بھی ہے کہ حیض کی گندگی سے تو کسی کو انکار ہی نہ تھا یہ تو طبعاً سب کو مسلم تھی۔ باقی رہا حیض کی حالت میں اعتزال (علیحدگی) تو یہ ایک شرعی حکم ہے۔ اس کا سبب بتلانے کے لیے اسم ظاہر لانا زیادہ موزوں تھا۔ ❁

## قرآنی معارف و حقائق

اللہ تعالیٰ قرآن مجید میں چند امور کے ساتھ مختلف چیزوں پر قسم کھاتا ہے۔ کبھی اللہ تعالیٰ اپنی ذات صفات یا ان نشانیوں کی قسم کھاتا ہے۔ جو اس کی ذات و صفات کو بتلاتی ہیں۔ کبھی کسی مخلوق کی قسم کھاتا ہے جس سے اشارہ ہوتا ہے کہ یہ مخلوق اللہ کی بڑی نشانیوں میں سے ہے۔ قسم کبھی جملہ خبریہ کی صورت میں ہوتی ہے (اکثر ایسا ہی ہے) جیسے فرمایا:

﴿قُورِبَ السَّمَاوَاتِ وَالْأَرْضِ إِنَّهُ لَحَقٌّ مِّثْلَ مَا أَنَّكُمْ تَنْطِفُونَ﴾

(۵۱/ الذاریات: ۲۳)

”آسمان کے رب کی قسم! بیشک وہ حق ہے جس طرح کہ تم بولتے ہو۔“

اور کبھی جملہ طلبیہ کی صورت میں ہوتی ہے۔ فرمایا:

﴿قُورِبَكَ لَسْنَا لَهُمْ أَجْمَعِينَ﴾ (۱۵/ الحجر: ۹۲)

”تیرے رب کی قسم! ہم ان سے ضرور ہی سوال کریں گے۔“

اس قسم کے ذریعہ سے کبھی مقسم علیہ (جس پر قسم کھائی جائے) کو ثابت کرنا مقصود ہوتا ہے اور کبھی قسم یا مقسم علیہ دونوں کا اثبات اور تاکید مطلوب ہوتی ہے۔ اس غرض کے لیے انہی چیزوں کی قسم کھائی جاسکتی ہے۔ جو کہ نظروں سے اوجھل اور پوشیدہ ہوں ورنہ ظاہری مخلوقات سورج، چاند، آسمان جیسی چیزوں کو ثابت کرنے کے لیے قسم کھانا بے معنی سی بات ہے۔ ہاں ان اشیاء کے ساتھ قسم کھائی جاسکتی ہے۔ اللہ تعالیٰ نے جن چیزوں پر قسم کھائی ہے وہ اس کی آیات (نشانیوں) میں شمار ہوں گی۔ ان کو مقسم بہ (جن کے ساتھ قسم کھائی جائے)۔ بھی قرار دیا جاسکتا ہے۔ لیکن ایسا نہیں ہو سکتا کہ ہر وہ شے جو مقسم بہ ہے اس کو مقسم علیہ بھی قرار دیا جاسکے (مثلاً سورج، چاند مقسم بہ تو ہیں، مقسم علیہ نہیں اور قرآن مجید مقسم علیہ بھی ہے اور مقسم بہ بھی) قرآن میں قسم کا جواب کبھی مذکور ہوتا ہے اور کبھی

مخدوف، جیسا کہ ”لو“ کا جواب کبھی مذکور ہوتا ہے اور کبھی مخدوف۔

﴿كَلَّا لَوْ تَعْلَمُونَ عِلْمَ الْيَقِينِ﴾ (التكاثر: ۵)

”سنو! اگر تم جان لو یقینی علم۔“

﴿وَلَوْ أَنَّ قُرْآنًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ﴾

(الرعد: ۳۱)

”اور اگر قرآن اس کے ذریعے پہاڑ چلائے جاتے یا زمین طے کی جاتی۔“

﴿وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ﴾ (الانفال: ۵۰)

”اور اگر تو دیکھے جبکہ فرشتے کافروں کی روہیں قبض کریں گے۔“

اس قسم کے مقامات پر لرایت ہولاً عظیماً ”تو تو بڑا ہولناک منظر دیکھے

گا“ مخدوف ہے۔ یہ انداز بیان لوگوں کی عام عادت کے مطابق ہے۔ جب وہ قسم

قسم کی عجیب چیزیں دیکھتے ہیں تو کہتے ہیں اگر تم فلاں وقت فلاں جگہ جو کچھ ہوا

دیکھتے (اس موقع پر بھی) (اگر) کا جواب حذف کر دیا جاتا ہے۔) اسی انداز پر یہ

آیت ہے:

﴿وَلَوْ يَرَى الَّذِينَ ظَلَمُوا إِذْ يَرَوْنَ الْعَذَابَ أَنَّ الْقُوَّةَ لِلَّهِ جَمِيعًا﴾

(البقرة: ۱۶۵)

”اور اگر دیکھیں وہ لوگ جنہوں نے ظلم کیا ہے جبکہ دیکھیں گے

عذاب کو کہ بیشک قوت ساری کی ساری اللہ ہی کے لیے ہے۔“

اس آیت کے ظاہری معنی یہ ہیں: ”اگر تو دیکھے ان لوگوں کو جنہوں نے دنیا

میں ظلم کیا ہے جبکہ وہ آخرت میں عذاب کو دیکھیں گے۔“ یہاں جواب ”لو“

مخدوف ہے۔ اس کے بعد فرمایا:

﴿أَنَّ الْقُوَّةَ لِلَّهِ جَمِيعًا﴾

قسم کے موقع پر حالف (قسم کھانے والا) کسی شے پر قسم کھاتا ہے اور پھر جب

دوبارہ اس قسم کو دہراتا ہے تو مقسم علیہ کو دوبارہ ذکر کرنے کی ضرورت محسوس نہیں

ہوتی۔ کلام عرب میں قسم کا استعمال زیادہ ہوا کرتا تھا اس لیے اختصار کی غرض سے فعل قسم کی بجائے باء یا اس کے بدلہ واؤ ظاہری اسماء کے ساتھ مستعمل ہوتی ہے اور تاء صرف اللہ کے نام کے ساتھ بولی جاتی ہے۔ فرمایا:

﴿وَتَاكُلُوهُ لَا كَيْدَ لَكُمْ﴾ (۲۱/ الانبیاء: ۵۷)

”اللہ کی قسم میں تمہارے بتوں سے چال چلوں گا۔“

اہل عرب سے ”قرب الکعبۃ“ بھی منقول ہے لیکن واؤ کا استعمال زیادہ ہے۔

## قرآن میں مقسم علیہ کون سی اشیاء ہیں؟

ایمان کی وہ بنیادی باتیں جن کا پہچانا ضروری ہے انہی کو مقسم علیہ قرار دیا گیا ہے۔ مثلاً:

- ① توحید
- ② حقانیت قرآن
- ③ صداقت رسول ﷺ
- ④ قیامت
- ⑤ انسانی حالت

نمبر ۱ کی مثال:

﴿وَالصَّفِّ صَفًّا ۚ فَالزُّجُرِثِ زُجْرًا ۚ فَالتَّلْبِيتِ ذِكْرًا ۚ إِنَّ إِلَهَكُمْ

لَوَاحِدٌ﴾ (۳۷/ الصافات: ۱-۴)

”صف بستہ فرشتوں کی قسم!..... بیشک تمہارا الہ (معبود) ایک ہے۔“

نمبر ۲ کی مثال:

﴿فَلَا أَقْسِمُ بِمَوْقِعِ الْجُومِ ۚ وَإِنَّهٗ لَقَسَمٌ لَّو تَعْلَمُونَ عَظِيمٌ ۚ إِنَّهٗ لَقُرْآنٌ

كَرِيمٌ﴾ (۵۶/ الواقعة: ۷۵-۷۷)

﴿حَمْدٌ ۚ وَالْكِتَابِ الْمُبِينِ ۚ إِنَّا أَنْزَلْنَاهُ فِي لَيْلَةِ مُبَرَّكَةٍ﴾

(۴۴/ الدخان: ۱-۳)

اور ﴿إِنَّا جَعَلْنَاهُ قُرْآنًا عَرَبِيًّا﴾ (۴۳/ الزخرف: ۳)

خواہ ”انا انزلنا“ کو جواب قسم مان لیا جائے یا جواب محذوف سمجھا جائے جیسا

کہ ﴿ص وَالْقُرْآنِ ذِي الذِّكْرِ﴾ (۳۸/ ص: ۱) میں محذوف قرار دیا جاتا ہے۔  
نمبر ۳ کی مثال:

﴿لَيْسَ وَالْقُرْآنِ الْحَكِيمِ إِنَّكَ لَمِنَ الْمُرْسَلِينَ﴾ (۳۶/ یسین: ۱-۳)

یہاں جواب محذوف بھی مانا جاسکتا ہے۔

﴿ن وَالْقَلَمِ وَمَا يَسْطُرُونَ مَا أَنْتَ بِنِعْمَةٍ رَّبِّكَ يُحْمِلُونَ﴾

(۶۸/ القلم: ۱-۲)

﴿وَالنَّجْمِ إِذَا هَوَىٰ مَا ضَلَّ صَاجِبُكُمْ وَمَا غَوَىٰ﴾

(۵۳/ النجم: ۱-۲)

﴿فَلَا أَقْسِمُ بِمَا تُبْصَرُونَ وَمَا لَا تُبْصَرُونَ إِنَّهُ لَقَوْلُ رَسُولٍ كَرِيمٍ﴾

(۶۹/ الحاقة: ۳۸-۴۰)

نمبر ۴ کی مثال:

﴿وَالذُّرِّيَّتِ ذُرْوَاهُ فَأَلْحَمْتُ وَقَرَأُ فَأَلْجَرِيَّتِ يُسْرَاهُ فَأَلْمَقْسَمِيتِ

أَمْرَاهُ إِنَّمَا تُوعَدُونَ لَصَادِقٍ﴾ (۵۱/ الذاریات: ۱-۵)

﴿وَالْمُرْسَلِيتِ عُرْقَاهُ فَأَلْعَصْفِيتِ عَصْفَاهُ وَالنَّشْرِيتِ نَشْرَاهُ فَأَلْفَرْقِيتِ

فَرْقَاهُ فَأَلْمَلْقِيتِ ذِكْرَاهُ عُدْرَاهُ أَوْنُدْرَاهُ إِنَّمَا تُوعَدُونَ لَوَاقِعَةٍ﴾

(۷۷/ المرسلات: ۱-۷)

﴿وَالطُّورِ وَكِتَابٍ مُّسْتُورٍ فِي رَقٍ مَّنْشُورٍ وَالْبَيْتِ الْمَعْمُورِ

وَالسَّقْفِ الْمَرْفُوعِ وَالْبَحْرِ الْمَسْجُورِ إِنَّ عَذَابَ رَبِّكَ لَوَاقِعَةٌ﴾

(۵۲/ الطور: ۱-۷)

ذیل کی تین آیات میں اللہ تعالیٰ نے اپنے نبی کو قیامت پر تم کھانے کا حکم

دیا ہے، فرمایا:

﴿قُلْ بَلَىٰ وَرَبِّي لَتُبْعَثَنَ﴾ (۶۴/ التغابن: ۷)

﴿وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَّكُمْ﴾

(۳۴/ سبا: ۳)

﴿وَيَسْتَبْشِرُونَكَ أَحَقُّ هُوَ قُلْ إِي وَرَبِّي إِنَّهُ لَحَقٌّ﴾ (۱۰/ یونس: ۵۳)

معاذ (قیامت) پر بار بار قسم اس لیے کھائی گئی ہے کہ اس کا علم انبیائے کرام کی تبلیغ کے بغیر حاصل نہیں ہو سکتا، عوام کا یہی حال ہے۔ کچھ ہی لوگ ایسے ہوں گے جو نظر و استدلال سے قیامت کا یقین حاصل کر سکیں۔ (اس جگہ کلامی بحث کی چند سطریں حذف کر دی گئی ہیں۔ مترجم)

نمبر ۵ کی مثال:

﴿وَاللَّيْلِ إِذَا يَغْشَىٰ وَالنَّهَارِ إِذَا تَجَلَّىٰ وَمَا خَلَقَ الذَّكَرَ وَالْأُنثَىٰ إِنَّ سَعْيَكُمْ لَشَتَّىٰ﴾ (۹۲/ اللیل: ۱-۴) ہے۔

انسان کی صفت پر سورۃ العادیات میں قسم کھائی ہے فرمایا:

﴿وَالْعِدْيَاتِ ضَبْحًا وَالْمُورِيَّتِ قَدْحًا وَالْمُغِيرَاتِ صُبْحًا فَأَكْرَنَ بِهِ نَقْعًا فَوْسَطَنَ بِهِ جَمْعًا إِنَّ الْإِنْسَانَ لِرَبِّهِ لَكَنُودٌ﴾

(۱۰۰/ العادیات: ۱-۶) [www.KitaboSunnat.com](http://www.KitaboSunnat.com)

انسانی اعمال کے انجام و جزا کو سورۃ العین اور سورۃ العصر میں بیان کیا گیا ہے۔ کبھی جواب قسم مذکور نہیں ہوتا، بلکہ قرآن کے عام انداز بیان سے سمجھ لیا جاتا ہے۔ قرآن میں جن امور کی قسم کھائی گئی ہے وہ سب ایک دوسرے کو لازم ہیں۔ جب یہ ثابت ہو جائے کہ رسول اللہ ﷺ حق ہیں تو پھر قرآن اور قیامت کی صداقت میں کیا شبہ ہو سکتا ہے۔ اسی طرح قرآن کی حقانیت سے رسالت نبوی کا ثبوت یقینی ہے۔ اسی انداز پر قیامت کا معاملہ ہے۔ جب وعدے و وعید ثابت ہو گئے تو قرآن اور رسالت کا ثابت ہو جانا پوشیدہ نہیں رہ سکتا۔

کبھی جواب قسم اس طرح حذف کیا جاتا ہے کہ نیت میں بھی مراد نہیں ہوتا بلکہ مقسم بہ کی تعظیم مقصود ہوتی ہے اور یہ کہ مقسم بہ ان چیزوں میں ہے جن کے ساتھ قسم کھائی جاسکتی ہے اور کبھی جواب قسم باوجود محذوف ہونے کے مراد ہوتا ہے۔ اس کی چند صورتیں ہیں:

- ① جواب قسم اس قدر مشہور و معروف ہے کہ اس کے بیان کی ضرورت ہی نہیں پڑتی۔
- ② گفتگو اور جواب و سوال کی حالت ہی ایسی ہوتی ہے کہ جواب قسم خود بخود



سمجھ میں آ جاتا ہے۔ جیسے کسی سے کہا جائے کُلْ (کھانا کھالے) وہ جواب دے لاوالله (نہیں اللہ کی قسم!) یہاں ”نہیں کھاؤنگا۔“ جواب قسم ہے جو بغیر ذکر کے سمجھ میں آ رہا ہے۔

③ سیاق و سباق (پہلے اور پیچھے کی عبارت) کا قرینہ جواب قسم کے ذکر سے بے نیاز کر دیتا ہے۔ قرآن میں زیادہ تر وہاں جواب قسم نہیں لایا جاتا، جہاں کہ خود مقسم بہ (جس کے ساتھ قسم کھائی جائے۔) مقسم علیہ (جس پر قسم کھائی جائے، یعنی جواب قسم) مفہوم و معنی کو بتلا رہا ہو۔ حقیقت بھی یہی ہے کہ ایسے موقع پر مقسم علیہ کا حذف کرنا ہی فصاحت و بلاغت کے زیادہ مناسب ہے۔ مثلاً کوئی شخص رسول اللہ ﷺ کی صداقت پر قسم کھانا چاہتا ہے:

والذی ارسل محمد ابالہدی و دین الحق و ایدہ بالایات  
والبینت۔

”قسم ہے اس ذات کی جس نے محمد ﷺ کو ہدایت اور دین حق کے ساتھ بھیجا اور کھلی ہوئی نشانیوں کے ساتھ اس کی تائید و مدد کی۔“  
ایسے موقع پر مقسم علیہ کے ذکر کی ضرورت نہیں، قسم کے الفاظ خود اس ضرورت کو پورا کر رہے ہیں۔ اسی طرح توحید اور صفات الہیہ پر قسم کھانے والا اگر یوں کہے:

﴿هُوَ اللَّهُ الَّذِي لَا إِلَهَ إِلَّا هُوَ عَلِيمُ الْغَيْبِ وَالشَّهَادَةِ هُوَ الرَّحْمَنُ  
الرَّحِيمُ﴾ (٥٩ / الحشر: ٢٢)

تو جواب قسم کے بیان کرنے کا مقصد پورا ہو جاتا ہے۔ سورہ ص میں یہی انداز اختیار کیا گیا ہے۔ فرمایا:

﴿ص وَالْقُرْآنِ ذِي الذِّكْرِ﴾ (٣٨ / ص: ١)

”قسم ہے ذکر والے قرآن کی۔“

یہاں مقسم بہ میں قرآن کی عظمت، شرف اور مرتبہ کو ظاہر کرتے ہوئے بتلایا گیا ہے کہ یہ قرآن نصیحت اور ذکر سے پر ہے۔ یہ بندوں کو ان کی ضرورتوں کے

تفسیری نکات و افشادات

متعلق راہنمائی اور نصیحت کرتا ہے۔ قرآن کی صفت ”ذی الذکر“ کے بیان سے جواب قسم سے بے نیازی حاصل ہوگئی۔ ❁

## تفسیر سُورَةُ الْقِيَامَةِ

ان قرآنی آیات میں سے جہاں جواب قسم مذکور نہیں ہے، سورۃ القیامہ بھی ہے۔ فرمایا:

﴿لَا أَقْسِمُ بِبُورِ الْقِيَامَةِ ۖ وَلَا أَقْسِمُ بِالنَّفْسِ اللَّوَّامَةِ ۗ﴾

(۷۵/ القیامہ: ۱-۲)

”قیامت کی قسم ہے اور ملامت کرنے والے نفس کی قسم ہے۔“

قسم کے الفاظ جزا (بدلہ) اور مستحق جزا دونوں کے ذکر کو شامل ہیں۔ غور کرنے سے معلوم ہوتا ہے کہ یہ انداز بیان معاد (آخرت) کے ساتھ توحید اور رسالت کو بھی ثابت کر رہا ہے۔ قرآن میں بہت سے مقامات میں ان تینوں مضامین کو قسم علیہ قرار دے کر تاکید اور زوردار الفاظ میں ان کو ذہن نشین کیا گیا ہے۔ ان پر ایمان لائے بغیر نجات کی کوئی صورت نہیں ہے۔ یہ دین کے بنیادی امور ہیں۔ ان کی معرفت ہر طالب حق کے لیے ضروری ہے اللہ تعالیٰ نے اپنے رسول پاک ﷺ کو بھی ان تینوں امور پر قسم کھانے کا حکم دیا ہے۔ فرمایا ہے:

﴿وَيَسْتَبْشِرُونَكَ أَحَقُّ هُوَ قُلْ إِنْ أُرِيدُ أَنْ لَأَكْفُرَنَّ ۚ﴾ (۱۰/ یونس: ۵۳)

”کافر آپ سے دریافت کرتے ہیں کیا وہ حق ہے؟ (یعنی قیامت)

آپ کہہ دیجیے! ہاں قسم ہے میرے رب کی وہ حق ہے۔“

سورۃ تغابن میں ہے:

﴿رَعِمَ الَّذِينَ كَفَرُوا أَنْ لَنْ يُعْزُوا ۗ قُلْ بَلَىٰ وَرَبِّي لَتُبْعَثُنَّ ثُمَّ

لَتَبْتُلُنَّ بِمَا عَمِلْتُمْ ۗ وَذَلِكَ عَلَى اللَّهِ يَسِيرٌ ۝﴾ (۶۴/ تغابن: ۷)

”کافروں نے خیال کیا کہ وہ اٹھائے نہیں جائیں گے۔ کہہ دیجیے کیوں نہیں! قسم ہے میرے رب کی تم ضرور اٹھائے جاؤ گے، اور تمہارے اعمال تمہیں بتائے جائیں گے، اور یہ اللہ پر نہایت آسان ہے۔“

سورہ سبائیں ہے:

﴿وَقَالَ الَّذِينَ كَفَرُوا لَا تَأْتِينَا السَّاعَةُ ۗ قُلْ بَلَىٰ وَرَبِّي لَتَأْتِيَنَّكُمْ ۗ﴾

(۳۴/سبأ:۳)

”کافروں نے کہا قیامت نہیں آئے گی۔ کہہ دیجیے کیوں نہیں!

میرے رب کی قسم! قیامت تم پر ضرور ہی آئے گی۔“

یہ تین آیات ہیں جن میں رسول اللہ ﷺ کو قیامت پر قسم کھانے کی تاکید کی گئی ہے۔ توحید، رسالت اور قیامت ان تینوں امور کی اللہ کے ہاں اتنی اہمیت ہے کہ بندوں کو ان کی طرف متوجہ کرنے کے لیے خود ان کی قسم کھائی اور مخلوق میں سب سے سچے انسان حضرت محمد ﷺ کو اس کا حکم دیا اور روشن دلائل سے ان کو ثابت کر دکھایا۔ لیکن پھر بھی دشمنوں نے انکار و تکذیب (جھٹلانے) کی راہ اختیار کی۔

نفس لوامہ کی تشریح

مفسرین کا اس بارے میں اختلاف ہے کہ یہاں نفس لوامہ سے کوئی خاص نفس مراد ہے یا عام۔ اس اختلاف کی بنیاد لوامہ کی تین تشریحات پر ہے:

① حضرت ابن عباس رضی اللہ عنہما کا قول ہے کہ قیامت کے دن ہر نفس اپنے آپ کو ملامت کرے گا۔ نیک انسان کے دل میں یہ تمنا ہوگی کہ کاش اس کی اطاعت کی رفتار دنیا میں اور تیز ہوتی۔ بدکار شخص پچھتائے گا اور حسرت کرے گا کہ ہائے افسوس! میں کیوں نہ بدکاری سے باز آ گیا۔

② حضرت حسن رضی اللہ عنہ کا قول ہے کہ یہاں خاص مومن نفس مراد ہے۔ ایمان دار ہر وقت اپنے نفس کو ملامت کرتا رہتا ہے اور ہر معاملہ میں اپنی کوتاہی کا اقرار کرتا ہے۔ ندامت و پشیمانی سے اس کا کوئی وقت بھی خالی نہیں جاتا۔ لیکن فاجر بدکار کی

حالت اس کے برعکس ہوتی ہیں۔

③ لوامہ سے مراد نفس کا فرہ ہے جو اپنی کوتاہیوں اور نافرمانیوں کی وجہ سے (قیامت کے روز) اپنے آپ کو ملامت کرے گا۔ امام ابن تیمیہ رحمۃ اللہ علیہ کے نزدیک عام نفس انسانی مراد ہے۔ اس لیے کہ ہر نفس ملامت کنندہ ہے۔ یہاں عام نفس انسانی اسی طرح مراد ہے جس طرح ”ونفس و ماسواہا“ میں بلا تخصیص سمجھا جاتا ہے۔ ہر انسان دو حال سے خالی نہیں یا تو اپنے آپ کو ملامت کرے گا یا کسی غیر کو۔ پھر ملامت کی بھی دو صورتیں ہیں۔ محمود (لائق تعریف) مذموم (قابل مذمت) ذیل کی آیات میں غیر محمود ملامت مراد ہے۔

﴿فَأَقْبَلَ بَعْضُهُمْ عَلَىٰ بَعْضٍ يَتَلَوْمُونَ﴾ (۳۰: ۵/۶۸)

”پھر وہ ایک دوسرے پر ملامت کرتے ہوئے متوجہ ہوئے۔“

﴿يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ﴾

(۵/المائدة: ۵۷)

”اللہ تعالیٰ کی راہ میں جہاد کرتے ہیں۔ اور ملامت کرنے والے کی ملامت سے نہیں ڈرتے۔“

نفس لوامہ، جزا اور اعمال

نفس لوامہ کی صفت پر اللہ تعالیٰ نے قسم کھائی ہے، فرمایا:

﴿إِنَّ الْإِنْسَانَ لِرَبِّهِ لَكَنُودٌ﴾ (۶/العاديات: ۶)

”بے شک انسان اپنے رب کا ناشکر ہے۔“

اور کبھی اس کی جزا کو قسم علیہ بنایا ہے:

﴿قَوْلِكَ لَسْنَا لَهُمْ أَجْمَعِينَ﴾ (۱۵/الحجر: ۹۲)

”قسم ہے تیرے رب کی! ہم ان سے ضرور ہی سوال کریں گے۔“

کبھی اعمال کے اختلاف پر قسم بیان کی گئی ہے، فرمایا:

﴿إِنَّ سَعْيَكُمْ لَشَتَّىٰ﴾ (۹۲/اللیل: ۴)

”بے شک تمہاری کوششیں الگ الگ ہیں۔“

الحاصل ہر نفس ملامت کرنے والا ہے۔ نیک نفس گناہ کے ارتکاب اور عمل صالح کے چھوڑنے پر ملامت کرتا ہے اور بد نفس کی حالت اس کے بالکل الٹ ہوتی ہے۔ ابتدائی آیات میں اللہ تعالیٰ نے بدلہ کی جگہ (قیامت) اور عمل و کسب کے مرکز (نفس) کو یکجا بیان کر دیا ہے۔ نفس کی صفت تو اُمہ نے اس بات کی طرف اشارہ کر دیا ہے کہ انسان ایسی ہستی کا شدت کے ساتھ محتاج ہے۔ جو خیر و شر کی راہ بتلائے اور خیر کا ارادہ اور شر سے نفرت دل میں پیدا کر دے، تاکہ اس طرح ملامت اور اس کے اسباب سے محفوظ رہ سکے۔ صفت تو اُمہ کے لانے کی دوسری وجہ یہ ہے کہ انسانی نفس مملوم و متردد رہتا ہے۔ یعنی اس کو ایک حالت پر قرار نہیں ہے۔ اس کے لیے اس ذات کے بغیر چارہ نہیں جو اسے نفع و نقصان بتائے اور وہ غفلت کی صورت میں اس کی طرف رجوع کرے۔ ایک نیک بخت سعید انسان یہی کرتا ہے، اور جو بد کردار انسان ہے اس پر اس طرح انصاف کے ساتھ حجت قائم ہو جاتی ہے۔ اب وہ قیامت کے روز اپنے نفس ہی کو ملامت کر سکے گا، اللہ پر کوئی الزام نہ آئے گا۔ نفس کے ساتھ ملامت کی صفت لا کر یہ واضح کر دیا کہ قرآن اور رسالت پر ایمان لائے بغیر کامیابی اور صلاحیت کی کوئی صورت ہو ہی نہیں سکتی۔ ملامت کا زیادہ تر اثر قیامت کے روز ہی ظاہر ہوگا۔ اس لیے ملامتِ نفس اور قیامت دونوں کو ایک ساتھ بیان فرمایا ہے۔ ❁

جواب قسم کیا ہے؟

یہاں جواب قسم کے بارے میں چند توجیہات ہو سکتی ہیں:

① جواب قسم مذکور نہیں اور اس کی وجہ یہ ہے کہ سیاق و سباق سے اس کا پتہ چل جاتا ہے۔

② یہاں قسم کے بیان سے مقصود یہ ہے کہ مقسم بہ (جس کے ساتھ قسم کھائی

جائے) کے متعلق تشبیہ کردی جائے کہ یہ خود ایک بڑی نشانی اور قابل عبرت چیز ہے۔  
انسانی گمان کی تردید

﴿أَيَحْسَبُ الْإِنْسَانُ أَنْ يُتَّخَذَ عِظَامُهُ﴾ (٧٥ / القيامة: ٣)

”کیا انسان گمان کرتا ہے کہ ہم اس کی ہڈیاں نہ جمع کریں گے۔“

بوسیدہ اور گل سڑ جانے کے بعد انسانی بدن کی دوبارہ پیدائش کو کافر ناممکن سمجھتے ہیں۔ اس کے جواب میں اللہ تعالیٰ نے اپنی قدرت کو پیش کیا ہے۔ اس کی قدرت سے بعید نہیں کہ وہ انسانوں کو دوبارہ پیدا کر دے۔ لیکن اس سے یہ لازم نہیں آتا کہ اللہ جس چیز پر قادر ہے وہ فوراً واقع بھی ہو جائے۔

﴿بَلَىٰ قَدِيرِينَ عَلَىٰ أَنْ تُسَوَّىٰ بَنَاتُهُ﴾ (٧٥ / القيامة: ٤)

”کیوں نہیں! ہم قادر ہیں اس کے پوروں کو ہموار کرنے پر۔“

یعنی ہم ہڈیوں کے جمع کرنے پر اس طرح قادر ہیں کہ پورے بھی اپنی اصلی حالت پر بحال ہو جائیں گے۔ یہ پورا مفہوم لفظ ”بلی“ نے ادا کر دیا ہے۔ یہ سابق نئی کے ثابت کرنے کے لیے آتا ہے۔ اس آیت نے فعل الہی کو ظاہر کر دیا ہے اور قدرت کے ذکر سے جھٹلانے والوں کی تردید ہو گئی۔

نکتہ اول

بنان (پورے) کے ذکر میں ایک عجیب نکتہ ہے۔ جو اللہ پوروں جیسے پتلے باریک اعضا کو پیدا کر سکتا ہے، جو کہ سلسلہ پیدائش کی آخری کڑی ہیں تو کیا وہ پورے انسان کے پیدا کرنے سے عاجز رہ سکتا ہے۔ جب اللہ تعالیٰ انگلیوں کے ان جوڑوں اور ہڈیوں کو گل سڑ جانے کے بعد ٹھیک کر دے گا۔ جو کہ منتشر ہونے اور بکھرنے میں بدن کے باقی اعضا سے کہیں زیادہ امکان رکھتے ہیں۔ تو پھر پورے بدن کے حشر کو کیسے محال کہا جاسکتا ہے۔

تسویہ بنان کے ایک اور معنی

بعض علما نے اس آیت کے معنی یہ بیان کیے ہیں کہ ہم ان کے ہاتھ پیر کی انگلیوں کو اونٹ کے قدم اور گدھے کے سُم کی طرح برابر ہموار کر دینے پر قادر ہیں۔ ایسی صورت میں انسان ہر قسم کے کام کھولنا، بند کرنا، موڑنا اور ان سب فوائد و منافع سے محروم رہ جائے گا جو اسے موجودہ حالت میں حاصل ہیں۔ بہت سے مفسرین اور ابن عباس رضی اللہ عنہما کا یہی قول ہے۔ مطلب یہ ہوا کہ جب اللہ تعالیٰ دنیا میں الگ الگ انگلیوں اور پوروں کو جمع و ہموار کر سکتا ہے۔ تو آخرت میں بکھرے ہوئے اجزاء و اعضا کو جمع کرنا اور سیٹنا اُسے کیا مشکل ہے۔

یہ طریق استدلال پہلے طرز استدلال سے مختلف ہے۔ اس میں موجودہ انگلیوں کی حالت کو ہموار و برابر کرنے پر اللہ کو جو قدرت حاصل ہے اس کو بطور دلیل کے پیش کیا گیا ہے۔ پہلے قول کا منشا یہ ہے کہ اللہ تعالیٰ آخرت میں منتشر جسم کے ذرات جمع کرنے پر قادر ہے۔ دونوں قول کچھ نہ کچھ ترجیحی پہلو رکھتے ہیں۔ پہلا قول تو اس بنا پر کہ یہی اصل مقصود ہے، کفار اسی کے منکر تھے۔ کلام کی ترتیب بھی اس کو چاہتی ہے۔ یہاں اس کلام کے لانے کا یہ مقصد نہیں کہ دنیا میں ہڈیوں اور انگلیوں کے جمع کرنے اور پھیلنے کو بیان کیا جائے۔ بلکہ آخرت میں بکھری ہوئی ہڈیوں کو جمع کرنے کے متعلق خبر دینا مقصود ہے۔ دوسرا قول اس وجہ سے راجح ہے کہ اللہ تعالیٰ نے ایک ہتھیلی میں مناسب ترتیب کے ساتھ الگ الگ انگلیوں کو جوڑ دیا ہے۔ جو آپس میں ایک دوسرے سے ملی ہوئی ہیں۔ جب چاہو کھولو اور بند کر لو، ایک کو حرکت دو اور دوسری کو ٹھہرا دو، ایک سے کام لو اور دوسری کو بے کار رکھو۔ یہ سب کارخانہ ایک ہتھیلی اور ہونچے میں نہایت خوبی کے ساتھ سمودیا گیا ہے۔ اللہ تعالیٰ چاہے تو ہتھیلی کی طرح ان کو برابر کر سکتا ہے اور پھر انسان ان تمام فائدوں سے محروم ہو سکتا ہے جو اسے اب حاصل ہو رہے ہیں۔ یہ کلام اس بات پر بڑی دلیل ہے کہ اللہ موت کے بعد بکھرے ہوئے ذرات کو دوبارہ جمع کر سکتا ہے۔

﴿بَلْ يُرِيدُ الْإِنْسَانُ لِيَفْجُرَ أَمَامَهُ﴾ (٧٥/القيامة: ٥)

”بلکہ انسان چاہتا ہے کہ آئندہ بدکاری کرے۔“

اس آیت میں انسان کی بدحالی اور گناہ پر اصرار (ضد) کو بیان کیا گیا ہے کہ وہ اپنی نافرمانی سے باز نہیں آتا اور ایسے دن سے نہیں ڈرتا جبکہ اللہ کے حضور مرنے کے بعد پیشی ہوگی۔ نہ تو گزشتہ گناہوں پر شرمندہ ہوتا ہے اور نہ آئندہ نافرمانی کے چھوڑنے پر آمادہ ہوتا ہے بلکہ معصیت پر اڑ جاتا ہے۔

﴿يَسْأَلُ أَيَّانَ يَوْمَ الْقِيَامَةِ﴾ (٧٥/القيامة: ٦)

”پوچھتا ہے قیامت کب ہوگی؟“

اس سوال کے یہ معنی نہیں کہ کافر قیامت کے وقوع کو تو مانتا ہے۔ صرف اس کے زمانہ وقوع کو دوسرے سمجھتا ہے بلکہ دراصل وہ قیامت کے واقع ہونے سے ہی انکاری ہے اور اس کو ناممکن خیال کرتا ہے۔ جیسا کہ قرآن نے دوسری جگہ اس کا قول نقل کیا ہے:

﴿ذَلِكَ رَجَعٌ بَعِيدٌ﴾ (٥٠/ق: ٣)

”یعنی دوبارہ زندگی حاصل ہونا محالات میں سے ہے۔“

زمانہ کی دوری مراد نہیں ہے۔ ابن عباس رضی اللہ عنہما اور ان کے اصحاب کا یہی قول ہے حضرت ابن عباس رضی اللہ عنہما نے ﴿لِيَفْجُرَ أَمَامَهُ﴾ کی تفسیر میں بھی لکھا ہے کہ کافر گناہ کو مقدم کرتا ہے اور توبہ کو پیچھے چھوڑ دیتا ہے۔ قنادہ اور عکرمہ رضی اللہ عنہما کا قول ہے کہ معصیت میں رفتہ رفتہ بڑھتا ہی جاتا ہے۔ بدکاری سے باز رہنے کی کوشش نہیں کرتا۔ ابن زید اور ابن قتیبہ کے نزدیک اس آیت کے معنی ہیں:

”بل يريد الانسان ليكذب بما امامه من البعث“

”بلکہ انسان چاہتا ہے کہ اس کے آگے قیامت اور حشر و نشر کا جو

معاملہ پیش آنے والا ہے اس کو جھٹلائے۔“

آیت ﴿يَسْأَلُ أَيَّانَ يَوْمَ الْقِيَامَةِ﴾ (٧٥/القيامة: ٦) سے بھی اس کی تائید



ہوتی ہے اور لفظ ”بل“ بھی اسی تفسیر کو تقویت دیتا ہے یعنی انسان اس حجت کے باوجود قیامت پر ایمان نہیں لایا بلکہ اس کے جھٹلانے پر آمادہ ہے۔ کلام کی ترتیب و سیاق بھی ظاہر کر رہا ہے کہ یہاں فاجرو نافرمان کی مذمت کی بجائے مکذّب (جھٹلانے والے) کی مذمت مقصود ہے۔ اس آیت سے پہلے اور بعد کی آیات بھی اسی معنی کو بتلاتی ہیں۔

﴿ اِيْحْسَبُ الْاِنْسَانُ اَلَنْ يَجْمَعَ عِظَامَهُ ۗ ﴾ (۷۵ / القیامة: ۳) اس آیت میں اللہ تعالیٰ نے کافروں کے غلط گمان کی تردید کی ہے اور کمال قدرت کو ثابت کیا ہے۔ اس کے بعد تکذیب قیامت کی مذمت و تردید فرمائی ہے۔ پہلے کافر کے اس گمان پر انکار ہے کہ موت کے بعد زندگی حاصل نہ ہوگی اور بعد میں اس کی تکذیب قیامت پر انکار ہے۔ یعنی وہ ایسی بات کا انکار کر رہا ہے جس کی دلیل پوری روشنی کے ساتھ ظاہر ہو چکی ہے۔ ﴿ لِيَفْجُرَ اَمَامَهُ ۗ ﴾ میں تکذیب کا ارادہ بتلایا گیا ہے اور ﴿ يَسْئَلُ اَيَّانَ يَوْمٌ ﴾ میں کافر کی نطق بالتکذیب (زبان سے قیامت کے جھٹلانے) کا نمونہ پیش کیا گیا ہے۔ یہ دلیل بلحاظ دلائل قوی معلوم ہوتی ہے، صرف غور کرنے کی بات ہے کہ کیا الفاظ بھی ان معانی کے متحمل ہو سکتے ہیں۔

﴿ فَاِذَا بَرِقَ الْبَصْرُ ۗ وَخَسَفَ الْقَمَرُ ۗ وَجُمِعَ الشَّمْسُ وَالْقَمَرُ ۗ يَقُولُ

الْاِنْسَانُ يَوْمَئِذٍ اَيْنَ الْمَقَرُّ ۗ ﴾ (۷۵ / القیامة: ۷-۱۰)

”پھر جبکہ آنکھ پتھرا جائے گی چاند بے نور ہو جائے گا۔ سورج اور چاند جمع کر دیئے جائیں گے۔ اس دن انسان کہے گا کہاں ہے بھاگنے کی جگہ؟“

ان آیات میں اس حالت کو بیان کیا گیا ہے جو قیامت کی ہولناکیوں کو دیکھنے سے پیش آئے گی۔ جس دن کو وہ جھٹلایا کرتا تھا وہ اپنی پوری دہشت ناکیوں کے ساتھ سامنے ہوگا۔ اس منظر کو دیکھ کر اس کی نگاہیں پتھرا جائیں گی، یہی معنی ہیں ﴿ بَرِقَ الْبَصْرُ ۗ ﴾ کے۔ ﴿ وَخَسَفَ الْقَمَرُ ۗ ﴾ یعنی ”چاند سیاہ پڑ جائے گا۔“ اس کی

روشنی زائل ہو جائے گی۔ ﴿وَجُمِعَ الشَّمْسُ وَالْقَمَرُ﴾ (۷۵/القیامۃ: ۹) ”اس دن سورج اور چاند دونوں اکٹھے ہو جائیں گے۔“ حالانکہ اس سے قبل کبھی یکجانہ ہوئے تھے۔ ان کو وہ ذات جمع کر دے گی جو منتشر انگلیوں کے پوروں کو جمع کرنے پر قادر ہے۔ اس دن انسان کے اگلے پچھلے تمام اعمال جمع کر دیئے جائیں گے اور ان کو وہ جمع کرے گا جس نے اپنے رسول ﷺ کے سینے میں قرآن جمع کیا ہے۔ مومنوں کو عزت کے مقام پر جمع کرے گا جہاں وہ دیدار الہی سے مشرف ہوں گے اور کافروں کو ذلت کی جگہ میں اکٹھا کرے گا۔ اللہ ان تمام کاموں پر قادر ہے۔ جیسا کہ اللہ تعالیٰ نے انسانی پیدائش کا سلسلہ بنایا ہے، اس نے منی کے متفرق قطرات کو لوتھڑے کی صورت میں عورت کے رحم میں جمع کر دیا حالانکہ پہلے انسانی بدن کے تمام اعضا میں پھیلے ہوئے تھے اور جس طرح کہ اللہ تعالیٰ، ملک الموت اور انسان کو جمع کر دیتا ہے اور میت کی پنڈلی سے پنڈلی ملا دیتا ہے۔

﴿وَالْتَفَّتِ السَّاقُ بِالسَّاقِ﴾ (۷۵/القیامۃ: ۲۹) کے متعدد معانی ہو

سکتے ہیں:

① میت کی دونوں پنڈلیاں۔

② کفنانے والے اور میت کی پنڈلیاں۔

③ دنیا اور آخرت کی سختیاں۔

جبکہ انسان جمع کرنے کی یہ تمام صورتیں دیکھتا اور سنتا ہے تو پھر قیامت کے روز اگلے اور پچھلے انسانوں کے ساتھ جمع ہونے سے کیسے انکار کر سکتا ہے۔ اس دن تو انسان، اس کا عمل اور اس کی جزا سب یکجا نظر آئیں گے۔ جب کہ اللہ تعالیٰ نے دنیا میں انسان کے لیے امر ونہی اور بندگی کے تقاضوں کو یکجا بیان کر دیا ہے تو پھر کیسے ہو سکتا ہے۔ کہ اس کو ہمل و بے کار چھوڑ دیا جائے کہ نہ وہ کسی حکم کے ماتحت ہو اور نہ ثواب و عذاب کا انتظام ہو اور غفلت و معصومیت کے متعلق دربار الہی میں کوئی باز پرس ہو۔ (ایسا ہونا اللہ کی صفت رحمت و عدل کے بالکل خلاف ہے۔)

اس سورت میں ایک نمایاں خصوصیت یہ ہے کہ اس میں تمام چیزوں کو بیان کر دیا گیا ہے۔ جن میں جمع اور یکجائی کے معنی پائے جاتے ہیں:

① قیامت کے دن جبکہ تمام پہلے و پچھلے جمع ہوں گے۔

② نفس لوامہ جس میں افکار، خیالات، عقائد، ارادوں اور پریشانیوں کا اجتماع ہوتا ہے۔

یہ سورہ مبدأ و معاد، دنیا و آخرت، قیامت صغریٰ و قیامت کبریٰ اور آخرت میں لوگوں کے حالات بتلا رہی ہے۔ کوئی خوش و خرم تر و تازہ ہوگا اور کوئی رنجیدہ عذاب میں مبتلا ہوگا۔ روح کا وصف اور جان کنی کے حالات بھی بیان کیے گئے ہیں۔ یہ روح ایک ایسی مادی چیز ہے جو ایک جگہ سے دوسری جگہ منتقل ہو سکتی ہے۔ (موت کے وقت) تمام بدن کے گوشوں سے سمٹ کر حلقوم میں پہنچ جاتی ہے اور حاضرین کہتے ہیں:

﴿مَنْ رَاقٍ﴾ (۷۵/القیامة: ۲۷)

یعنی ہے کوئی جھاڑ پھونک والا؟ جو اس مرض والے کو موت کے پنچے سے چھڑالے۔ ایسے وقت میں جھاڑ پھونک والے کی تلاش ہوتی ہے یہ علاج کی آخری تدبیر ہے۔

بعض نے کہا ہے کہ ﴿مَنْ رَاقٍ﴾ (۷۵/القیامة: ۲۷) کے معنی ہیں کہ اس روح کو آسمان کی طرف کون لے جائے گا؟ رحمت کے فرشتے یا عذاب کے؟ پہلے معنی کی صورت میں اس کا مصدر ہوگا رُقِيَہ جس کے معنی ہیں جھاڑ پھونک، اور فعل آئے گا رَمِيہ کے وزن پر رَقِيَہ برفقی۔ دوسرے معنی کی بنا پر اس کا مصدر ہوگا رَقِيَہ اور فعل آئے گا رَمِيہ برفقی کے وزن پر رَقِيَہ برفقی۔ پہلا معنی چند وجوہ کی بنا پر راجح اور قوی ہے:

① ہر میت کے حاضرین یہ نہیں کہا کرتے کہ اس کی روح کو کون سے فرشتے لے جائیں گے۔ بلکہ وہی کہہ سکتے ہیں جو فرشتوں کی اس صفت پر ایمان رکھتے

ہیں۔ اس کے برخلاف رُقیۃ (دعا جھاڑ پھونک) کی طلب ہر شخص کرتا ہے، آیت میں عموم ہے، اس لیے عام معنی لینا مناسب ہے۔

② فرشتے تو روح کو موت کے بعد لے جاتے ہیں اور یہ ﴿مَنْ رَاقٍ﴾ کا سوال تو اس سے قبل ہوتا ہے۔ زندگی کی حالت میں تو رُقیۃ کی خواہش اور طلب ہی ہوتی ہے۔ جھاڑ پھونک کرنے والے کے متعلق تو علم ہو سکتا ہے اور اس کے بارے میں سوال مفید بھی ہو سکتا ہے۔ کیونکہ وہ محسوس مشاہدہ میں آنے والی شخصیت ہے، بخلاف فرشتوں کے کہ ان کی تعیین نہیں ہو سکتی۔ کیونکہ وہ نگاہوں سے اوجھل ہیں اور اصل مقصود سوال سے تعیین ہی ہے۔

سورۃ قیامہ کے بعض لطائف

اس سورت میں ایک خاص حسن یہ ہے، کہ اللہ تعالیٰ نے اپنے صالحین بندوں کے ظاہری اور باطنی جمال و خوبصورتی کو یکجا بیان کر دیا ہے۔ ان کے چہروں کو تروتازگی اور مسرت و خوشی سے آراستہ کیا ہے اور ان کے باطن کو اپنے دیدار کی فرحت سے مالا مال کیا ہے۔

اس ظاہری اور باطنی حسن و جمال کو دوسری آیات میں بھی جمع کیا گیا ہے:

① ﴿وَلَقَدْ هَمَّتْ رُقِيَّةٌ وَرُقِيَّةٌ﴾ (الدھر: ۱۱)

”اور عطا کی ان کو تروتازگی (ظاہری جمال) اور خوشی (باطنی حسن)۔“

② ﴿لِيَبْنِيَ أَدَمَ قَدْ أَنْزَلْنَا عَلَيْكُمْ لِبَاسًا يُؤَارِي سَوَاتِكُمْ وَرِيثًا طَوْلًا﴾

التَّقْوَىٰ ذَٰلِكَ خَيْرٌ ﴿﴾ (۷/ الاعراف: ۲۶)

”اے بنی آدم! ہم نے تم پر لباس اتارا ہے جو تمہاری ستر پوشی کرتا

ہے اور باعث زینت بنتا ہے (یہ ظاہری جمال ہے۔) اور تقویٰ

پارسائی کا لباس بہت بہتر ہے (یہ باطنی جمال ہے)۔“

③ ﴿إِنَّا زَيَّنَّا السَّمَاءَ الدُّنْيَا بِزِينَةِ الْكَوَاكِبِ ۖ وَحَفِظْنَا مِنْ كُلِّ شَيْطَانٍ

مَّارِدٍ ﴿﴾ (۳۷/ الصافات: ۸۷)

”ہم نے آسمان دنیا کو ستاروں سے زینت دی ہے، (ظاہری حسن)

اور اس کو سرکش و شیطان سے محفوظ رکھا ہے، (باطنی خوبصورتی)۔“

④ عزیز مصر کی بیوی نے حضرت یوسف علیہ السلام کی شان میں کہا تھا:

﴿فَلَمَّا رَأَيْتُكَ أَكْبَرْتَهُ وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا

بَشَرًا ۖ إِنَّ هَذَا إِلَّا مَلَكٌ كَرِيمٌ ۝﴾ (۱۲/یوسف: ۳۱)

”ملامت گرعورتوں نے جب حضرت یوسف علیہ السلام کو دیکھا تو ان کو بڑا

جانا اور اپنے ہاتھ کاٹ ڈالے اور کہہ اٹھیں یہ انسان نہیں یہ تو کوئی

بزرگ فرشتہ ہے۔“

یہ ظاہری جمال کا اقرار تھا۔ اس کے بعد عزیز مصر کی بیوی نے باطنی جمال

بھی ظاہر کرویا:

⑤ ﴿قَالَتْ فَذَلِكُنَّ الَّذِي لُمْتُنَّنِي فِيهِ ۖ وَكَأَدْتُ رَأْوَدْتُهُ عَنْ نَفْسِهِ

فَأَسْتَعْصِمُ ۖ﴾ (۱۲/یوسف: ۳۲)

”اس نے کہا وہی ہستی ہے جس کے بارے میں تم مجھ کو ملامت

کرتی تھیں۔ میں نے اس کو اپنے نفس کی طرف پھسلا یا لیکن وہ تو

عصمت و عفت کا پتلا نکلا۔“

یہ باطنی جمال پر روشن شہادت ہے حضرت یوسف علیہ السلام دونوں قسم کے

جمالوں میں انتہائی کمال رکھتے تھے۔ اسی کے قریب ہم معنی یہ آیت ہے:

⑥ ﴿إِنَّ لَكَ أَلَّا تَجُوعَ فِيهَا وَلَا تَعْرَىٰ ۗ وَأَنَّكَ لَا تَظْمَأُ فِيهَا وَلَا تَصْحَىٰ ۝﴾

(۲۰/طہ: ۱۱۸-۱۱۹)

”پیشک تو (اے آدم!) اُس (جنت) میں نہ بھوکا رہے گا اور نہ ننگا،

اور نہ پیاسا ہوگا اور نہ دھوپ کی تکلیف اٹھائے گا۔“

پہلی آیت میں بھوک اور عریانی کو یکجا بیان کیا ہے۔ بھوک باطنی تکلیف ہے

اور عریانی ظاہری ذلت۔ اسی طرح دوسری آیت میں پیاس اور دھوپ کا ذکر ہے۔

پیاس اندرونی عارضہ ہے اور دھوپ بیرونی زحمت۔

⑦ ﴿وَكَزَّوْدُوا فَإِنَّ خَيْرَ الزَّادِ التَّقْوَىٰ﴾ (٢/ البقرة: ١٩٧)

”اور توشہ لو اور بہتر توشہ تقویٰ ہے۔“

اس میں ظاہری اور باطنی، روحانی اور جسمانی، دنیوی اور اخروی دونوں کے توشوں کو بیان فرما دیا ہے۔

⑧ حضرت ہود علیہ السلام نے اپنی قوم سے کہا تھا:

﴿يَقَوْمِ اسْتَغْفِرُوا رَبَّكُمْ ثُمَّ تُوبُوا إِلَيَّ يُرْسِلِ السَّمَاءَ عَلَيْكُمْ مِدْرَارًا

وَيُرِيكُمْ آيَاتِهِ فَتُؤْمِنُوا إِلَىٰ يَوْمِ يُدْعَىٰ إِلَىٰ قَوْمِكُمْ﴾ (١١/ ہود: ٥٢)

”اے میری قوم! اپنے رب سے (اپنے گناہوں) کی معافی چاہو پھر اس کی طرف (جھک کر) توبہ کرو، وہ تم پر برستا ہوا بادل بھیجے گا اور تمہاری قوت میں اضافہ فرمائے گا۔“

بارش کا نزول ظاہری نعمت ہے، اضافہ قوت باطنی دولت۔

⑨ ﴿فَمَا لَهُ مِنْ قُوَّةٍ وَلَا نَاصِرٍ﴾ (٨٦/ الطارق: ١٠)

”یعنی گناہ گار کے پاس عذاب کو روکنے کے لیے نہ تو اندرونی قوت ہوگی اور نہ کوئی بیرونی مددگار۔“

نکتہ دوم

اس سورت میں اس بات کی تعلیم و تلقین کی گئی ہے کہ علم کے حاصل کرنے میں جلد بازی کی بجائے تحمل و بردباری اختیار کی جائے۔ ایسا نہ ہو کہ علم کے شوق اور حرص کی بنا پر استاد کی فراغت سے پہلے ہی شاگرد سبق دہرانا شروع کر دے۔ اللہ تعالیٰ نے اپنے نبی ﷺ کو یہی ادب سکھلایا ہے کہ وحی کو نہایت صبر و تحمل کے ساتھ ذہن میں جمالیں اور جبرائیل علیہ السلام کی قراءت کے بعد اپنی قراءت شروع کریں۔ رسول اللہ ﷺ کو جو ہدایت دی گئی ہے اس سے یہ نتیجہ نکلا کہ ہر طالب علم کے لیے ضروری ہے کہ وہ اپنے استاد کے کلام کو خوب اچھی طرح سن کر پھر اسے دہرائے۔ اگر کوئی حل طلب سوال ہو تو اسے دریافت کر لے۔ لیکن اس معاملہ میں

استاد پر سبقت لے جانے کی کوشش نہ کرے۔ اس قسم کی ہدایت قرآن میں تین جگہ بیان کی گئی ہے:

① اسی سورہ قیامہ کی آیت ﴿لَا تَحْزَنْ بِهِ لِسَانُكَ﴾ (۷۵/القیامہ: ۱۶)

② ﴿وَكَذَلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ

أَوْ يُحَدِّثُ لَهُمْ ذِكْرَهُ فَتَعَلَى اللَّهُ الْمَلِكُ الْحَقُّ وَلَا تَعْجَلْ بِالْقُرْآنِ

مِنْ قَبْلِ أَنْ يُقْضَى إِلَيْكَ وَحْيُهُ وَقُلْ رَبِّ زِدْنِي عِلْمًا﴾

(۲۰/طہ: ۱۱۳-۱۱۴)

”اور اسی طرح اتارا ہم نے اُسے عربی قرآن کی صورت میں اور اس میں وعید اور تنبیہ کو بار بار دہرایا ہے، تاکہ وہ (گناہ) سے بچ جائیں یا ان کے لیے کوئی ذکر (نوشتہ) ظاہر کر دے۔ پس ملک حق اللہ تعالیٰ ہی کے لیے بلندی ہے۔ سلسلہ وحی ختم ہونے سے پہلے اس کے پڑھنے میں جلدی نہ کریں۔ آپ کہہ دیں کہ اے اللہ! میرا علم زیادہ کر۔“

③ ﴿سَنُقْرِئُكَ فَلَا تَنسَى ۗ إِلَّا مَا شَاءَ اللَّهُ ط﴾ (۸۷/الاعلیٰ: ۶-۷)

”ہم عنقریب آپ کو پڑھائیں گے کہ آپ بھولیں گے نہیں مگر جو

اللہ چاہے۔“

اس آیت میں اللہ تعالیٰ خود اس بات کا ضامن ہوا ہے کہ جو ہم پڑھائیں گے۔ وہ آپ کے سینے میں محفوظ رہے گا۔ نزول وحی کا وقت ہو یا بعد کا دونوں حالتوں میں بھول چوک سے بچایا جائے گا۔ اس کے بعد اللہ تعالیٰ نے اس شخص کی خدمت کی ہے جو آجلہ (آخرت) پر عاجلہ (دنیا) کو ترجیح دیتا ہے اور یہ اس لیے کہ انسان فانی دنیا سے لطف اندوز ہونے کی ہوس میں پڑا ہوا ہے اور باقی رہنے والی آخرت کی پروا ہی نہیں کرتا ہے۔ اس سورت میں اللہ تعالیٰ نے انسان کی کئی جلد بازیاں بیان فرمائی ہیں۔ یہ سب کچھ اس بنا پر ہے کہ عاجلہ (دنیا) کی محبت دل

میں سمائی ہوئی ہے، بدکاری کا ارادہ، قیامت کی تکذیب (جھٹلانا)، فرائض نماز کا چھوڑنا، اللہ تعالیٰ سے روگردانی اور دنیاوی حصہ کے حصول کے لیے شب و روز دوڑ دھوپ ان سب کی اصل جڑِ حُبِّ عاجلہ (دُنیا کی محبت) ہے۔

انسان کی حرص اور جلدبازی کا تو یہ حال ہے جبکہ اس کے مقابلہ میں اس کے خالق ورب کا یہ حال ہے کہ وہ نہایت بردباد ہے۔ مہلت پر مہلت دیئے جاتا ہے پکڑنے اور عذاب دینے میں جلدی نہیں کرتا۔ یہاں تک کہ روح حلقوم میں پہنچ جاتی ہے اور موت کا یقین ہو جاتا ہے۔ اس پوری زندگی میں آیتیں اتارتا ہے، مثالیں بیان کرتا ہے اور اس بات پر تشبیہ فرماتا ہے کہ اس نے کس طرح قطرہٴ منیٰ سے خون بستہ بنایا، لوتھڑا تیار کیا اور پھر نہایت موزوں قد و قامت والا انسان بنا دیا۔ اللہ نے سلسلہ پیدائش بھی آہستہ آہستہ مناسب ترتیب کے ساتھ انجام دیا اور گناہ پر بار بار مہلت دی اور جزا کا معاملہ بھی تدریجی رکھا اور اچانک نہیں پکڑا۔ لیکن پھر بھی انسان اس مہلت کی قدر نہیں کرتا بلکہ اپنی جلدبازی اور سرکشی پراڑا ہوا ہے۔ اسی لیے اللہ تعالیٰ نے مذمت فرمائی ہے:

﴿وَكَانَ الْإِنْسَانُ مَجْهُولًا﴾ (۱۷/ الاسراء: ۱۱)

”انسان نہایت جلد باز ہے۔“

﴿خُلِقَ الْإِنْسَانُ مِنْ عَجَلٍ سَأَوْرِيكُمْ آيَاتِي فَلَا تَسْتَعِجِلُون﴾

(۲۱/ الانبياء: ۳۷)

”انسان جلد باز پیدا ہوا ہے۔ میں تم کو عنقریب اپنی نشانیاں دکھاؤں گا۔ ان کے طلب کرنے میں جلدبازی نہ کرو۔“

نکتہ سوم، اثباتِ نبوت و قیامت

اس سورت کے مضمون سے یہ بات بھی واضح ہوگئی کہ نبوت اور قیامت کا ثبوت عقل کے ذریعہ معلوم ہو سکتا ہے۔ اگرچہ اس مسئلہ میں اختلاف ہے لیکن راجح مسلک یہی ہے کہ اللہ تعالیٰ نے اس خیال کو فرو فرمایا ہے کہ انسان اپنی زندگی میں



بے کار چھوڑ دیا جائے نہ اس کو کسی بات کا حکم دیا جائے اور نہ اُسے کسی بات سے روکا جائے، نہ ثواب ہو اور نہ عذاب۔ (کوئی صحیح عقل بھی اس کو نہیں مان سکتی۔) اس خیال کی تردید اللہ تعالیٰ نے محض خبر کے ذریعہ نہیں کی بلکہ (صحیح عقلی دلیل پیش کی) یہ ایسا خیال ہے کہ اس کی نسبت اللہ کی طرف ہو ہی نہیں سکتی اور نہ ایسا فیصلہ یا گمان درست قرار دیا جاسکتا ہے۔ پھر اس خیال کے فساد پر یہ دلیل بیان کی کہ جس اللہ نے ایسا سلسلہ پیدائش بنایا اور انسان کو مختلف دوروں اور حالتوں میں سے گزارا یہاں تک کہ وہ اپنے کمال کو پہنچ گیا۔ کیا وہ انسان کو بے کار چھوڑ سکتا ہے؟ اس بات سے اللہ پاک ہے، جیسا کہ وہ ہر قسم کے عیب، کمزوری اور فضول کام سے بالاتر ہے۔ قرآن کا یہی طرز استدلال متعدد جگہ ملتا ہے۔ فرمایا:

﴿أَحْسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾ ۞ فَتَعَالَى اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ۞ ﴿

(۲۳/ المؤمنون: ۱۱۶)

”کیا تم نے پھر یہ خیال کر لیا ہے کہ ہم نے تم کو بے کار پیدا کیا ہے اور یہ کہ ہماری طرف لوٹ کر نہ آؤ گے، اللہ تعالیٰ ملک حق بلند و بالا ہے نہیں کوئی الہ مگر وہی بزرگ عرش کارب۔“

اس آیت میں غلط گمان کی تردید اور اس کی عام کامل ربوبیت و پروردگاری

کے ثبوت میں چار باتیں کی ہیں:

① کامل بادشاہت اسی کے لیے ہے۔

② وہ سر تاپا حق ہے۔

③ اس کے سوا کوئی الہ (معبود) نہیں۔

④ وہ بزرگ عرش کارب ہے۔

یہ کہنا کہ اللہ تعالیٰ نے انسان کو بلا مقصد پیدا کیا ہے ایسا ہی غلط اور باطل ہے، جیسا کہ یہ کہنا کہ وہ ہماری سرگوشیوں کو نہیں سنتا، وہ ہم کو نہیں دیکھتا، وہ ہم

پر قادر نہیں ہے اور یہ خیال کرنا، کہ وہ اپنے دوستوں اور دشمنوں کو زندگی اور موت دونوں حالتوں میں ایک درجہ پر رکھے گا۔ یا یہ کہ اس نے کسی انسان کو اپنا بیٹا یا شریک بنا لیا ہے۔ یہ تمام باتیں اس کے کمال تقدس کے یکسر خلاف ہیں۔ اگر انسان کو بلا مقصد پیدا کرنے پر محض سماعی دلیل کافی ہوتی تو ﴿اَلَمْ يَكُنْ نُطْفَةً﴾ کہنے کی ضرورت نہ پڑتی۔

دوسری دلیل

اللہ تعالیٰ کے اسماء و صفات اور ان کے تقاضوں کو معطل و بے معنی قرار دینا جائز نہیں۔ اس کی بادشاہت ختم چاہتی ہے کہ وہ حکم دے، منع کرے، ثواب سے نوازے، عذاب کے ساتھ سزا دے اور اپنے رسولوں کو بھیجے، کتابوں کو نازل کرے قیامت کا دن مقرر کرے اس میں ہر ایک کو اس کے عمل کے مطابق بدلہ دے، جس نے ان باتوں کا ہی انکار کر دیا، گویا اس نے بادشاہت ہی کو تسلیم نہیں کیا اور ایسا شخص اپنے رب کا منکر قرار دیا جائے گا۔ وہ زبان سے اللہ کا اقرار ہی کیوں نہ کرتا ہو۔ اللہ پر ایمان لانے کے معنی یہ ہیں کہ اس کی صفات کمال و جلال اور ان کے تقاضوں کو پوری طرح تسلیم کیا جائے۔ اگر کوئی شخص ان صفات کا انکار کرتے ہوئے اللہ کی ذات پر ایمان لاتا ہے۔ تو گویا وہ ایسے معبود پر ایمان رکھتا ہے جس کا وجود صرف ذہن میں ہے۔

رب العالمین اور الہ العالمین اس بے صفت خدائی سے پاک ہے اس کی صفت حی (زندہ) چاہتی ہے کہ وہ شنوائی، بینائی، قدرت، ارادہ اور علم رکھتا ہو۔ وہ قیوم ہے اس کی قیومیت کا تقاضا ہے کہ وہ تمام عالم کا انتظام کرے اور مخلوق کی مصلحت و منفعت کی نگہداشت فرمائے۔ لیکن جس نے ان صفات کا انکار کر دیا تو اس کا اللہ کو الٰہی القیوم ماننا نفل عبث ہے۔ ❀

## تفسیر سُورَةُ التَّكْوِيْرِ

﴿فَلَا أُقْسِمُ بِاللُّكْنِ﴾ الْجَوَارِ الْكُنَّسِ ﴿﴾ (۸۱/ التکویر: ۱۵، ۱۶)

”میں قسم کھاتا ہوں ظاہر ہونے والے، چھپنے والے، چلنے والے ستاروں کی۔“

اس آیت کے سلسلہ قسم میں ستاروں کے تین احوال بیان ہوئے ہیں، ستاروں کا طلوع، ان کا چلنا اور غروب ہونا۔ حضرت علی، ابن عباس رضی اللہ عنہم اور عام مفسرین کا یہی قول ہے اور یہی درست ہے۔

خُنَسٌ کی لغوی تحقیق

خُنَسٌ خانس کی جمع ہے۔ خُنَسٌ کے معنی ہیں سمٹنا اور چھپنا، اسی بنا پر شیطان کا ایک نام ”خناس“ بھی ہے، جب بندہ اللہ کو یاد کرتا ہے تو وہ سمٹتا اور سکتا ہے۔ حضرت ابو ہریرہ رضی اللہ عنہ نے اپنا ایک واقعہ بیان کرتے ہوئے فرمایا تھا:

”فانخنست“ میں پیچھے ہٹ گیا۔ ❁

كُنَسٌ کی تحقیق

كُنَسٌ، کانس کی جمع ہے (گھر میں داخل ہونے والا) اسی سے یہ محاورہ ہے تکنست المرأة یعنی عورت ہودج میں داخل ہوگئی۔ جب ہرن اپنے غار میں پناہ لیتا ہے، تو کہا کرتے ہیں ”کنست الیظباء“۔

جواری، جاریہ کی جمع ہے۔ جیسا کہ غواش، غاشیہ کی جمع ہے۔

خُنَسٌ اور كُنَسٌ کی تفسیر میں چند اقوال ہیں:

① ستارے دن کو اوجھل ہو جاتے ہیں اور رات کو نکل آتے ہیں (از حضرت

❁ صحیح البخاری ۱/۱۰۹ (۲۷۹) الغسل: باب عرق الجنب، وان المسلم لا ینجس؛

صحیح مسلم ۱/۲۸۲ (۳۷۱) الحيض: باب الدلیل علی ان المسلم لا ینجس۔

علی رضی اللہ عنہ، قتادہ و مقاتل رضی اللہ عنہما یعنی ستارے سورج کی روشنی میں نگاہوں سے چھپ جاتے اور پیچھے ہٹ جاتے ہیں اور غروب کے وقت اپنے منازل میں داخل ہو جاتے ہیں۔

② خنوس سے مراد ستاروں کی رجعی حرکت ہے۔ یعنی مشرقی حرکت، کیونکہ ان کی دو حرکتیں ہوتی ہیں، ایک کا تعلق ستاروں کے فعل سے ہوتا ہے اور دوسری کا نفس ذات سے۔

③ کنوس اور خنوس دونوں کے معنی اوجھل ہونے کے ہیں، اصل حقیقت یہ ہے کہ یہاں ستاروں کے تمام حالات کی قسم کھائی گئی ہے۔ خنوس سے حالت ظہور کی طرف اشارہ ہے کیونکہ چھینا اسی کے لیے ہو سکتا ہے جو پہلے ظاہر رہ چکا ہو۔ ستاروں کا طلوع و غروب اور رفتار سب اللہ کی نشانیوں میں سے ہے۔ بعض مفسرین نے خنوس اور کنوس سے مراد ہر نوں کو لیا ہے۔ لیکن یہ معنی چند وجوہ سے درست نہیں ہے:

① جن حالات کا یہاں ذکر ہے ان کا ستاروں میں مراد لینا زیادہ سرمایہ عبرت ہے اور یہ ستارے ربوبیت پر ایک بڑی واضح نشانی اور علامت ہیں۔ قرآن زیادہ تر واضح اور روشن امور کو بطور دلیل پیش کیا کرتا ہے۔

② اگر یہاں ہرن مراد ہوتے تو خانوس کی جمع خُنُس آتی نہ کہ خُنُس، جیسا کہ صائم کی جمع صوم اور قائم کی جمع قَوْم ہے۔

③ قرآن کی یہ عادت نہیں ہے کہ گائے، ہرن جیسی اشیاء کی خاص طور پر قسم بیان کرے۔ بلکہ وہ ہر نوع میں سے اس کی اعلیٰ قسم کو بیان کرتا ہے۔ نفوس میں سے اعلیٰ نوع نفسِ انسانی ہے۔ تمام کلاموں میں افضل کلام الہی ہے اور علویات (بلند اشیاء) میں سے بہتر سورج، چاند اور ستارے ہیں اور راتوں میں سب سے افضل عشرہ ذی الحجہ کی دس راتیں ہیں۔ اسی لیے سلسلہ قسم میں انہیں کو بار بار بیان کیا ہے۔ لیکن اعلیٰ اور اشرف اشیاء کے علاوہ اور کو عام الفاظ میں ذکر کرتا ہے،

جیسا کہ فرمایا:

﴿فَلَا أُقْسِمُ بِمَا تُبْصِرُونَ ۖ وَمَا لَا تَبْصِرُونَ ۗ﴾ (الحاقة: ۳۸، ۳۹)

”میں قسم کھاتا ہوں جن کو تم دیکھتے ہو اور جن کو تم نہیں دیکھتے۔“

④ یہاں ساتھ ہی راتوں کی قسم بھی بیان ہوئی ہے۔ جنس سے ستاروں کو مراد لینا ان دونوں سے مناسبت رکھتا ہے۔ ہرن وغیرہ کا ذکر یہاں بالکل بے جوڑ نظر آتا ہے۔

⑤ مقسم علیہ (قرآن) اور مقسم بہ (ستاروں) کے درمیان خاص مناسبت ہے۔ ستارے چلنے والوں کے لیے ہدایت اور شیاطین کے لیے باعث لعنت و عذاب ہیں اور قرآن جہانوں کے لیے سر تاپا ہدایت، دلوں کے واسطے زینت اور شیطانی شکوک و شبہات کا مٹانے والا ہے، یہ ربط التفات ہرن اور قرآن کے مابین کہاں؟

﴿وَالَيْلُ إِذَا عَسَّسَ ۖ وَالضُّبَيْرُ إِذَا تَنَفَّسَ ۗ﴾ (التکویر: ۱۷، ۱۸)

”قسم ہے رات کی جبکہ چلی جائے اور دن کی جبکہ روشن ہو۔“

عَسَّسَ کی تفسیر میں اَقْبَلَ (آئے) اَذْبَرَ (جائے) دونوں منقول ہیں، لیکن زیادہ مناسب ”ادبر“ ہے۔ رات کی واپسی اور دن کی آمد، روشنی کا قوت کے ساتھ پھیلاؤ اور اندھیرے کی ضعف و ناتوانی کی حالت میں پسپائی، اپنے اندر بہت کچھ سامان عبرت رکھتی ہے۔

﴿إِنَّهُ لَقَوْلُ رَسُولٍ كَرِيمٍ ۗ﴾ (التکویر: ۱۹)

”بیشک وہ بزرگ رسول کا قول ہے۔“

اب سلسلہ قسم کے بعد مقسم علیہ کو بیان کیا گیا ہے۔ یہاں رسول سے یقینی طور پر جبرائیل ہی مراد ہیں۔ بعد والی صفات اسی مراد کو معین کرتی ہیں۔ ہاں سورۃ الحاقہ میں رسول کریم سے محمد رسول اللہ ﷺ مراد ہیں کیونکہ وہاں اس کے بعد دشمنوں کے اس قول کی تردید ہے کہ یہ قرآن شاعر یا کاہن کا کلام ہے۔ اللہ تعالیٰ

نے قرآن کی نسبت کبھی تو رسول ملکی (جبرائیل) اور کبھی رسول بشری (ﷺ) کی طرف فرمائی ہے۔ لیکن اس نسبت کے یہ معنی نہیں ہیں کہ ان دونوں نے از خود یہ قرآن بنا لیا ورنہ پھر تو آیات میں تناقض اور ٹکراؤ نظر آئے گا بلکہ یہاں نسبت بلحاظ تبلیغ ہے۔ خود لفظ رسول اس معنی کی تائید کر رہا ہے۔ رسول وہی ہوتا ہے جو مرسل (بھیجنے والے) کے کلام کو پہنچائے، نہ کہ اپنے کلام کو۔ اس سے یہ بھی ظاہر ہو گیا کہ یہ کلام اُس ذات کا ہے جس نے محمد ﷺ اور جبرائیل کو منصب رسالت پر فائز فرمایا۔ اس آیت میں ان لوگوں کے لیے قطعاً گنجائش نہیں ہے جو اللہ تعالیٰ کے متکلم بالقرآن ہونے کے منکر ہیں۔ بلکہ یہ آیت تو اس کے برعکس مضمون پر روشنی ڈالتی ہے کہ یہ کلام الہی ہے اور ان رسولوں نے صرف تبلیغ کا فرض انجام دیا ہے۔ جبرائیل نے اسے اللہ تعالیٰ سے سنا ہے اور آنحضرت ﷺ نے جبرائیل سے۔

﴿ذِي قُوَّةٍ عِنْدَ ذِي الْعَرْشِ مَكِينٍ ۖ مُطَاعٌ ثَمَّ أَمِينٌ ۝﴾

(۸۱/ التکویر: ۲۰، ۲۱)

”جو قوت والا ہے، عرش والے (اللہ) کے نزدیک بلند مرتبہ، جس

کی (آسمانوں میں) اطاعت کی جاتی ہے، امین ہے۔“

حضرت جبرائیل رسول ملکی کی پانچ صفتیں بیان ہوئی ہیں:

① کریم (بزرگ)

② صاحب قوت

③ رتبہ والا

④ اس کے ماتحت فرشتے اس کی اطاعت کرتے ہیں۔

⑤ امانت دار

یہ پانچوں صفات بتلا رہی ہیں کہ قرآن کی سند کس قدر بلند پایہ اور ہر قسم کی خامیوں سے پاک ہے۔ اس سند کی بلندی اور بے عیبی کے لیے یہی کیا کچھ کم ہے کہ خود اللہ تعالیٰ اس کے راویوں کی دیانت و امانت کو بیان فرماتا ہے،

پہلی صفت کریم کے معنی یہ ہوئے کہ قرآن کو جو فرشتہ اللہ کی طرف سے لایا ہے۔ وہ نہایت ہی شریف ہے دشمنوں کے قول کے مطابق قرآن کا لانے والا شیطان نہیں ہے۔ کیونکہ شیطان تو ظاہر و باطن، صورت و سیرت ہر لحاظ سے خبیث، اجبٹ اور کمینہ ہے۔ شرافت و خیر کا اس میں نام تک نہیں ہے۔ اس کے برعکس رسول ملکی صورت و سیرت کے اعتبار سے حُسن و جمال اور خیر و سعادت سے مالا مال ہے۔ خود پاکیزہ ہے اور پاکیزہ انسان کا معلم ہے۔ ایمان، معرفت الہی، ہدایت و علم، نیکی اور پارسائی کی روشنی اس کے ہاتھوں اللہ نے زمین میں پھیلائی ہے۔ یہ ظاہری اور باطنی کرم کا وہ شرف ہے جو حضرت جبرائیل علیہ السلام کو حاصل ہوا ہے۔

ذو قوۃ کی تشریح

ذو قوۃ ہی کے ہم معنی دوسری جگہ ﴿عَلَّمَهُ شَدِيدُ الْقُوَى﴾ (النجم: ۵) (سکھایا اُسے مضبوط قوتوں والے نے۔) بیان ہوا ہے۔ اس صفت میں چند باتوں پر تنبیہ کی گئی ہے:

① حضرت جبرائیل علیہ السلام اس قوت کی بنا پر شیاطین کو اپنے نزدیک بھی پھینکنے نہیں دیتے کہ وہ اس کلام الہی میں کوئی کمی بیشی کر سکیں بلکہ وہ تو حضرت جبرائیل کو دیکھتے ہی دم دبا کر بھاگ جاتے ہیں۔

② یہ جبرائیل علیہ السلام اس رسول کا معاون و مددگار ہے جس کو تم نے جھٹلایا ہے۔ جیسا کہ دوسرے مقام پر ہے:

﴿وَإِنْ تَطَهَّرَ عَلَيْهِ فَاِنَّ اللّٰهَ هُوَ مُوَلِّهُ وَجِبْرِيْلُ وَصَالِحُ الْمُؤْمِنِيْنَ  
وَالْمَلٰٓئِكَةُ بَعْدَ ذٰلِكَ ظٰهِيْرُوْهُ﴾ (التحریم: ۴)

”اگر وہ دونوں اس پر اڑ جائیں تو بیشک اللہ اس کا دوست ہے اور جبرائیل اور نیک مؤمنین اور فرشتے بھی اس کے بعد مددگار ہیں۔“

جس نبی کا ایسا قوی فرشتہ حامی اور دوست ہو تو وہ لامحالہ ہدایت یافتہ اور کامیاب ہوگا، اللہ کی ہدایت و نصرت سے ہمیشہ سرفراز رہے گا۔

③ جس کسی نے اس نبی ﷺ سے دشمنی مول لی تو گویا اُس نے اُس کے دوست جبرائیل کو اپنا دشمن بنا لیا۔ ظاہر بات ہے کہ قوی طاقتور کو اپنا دشمن بنا لینے کی صورت میں نتیجہ سوائے ہلاکت کے اور کیا نکل سکتا ہے۔

④ حضرت جبرائیل علیہ السلام قوت اور امانت کی وجہ سے اُن باتوں کے جاری کرنے پر قادر ہیں جن کا انہیں حکم دیا گیا ہے۔ اس لیے ان کی صفت القوی الامین بیان ہوئی ہے، دنیا میں عام قاعدہ ہے کہ ذمہ داری، وکالت، نیابت، پیغامبری اور گورنری کا عہدہ اُسے سونپا جاتا ہے جو بادشاہ کے نزدیک صاحب رتبہ، قوی امین اور لوگوں میں بااثر ہو۔ جس قدر کام اہم ہوگا اسی قدر ان صفات کا لحاظ رکھا جائے گا۔ حضرت جبرائیل کا ان صفات کے ساتھ موصوف ہونا مُرسل (بھیجے والے) پیغام، قاصد اور مُرسل الیہ (جس کی طرف قاصد بھیجا گیا ہے۔) ان چاروں کی شان و عظمت کو ظاہر کرتا ہے۔ اس لیے کہ بادشاہوں کا عام قاعدہ ہے کہ بڑے کاموں میں شریف اور صاحب رتبہ کو قاصد بنا کر بھیجتے ہیں۔

﴿عِنْدَ ذِي الْعَرْشِ مَكِينٌ﴾ (التکویر: ۲۰)

”یعنی اللہ کے ہاں ان کا بہت بڑا درجہ ہے۔“

عِنْدَ ذِي الْعَرْشِ سے معلوم ہوتا ہے کہ حضرت جبرائیل علیہ السلام کو بلند مقام حاصل ہے کیونکہ وہ عرش کے قریب ہی ہیں۔

مطاع

اس صفت سے اس بات پر تشبیہ ہے کہ جبرائیل علیہ السلام کی تمام فوجیں اور معاونین اس کی اطاعت کرتی ہیں جب وہ محمد ﷺ کی مدد کے واسطے ان کو بلاتا ہے تو ان میں سے کوئی بھی پیچھے نہیں رہتا، لفظ مطاع سے اس بات کی طرف بھی اشارہ ہے کہ کافر جس نبی کو جھٹلاتے ہیں اور دشمنی کرتے ہیں وہ بھی ایک دن زمین میں مطاع بنے گا لوگ اس کی اطاعت کریں گے۔ جیسا کہ جبرائیل علیہ السلام آسمان میں مطاع ہے۔ دونوں رسول یعنی ملکی اور بشری اپنی اپنی جگہ اور اپنے



اپنے حلقہ میں مطاع اور سردار ہیں، اس لفظ سے حضرت جبرائیل عَلَيْهِ السَّلَام کی شان و عظمت ظاہر ہوتی ہے کہ یہ اپنے ماتحتوں میں اسی طرح مطاع ہیں جس طرح بادشاہ اپنی رعایا میں ہوتا ہے۔ اسی لیے ایسے بڑے اہم کام کے لیے اسی قسم کی شخصیت ہی موزوں ہو سکتی ہے۔

امین

صفت امانت سے اس بات کی طرف اشارہ ہے کہ حضرت جبرائیل عَلَيْهِ السَّلَام نے وحی الہی کے یاد کرنے اور پہچانے میں کسی قسم کی خیانت نہیں کی ہے۔ بلکہ پیغمبری کے حق کو پوری خوش اسلوبی سے انجام دیا ہے۔

﴿وَمَا صَاحِبُكُمْ بِبَغِيٍّ﴾ (۸۱/ التکویر: ۲۲)

”اور تمہارا ساتھی پاگل نہیں ہے۔“

اس آیت میں رسول بشری صَلَّى السَّلَامُ عَلَيْهِ وَسَلَّمَ کو اس عیب سے پاک بتلایا گیا ہے جو دشمن آپ کی طرف منسوب کرتے تھے۔ اس بات کا علم مشرکین کو بھی تھا وہ جانتے تھے کہ جو کچھ ہم کہہ رہے ہیں وہ سراسر جھوٹ ہے۔

﴿وَلَقَدْ رَآهُ بِالْأَفْقِ الْمُبِينِ﴾ (۸۱/ التکویر: ۲۳)

”اور بے شک دیکھا اس کو روشن کنارہ پر۔“

اس آیت سے معلوم ہوتا ہے کہ جبرائیل عَلَيْهِ السَّلَام ایک واقعی موجود ہستی ہے جو آنکھوں سے دیکھی جاسکتی ہے۔

فلاسفہ کا فرشتوں کو محض ایک خیالی وجود قرار دینا درست نہیں۔ یہ عقیدہ تمام انبیائے کرام کے خلاف ہے۔ اسی بنا پر رسول اللہ صَلَّى السَّلَامُ عَلَيْهِ وَسَلَّمَ کا حضرت جبرائیل کو دیکھنا ایک نہایت اہم مسئلہ ہے، اس کے انکار سے کفر لازم آتا ہے۔ اگر کوئی رویت الہی کا انکار کر دے تو اس کو بالاتفاق کافر نہیں قرار دیا جائے گا۔ رویت باری تعالیٰ پر نبوت کا ثبوت موقوف نہیں ہے۔ لیکن رویت جبرائیل عَلَيْهِ السَّلَام پر بہر حال اس کا دار و مدار ہے۔ بہ نسبت رویت باری تعالیٰ کے ہم اس کے اثبات کے زیادہ

محتاج ہیں۔ اگرچہ فی الواقع رویت باری تعالیٰ زیادہ عظمت و شان رکھتی ہے۔

﴿وَمَا هُوَ عَلَى الْغَيْبِ بِضَنِينٌ﴾ (۸۱ / التکویر: ۲۴)

”اور وہ غیب پر بخیل نہیں ہے۔“

اس آیت میں دونوں (جبرائیل علیہ السلام اور رسول اللہ ﷺ) کی بخل، حق پوشی، یانت سے براءت ظاہر فرمائی ہے۔ ایک کی براءت صراحتاً ہے اور دوسرے کی ضمنی طور پر، رسالت کا مقصود دو باتوں سے حاصل ہو سکتا ہے:

① وحی الہی کو بغیر چھپائے بندوں تک پہنچا دینا۔

② اس طرح اس کو ادا کرنا کہ ذرا بھی کمی بیشی نہ ہونے پائے۔

یہاں دو قراءتیں ہیں ضنین اور ظنین (مہتمم) یہ دونوں مستقل دو آیتیں

ہیں۔

پہلی قراءت سے معلوم ہوا کہ رسول اللہ ﷺ بخل و کنجوسی سے بالکل پاک تھے، عربی محاورہ ہے ضننتُ بہ یعنی بخلت بہ۔ جمیل بن معمر کہتا ہے:

اجود بمضنون التلاد واننى بسرك عمن ساء لنى لضنين

”میں موروثی قیمتی مال خرچ کرنے میں فیاض ہوں لیکن جو تیرا راز

مجھے پوچھتا ہے تو میں اس کے ظاہر کرنے میں بخل سے کام لیتا

ہوں۔“

ابن عباس رضی اللہ عنہما کا قول ہے: لیس بضنین یعنی لیس ببخیل بما انزل اللہ۔ ”یعنی رسول اللہ ﷺ کی طرف اللہ نے جو اتارا ہے اس کے بیان کرنے میں بخیل نہیں ہیں۔“

مجاہد رضی اللہ عنہ کا قول ہے کہ جو کچھ بھی نبی ﷺ جانتے ہیں اس کے بیان میں بخل نہیں کرتے۔ غیب سے مراد وحی اور قرآن ہے۔

فراء نے کہا ہے کہ نبی کریم ﷺ کے پاس وحی آتی ہے آپ کو اس سے رغبت و محبت ہے۔ لیکن پھر بھی اس کے اظہار میں تامل نہیں فرماتے۔ یہ نہایت

لطیف نکتہ ہے، عام طور پر عادت یہی ہے کہ انسان قیمتی چیز کے ظاہر اور خرچ کرنے سے گریز کرتا ہے۔ خصوصاً ناقدری اور مذمت کرنے والوں کو تو وہ ایک جھلک بھی نہیں دکھا سکتا، اس کے باوجود رسول اللہ ﷺ وحی الہی جیسی اعلیٰ اور بیش قیمت شے بلا کم و کاست بیان کر دیتے ہیں۔

ابو علی الفارسی نے کہا ہے کہ کاہن جب تک کہ اپنا نذرانہ نہیں لے لیتا اپنی خفیہ معلومات کو ظاہر نہیں کرتا۔ لیکن پیغمبر اسلام کا معاملہ دوسرا ہے یہاں بلا معاوضہ حق کی دعوت ہے وحی الہی کا واضح اعلان ہے۔

ایک دوسرا لطیف معنی

رسول اللہ ﷺ کو وحی الہی پر پورا ایمان اور اعتماد ہے۔ ان کو یقین ہے کہ یہ سب کچھ اللہ تعالیٰ کی طرف سے ہے۔ اس میں ذرا بھی شک اور جھوٹ کی ملاوٹ نہیں ہے۔ نبی کو اس بات کا قطعاً اندیشہ ہوتا ہی نہیں کہ اس کی بات غلط نکلے گی یا اس میں کوئی تعارض و تناقض کی صورت پیدا ہوگی۔ یہی وجہ ہے کہ اس دعوت اور اعلان میں کوئی جھجک اور رکاوٹ نہیں پائی جاتی بلکہ کمال جرأت اور پوری بے باکی سے وحی الہی کو ہر مجمع اور ہر مجلس میں سناتا اور پہنچاتا ہے۔ اس کے برعکس کاہن کو ہر وقت یہ اندیشہ رہتا ہے کہ کہیں اس کا بھانڈا نہ پھوٹ جائے اور ساری ملمع سازی کا پول نہ کھل جائے، اس کو اپنی کسی بات پر اعتماد اور بھروسہ نہیں ہوتا، یہ صورت حال نبی کی صداقت پر ایک بہت بڑی دلیل ہے۔

دوسری قراءت ظننین

یعنی نبی ﷺ متہم نہیں ہیں۔ ان پر کسی خیانت اور بددیانتی کی تہمت نہیں لگائی جاسکتی، وحی الہی کے ادا کرنے اور پہنچانے میں کچھ بھی کمی بیشی نہیں کرتے۔ ابو عبیدہ رضی اللہ عنہ نے کہا ہے:

اما و کتاب اللہ لا عن شناءة هجرت ولكن المحب ظننین  
”سنو! اللہ کی کتاب کی قسم میں نے کسی بغض کی بنا پر جدائی اختیار

نہیں کی ہے بلکہ بات یہ ہے کہ دوست متہم ہے۔“

پہلے حضرت جبرائیل عَلَيْهِ السَّلَام کی صفت امانت بیان فرمائی اور اس آیت میں رسول اللہ صَلَّى اللهُ عَلَيْهِ وَسَلَّمَ کی امانت داری کو ظاہر فرمایا۔ ابو عبیدہ وغیرہ نے اس قراءت کو چند دجھوں سے ترجیح دی ہے:

① کفار نے آنحضرت صَلَّى اللهُ عَلَيْهِ وَسَلَّمَ کو بخیل نہیں کہا تھا بلکہ یہ تہمت لگائی تھی کہ یہ الہام الہی نہیں ہے۔ بلکہ نبی کا خود ساختہ اپنا کلام ہے۔ اس تہمت کی نفی بخل کی نفی سے کہیں زیادہ یہاں مناسب ہے۔

② علی الغیب میں علی کا لفظ اس بات پر قرینہ ہے کہ یہاں ظنین بالظن زیادہ موزوں ہے، ضنین بالضاد کی صورت تو بالغیب باء کے ساتھ ہونا چاہیے تھا۔

③ اس قراءت کی بنا پر یہ آیت حضرت جبرائیل عَلَيْهِ السَّلَام کی مذکورہ بالا صفت ثم امین کے ہم معنی ہوگی یعنی جبرائیل عَلَيْهِ السَّلَام اور رسول اللہ صَلَّى اللهُ عَلَيْهِ وَسَلَّمَ دونوں صفت امانت میں ممتاز درجہ رکھتے ہیں۔

④ اس قراءت کی بنا پر آنحضرت صَلَّى اللهُ عَلَيْهِ وَسَلَّمَ کی ذات مبارکہ سے ہر قسم کے جھوٹ کی نفی ہو جائے گی۔

وحی کے جھوٹ ہونے کی چند صورتیں ہیں، یا تو نبی خود جھوٹ بولتا ہو یا اس کا معلم و استاد جھوٹا ہو۔ پہلی صورت میں جھوٹ قصداً ہوگا یا بلا قصد و ارادہ۔ استاد کا جھوٹا ہونا تو اس آیت سے باطل ہے ﴿وَمَا هُوَ بِقَوْلِ شَيْطَانٍ رَجِيمٍ﴾ (۸۱ / التکویر: ۲۵) ”وہ راندے ہوئے شیطان کا قول نہیں ہے۔“ باقی رہا نبی کا قصداً جھوٹ بولنا تو وہ ﴿وَمَا هُوَ عَلَى الْغَيْبِ بِضَنِينٍ﴾ (۸۱ / التکویر: ۲۴) سے اس کی تردید ہوگی یعنی نبی جھوٹ اور خیانت سے متہم نہیں ہے۔ بلکہ وہ ان داغوں سے پاک ہے۔

اسی طرح نبی بلا قصد بھی جھوٹ نہیں بولتا کیونکہ اس کی شان ہے: ﴿وَمَا صَاحِبُكُمْ بِمَجْنُونٍ﴾ (۸۱ / التکویر: ۲۲) ”تمہارا صاحب مجنون پاگل نہیں ہے۔“

ان آیات میں اللہ تعالیٰ نے اپنے رسول کو ہر قسم کے جھوٹ سے بری کرتے ہوئے قرآن کے سلسلہ سند کی مضبوطی اور پاکیزگی ظاہر فرمادی۔ اسی لیے فرمایا:

﴿وَمَا هُوَ يَقُولُ شَيْطَانٌ رَّجِيمٌ﴾ (۸۱/ التکویر: ۲۵)

یہی مضمون دوسری جگہ یوں ادا فرمایا ہے:

﴿وَمَا تَنزَّلَتْ بِهِ الشَّيْطَانُ ۝ وَمَا يَنْبَغِي لَهُمْ وَمَا يَسْتَفْعِلُونَ ۝﴾

(۲۶/ الشعراء: ۲۱۰، ۲۱۱)

”اس قرآن کو لے کر شیطان نہیں اُترتے۔ نہ وہ اس کی صلاحیت و

طاقت رکھتے ہیں۔“

جو لوگ شیاطین، مجانین اور متہمین کے احوال سے کچھ بھی واقفیت رکھتے ہیں اور انبیائے کرام کی سیرت پر ذرا بھی نظر رکھتے ہیں۔ اُن سے ان دونوں گروہوں کا فرق پوشیدہ نہیں رہ سکتا۔ ان دونوں میں اتنا واضح فرق ہے کہ کوئی سلیم الفطرت انسان اس کا انکار نہیں کر سکتا۔ یہ فرق نور و ظلمت کے امتیاز سے بھی کہیں زیادہ روشن ہے۔ اسی لیے اس کے بعد فرمایا:

﴿فَالَّذِينَ تَذَاهِبُونَ﴾ (۸۱/ التکویر: ۲۶) ”تم کہا جا رہے ہو؟“

یعنی دعوت شیاطین اور دعوت انبیا کے درمیان اس واضح فرق کے ہوتے ہوئے پھر تم کدھر بھٹکے جا رہے ہو۔ یہ بہترین انداز خطاب ہے کہ پہلے حق کو باطل سے ممتاز کر کے بیان کر دیا جائے اور پھر مخاطب سے دریافت کیا جائے کہ اب اس کے خلاف کون سی راہ اختیار کر رہے ہو۔ حق و ہدایت کے سوا ہر راہ باطل اور فساد و تباہی کی طرف لے جانے والی ہے۔ اسی مفہوم کو ان آیات میں بھی بیان کیا گیا ہے:

﴿فِي آيَاتٍ حَدِيثًا مُّعَدًّا ۖ بَعْدَ مَا يَأْمُرُونَ ۝﴾ (۷۷/ المرسلات: ۵۰)

”پھر تم کس بات پر اس کے بعد ایمان لاؤ گے؟“ حق سے ہٹ کر

باطل ہی باطل ہے تو پھر تم کدھر کا رخ کر رہے ہو؟“

دوسری جگہ فرمایا:

﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا

أَرْحَامَكُمْ﴾ (٤٧/ محمد: ٢٢)

یعنی قرآن اور رسول سے اعراض کی صورت میں فساد فی الارض قطع رحمی اور معصیت کے سوا اور کچھ حاصل نہیں ہو سکتا۔

سورہ ق میں ارشاد ہوا:

﴿بَلْ كَذَّبُوا بِالْحَقِّ لَمَّا جَاءَهُمْ فَهُمْ فِي أَمْرٍ مَرِيدٍ﴾ (٥٠/ ق: ٥)

”بلکہ انہوں نے حق کو جھٹلایا جبکہ وہ ان کے پاس آ گیا تو اب وہ ڈانواں ڈول ہیں۔“

حق کی تکذیب و انکار کا نتیجہ تردد اور بے اطمینانی کے سوا اور کیا نکل سکتا ہے۔ ایسی حالت میں ان کا ہر قول باطل اور ہر عمل ضائع ہی ہو کر رہے گا۔ یہ ایک فطرتی اصول ہے کہ جو بھی منزل مقصود تک لے جانے والی راہ سے ہٹ گیا اس کو ناکامی و نامرادی کا منہ دیکھنا پڑے گا۔ اسی مفہوم کو ایک مقام پر یوں ادا فرمایا:

﴿فَإِنْ لَّمْ يَسْتَجِيبُوا لَكَ فَاعْلَمْ أَنَّمَا يَتَّبِعُونَ أَهْوَاءَهُمْ﴾ (٢٨/ القصص: ٥٠)

”اے نبی! اگر وہ کافر آپ کی بات نہ مانیں تو آپ جان لیں کہ وہ صرف اپنی خواہش کی پیروی کرتے ہیں۔“

حق سے روگردانی خواہش کی پیروی کا دوسرا نام ہے۔ دوسری جگہ یہی معنی نہایت واضح انداز میں ادا کیا گیا ہے۔ فرمایا:

﴿فَذَلِكُمْ اللَّهُ رَبُّكُمُ الْحَقُّ ۚ فَمَاذَا بَعَدَ الْحَقِّ إِلَّا الضَّلَالُ ۚ فَأَلَيْ

تُصْرَفُونَ﴾ (١٠/ یونس: ٣٢)

”پس یہی اللہ تمہارا حق رب ہے۔ پھر اس حق کے بعد گمراہی کے

سوا اور کیا ہے۔ دیکھو تو سہی تم کہاں بھٹکائے جا رہے ہو۔“

﴿إِنْ هُوَ إِلَّا ذِكْرٌ لِلْعَالَمِينَ﴾ (٨١/ التکویر: ٢٧)

”نہیں ہے وہ مگر ذکر جہانوں کے لیے۔“

قرآن کن کے لیے ذکر و نصیحت ہے۔ اس سوال کا جواب قرآن نے متعدد پیرایوں میں دیا ہے۔ اس آیت سے معلوم ہوا کہ قرآن تمام انسانوں کے لیے ذکر ہے۔ دوسری جگہ فرمایا:

﴿وَإِنَّهُ لَذِكْرٌ لَّكَ وَلِقَوْمِكَ﴾ (الزخرف: ۴۴)

”بیشک وہ ذکر ہے تمہارے اور تمہاری قوم کے لیے۔“

کہیں قرآن کو مطلق ذکر قرار دیا ہے کہیں فرمایا:

﴿ذِكْرٌ مُّبَارَكٌ﴾ ”برکت والا ذکر۔“

کسی اور جگہ ارشاد ہے: ﴿ذُو الذِّكْرِ﴾ ”ذکر والا“ ان تمام آیات کے ملانے سے یہ بات واضح ہو جاتی ہے کہ قرآن ذکر اور صاحب ذکر کس بنا پر ہے؟ یہ قرآن بندوں کے دنیا و آخرت کے مصالح و منافع ذکر کرتا ہے۔ مبداء و معاد کی حقیقت ان کے سامنے کھول کر رکھ دیتا ہے۔ اللہ تعالیٰ کے اسماء و صفات، افعال اور بندوں پر جو اس کے حقوق واجب ہوتے ہیں ان سب کو بیان کرتا ہے۔ خیر و سعادت کی باتیں بتلاتا ہے، تاکہ بندے اس پر عمل کریں۔ اور شر و شقاوت کی راہ ظاہر کرتا ہے، تاکہ ان سے بچیں۔ قرآن نفس انسانی کے حالات، آفات، اور ان تمام فضائل کو بیان کرتا ہے۔ جن سے نفس انسانی درجہ کمال تک پہنچتا ہے۔ بنی نوع انسان کے دشمن اور اس کی چالاکیوں، مکاریوں کو بھی بے نقاب کرتا ہے اور یہ بھی بتلاتا ہے کہ بندے اسی ایک ذات کے محتاج ہیں۔ اُس سے ایک لمحہ کے لیے بھی بے نیاز نہیں ہو سکتے۔ قرآن ان نعمتوں کا ذکر کرتا ہے جو اللہ نے بندوں پر نازل فرمائی ہیں اور ان سے زیادہ بڑی نعمتوں کے حصول کی طرف دعوت دیتا ہے۔ ثواب و عذاب اور خدائی انتقام کو بیان کرتا ہے اور بندوں کو حکم دیتا ہے کہ جو کچھ اس میں ہے اس پر پوری مضبوطی کے ساتھ کار بند ہو جائیں:

﴿خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ﴾

(۲/ البقرة: ۶۳)

”لے لو جو ہم نے تم کو دیا ہے قوت کے ساتھ اور جو اس میں ہے  
اسے یاد کرو، تاکہ متقی بن جاؤ۔“

جس قرآن کی یہ شان ہے وہ اس بات کے زیادہ لائق ہے کہ پہلے جس پر نازل ہوا ہے اس کے لیے اور پھر اس کی قوم اور پھر سارے جہان کے واسطے ذکر و نصیحت کا سرمایہ بنے۔ متقین کو اس لیے خاص کیا کہ قرآن سے اصل فائدہ اٹھانے والے یہی لوگ ہیں۔ قرآن کو ذوالذکر (ذکر والا) اس لیے کہا گیا ہے کہ یہ ذکر پر مشتمل ہے، یہ قرآن ذکر والا ہے، اس سے ذکر حاصل ہوتا ہے، اس میں ذکر ہے اور یہ سراپا ذکر ہے۔ جیسا کہ وہ ہدایت ہے اور اس میں شفا ہے۔ وہ رحمت ہے اور اس میں رحمت ہے۔

﴿لَمَنْ شَاءَ مِنْكُمْ أَنْ يَسْتَقِيمَ﴾ (۸۱/ التکویر: ۲۸)

”ان کے لیے جو تم میں سے سیدھا ہونا چاہتا ہے۔“

لمن، للعالمین سے بدل ہے۔ دونوں آیتوں کا مطلب یہ ہوا کہ قرآن عام طور پر بلحاظ قوت و صلاحیت سب کے لیے ذکر ہے اور باعتبار حصول نفع اہل استقامت اور اصحاب تقویٰ کے واسطے ذکر ہے۔

قدریہ اور جبریہ کا رد

لَمَنْ شَاءَ میں جبریہ کا رد ہے جو بندے کے لیے مشیت و ارادہ کو نہیں مانتے بلکہ اُسے مجبور محض سمجھتے ہیں۔ ان کا خیال ہے کہ بندے کے ارادہ اور فعل کے درمیان محض عادت کے طور پر تعلق اور ملاپ ہو جاتا ہے۔ ارادہ و مشیت فعل کے وقوع کے لیے سبب و علت نہیں ہیں۔

﴿وَمَا تَشَاءُونَ إِلَّا أَنْ يَشَاءَ اللَّهُ﴾ (۸۱/ التکویر: ۲۹)

”اور تم نہیں چاہتے مگر یہ کہ اللہ چاہے۔“

اس آیت میں فرقہ قدریہ کا رد ہے جو اس امر کے قائل ہیں کہ بندے کی



مشیت و ارادہ مستقل طور پر خود بذاتہ وجود فعل کے لیے کافی ہیں۔ اس کے لیے مشیت الہیہ کی ضرورت نہیں ہے۔ جب بندہ کبھی کسی کام کو کرنا چاہتا ہے کر ڈالتا ہے۔ اللہ تعالیٰ کی مشیت کا بندے کے فعل سے تعلق ہی ناممکن ہے۔ ان دونوں آیتوں نے جبر و قدر کے قلعوں کو مسمار کر دیا ہے۔

### جبریہ کا ایک شبہ

آیت لِمَنْ شَاءَ مِنْكُمْ کے متعلق یہ شبہ پیش کرتے ہیں کہ اس آیت سے یہ کہاں معلوم ہوتا ہے کہ بندے کا فعل اس کی مشیت سے واقعہ ہوتا ہے؟ بلکہ صرف یہ بتلایا گیا ہے کہ مشیت کے وقت فعل حاصل ہو جاتا ہے اور اس سے ہم بھی انکار نہیں کرتے۔

### جواب شبہ

اگر بندے کی مشیت کا فعل سے اتران و تعلق محض عادتاً اسی طرح ہے جس طرح کہ دوسرے اغراض فعل سے وابستہ ہوتے ہیں تو پھر مشیت کا خصوصیت کے ساتھ ذکر یہاں بے معنی ہو کر رہ جاتا ہے۔ ہم دیکھتے ہیں کہ انسان کی شکل اور اس کی دوسری غیر مؤثر اغراض یہی فعل سے اتصال و ملاپ رکھتی ہیں لیکن وہ فعل کے لیے سبب نہیں بنتیں۔ اگر یہی صورت حال مشیت و ارادہ کی بھی ہے تو پھر اس آیت میں اس کا ذکر بلا فائدہ ہی ہوگا (حالانکہ کلام الہی اس نقص سے پاک ہے۔) نتیجہ یہ نکلا کہ بندے کی مشیت کو وقوع فعل میں بہت بڑا دخل ہے۔ محض اتفاقاً و عادتاً ارادہ یا فعل کے درمیان تعلق ماننا قرآن کی روشنی میں درست نہیں ہے۔

### قدریہ کی تاویل

قدریہ آیت رَمَا تَشَاءُ وَاَلَا اَنْ يَشَاءَ اللّٰهُ میں مشیت الہی کو امر الہی کے معنی میں لیتے ہیں۔ لیکن یہ درست نہیں ہے۔ قرآن میں مشیت بمعنی امر کہیں بھی

مستعمل نہیں ہوئی ہے۔ بلکہ اس سے مراد ہر جگہ مشیت تکوینی ہے۔ مندرجہ ذیل آیات ملاحظہ ہوں:

- ① ﴿وَلَوْ شَاءَ رَبُّكَ مَا فَعَلُوهُ﴾ (٦/ الأنعام: ١١٢)  
”اور اگر تیرا رب چاہتا تو وہ نہ کرتے۔“
- ② ﴿وَلَوْ شَاءَ اللَّهُ مَا اقْتَتَلُوا﴾ (٢/ البقرة: ٢٥٣)  
”اور اگر اللہ چاہتا تو وہ نہ لڑتے۔“
- ③ ﴿وَلَوْ شِئْنَا لَآتَيْنَا كُلَّ نَفْسٍ هُدًى﴾ (٣٢/ السجدة: ١٣)  
”اگر ہم چاہتے تو ہر نفس کو اس کی ہدایت عطا کر دیتے۔“
- ④ ﴿أَفَلَمْ يَأْتِنِسَ الَّذِينَ آمَنُوا أَنْ لَوْ شَاءَ اللَّهُ لَهَدَى النَّاسَ جَمِيعًا﴾

(www.KitaboSunnat.com) ١١/ الرعد: ٣١

”کیا پھر نہیں مایوس ہو گئے وہ لوگ جو ایمان لائے اگر اللہ چاہتا تو سارے لوگوں کو ہدایت دے دیتا۔“

ان آیات میں سے کسی میں بھی مشیت بمعنی امر نہیں مراد لے سکتے۔ دلائل توحید اور دلائل عقل اس بات کو واضح طور پر ثابت کرتے ہیں کہ بندے کی مشیت اس کائنات و مخلوقات کی ایک شاخ ہے جو بلا مشیت الہی وجود میں نہیں آسکتی۔ اس لیے جو اس نے چاہا ہو گیا اور جو نہ چاہا نہ ہوا۔

ایک ضروری امر کی تصریح [www.KitaboSunnat.com](http://www.KitaboSunnat.com)

یہاں یہ بات یاد رکھنے کے قابل ہے کہ اللہ تعالیٰ کی مشیت کا تعلق کبھی اپنے فعل سے ہوتا ہے اور کبھی بندے کے فعل سے۔ دوسرے تعلق کے یہ معنی ہیں کہ اللہ تعالیٰ بذات خود کسی فعل پر بندے کی اعانت فرمائے، توفیق دے اور اس کے اسباب و ذرائع فراہم کر دے۔ اس مشیت الہیہ کی بنا پر بندے کی مشیت اور فعل کا وقوع ضروری و یقینی ہے۔ فعل کے وقوع و ظہور کے لیے صرف یہ کافی نہیں ہے کہ اللہ تعالیٰ کی مشیت بندے کے ارادہ سے متعلق ہے بلکہ اس کا

تعلق فعلِ عبد کے ساتھ بھی ضروری ہے۔ کیونکہ ایسا بھی ہوتا ہے کہ اللہ تعالیٰ بندے سے کبھی صرف ارادہ چاہتا ہے۔ ایسی صورت میں بندہ محض فعل کا قصد کرتا ہے لیکن اس کو انجام نہیں دیتا۔ یہ اس لیے کہ اللہ تعالیٰ کی اعانت و توفیق اس کے فعل سے وابستہ نہیں ہوئی ہے۔ اس مضمون کو ان دو آیتوں میں ادا کیا گیا ہے:

﴿وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ﴾

(۸۱/ التکویر: ۲۹)

”اور تم بغیر پروردگار عالم کے چاہے کچھ نہیں چاہ سکتے۔“

﴿وَمَا يَذْكُرُونَ إِلَّا أَنْ يَشَاءَ اللَّهُ﴾ (۷۴/ المدثر: ۵۶)

”اور وہ نہیں یاد کریں گے مگر یہ کہ چاہے اللہ۔“

﴿لَئِنْ شَاءَ مِنْكُمْ أَنْ يَسْتَقِيمَ ۖ وَ مَا تَشَاءُونَ ..... الخ﴾

(۸۱/ التکویر: ۲۸-۲۹)

یہ دونوں آیتیں حسب ذیل امور کو ثابت کرتی ہیں:

- ① شریعت
- ② تقدیر
- ③ سلسلہ اسباب و مسببات
- ④ فعلِ عبد اور اللہ کی طرف اس کی نسبت
- ⑤ عبودیت

پہلی آیت میں عبودیت کے معنی ہیں۔ رضائے الہی کے حصول کے لیے اپنی انتہائی کوشش صرف کرنا، مقاصد کے اسباب و ذرائع کے فراہم کرنے میں کوئی دقیقہ نہ اٹھا رکھنا۔ دوسری آیت میں عبودیت کا مطلب ہے۔ اللہ سے اعانت و توفیق چاہنا، اس پر بھروسہ کرنا، اس کی رحمت میں پناہ لینا اور اس بات کا یقین رکھنا کہ بندہ کا ارادہ و فعل اللہ کی مشیت کے بالکل تابع ہے۔ لفظ رب العالمین ان دونوں مطالب کو اپنے اندر پوری طرح سمیٹے ہوئے ہے۔ جس نے دونوں امور میں سے کسی کا انکار کیا اُس نے گویا اللہ کی کمال ربوبیت ہی کو تسلیم نہیں کیا۔ ❁

## تفسیر سورة البروج

﴿وَالسَّمَاءِ ذَاتِ الْبُرُوجِ﴾ (۸۵/ البروج: ۱)

”قسم ہے برجوں والے آسمان کی۔“

اس سورت میں بھی جواب قسم مذکور ہے۔ بروج کے بارے میں کئی اقوال

ہیں:

① وہ منازل جن میں سورج چاند اترتے ہیں۔

② ستارے۔ ③ بڑے محل۔

ان سب کو مراد لیا جاسکتا ہے۔ ان میں سے ہر ایک اللہ کی قدرت و حدانیت کی بڑی نشانی ہے۔ آسمان کا گیند کی طرح گول ہونا کہ اس کا طول و عرض دریافت نہ ہو سکے، اس کے ہر جانب کا ٹیڑھے پن سے خالی ہونا، تمام اطراف کا ہموار اور یکساں ہونا، پھر اس میں مختلف قسم کی صورتوں، مقداروں والے برجوں کا پایا جانا۔ اس بات کو ظاہر کرتا ہے کہ اس جہان کا وجود بلا خالق کے ہرگز نہیں ہو سکتا اور ایسا خالق مانا ہی نہیں جاسکتا جو قدرت، علم، ارادہ اور حکمت حیات سے خالی ہو اور مخلوق سے الگ کوئی امتیازی نشان نہ رکھتا ہو، اس آیت نے فلاسفہ ملاحظہ کے نظریہ کا تار پود بکھیر دیا۔ جو کہ جہان کے لیے کسی ایسے خالق کی ضرورت ہی نہیں سمجھتے جو مخلوق سے الگ ممتاز، قادر، فاعل، با اختیار، مدبر اور تمام تفصیلات کا علم رکھتا ہو۔

خلاصہ یہ ہوا کہ بروج سے مراد یا تو آسمان کی منازل ہیں یا گردش کرنے والے ستاروں کی منازل ہیں جس میں وہ موجود ہیں۔ یہ اللہ کی بڑی نشانیوں میں سے ہیں۔ اسی برجوں والے آسمان کی قسم کھائی گئی ہے۔

﴿وَالْيَوْمِ الْبُوعُودِ﴾ (۸۵/ البروج: ۲)

”وعدہ دیئے ہوئے دن کی قسم! (یعنی قیامت کا دن)۔“

قرآن میں قیامت، مقسم علیہ اور مقسم بہ دونوں ہے۔ قرآن نے اس کے وقوع کی خبر دی ہے اور بتلایا ہے تمام انبیائے کرام اس پر متفق تھے اور یہ کہ اللہ تعالیٰ کی حکمت و عزت کے خلاف ہے کہ وہ اپنے بندوں کو بے کار چھوڑ دے۔ اس قسم کے بہت سے دلائل و براہین بیان کیے گئے ہیں۔ جن سے قیامت کا امکان اور وقوع ثابت ہوتا ہے اور اس خیال کی تردید ہوتی ہے کہ اللہ تعالیٰ قیامت کے برپا کرنے سے عاجز ہے۔ ایمان داروں کے لیے اس کا ثبوت اسی طرح واضح ہے جس طرح نظر آنے والا آسمان، گویا قیامت بھی محسوس اشیاء کی طرح یقینی ہے۔ اسی لیے آسمان کے ساتھ قیامت کو ہی سلسلہ قسم میں بیان کیا ہے۔

﴿وَشَاهِدٍ وَمَشْهُودٍ﴾ (البروج: ۳)

”حاضر ہونے والے اور حاضر کیے گئے کی قسم۔“

ان دونوں کا عام مطلق معنی لینا زیادہ مناسب ہے۔ یعنی عالم اور معلوم، دیکھنے والا اور دیکھی ہوئی چیز۔ دوسرے معنی جو کچھ بیان کیے گئے ہیں وہ بطور مثال ہیں خصوصیات کا لحاظ نہیں ہے۔

سلسلہ کلمات قسم میں تعلق

پہلے عالم علوی (بلند جہان) کو بیان فرمایا جو تمام مکانوں سے بڑا اور کشادہ ہے۔ پھر اس دن کی قسم کھائی جو شان و رتبہ کے لحاظ سے تمام دنوں سے بڑھ چڑھ کر ہے۔ ان سے ربانی امر و نہی، ثواب و عذاب اور بادشاہت پوری طرح ظاہر ہوگی، صالحین اور فاسقین کا اجتماع ہوگا، علم و عدل کے مطابق فیصلے ہوں گے۔

تیسرے نمبر پر شاہد و مشہود قسم کی ذکر کی جو کہ پہلی دونوں قسموں سے عام ہے۔ اس قسم کی مناسبت مابعد کی عبارت سے بھی واضح ہے۔ اس کے ساتھ ہی اصحاب الاخذود کا ذکر ہے جو کہ اللہ کے صالحین بندوں کو عذاب دیتے تھے جیسا کہ فرمایا:

﴿وَهُمْ عَلَىٰ مَا يَفْعَلُونَ بِالْمُؤْمِنِينَ شُهُودٌ﴾ (البروج: ۷)

”اور خندق والے اس عذاب پر شاہد تھے جو وہ مومنوں کو پہنچا رہے تھے۔“

یعنی اپنی آنکھوں سے مشاہدہ کر رہے تھے۔ یہ لوگ مشہود ہی ہیں کیونکہ فرشتے اور انبیائے کرام ان پر گواہ ہیں۔ خود ان کے اعضا بھی قیامت کے دن ان کے مظالم پر شہادت دیں گے۔

شاہد کے معنی

واقف، خبردار اور نگران، مشہود کے معنی ہیں وہ شے جس پر اطلاع اور واقفیت حاصل کی جائے۔ پس جس ہستی نے مخلوق کو دوحصوں میں بانٹ دیا یعنی شاہد اور مشہود، اس سے بڑھ کر قادر اور کون ہو سکتا ہے۔ جس طرح اس نے بعض چیزیں ایسی بنائیں جو مشاہدہ اور دیکھنے میں آتی ہیں اور بعض اس کے برعکس، فرمایا:

﴿فَلَا أُقْسِمُ بِمَا تُبْصِرُونَ ۖ وَمَا لَا يُبْصِرُونَ﴾ (الحاقة: ۳۸، ۳۹)

”قسم ہے ان چیزوں کی جن کو تم دیکھتے ہو اور قسم ہے ان چیزوں کی جن کو تم نہیں دیکھتے۔“

اور جس طرح کہ اس نے مخلوقات کو زمین و آسمان، رات، دن اور نر مادہ میں تقسیم کیا ہے، اسی طرح اس نے شاہد و مشہود کی دو قسمیں بنائی ہیں۔ یہ سب اللہ تعالیٰ کی کھلی نشانیاں ہیں۔

ایک لطیف نکتہ

یہ تو سب مانتے ہیں کہ مخلوقات میں بعض چیزیں مشہود علیہ ہیں۔ یعنی ان پر دوسری مخلوق اطلاع پاتی ہے، یا نگرانی رکھتی ہے۔ ❀ تو یہ کیسے ہو سکتا ہے کہ مخلوق تو ایک دوسرے کی شاہد، نگران اور محافظ بن سکے اور خالق تعالیٰ شاہد، رقیب اور حفیظ نہ ہو سکے۔ مذکورہ بالا تفصیل کی بنا پر فرشتے، انبیائے کرام بھی مقسم بہ

❀ کیونکہ اس کے بغیر نظام عالم درست نہیں رہ سکتا۔

ہو گئے۔ کیونکہ وہ بھی بندوں کے بارے میں شہادت دیں گے۔ اس طرح مقسم علیہ اور مقسم بہ دونوں ایک ہو گئے جیسا کہ اللہ تعالیٰ نے ”الیوم الموعود“ کی قسم بیان کی ہے جو کہ مقسم علیہ بھی ہے اور مقسم بہ بھی۔

یوم قیامت بھی مشہود ہے

قرآن میں ہے:

﴿ذَلِكَ يَوْمٌ مَّجْمُوعٌ لَّهُ النَّاسُ وَذَلِكَ يَوْمٌ مَّشْهُودٌ﴾

(۱۱/ ہود: ۱۰۳)

”اور وہ دن ہے جس کے لیے لوگ جمع کیے جائیں گے اور وہ دن مشہود ہے۔“

لیکن اس روز اللہ تعالیٰ، فرشتے، انسان و جن اور حیوانات سب شاہد و مشہود ہوں گے، یہ انہی ربانی نشانیوں میں سے ایک ہے۔

قرآن بھی مشہود ہے

اللہ تعالیٰ کا ارشاد ہے:

﴿إِنَّ قُرْآنَ الْفَجْرِ كَانَ مَشْهُودًا﴾ (۱۷/ الاسراء: ۷۸)

”یعنی صبح کی تلاوت کلام الہی بھی مشہود ہے۔“

اس وقت رات و دن کے فرشتے شاہد و حاضر ہوتے ہیں۔ یہ مشہود بھی اس کی بڑی آیات و دلائل میں سے ہے، اسی طرح شاہد بھی اس کی نشانی ہے۔ الحاصل ہر وہ شے جس پر شاہد و مشہود کا اطلاق ہو سکے، یہاں مقسم بہ ہے۔

کتاب الابرار بھی مشہود ہے

صالحین کا اعمال نامہ جو علیین یعنی بلند دفتر میں ہے وہ بھی مشہود ہے،

قرآن میں ہے:

﴿يَشْهَدُهُ الْمُقَرَّبُونَ﴾ (۸۳/ المطففين: ۲۱)

”اللہ تعالیٰ کے مقرب بندے اس کا مشاہدہ کریں گے۔“

پس کتاب مشہود ہوئی اور مقربین شاہد ہوئے۔

جواب قسم کیا ہے؟

بہتر یہ ہے کہ یہاں اس قسم کے سلسلہ کو جواب قسم سے بے نیاز ہونا چاہیے۔ اس لیے کہ مقصود یہ ہے کہ مقسم بہ پر تنبیہ کی جائے اور بتلایا جائے کہ یہ حق تعالیٰ کی بڑی نشانیاں ہیں۔ ﴿قَتِيلٌ أَصْحَبُ الْأَخْدُودِ﴾ ”قتل کیے گئے خندق والے (جنہوں نے نیک بندوں کو ستایا اور دہکتی آگ میں ڈالا۔) کو جواب قسم قرار دینا غیر مناسب ہے۔“

﴿قَتِيلٌ أَصْحَبُ الْأَخْدُودِ﴾ التَّارِذَاتِ الْوَقُودِ إِذْ هُمْ عَلَيْهَا قُعُودٌ

وَهُمْ عَلَى مَا يَفْعَلُونَ بِالْمُؤْمِنِينَ شُهُودٌ ﴿٧٨٥﴾ (البروج: ٤-٧)

”دہکتی آگ والی خندق والے قتل کیے گئے۔ جبکہ وہ اس پر بیٹھے

تھے اور وہ جو مومنوں کے ساتھ کر رہے اس پر گواہ تھے۔“

ان آیات میں بتلایا گیا ہے کہ وہ اللہ کے نیک بندوں کو آگ میں اپنی آنکھوں کے سامنے جلا رہے تھے۔ ان کی بے کسی اور تکلیف پر ذرا بھی ان کو رحم نہ آیا اور ان کا جرم ہی کیا تھا، یہی نا کہ وہ عزیز و حمید اللہ پر ایمان لے آئے تھے جس کے لیے زمین و آسمان کی بادشاہت ہے۔

ایمان باللہ کی صفت تو ایسی تھی کہ ان کی عزت و تکریم کی جاتی، ان کے لیے نگاہیں فرش راہ ہوتیں اور دل ان کی محبت سے بھرپور ہوتے، لیکن خندق والے سرکشوں نے بالکل برعکس برتاؤ کیا۔ اللہ کے باغیوں کا اس کے وفاداروں کے ساتھ یہی شیوہ رہا ہے۔ فرمایا:

﴿قُلْ يَا أَهْلَ الْكِتَابِ هَلْ نَنْفَعُكُمْ مَتَىٰ إِلَّا أَنْ آمَنَّا بِاللَّهِ وَمَا أُنزِلَ إِلَيْنَا

وَمَا أُنزِلَ مِنْ قَبْلُ ۚ وَأَنْتُمْ كَاذِبُونَ ﴿٥٩﴾ (المائدة: ٥٩)

”کہہ دو اے اہل کتاب! کہ تم محض ہمیں اس بنا پر عیب لگاتے ہو



کہ ہم اللہ پر، جو ہماری طرف اتارا گیا ہے اور جو ہم سے پہلے اتارا گیا ہے اس پر ایمان لے آئے ہیں اور تم میں سے اکثر ناسق ہیں۔“

اس طرح قوم لوط کے سرکشوں نے بھی مومنوں کے بارے میں کہا تھا:

﴿أَخْرِجُوهُمْ مِنْ قَرْيَتِكُمْ إِنَّهُمْ أَنَاسٌ يَنْتَظِرُونَ﴾ (۷/ الاعراف: ۸۱)

”نکالو ان کو اپنی بستی سے یہ لوگ تو بڑے پاکہاز بنتے ہیں۔“

اسی طرح مشرکین اہل توحید کو، توحید پر اور معطلہ (منکرین صفات الہیہ) اتباع سنت، محبت صحابہ اور اثبات صفات ربانی پر اہل سنت کو اور اہل الرائے عمل بالحدیث پر اہل الحدیث کو مجرم قرار دیتے ہیں۔ یہ لوگ کچھ نہ کچھ اصحاب الاخدود سے مشابہت رکھتے ہیں، کوئی کم اور کوئی زیادہ۔

﴿إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ فَمَا كَفَرُوا فَكَرَهُمُ عَذَابُ جَهَنَّمَ وَلَهُمْ عَذَابُ الْحَرِيقِ﴾ (۸۵/ البروج: ۱۰)

”بے شک جن لوگوں نے مومن مردوں اور مومن عورتوں کو ستایا اور اس پر توبہ نہ کی ان کے لیے جہنم کا عذاب ہے اور ان کے لیے جلنے کا عذاب ہے۔“

اس آیت سے معلوم ہوا کہ یہ لوگ توبہ کر لیتے تو اللہ کی مغفرت و معافی کا دامن ان پر وسیع ہو جاتا، اس سے بڑھ کر مہربانی اور سخاوت کیا ہو سکتی ہے کہ وہ تو اللہ کے وفاداروں اور دوستوں کو آگ میں جلائیں اور طرح طرح کی تکلیفیں پہنچائیں، اور وہ حلیم کریم اللہ ان کو توبہ کی طرف بلائے تاکہ وہ دوزخ کی سزا سے بچ جائیں۔ اس آیت میں اس بات کا اعلان کیا جا رہا ہے کہ انسان کتنا ہی بڑا گناہ کیوں نہ کرے اسے مایوس نہ ہونا چاہیے۔ آخر اصحاب الاخدود سے زیادہ سنگین جرم اور کس کا ہو سکتا ہے۔

﴿إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ جَنَّاتٌ تَجْرِي مِنْ تَحْتِهَا

الْأَنْهَرَةُ ذَلِكَ الْغَفُورُ الْكَبِيرُ ﴿٨٥﴾ (البروج: ۱۱)

”بے شک ایمان قبول کرنے والوں اور نیک کام کرنے والوں کے لیے وہ باغات ہیں جن کے نیچے نہریں بہ رہی ہیں، یہی بڑی کامیابی ہے۔“

اس آیت میں صالحین کی جزا و ثواب کا ذکر ہے۔

﴿إِنَّ بَطْشَ رَبِّكَ لَشَدِيدٌ إِنَّهُ هُوَ يُبْدِي وَيُعِيدُ وَهُوَ الْغَفُورُ

الْوَدُودُ﴾ (البروج: ۱۲-۱۴)

”بے شک تیرے رب کی گرفت سخت ہے۔ بے شک وہ پہلی بار پیدا کرتا ہے اور وہی دوبارہ لوٹائے گا۔ اور بخشش کرنے والا محبت والا ہے۔“

ان آیات میں رب تعالیٰ کی گرفت کی سختی کو بتلایا گیا ہے اس سے وہ عاجز نہیں رہ سکتا ہے۔ کیونکہ وہ بیدئ اور یعید ہے، اور جو ہستی پہلی بار اور دوبارہ پیدا کرنے پر قادر ہو اس سے بڑھ کر گرفت میں سخت اور کون ہو سکتا ہے؟ لیکن ساتھ ہی وہ انتہائی مغفرت و محبت والا ہے۔ ❀

ودود کے معنی

ودود محبت اور محبوب دونوں پر بولا جاسکتا ہے یعنی اللہ تعالیٰ اپنے نیک بندوں کا محبت بھی ہے اور محبوب بھی۔

پہلا معنی وضعی ہے اور دوسرا لزومی۔ حضرت شعیب علیہ السلام نے کہا تھا:

﴿إِنَّ رَبِّي رَحِيمٌ وَدُودٌ﴾ (۱۱ / ہود: ۹۰)

”بے شک میرا رب مہربان محبت والا ہے۔“

رحیم اور غفور کے ساتھ ودود کا تعلق

رحیم و غفور کے ساتھ ودود کا تعلق عجیب حسن و لطافت پیدا کر رہا ہے۔ ایسا

❀ توبہ کرنے والوں کے لیے۔

بھی ہوتا ہے کہ انسان کسی دوسرے پر رحم کرتا ہے یا اسے معافی دے دیتا ہے لیکن دل اس کی محبت سے خالی ہوتا ہے۔ لیکن اللہ تعالیٰ کی شان ہی دوسری ہے وہ بخشش و معافی کے ساتھ ساتھ توبہ کرنے والے گناہگار سے محبت بھی رکھتا ہے، اسی لیے فرمایا:

﴿إِنَّ اللَّهَ يُحِبُّ التَّوَّابِينَ﴾ (البقرة: ۲۲۲)

”بے شک اللہ توبہ قبول کرنے والوں کو پسند کرتا ہے۔“

﴿ذُو الْعَرْشِ الْمَجِيدُ﴾ (البروج: ۱۵) ”عرش والا بزرگ۔“

یہاں اللہ تعالیٰ نے عرش کی نسبت اپنی طرف کی ہے جس طرح کہ عظمت و شرف والی چیزوں کو اپنی طرف منسوب کیا ہے۔ اس سے عرش کا شرف و عظمت اور رب تعالیٰ سے انتہائی قرب و خصوصیت معلوم ہوتی ہے۔ وہ صفات جو ذات الہی کے ساتھ قائم ہیں ان کو بھی اسی طرح بیان فرمایا ہے، جیسا کہ ارشاد ہے:

﴿ذُو النُّورِ، ذُو الْجَلَالِ، ذُو الْمَلِكِ، ذُو الْعِزَّةِ﴾

اگر عرش کی حیثیت وہی ہے جو ساتویں آسمان کی ہے، تو پھر ذوالعرش اور ذوالارض میں کوئی فرق باقی نہیں رہتا۔

مجید کا معنی

مجید اس ذات کی صفت ہو سکتی ہے جو تمام کمالات اور افعال خیر کی جامع ہو۔ مخلوق میں بھی مجد رب تعالیٰ کے اوصاف کی بنا پر ہی پیدا ہوتا ہے، لغت عرب میں مجد کے معنی ہیں: ”کثرة اوصاف الكمال وكثرة افعال الخير۔“  
حمید و مجید کا تعلق

﴿رَحْمَةُ اللَّهِ وَبَرَكَاتُهُ عَلَيْكُمْ أَهْلَ الْبَيْتِ ط إِنَّهُ حَمِيدٌ مَّجِيدٌ﴾

(۱۱/ ہود: ۷۳)

”اللہ کی رحمت اور برکتیں ہوں تم پر اے گھر والو! بے شک وہ حمد و مجد والا ہے۔“

التحیات میں بھی حمید و مجید کیجا پڑھا جاتا ہے، علی الاطلاق حمید و مجید سوائے اللہ کے اور کسی پر نہیں بولا جاسکتا۔ حمید کے معنی ہیں جو تمام صفات و کمال کا مستحق ہو۔ مجید کے معنی ہیں عظمت، وسعت، قدرت، غنی اور جلال و اکرام والا۔

بعض قراءتوں میں المجد زیر کے ساتھ آیا ہے۔ اس قراءت کی بنا پر مجید عرش کی صفت ہوئی۔ جب عرش مجد و بزرگی والا ہے تو اس کا خالق بدرجہ اولیٰ مجد و احترام کے لائق ہوا۔ عرش اپنی وسعت، شان اور رونق و جمال کے لحاظ سے مجید کہلایا جاسکتا ہے، اس کا یہ مجد خالق تعالیٰ ہی سے حاصل کیا ہوا ہے۔ ابن عباس رضی اللہ عنہما کا قول ہے کہ ساتویں آسمان والا عرش کریم، عظیم، مجید کیوں نہ ہوگا۔

﴿فَقَالَ لِمَا يُرِيدُ﴾ (۸۵/ البروج: ۱۶)

”کرنے والا ہے جو چاہتا ہے۔“

اس آیت سے چند باتیں معلوم ہوتی ہیں:

- ① اللہ تعالیٰ کا فعل اس کے ارادہ و مشیت سے واقع ہوتا ہے۔
- ② یہ اس کی صفت دائمی اور ابدی ہے اور یہاں اس کا ذکر مدح و ثنا کے مقام پر کیا گیا ہے اور یہ کہ ارادہ و اختیار کے ساتھ افعال کا صدور باری تعالیٰ کا ایسا کمال ہے جو کسی وقت بھی الگ نہیں ہو سکتا۔ فرمایا:

﴿أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ﴾ (۱۶/ النحل: ۱۷)

”کیا پھر جو شخص پیدا کرتا ہے اس کی طرح ہو سکتا ہے جو پیدا نہیں کرتا؟ پھر تم نصیحت قبول نہیں کرتے۔“

ظاہر بات ہے کہ جو وصف اس کے ذاتی کمالات میں سے ہو وہ قدیم و دائمی ہوگا، حادث نہ ہوگا۔

- ③ جب وہ کسی چیز کا ارادہ کرتا ہے تو اسے کر بھی ڈالتا ہے کیوں کہ لفظ ”ما“

آیت میں عام ہے کسی قسم کی تخصیص نہیں۔ یہ گفتگو تو اس ارادہ کے بارے میں ہے جس کا تعلق باری تعالیٰ کے اپنے فضل سے ہے۔ لیکن وہ ارادہ جس کا تعلق بندے کے افعال سے ہے اس کا معاملہ الگ ہے۔ اگر اللہ تعالیٰ فعل عبد کا ارادہ کرے لیکن اس فعل پر بندے کی اعانت کرنا نہ چاہے تو فعل واقع نہ ہوگا اور اگر فعل عبد کا ارادہ کرے اور ساتھ ہی بندے کو فاعل بننے کے مواقع و اسباب بھی فراہم کرنا چاہے تو فعل کا صدور یقینی ہے۔

یہی وہ نکتہ ہے جو قدریہ اور جبریہ سے اوجھل رہ گیا اور وہ ضلالت کی وادیوں میں بھٹک گئے، یہاں دراصل دو ارادے ہیں:

❶ باری تعالیٰ فعل عبد کا ارادہ کرے۔

❷ بندے کو کسی فعل کا فاعل بنانا چاہے۔

ان دونوں میں باہمی کوئی تلازم نہیں ہے، یعنی پہلے ارادہ کے وجود سے دوسرے کا وجود لازمی نہیں ہے۔ لیکن ہاں دوسرے کا وجود جب ہی ہو سکتا ہے جبکہ پہلا پایا جائے۔ ہو سکتا ہے کہ اللہ تعالیٰ فعل عبد کا ارادہ کرے لیکن اس کے اسباب نہ پیدا کرے، ایسی صورت میں فعل واقع نہیں ہو سکتا۔

اس مسئلہ کو فہم سے قریب تر کرنے کے لیے اس حدیث پر غور کیجیے:

”اللہ تعالیٰ بندے سے قیامت کے روز فرمائے گا میں نے تجھ سے

دنیا میں اس سے ہلکا مطالبہ کیا تھا جبکہ تو اپنے باپ کی پشت میں تھا

کہ میرے ساتھ کسی کو شریک نہ ٹھہرانا۔“ ❦

یہ شرک نہ کرنا، یعنی توحید، الہی ضرور مراد ہے لیکن اس شخص سے اس کا صدور اس لیے نہ ہوا کہ اس کو اللہ کی اعانت اور توفیق حاصل نہ ہوئی تھی۔ (پس خلاصہ یہ ہوا کہ محض فعل عبد کے ارادہ سے فعل کا وقوع نہیں ہوتا بلکہ اس کے ساتھ اسباب و مواقع کی فراہمی اور اعانت و توفیق الہی بھی ضروری ہے۔)

❦ صحیح البخاری ۵/۲۳۹۹ (۶۱۸۹) الرقاق: باب صفة الجنة والنار؛ صحیح مسلم ۴/۲۱۶۰ (۲۸۰۵) صفات المنافقین و احکامہم: باب طلب الکافر الفداء بملء الأرض ذعبا۔

④ باری تعالیٰ کا ارادہ اور اس کا فعل دونوں باہمی لازم و ملزوم ہیں۔ جس فعل کا ارادہ کرتا ہے اسے کر ہی ڈالتا ہے اور جو فعل کرتا ہے اس کا ارادہ بھی پہلے سے ہوتا ہے، بخلاف اس کے مخلوق کا حال دوسرا ہے۔ انسان کبھی کسی فعل کا ارادہ کرتا ہے لیکن فعل کے انجام دینے سے قاصر رہ جاتا ہے اور کبھی بلا ارادہ ہی کوئی کام کر ڈالتا ہے۔ پس معلوم ہوا کہ فعال لما یرید سوائے اللہ کے اور کوئی دوسرا نہیں ہے۔

⑤ جب افعال بہت سے ہیں تو ارادے بھی متعدد ہوں گے۔ کیونکہ ہر فعل کے لیے الگ ارادہ کی ضرورت ہے، فطرت سلیمہ اس کو چاہتی ہے۔ باری تعالیٰ قطعی طور پر صاحب ارادہ ہے اور جو وہ چاہتا ہے اسے کر ڈالتا ہے۔

⑥ جس فعل کے ساتھ اس کے ارادے کا تعلق درست ہے تو اس کے کرنے میں بھی کوئی رکاوٹ نہیں ہو سکتی، آسمان دنیا پر اس کا اتنا، قیامت کے دن فیصلے کے لیے تشریف لانا اور بندوں کو اپنے دیدار سے مشرف کرنا وغیرہ، افعال کا جب بھی ارادہ کرے، کوئی شے مانع نہیں ہو سکتی۔ صرف شرط یہ ہے کہ اس قسم کے افعال و صفات صحیح سند سے ثابت ہونے چاہئیں اور جب ایسا ہو تو پھر اس پر تصدیق و ایمان واجب ہو جاتا ہے۔ یہ ارادہ و فعل اس ذات مقدس کے کمالات میں سے ہیں۔ ان کا انکار اصل کمال کے انکار کا ہم معنی ہے۔

### سورۃ البروج کی جامعیت

یہ سورۃ باوجود اختصار کے توحید اور اس کے لوازم پر پوری طرح مشتمل ہے۔ اس کی صفت عزت، قدرت، قوت اور بے نظیر ہونے کو شامل ہے۔ اس کی صفت حمد بتلاقی ہے کہ وہ تمام صفات کمالیہ سے موصوف ہے اور اس کے خلاف پست اور عیب والی صفات سے اس کی ذات پاک ہے۔ اس سے اس کی محبت والوہیت بھی معلوم ہوتی ہے زمین و آسمان پر اس کی بادشاہت، ذات الہی کی تو نگری، بے نیازی اور وسعت ملک کو ظاہر کرتی ہے، اس کا ہر شے پر شاہد ہونا

اس بات کا مقتضی ہے کہ اس سے کوئی چیز ظاہری یا باطنی پوشیدہ نہ رہے۔ اس کا وصف شدت بطش (سخت گرفت) چاہتا ہے کہ اس میں کمال عزت اور قدرت پایا جائے۔ اس کے سوا کسی کو ابتداءً (پہلی بار پیدا کرنا) اعادہ (دوسری بار پیدا کرنا) کا اختیار نہ ہو، اس سے معلوم ہوتا ہے کہ وہ اپنی ربوبیت اور قدرت میں یکتا اور بے نیاز ہے۔ اس کی قدرت کے سامنے کوئی پر بھی نہیں مار سکتا۔ اس کی صفت مغفرت، سخاوت، کرم، احسان، غنا اور رحمت کو بتلاتی ہے۔ اس کا وصف دودد ظاہر کرتا ہے کہ وہ محبت بھی ہے اور محبوب بھی۔ پھر فرمایا کہ وہ ایسے عرش والا ہے جس کے مرتبے کا اندازہ اس کے سوا اور کوئی نہیں کر سکتا اور یہ عرش اسی کے ساتھ خاص ہے، کوئی دوسرا اس پر نہیں بیٹھ سکتا۔ صفت مجد و سعادت علم، قدرت اور احسان کو شامل ہے۔ وصف فعال لما یرید بتلاتا ہے کہ وہ حیات علم، قدرت اور ارادہ حکمت سے موصوف ہے، آخر سورت میں جھٹلانے والی قوموں کا تذکرہ فرمایا، تاکہ بندے ان کاموں سے بچیں جن سے گزشتہ قومیں تباہ ہوئیں۔ پھر فرمایا اس مخلوق سے بڑھ کر بدتر مخلوق اور کون سی ہو سکتی ہے جو ایسی ہستی کی نافرمانی کرتی ہے جس کے قبضہ میں اس کا سب کچھ ہے، اسی لیے فرمایا:

﴿بَلِ الَّذِينَ كَفَرُوا فِي تَكْذِيبٍ ۗ وَاللَّهُ مِنْ وَّرَائِهِمْ خَبِيرٌ ۗ بَلْ هُوَ  
قُرْآنٌ مَجِيدٌ ۗ فِي لَوْحٍ مَحْفُوظٍ ۗ﴾ (البروج: ۱۹-۲۲)

”بلکہ جن لوگوں نے کفر کیا جھٹلانے کے مشغلہ میں لگے ہوئے ہیں اور اللہ ان کو اوپر سے گھیرے ہوئے ہے۔ بلکہ وہ بزرگی والا قرآن ہے، محفوظ لوح میں۔“

خالق تعالیٰ مجید اس کا کلام بھی مجید اور اس کا عرش بھی مجید۔ ابن عباس رضی اللہ عنہما کا قول ہے کہ قرآن کریم و مجید ہے، اس لیے کہ وہ رب تعالیٰ کا کلام ہے۔ کفار کا اسے شعر، سحر اور کہانت قرار دینا قطعاً غلط ہے۔ پہلے یہ بتلایا جا چکا ہے کہ مجد کے معنی کثرت خیر کے ہیں۔ قرآن مجید کی ان گنت خوبیوں اور بھلائیوں کا اندازہ اس

کے بولنے والے کے سوا کون کر سکتا ہے۔

﴿فِي لَوْحٍ مَّحْفُوظٍ﴾ اکثر قراء محفوظ زیر کے ساتھ پڑھتے ہیں یعنی قرآن ایسی جگہ سے نازل ہو رہا ہے جہاں شیاطین کی پہنچ ناممکن ہے۔ شیاطین اس میں کسی قسم کی زیادتی اور کمی نہیں کر سکتے، دوسری آیت میں فرمایا:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹)

”اور بے شک ہم نے ذکر کو اتارا اور ہم ہی اس کے محافظ ہیں۔“

ان دونوں آیتوں سے معلوم ہوا کہ قرآن اور اس کا محل دونوں کی حفاظت اللہ تعالیٰ نے فرمائی ہے۔ اس کے الفاظ کو تبدیلی سے اور معانی کو تحریف سے بچا لیا ہے اور اس کام پر ایسے لوگوں کو مقرر کر دیا جو اس منصب محافظت پر کام کر رہے ہیں۔ ❁





## تفسیر سورۃ و الفجر

﴿ وَالْفَجْرِ ۚ وَكَالِ الْيَوْمِ عَشِيرٍ ۚ وَالشَّفْعِ وَالْوَتْرِ ۚ وَاللَّيْلِ إِذَا يَسْرِ ۚ هَلْ فِي ذَلِكَ

قَسَمٌ لِّذِي حُجْرٍ ۗ ﴾ (الفجر: ۱-۵)

”قسم ہے صبح کی اور دس راتوں جفت اور طاق کی، اور رات کی جبکہ وہ چھا جائے۔“

یہ سورت بھی اُن سورتوں میں سے ہے۔ جن کا جواب قسم مذکور نہیں ہے۔ بعض کا خیال ہے کہ ﴿ إِنَّ رَبَّكَ لَبِالْمُرْصَادِ ﴾ (الفجر: ۱۴) جو اب قسم ہے، لیکن یہ درست نہیں۔

اولاً: اس بنا پر کہ قسم اور جواب قسم میں کافی فاصلہ ہو جائے گا۔

ثانیاً: ﴿ إِنَّ رَبَّكَ لَبِالْمُرْصَادِ ﴾ (الفجر: ۱۴) کو اس سے قبل ذکر شدہ سرکش قوموں، عاد و ثمود کی سزا کی تائید کے لیے بیان کیا گیا ہے۔ پہلے جھٹلانے والوں کی سزا کر کی، پھر بطور تاکید و وعید فرمایا:

﴿ إِنَّ رَبَّكَ لَبِالْمُرْصَادِ ﴾ (الفجر: ۱۴)

”بیشک تمہارا رب گھات میں ہے۔“

اس کا تعلق قسم سے بالکل نظر نہیں آتا۔ بہترین توجیہ یہ ہے کہ اللہ تعالیٰ نے اُن اوقات کی قسم کھائی ہے جن میں با عظمت مقامات پر نہایت اہم اعمال ادا کیے جاتے ہیں۔ یہ سب اللہ تعالیٰ کے شعائر (نشانیوں) میں سے ہیں۔ ان شعائر کا تقاضا ہے کہ بندہ اپنے رب کے لیے جھک جائے، حج اور قربانی کی ہر اداسے بندگی، عاجزی اور اطاعت کے نقشے نظر آتے ہیں۔ یہ صفات ان تمام خصائل و عادات کی ضد ہیں۔ جو اللہ نے عاد، ثمود اور فرعون کے ذکر میں بیان کی ہیں، یعنی سرکشی، غرور اور ظلم۔

ایام عشر کی فضیلت

صحیح بخاری میں ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے

فرمایا:

”عمل صالح جس قدر ذی الحج کے ابتدائی دنوں میں اللہ کو پیارا ہے، اتنا دوسرے دنوں میں نہیں۔“ کسی نے پوچھا کہ جہاد فی سبیل اللہ بھی اُس کے برابر نہیں ہو سکتا؟ آپ نے فرمایا: ”ہاں، جہاد بھی اُس کے برابر نہیں ہو سکتا۔ ہاں! مگر وہ شخص جو اپنی جان و مال سب کچھ اللہ کی راہ میں قربان کر دے۔“ ❁

پس جو زمانہ اس قسم کے افضل اعمال کو شامل ہو وہ اس کا اہل ہے کہ اس کی قسم بیان کی جائے۔

الفجر کی تشریح

الفجر سے مراد عام صبح ہے، یا کوئی خاص۔

پہلی صورت میں یہ نماز صبح کا وقت ہے۔ قسم کی ابتدا ایسے وقت کے ساتھ کی گئی ہے جس میں پانچوں نمازوں میں سے پہلی نماز ادا ہوتی ہے۔ جیسا کہ ﴿وَاللَّيْلِ إِذَا يَأْتِي﴾ نماز عشاء کو شامل ہے۔

دوسری صورت میں فجر سے مراد دسویں ذی الحج، یوم النحر کی صبح ہے اور واللیل سے دسویں شب مراد ہے جو کہ عرفہ کی شام سے شروع ہوتی ہے۔ یہ رات سال کی تمام راتوں سے افضل ہے۔ شیطان جس قدر ذلیل و حقیر اور غضب ناک اس رات میں دیکھا گیا ہے اتنا کبھی نہیں۔

اس طرح یوم النحر بھی تمام دنوں سے فضیلت و برتری میں بڑھا ہوا ہے۔ ابوداؤد کی صحیح الاسناد روایت سے بھی یہی معلوم ہوتا ہے کہ یہاں یوم النحر مراد ہے ❁ یہی یوم الحج الاکبر (بڑے حج کا دن) ہے۔ (جیسا کہ صحیح بخاری میں ہے۔) ❁ یہی

❁ سنن ابوداؤد ۲/۸۱۵ (۲۴۳۸) الصوم: باب فی صوم العشر: سنن الترمذی ۳/۱۳۰ (۷۵۷) الصوم: باب ماجاء فی العمل فی آیام العشر۔

❁ مسند احمد ۴/۳۵۰؛ موارد الظمان صفحہ ۲۵۸ حدیث (۱۰۴۴) کتاب الاضاحی۔  
❁ سنن الترمذی ۳/۲۹۱ (۹۵۷-۹۵۸) الحج: باب ماجاء فی یوم الحج الاکبر۔ صحیح احمد محمد شاہ فرماتے ہیں کہ اس حدیث کو اصحاب کتب ستہ میں سے صرف امام ترمذی نے روایت کیا ہے۔

وہ دن ہے جس میں رسول ﷺ کے مؤذن نے اعلان عام کیا تھا کہ اللہ اور اس کا رسول مشرکین سے بری اور بے زار ہیں۔ اس سال کے بعد کوئی مشرک یا بزرگ آدی بیت اللہ کا طواف نہیں کر سکتا۔ ﴿﴾ یہ اعلان قرآن کے حکم کے تحت ہوا تھا۔ نویں تاریخ عرفہ مراد لینا درست نہیں۔

اس تفصیل سے یہ بات واضح ہوگئی کہ یہ سلسلہ قسم مناسک (اعمال) حج اور نمازوں پر مشتمل ہے۔ یہ دونوں رکن عبادت، عاجزی اور اللہ تعالیٰ کی عظمت کے اظہار کے لیے مخصوص ہیں۔ اس لیے ابراہیم خلیل اللہ نے فرمایا تھا:

﴿ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ ۝﴾

(۶/ الانعام: ۱۶۲)

”بیشک میری نماز، قربانی، زندگی اور موت سب کچھ جہانوں کے رب ہی کے لیے ہے۔“

اور اسی لیے رسول اللہ ﷺ کو حکم ہوا:

﴿ فَصَلِّ لِرَبِّكَ وَأَمْحُذْ ۝﴾ (۱۰۸/ الكوثر: ۲)

”پس نماز پڑھ اپنے رب کے لیے اور قربانی کر۔“

سرکش مشرکین کا حال اس کے برعکس ہے۔ اُس کی عبادت میں مخلوق کو شریک ٹھہراتے ہیں اور اس کی بندگی سے غرور اور تکبر کی بنا پر کتراتے ہیں۔ اس غرور و سرکشی کا نمونہ قوم عاد و ثمود کی زندگیوں میں ملتا ہے۔ جن کے حالات اس سورت میں مذکور ہیں۔

﴿ وَالشَّفْعِ وَالْوَتْرِ ۝﴾ (۸۹/ الفجر: ۳) ”قسم ہے جفت اور طاق کی۔“

اللہ کی عظمت والے شعائر (نشانیوں) دو حال سے خالی نہیں، جفت یا طاق۔ حسب ذیل مقامات، زمانے اور اعمال طاق ہیں۔ بیت اللہ، جمرات، عرفہ، طواف کعبہ، طواف (درمیان صفا و مروہ) ان میں کچھ جفت ہیں مثلاً: صفا و مروہ، عرفہ، مزدلفہ

تفسیر الطبری، سورة التوبة ۱۴/ ۱۲۵ (رقم: ۱۶۴۵)

اور طواف کی دو رکعتیں۔ مرکزی حیثیت وتر کو ہی حاصل ہے۔ جیسا کہ حدیث مبارکہ میں ہے:

((إِنَّ اللَّهَ وَتَرْوِجِحُ الْوُتْرِ)) ❁

”اللہ تعالیٰ وتر (طاق) ہے اور وتر کو پسند کرتا ہے۔“

یہ وتر جنت کو بھی طاق بنا دیتا ہے۔ جیسا کہ حدیث میں ہے کہ رات کی نمازیں دو دو رکعتیں ہیں۔ اگر صبح کا اندیشہ ہو تو ایک وتر پڑھ لیا کر۔ اس طرح پوری نماز وتر کے حکم میں ہو جائے گی۔ ❁ اکثر مفسرین نے وتر اور شفیع کی یہی تفسیر بیان کی ہے۔

حضرت ابن عباس رضی اللہ عنہما کا قول ہے کہ وتر آدم (یہ ابتدائی حالت ہے)۔ حضرت حواء کی پیدائش سے یہ وتر جنت بن گیا۔

دوسرا قول ہے کہ شفیع آدم اور حواء اور وتر اللہ رب العالمین۔ چند اقوال اور بھی ہیں:

① شفیع یوم النحر اور وتر تیسرا دن۔

② ان دونوں سے مراد نماز ہے، کوئی جنت اور کوئی طاق یہ عمران بن حصین اور قتادہ کا قول ہے۔ اپنی تائید میں ایک مرفوع حدیث بھی پیش کرتے ہیں۔

③ شفیع تمام مخلوق جیسا کہ قرآن میں ہے ﴿وَخَلَقْنَاكُمْ أَزْوَاجًا﴾ (النبا: ۸) اور وتر اللہ تعالیٰ ہے، مجاہد و مسروق کا یہی قول ہے۔

ان کے علاوہ اور بھی اقوال ہیں۔ ان سب کا مدار دو باتوں پر ہے:

① شفیع اور وتر مخلوقات و مأمورات ہی کی دو قسمیں ہیں۔

② وتر خالق اور شفیع مخلوق ہے۔

دوسری صورت میں یہاں سنہ قسم میں خالق و مخلوق دونوں کو یکجا جمع کر دیا

❁ صحیح مسلم ۴/۲۰۶۲ (۲۶۷۷) الذکر والدعاء: باب فی اسماء اللہ تعالیٰ؛ مسند احمد ۱/۱۴۳۔ ❁ صحیح البخاری ۱/۲۳۷ (۹۴۶) الوتر: باب ماجاء فی الوتر؛ صحیح مسلم ۱/۵۱۶ (۷۴۹) صلاة المسافرين وقصرها: باب صلاة اللیل مثنی مثنی۔

گیا ہے، اس کی نظیر اور ہم معنی یہ آیات ہیں:

﴿وَالنَّامِيسِ وَضُحَاهَا ۖ ..... وَنَفْسٍ وَمَا سَوَّاهَا ۗ﴾ (۹۱/ الشمس: ۱-۲)

﴿وَشَاهِدٍ وَمَشْهُودٍ ۗ﴾ (۸۵/ البروج: ۳)

﴿وَاللَّيْلِ إِذَا يَغْشَىٰ ۗ وَالنَّهَارِ إِذَا تَجَلَّىٰ ۗ وَمَا خَلَقَ الذَّكَرَ وَالْأُنثَىٰ ۗ﴾

(۹۲/ الليل: ۱-۳)

﴿وَاللَّيْلِ إِذَا يَسْرِ ۗ﴾ (۸۹/ الفجر: ۴)

”قسم ہے رات کی جب چھا جائے۔“

قرآن مجید میں رات کی تین حالتوں کو سلسلہ قسم میں پیش کیا گیا ہے:

① رات کا آنا، ﴿وَاللَّيْلِ إِذَا عَسَسَ﴾ عسس کی تفسیر میں دونوں اقوال ملتے

ہیں اقبل اور ادبر ”قسم ہے رات کی جبکہ آئے اور جائے۔“

② ﴿وَاللَّيْلِ إِذَا دُبِرَ ۗ﴾ (۷۴/ المدثر: ۳۳) ”قسم ہے رات کی جب پشت پھیرے۔“

③ رات کا پھیلنا اور چھا جانا، اس حالت کو یہاں بیان کیا گیا ہے۔ رات کی تینوں

حالتیں اللہ کی بڑی نشانیوں میں سے ہیں۔

”الفجر“ کو معرّفہ لانے کی وجہ یہ ہے کہ اس کو ہر ایک پہچانتا ہے، عوام میں

مشہور و معروف ہے۔ بخلاف ”لیالِ عَشْرِ“ کے اس کو کمرہ لایا گیا۔ ذی الحج کی دس

راتوں کی ”الفجر“ کی طرح عام شہرت نہیں ہے۔ نیز ”لیالِ“ کی تنوین تعظیم کے

لیے بھی ہو سکتی ہے، یعنی بڑی عظمت والی راتیں۔ جبکہ یہ سلسلہ قسم ان احکام پر

مشتمل ہے جو حضرت ابراہیم علیہ السلام اور حضرت محمد ﷺ لے کر آئے تھے تو مقسم علیہ

کا پتہ خود بخود چل گیا (اس کو صراحتاً ذکر کرنے کی ضرورت نہیں رہی) اس لیے اس

قسم سے عبرت اور سبق لینے کی طرف توجہ دلائی، فرمایا:

﴿هَلْ فِي ذَلِكَ قَسَمٍ لِّذِي حُجْرٍ ۗ﴾ (۸۹/ الفجر: ۵)

”بیک اس میں عقلمند کے لیے قسم ہے۔“

اس مقسم بہ کی عظمت شان نبوت ہی کے ذریعہ معلوم ہو سکتی ہے اور اس

کے لیے ایسی عقل کی ضرورت ہے جو انسان کو غفلت اور خواہش نفسانی کی پیروی سے روک دے اور اتباع رسول پر آمادہ کرے، تاکہ وہ مصائب نازل نہ ہوں جو گزشتہ انبیاء کو جھٹلانے کی وجہ سے عاوشمود جیسی قوموں پر اترے تھے۔

متواضعین اور متکبرین کا مقابلہ

چونکہ اس سلسلہ قسم سے عاجزی اور تواضع کرنے والوں کی مدح نکلتی ہے۔ اس لیے اس کے بعد سرکش قوموں کا ذکر کیا گیا ہے، تاکہ دونوں طرح کے لوگوں کے اعمال و نتائج سامنے آجائیں۔

﴿فَصَبَّ عَلَيْهِمْ رَبُّكَ سَوْطَ عَذَابٍ﴾ (الفجر: ۱۳)

”پھر برسایا ان پر تیرے رب نے عذاب کا کوڑا۔“

عذاب کو نکرہ لانے کی دو وجہیں ہو سکتی ہیں:

- ① عذاب پر تنوین تعظیم کے لیے ہے یعنی ہم نے بڑا عذاب نازل کیا۔
- ② یا یہ تنوین تحقیر کے لیے ہے، یعنی قدرت کے ذرا سے کرشمے نے ان کی بستیوں کو تہ و بالا کر دیا اور ان کی شان و شوکت خاک میں ملا دی کہ اب کوئی ان کا نام لیوا تک نظر نہیں آتا۔

﴿فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي

أَكْرَمَنِي ۖ وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ ۖ﴾

(الفجر: ۱۵-۱۶)

”اب انسان کا حال یہ ہے) جب اُس کا رب اُسے آزما تے

ہوئے عزت و نعمت سے نوازتا ہے تو کہتا ہے کہ میرے رب نے

میری عزت کی اور لیکن جب وہ آزما تے ہوئے روزی تنگ کر دیتا

ہے تو کہہ دیتا ہے کہ میرے رب نے مجھے ذلیل کر ڈالا۔“

ان آیات میں بتلایا کہ انسان اپنی خوشحالی دیکھ کر خیال کر بیٹھتا ہے کہ وہ اللہ

کے نزدیک عزت و مرتبہ والا ہے، اسی طرح انسان اپنی تنگدستی دیکھ کر یہ سمجھتا ہے

کہ اللہ نے اُسے ذلیل کر دیا ہے۔ حالانکہ یہ دونوں صورتیں محض آزمائش کے لیے ہیں وہ کبھی نعمت سے آزماتا ہے اور کبھی زحمت سے، ان کو عزت و ذلت کا معیار قرار دینا درست نہیں۔ یہاں ان لوگوں کی مذمت کی گئی ہے جو ظاہری دولت و حشمت اور قوت و حکومت کے فریب میں آ کر سرکشی پرتل جاتے ہیں۔ ان کا انجام وہی ہوگا جو عاد و ثمود اور فرعون کا ہو چکا ہے۔ ان کے باغات، سلطنت، فوج اور قوت سب برباد ہوئے، ان میں سے کوئی چیز بھی ان کو زوال و فنا سے نہ بچا سکی۔

﴿كَلَّا بَلْ لَا تَكْفُرُونَ الْيَتِيمَ ۗ وَلَا تَحْضُونَ عَلَىٰ طَعَامِ الْمَسْكِينِ ۗ  
وَتَاكُلُونَ الثَّرَاثَ أَكْلًا لَبًّا ۗ وَتُحِبُّونَ الْمَالَ حُبًّا جَمًّا ۗ﴾

(۸۹/ الفجر: ۱۷-۲۰)

”ہرگز نہیں بلکہ تم یتیم کی عزت نہیں کرتے اور نہ مسکین کو کھلانے پر ایک دوسرے کو ابھارتے ہو، تم میراث کا مال ہڑپ کر جاتے ہو اور تمہاری دولت کی محبت بہت بڑھی ہوئی ہے۔“

ان آیات میں انسانی خود غرضی کو بے نقاب کیا ہے کہ وہ مال کی محبت اور دولت کی حرص میں ایسا اندھا ہو گیا ہے کہ اللہ کی کمزور مخلوق یتیم و مسکین کی پروا بھی نہیں کرتا اور ان کے حقوق کی پامالی پر ذرا بھی نہیں شرماتا۔ سورت کے خاتمہ پر نفس مطمئنہ کی تعریف فرمائی ہے یعنی ایسا نفس جو اللہ سے ڈرنے والا اور اُس کے حضور میں جھکنے والا ہے۔ ہر قسم کی رحمتیں اور عزتیں اُسی کے لیے ہیں۔ اس سے قبل نفس اتارہ کو بیان فرمایا ہے اور اس کی نافرمانی کے نتائج کو ظاہر کیا ہے۔ وہ کس سخت عذاب میں گرفتار ہوگا اور مضبوط بیڑیوں میں جکڑا جائے گا۔ ❁



## تفسیر سورۃ البلد

﴿لَا أُقْسِمُ بِهَذَا الْبَلَدِ﴾ (۹۰/ البدر: ۱)

”میں اس شہر کی قسم کھاتا ہوں۔“

اس سورت میں اللہ تعالیٰ نے جواب قسم بیان کر دیا ہے یعنی:

﴿لَقَدْ خَلَقْنَا الْإِنْسَانَ فِي كَبَدٍ﴾ (۹۰/ البدر: ۴)

”بیشک ہم نے انسان کو مشقت میں پیدا کیا۔“

### فی کبد کی تفسیر

اس فقرہ کی شرح میں مفسرین سلف کے چند اقوال ہیں:

① قد و قامت کی ہمواری اور موزونیت۔

② اپنے قدموں پر سیدھا کھڑا ہونے والا۔

③ مشقت و محنت، یہ مجاہد رضی اللہ عنہ کی تفسیر ہے۔ ایک روایت کی بنا پر یہی تفسیر ابن عباس رضی اللہ عنہما اور حضرت علی رضی اللہ عنہ سے ثابت ہے۔

حسن رضی اللہ عنہ کہتے ہیں کہ مخلوقات میں سے جس قدر مشقت و محنت انسان کو کرنی پڑتی ہے اتنی کسی اور کو نہیں۔

ابوالحسن رضی اللہ عنہ کہتے ہیں کہ انسان دنیا کی مصیبتیں اور آخرت کی سختیاں برداشت کرتا ہے۔

قائدہ رضی اللہ عنہا نے کہا ہے کہ تم انسان کو ہر وقت دنیا یا آخرت کے معاملہ میں مشقت برداشت اور زور آزمائی کرتے ہوئے دیکھتے ہو۔

ابن عباس رضی اللہ عنہما سے روایت ہے کہ انسان کا نو ماہ ماں کے پیٹ میں رہنا، ولادت، رضاعت (شیر خوری کا زمانہ) دودھ چھوڑنے کا مرحلہ، دانت نکلنے کا وقت اور زندگی موت کے حوادث یہ سب فی کبد کے تحت ہیں۔ ❁



مجاہد رضی اللہ عنہ نے کہا ہے کہ ماں مشقت سے حمل کا زمانہ گزارتی ہے اور پھر نہایت دشواری سے وضع حمل کی منزل طے کرتی ہے۔ پھر معاشی سلسلہ میں محنت و شدت سے دوچار ہونا پڑتا ہے۔

ان اقوال کی بنا پر فی کبد، مکابدة الامر سے نکلا ہے۔ یعنی کسی کام کی سختی اور دشواری کو برداشت کرنا۔ انسان کی پوری زندگی اسی میں گھری ہوئی ہے۔ رات کی ہولناکیوں، سختیوں اور تاریکیوں کو برداشت کرتا ہے۔

کبد کے معنی میں شدت اور سختی پائی جاتی ہے۔ کہا کرتے ہیں تکبد اللب، جب کہ دودھ گاڑھا ہو جاتا ہے اور اس پر ملائی کی موٹی تہ جم جاتی ہے۔ جگر کو کبد بھی اسی لیے کہتے ہیں کہ وہ گاڑھا خون ہوتا ہے۔ فی کبد کی تفسیر قد وقامت کی موزونیت سے کرنا بھی اسی بنا پر ہے۔ یہ حالت بھی قوت و شدت سے ہی پیدا ہوتی ہے۔ انسان شروع سے آخر تک شدت و سختی کا نشانہ ہوتا ہے۔ ماں کے پیٹ میں اس پر تین پردے ہوتے ہیں: (۱) رحم مادر (۲) جملی (۳) بالائی (غلاف) بلوغت کے بعد اس پر فرائض کی ادائیگی اور کسب معاش کی ذمہ داری آ پڑتی ہے۔ پھر موت کی شدت اور جان کنی کی سختی سے سامنا ہوتا ہے۔ اس کے بعد برزخ اور قیامت کی دہشت ناکیاں ہیں۔ ان دونوں منزلوں کو طے کر لینے کے بعد آگ کے شعلے ہیں اور قسم قسم کے شدید عذاب، اگر راحت کہیں مل سکتی ہے تو وہ صرف جنت میں۔

فی کبد سے یہی مراد لیا گیا ہے کہ ہم نے انسان کی ساخت نہایت مضبوط اور قوی بنائی ہے۔ جیسا کہ لبید کا قول ہے:

عين هلابكيت اربد، اذ قمنا وقام الخصوم في كبد  
 "اے آنکھ تو اربد پر کیوں نہ روئی جبکہ ہم کھڑے ہوئے اور دشمن  
 کھڑا ہو اوت و شدت کے ساتھ۔"

اس معنی کی بنا پر آیت کا مضمون:

﴿تَحْنُ خَلَقْنَهُمْ وَشَدَدْنَا أَسْرَهُمْ﴾ (۷۶ / الانسان: ۲۸)

”ہم نے ان کو پیدا کیا اور ان کی بناوٹ کو مضبوط بنایا۔“

کے ہم معنی ہوگا۔ ﴿شَدَدْنَا أَسْرَهُمْ﴾ کی شرح میں چند اقوال ہیں:

① ابن عباس رضی اللہ عنہما کا قول ہے اَسْرٌ یعنی پیدائش۔

② ابو عبیدہ کہتے ہیں اَسْرٌ، پیدائش کی مضبوطی۔ کہا کرتے ہیں: فرس شدید

الأسر، یعنی قوی تو منہ گھوڑا۔ ہر وہ چیز جس کو آپ کیل وغیرہ سے پائیدار بنائیں

وہ مأسور ہے۔

③ مبرد کے نزدیک ”اَسْرٌ“ سے تمام قوائے انسانی مراد ہیں۔

④ لیث کے خیال میں رگ، پٹھوں اور جوڑوں کی قوت مراد ہے، یہی رائے

حسن کی ہے۔ [www.KitaboSunnat.com](http://www.KitaboSunnat.com)

سلسلہ قسم کی تشریح

اس سورت میں انسانی حالت کی ہر قسم کا سلسلہ لایا گیا ہے۔ البلد سے مراد

مکہ معظمہ ہے جو کہ تمام بستیوں کی اصل اور جڑ ہے۔

﴿وَوَالِدٍ وَمَا وَلَدَهُ﴾ (۹۰/ البلد: ۳)

”اور قسم ہے انسانی باپ اور اولاد کی۔“

اس سے آدم علیہ السلام اور اس کی اولاد کی طرف اشارہ ہے، جمہور مفسرین کی

یہی رائے ہے۔ ان دونوں قسموں میں خاص تناسب اور تعلق ہے۔ مکہ تمام آبادیوں

کی اصل ہے اور آدم علیہ السلام تمام انسانوں کی بنیاد ہیں۔

﴿وَأَنْتَ حَلٌّ بِهَذَا الْبَلَدِ﴾ (۹۰/ البلد: ۲)

”اور آپ اس شہر میں مقیم ہیں۔“

اس کی تفسیر میں تین قول ہیں:

① حل، احلال سے ہے جو کہ احرام کی ضد ہے یعنی آپ مکہ میں بغیر احرام

کے مقیم ہیں۔ حج و عمرہ کرنے والے کی طرح آپ نے احرام نہیں باندھا ہوا ہے۔

مُحْرَمٌ کو جو امن کی نعمت حاصل ہوتی ہے وہ اس کے فعل احرام کی بنا پر ملتی ہے، اس

سے مکہ کی فضیلت نہیں نکلتی۔ اس لیے فرمایا: ”نبی ﷺ بغیر احرام کے بھی امن میں ہیں۔“ اس سے مکان مقدس کی بڑی فضیلت نکلتی ہے ساتھ ہی اس بات کی طرف بھی اشارہ ہے کہ جب اللہ تعالیٰ کے رسول ﷺ حلال حالت میں مکہ میں قیام فرماہوتے ہیں۔ اس صورت میں مکہ کی یہ اہمیت ہے کہ اس کی قسم کھائی جاتی ہے تو اگر احرام کی حالت میں ہوں تب تو بدرجہ اولیٰ یہ مکہ لائق تعظیم ہے اور اس کا زیادہ مستحق ہے کہ اسے گہوارہ امن قرار دیا جائے۔

② حلّ کے دوسرے معنی مقیم کے ہو سکتے ہیں، اس صورت میں اس کا ماخذ حلول ہوگا جس کے معنی ہیں کسی مقام میں اترنا یا داخل ہونا۔ یعنی مکہ کی قسم ہے بحالیکہ وہ اشرف المخلوقات اور سید الانبیاء پر مشتمل ہے۔ اس حالت میں مکہ کا درجہ اور بھی بڑھ جاتا ہے۔ خودیہ بستی تمام بستیوں سے بہتر ہے اور اس میں رہائش کرنے والی ہستی تمام کائنات سے افضل تر۔

بیت اللہ (کعبہ) تمام انسانوں کے لیے مرکز ہدایت ہے اور اس کا نبی ﷺ تمام انسانوں کا راہنما اور امام ہے۔ اس نعمت سے بڑھ کر اور کون سی نعمت ہو سکتی ہے اور مخلوق پر اس سے زیادہ بڑا احسان اور کیا ہو سکتا ہے۔ جو شخص بھی اللہ کے گھر اور اس کے نبی ﷺ کی سیرت و حالت پر غور کرے گا۔ اس کے سامنے توحید و ربوبیت کے روشن دلائل بے نقاب ہو جائیں گے۔

③ ”حلّ“ کے معنی ہیں کہ تم حلال الدم ہو، یعنی اس شہر کی قسم بحالیکہ اس میں تمہارے قتل کی سازشیں ہو رہی ہیں۔ تمہیں جلا وطنی کی دھمکیاں دی جا رہی ہیں اور لوگ تمہارے درپے آزار ہو رہے ہیں۔ حالانکہ اسی شہر میں پرندوں کو امن حاصل ہے، قاتل خون کی کو پناہ مل جاتی ہے، جانوروں کے شکار سے لوگ باز رہتے ہیں اور درختوں کے کانٹے سے پرہیز کیا جاتا ہے۔ لیکن اگر امن و راحت نہیں ہے تو صرف اس کے لیے نہیں ہے جو لوگوں کو حق کی دعوت دے رہا ہے۔ یہ شریجیل بن سعد کا قول ہے۔

بہر حال ان تینوں معانی میں سے جو معنی بھی لیا جائے ﴿وَأَنْتَ حَلٌّ بِهَذَا الْبَلَدِ﴾ (۹۰/۱: البلد: ۲) کو جملہ معترضہ ماننا پڑتا ہے۔ اس کا یہاں ذکر نہایت ہی حسن و لطافت پیدا کر رہا ہے اور اس قسم سے بیت اللہ اور رسول اللہ ﷺ دونوں کی شان و عظمت ظاہر ہو رہی ہے۔

﴿أَيَحْسَبُ أَنْ لَنْ يُقَدِّرَ عَلَيْهِ أَحَدٌ﴾ (۹۰/۱: البلد: ۵)

”کیا وہ گمان کرتا ہے کہ اس پر کوئی قادر ہی نہ ہوگا۔“

ایسا خیال کرنا درست نہیں، جس رب نے شدت و قوت کے ساتھ انسان کو پیدا کیا کہ وہ ہر قسم کی سختیاں برداشت کر لیتا ہے۔ کیا وہ اس پر قادر نہیں ہو سکتا؟ اگر خالق ہی کو مخلوق پر قدرت حاصل نہیں تو کسی دوسرے کو پھر کیا حاصل ہو سکتی ہے جو کہ خود ہی محتاج و بے بس ہے۔ یہ ایک مستقل دلیل ہے اسی سے یہ بھی معلوم ہوتا ہے کہ اعمال کا بدلہ ضرور ملے گا۔ جزا کے لیے دو چیزیں ضروری ہیں، علم اور قدرت۔ قدرت کا بیان اس آیت میں ہے اور علم کا ذکر ﴿أَيَحْسَبُ أَنْ لَمْ يَدْعُ أَحَدٌ﴾ (۹۰/۱: البلد: ۷) ”کیا انسان گمان کرتا ہے کہ اُسے کسی نے نہیں دیکھا؟“ میں ہے۔ (اللہ تعالیٰ کے پاس اس کی صفت علم کی بنا پر ہر ایک کی نیکی، بدی کا ریکارڈ موجود ہے۔) وہ اپنی صفت قدرت کی وجہ سے ہر ایک کو جزا و سزا دے گا۔ اس کے خلاف گمان کرنا عقل کے منافی ہے۔

﴿يَقُولُ أَهْلَكْتُ مَالًا لُبَدًا﴾ (۹۰/۱: البلد: ۶)

”کہتا ہے کہ میں نے بہت سامان لٹایا۔“

”لبد“ سے مراد وہ مال ہے جو زیادتی کی وجہ سے تہ بہ تہ ہو جائے۔ انسان غیر شرعی راہ میں اپنا مال خرچ کر کے فخر کرتا ہے۔ اگر بجائے اس کے یہی مال اللہ کی خوشنودی کے لیے جائز کاموں میں صرف ہوتا تو اللہ کے تقرب اور حصول ثواب کا ذریعہ بن جاتا اور تباہی و بربادی سے بچ جاتا۔ یہ بات اللہ کو ناپسند ہے کہ انسان اللہ کا دیا ہوا مال شہوت پرستیوں اور ہوس رانیوں میں خرچ کرے۔ اسی حرکت پر ان

الفاظ میں تشبیہ فرمائی ہے:

﴿ اَيْحَسِبُ اَنْ لَّمْ يَدْرَا اَحَدٌ ﴾ (۹۰/ البلد: ۷)

”کیا (یوں) سمجھتا ہے کہ کسی نے اسے دیکھا (ہی) نہیں؟“

یہاں پر ماضی کا صیغہ لایا گیا ہے یعنی لم یرہ۔ کیونکہ اس کا ذکر اہل گت کے مقابلہ میں ہوا ہے جو کہ گزشتہ زمانہ میں مال کے برباد کرنے کو بتلاتا ہے۔

﴿ اَلَمْ تَجْعَلْ لَهٗ عَيْنَيْنِ ۙ وَّلِسَانًا وَّشَفَتَيْنِ ۗ ﴾ (۹۰/ البلد: ۸-۹)

”کیا ہم نے اس کے لیے دو آنکھیں، ایک زبان اور دو ہونٹ نہیں بنائے؟“

یہاں سے دوسری دلیل شروع ہوتی ہے۔ جو ہستی دوسروں کو دیکھنے کے لیے آنکھ، بولنے کے لیے زبان اور ہونٹ عطا کرتی ہے۔ کیا وہ خود دیکھنے، حکم دینے سے اور منع کرنے سے عاجز ہوگی؟ (کیا یہ بات عقل میں آسکتی ہے؟) حقیقت یہ ہے کہ مخلوق اپنا ہر کمال اپنے خالق ہی سے حاصل کرتی ہے۔

﴿ وَهَدَيْنَاهُ النَّجْدَيْنِ ﴾ (۹۰/ البلد: ۱۰)

”اور بتلائے اس کو دو راستے۔“

جو ذات دوسروں کو خیر و شر کا عالم بناتی ہے کیا وہ خود بے علم ہو سکتی ہے؟ جو انسانوں کو ہدایت و ضلالت کی راہ سے آگاہ کرے کیا وہ ان کو اس طرح بے کار، مہمل چھوڑ سکتی ہے کہ ان کو اس بات کی بھی خبر نہ ہو کہ دنیا و آخرت میں کون سی چیز ان کے لیے مفید ہے اور کون سی نقصان پہنچانے والی۔ یہ نبوت و رسالت کا سلسلہ اسی لیے مقرر کیا گیا ہے کہ انسان خیر و شر کو پہچان کر ہدایت کی راہ لے اور کمال کو پہنچ جائے۔

اس دلیل و تفصیل سے خالق کا وجود اس کی کامل صفات اور اس کے رسولوں اور وعید کی سچائی ثابت ہوگئی۔ یہی امور ایمان کی بنیادیں ہیں جن کو لے کر تمام انبیائے کرام دنیا میں تشریف لائے تھے۔ انسان اگر اپنی حالت، سلسلہ پیدائش

اور بدن کی ساخت پر غور کرے تو مذکورہ بالا باتوں کے ماننے سے انکار نہیں کر سکتا۔ خالق کے وجود اور اس کی صفات کا اقرار تو انسان کی فطرت میں پیوست ہے۔ انبیائے کرام اسی لیے آتے ہیں کہ فطرت و عقل کے اس تقاضے کی طرف یاد دہانی کرتے ہوئے غفلت و نفسانیت کے پردے اٹھائیں۔ اس طرح اللہ تعالیٰ کی حجت فطرت و رسالت دونوں طریقوں سے بندوں پر پوری ہو جاتی ہے۔

﴿فَلَا اقْتَحَمَ الْعَقَبَةَ﴾ (۹۰/ البلد: ۱۱)

”پھر وہ نہیں داخل ہوا گھاٹی میں۔“

یعنی فطرت و رسالت کے ذریعے حجت تمام ہو جانے کے باوجود پھر بھی انسان گھاٹی میں داخل نہ ہوا۔ یہ گھاٹی بندے اور اس کے رب کے درمیان ہے اس کو طے کیے بغیر اللہ تک پہنچنا ناممکن ہے۔ اس گھاٹی کو پار کرنے کے لیے چند باتوں کی ضرورت ہے:

① اللہ کی مخلوق کے ساتھ احسان و سلوک سے پیش آنا۔ مثلاً غلام کو آزاد کرنا، تاکہ اللہ تعالیٰ اس کو نفس کی اور دشمن کو غلامی سے نجات دے اور یتیم و مسکین کو قحط کے زمانہ میں کھانا کھلانا۔

② اللہ تعالیٰ پر کمال اخلاص کے ساتھ ایمان لانا۔ یہ اللہ کا ایسا حق ہے جس سے بندہ کسی حالت میں بھی سبکدوش نہیں ہو سکتا۔ ایمان کے معنی ہیں، اللہ کی کتاب کی تصدیق، اس کے احکام کی اطاعت اور ہر معاملہ میں اُس کی خوشنودی چاہنا۔

③ دوسروں کو نیکی اور نرمی کی تلقین کرنا اور دوسروں کی نصیحت کو خندہ پیشانی سے قبول کرنا۔ اس طرح انسان اپنی ذات کے اعتبار سے بھی رحیم و صابر ہوتا ہے اور دوسروں کے لیے بھی صبر و رحمت کے معاملہ میں مددگار بن جاتا ہے۔ لیکن انسان کا یہ حال ہے کہ وہ گھاٹی کے پار کرنے پر آمادہ نہیں ہوتا اور اپنے رب سے کٹ کر اُس کی رحمت سے دُور رہتے ہوئے ہلاک ہو جاتا ہے۔

## انسانوں کی دو قسمیں

- ① جنہوں نے گھائی کو پار کر کے نجات حاصل کی۔
- ② جو گھائی کے اس طرف ہی رہ گئے اور اپنے آپ کو ہلاکت و تباہی کے غار میں گرا دیا۔

اس گھائی کو وہی لوگ پار کر سکتے ہیں جو (گناہوں سے) ہلکے ہوں۔ کیونکہ یہ گھائی نہایت مشقت اور محنت چاہتی ہے۔ اس گھائی کو پار کرنے والے ہی اصحاب المیمنة (وائیں والے) کہلاتے ہیں اور جنہوں نے کتاب الہی کی تصدیق نہیں کی اور اس کے احکام کو تسلیم نہیں کیا یہی لوگ اصحاب المشتمة ہیں، جن پر چاروں طرف سے آگ بند کر دی جائے گی کہ وہ نکل نہ سکیں گے۔ جس طرح دنیا میں گندے عقائد اور برے اعمال نے ان لوگوں کو گھیرے میں لے رکھا تھا کہ پاک فضا ان کو میسر نہ ہوتی تھی۔ بالکل اسی طرح جہنم میں آگ ان پر چھا جائے گی کہ ان کے دلوں کا کوئی گوشہ محفوظ نہ رہ سکے گا اور نہ وہ ایک لمحہ کے لیے نجات پاسکیں گے۔

## اسرار سورت

اس سورت میں غور و تدبر کرنے سے بہت لطائف و نکات معلوم ہوتے ہیں:

- ① یہ سورت باوجود اختصار کے علم و ایمان کے مطالبہ عالیہ پر مشتمل ہے۔
- ② قرآن کا یہ عام انداز بیان ہے کہ وہ ڈرانے اور دھمکانے کے لیے اللہ کی صفات علم و قدرت کو بیان کرتا ہے۔ کیونکہ جزا کا دار و مدار ان دونوں پر ہی ہے۔ چند نظائر ملاحظہ ہوں:

① ﴿قُلْ هُوَ الْقَادِرُ عَلَىٰ أَنْ يَبْعَثَ عَلَيْكُمْ عَذَابًا مِّنْ فَوْقِكُمْ﴾

(٦/ الانعام: ٦٥)

”وہ قادر ہے کہ تم پر اوپر سے عذاب نازل کرے۔“

② ﴿أَرَأَيْتَ الَّذِي يَنْهَىٰ عَبْدًا إِذَا صَلَّىٰ ..... أَلَمْ يُعَلِّمْ بِأَنَّ اللَّهَ يَرَىٰ﴾

(٩٦/ العلق: ٩-١٤)

”کیا تو نے اس شخص کو دیکھا جو ایک بندہ کو روکتا ہے جبکہ وہ نماز پڑھتا ہے..... کیا وہ نہیں جانتا کہ اللہ تعالیٰ دیکھ رہا ہے؟“

③ ﴿وَقُلْ اَعْمَلُوا قَسْرِي اللّٰهُ عَمَلَكُمْ وَرَسُولُهُ وَالْمُؤْمِنُونَ ط﴾

(۹/ التوبة: ۱۰۵)

”اور کہہ دیجیے! عمل کرو۔ عنقریب اللہ تعالیٰ تمہارے عمل کو دیکھیں گے اور اس کے رسول اور مومن۔“

④ ﴿اَمْ يَحْسِبُونَ اَنْكُلَا لَا نَسْمَعُ سِرَّهُمْ وَنَجْوَاهُمْ ط بَلَى وَّرُسُلَنَا لَدَيْهِمْ

يَكْتُبُونَ ۝﴾ (۴۳/ الزخرف: ۸۰)

”کیا وہ گمان کرتے ہیں کہ ہم اُن کے راز و نیاز اور سرگوشی کو نہیں سنتے؟ کیوں نہیں! ہمارے قاصد (فرشتے) اُن کے پاس لکھتے ہیں۔“

اس قسم کی مثالیں قرآن میں بہت سی مل سکتی ہیں۔ ان آیات میں قدرت اور علم کے بارے میں صرف خبر دینا مقصود نہیں۔ بلکہ اس کے ساتھ یہ بھی بتلانا مطلوب ہے کہ اللہ تعالیٰ ان صفات کی بنا پر منصفانہ جزا دے گا جو ہر قسم کے شائبہ ظلم سے پاک ہوگی۔ وہ قادر ہے اس لیے جزا دینا اُس کے لیے ممکن ہے اور عالم ہے اس لیے یہ جزا دائرہ عدل سے باہر نہیں ہو سکتی۔ عدم قدرت کی صورت میں جزا ممکن نہیں اور بے علمی کی حالت میں انصاف کا دامن چھوٹنا یقینی ہے۔ ظاہر بات ہے کہ جو عالم نہیں وہ تمام اعمال کی تفصیل اور جزا کی مناسب مقدار کو کیسے جان سکتا ہے۔ ایسی صورت میں اُس سے عدل کا صدور ناممکن ہے۔

رب تعالیٰ علم اور کمال قدرت کے ساتھ موصوف ہے۔ وہ جب چاہے اور جس طرح چاہے سزا دے سکتا ہے اسی کے ارادہ و مشیت پر سب کچھ موقوف ہے۔ اس لیے ہر عاقل پر فرض ہے کہ وہ اخلاص و احسان کے ذریعہ نجات کی راہ تلاش کرے۔ یہ راہ سخت دشوار گزار گھاٹی میں سے ہو کر گزرتی ہے۔ تا وقتیکہ کامل توبہ اور مخلوق کے ساتھ حسن سلوک کی عادت نہ ڈال لی جائے، اس گھاٹی سے پار



ہونا دشوار ہے۔

﴿فَلَا اقْتَحَمَ الْعَقَبَةَ ۗ وَمَا أَدْرَاكَ مَا الْعَقَبَةُ ۗ﴾ (۹۰/ البلد: ۱۱-۱۲)

”پھر نہیں داخل ہوا گھاٹی میں اور تمہیں کیا خبر ہے کیا ہے عقبہ۔“

”وما ادراك“ وہاں لایا جاتا ہے جہاں کسی شے کی اہمیت اور عظمت دکھلانا

مقصود ہوتا ہے، جیسا کہ فرمایا:

﴿وَمَا أَدْرَاكَ مَا هِيَ ۗ﴾ (۱۰۱/ القارعة: ۱۰)

”اور تمہیں کیا معلوم کہ وہ جہنم کیا ہے؟“

﴿الْحَاقَّةُ ۗ مَا الْحَاقَّةُ ۗ وَمَا أَدْرَاكَ مَا الْحَاقَّةُ ۗ﴾ (۶۹/ الحاقۃ: ۱-۳)

”ثابت ہونے والی، ثابت ہونے والی کیا ہے؟ اور تجھے کیا معلوم

کہ وہ ثابت شدہ کیا ہے؟“

﴿مَا أَدْرَاكَ مَا يَوْمَ الدِّينِ ۗ﴾ (۸۲/ الانفطار: ۱۸)

”اور تمہیں کیا معلوم کہ فیصلہ کا دن کیا ہے؟“

”وما ادراك“ یہ جملہ معترضہ ہے جو مفسر (جس کی تفسیر بیان کی جائے۔)

”اقتحم العقبة“ اور مفسر ”فك رقبة“ کے درمیان واقع ہے۔ یہ ”فك رقبة“ محض

”عقبة“ کی تفسیر نہیں ہے بلکہ ”اقتحام فی العقبة“ (گھاٹی میں داخل ہونے) کی

تفسیر ہے۔ جیسا کہ ﴿ثُمَّ كَانَ مِنَ الَّذِينَ آمَنُوا﴾ (۹۰/ البلد: ۱۷) سے ظاہر ہوتا

ہے۔ عقبہ تو محض گھاٹی کا نام ہے جس میں داخل ہو کر جنت تک پہنچا جاسکتا ہے۔

اس توجیہ کی بنا پر ﴿وَمَا أَدْرَاكَ مَا الْعَقَبَةُ ۗ﴾ (۹۰/ البلد: ۱۲) کے معنی ہوئے

”وما ادراك ما اقتحم العقبة“ تمہیں معلوم ہے کیا ہے گھاٹی میں داخل ہونا؟ بعض

قراء توں میں فك رقبة بصورت فعل ماضی آیا ہے۔ اس صورت میں تفسیر اور

مفسر میں ظاہراً بھی مطابقت معلوم ہوتی ہے (بعض غیر ضروری مباحث کو حذف

کر دیا گیا ہے..... مترجم)

”العقبة“ کہاں ہے؟ اب اس میں اختلاف ہے کہ ”عقبة“ دنیا میں ہے

یا آخرت میں۔ اس سلسلہ میں چند اقوال نقل کیے جاتے ہیں:

① حسن رضی اللہ عنہ کہتے ہیں کہ عقبہ کو اللہ تعالیٰ نے بطور مثال بیان فرمایا ہے۔ اس سے انسان کا اپنے نفس، خواہش، دشمن اور شیطان سے مقابلہ و جہاد کرنا مراد ہے اور یہ ایک سخت گھائی ہے۔

② مقاتل رضی اللہ عنہ کہتے ہیں کہ اللہ تعالیٰ نے مثال کے ذریعہ سمجھایا ہے کہ جو شخص غلام آزاد کرتا ہے اور یتیم و مسکین کو کھانا کھلاتا ہے وہ اپنے نفس و شیطان سے زور آزمائی کرتا ہے، یہ زور آزمائی اور مقابلہ دشوار گھائی پر چڑھائی سے کم نہیں۔

③ واقعاً ایک ”عقبہ“ ہے جس پر لوگ چڑھیں گے۔ یہ ”عقبہ“ جہنم میں ہے یا دوزخ اور جنت کے درمیان، یا دوزخ کے راستہ میں ہے۔ جس کو بہ مشقت طے کر کے جہنمی جہنم میں داخل ہوں گے۔ عطا، مجاہد، کلبی رضی اللہ عنہم کی رائے یہی ہے۔ عقل و نقل اور لغت کے لحاظ سے یہ قول درست ہے۔

قتادہ کا قول ہے کہ یہ ”عقبہ“ نہایت دشوار گزار ہے اس کو اللہ کی اطاعت کے ساتھ طے کرو۔ ایک مشہور روایت میں ہے کہ تمہارے سامنے ایک سخت ”عقبہ“ ہے جس کو وہی لوگ پار کر سکتے ہیں جو گناہوں سے ہلکے پھلکے ہیں۔ اللہ تعالیٰ نے ایمان و اطاعت کو ”عقبہ“ فرمایا ہے۔

سلف صالحین کی وصیتوں میں ”افتحام عقبہ“ کا ذکر بکثرت موجود ہے۔ بعض صحابہ موت کے وقت یہ کہتے ہوئے رو پڑے کہ میں کیوں نہ روؤں حالانکہ میرے سامنے سخت مشقت والی گھائی ہے۔ اُسے پار کر کے یا تو جنت کا راستہ طے گا یا جہنم کا۔

”عقبہ“ کی یہ تفسیر اصل حقیقت سے زیادہ قریب اور اقوال سلف کے مطابق ہے اور قرآن کے انداز بیان سے بھی یہی پتہ چلتا ہے۔ ”وما ادراك“ کا استعمال اشیائے غائبہ (بن دیکھی باتوں) میں کیا گیا ہے۔ ❁

## تفسیر سورۃ والشمس

﴿وَالشَّمْسُ وَضُحَاهَا ۝ وَالْقَمَرُ إِذَا تَلَّهَا ۝ وَالنَّهَارُ إِذَا جَلَّهَا ۝ وَاللَّيْلُ إِذَا يَغْشَاهَا﴾ (۹۱/ الشمس: ۱-۴)

”قسم ہے سورج کی اور اس کی دھوپ کی، قسم ہے چاند کی جب اس کے پیچھے آئے، قسم ہے دن کی جب سورج کو نمایاں کرے، قسم ہے رات کی جب اسے ڈھانپ لے۔“

قرآن کریم میں مختلف چیزوں کی قسم کھائی گئی ہے کہیں پر جواب قسم مذکور ہے اور کہیں محذوف، زجاج رحمۃ اللہ علیہ کا قول ہے کہ اس سورت میں جواب قسم ﴿قَدْ أَفْلَحَ مَنْ زَكَّهَا﴾ (۹۱/ الشمس: ۹) ہے۔ دو قسم کے سلسلہ میں کلام طویل ہو گیا تھا، اس لیے لام قسم محذوف کر دیا گیا۔ آسمان اور اس کے بنانے والے، زمین اور اس کے بچھانے والے، نفس اور اس کے درست کرنے والے کی قسم کھائی گئی ہے یعنی خالق کی بھی اور مخلوق کی بھی۔ بعض مفسرین کے نزدیک مامصدر یہ ہے۔ اس صورت میں مخلوقات اور نفسِ فعل کی قسم کا بیان ہوگا۔

یہ دونوں خالق کے وجود، کمال، علم، قدرت، حکمت اور وحدت پر دلالت کر رہے ہیں۔

### وجودِ خالق پر استدلال

چاند، سورج کی حرکت اور شب و روز کی گردش بتلا رہی ہے کہ یہ سب انقلابات بغیر خالق اور فاعل کے ناممکن ہیں۔ جب خالق اور مخلوق کی قسم سے خالق و فاعل کا علم ہو گیا تو اب مستقل طور پر خالق کی قسم کھانے کی ضرورت نہ رہی۔

علم کی ایک جماعت نے مخلوقات کے وجود سے خالق کے وجود پر استدلال کیا ہے۔ استدلال کا یہ طریقہ درست ہے۔ قرآن مجید نے متعدد مقامات پر اسی طریقہ کو بیان کیا ہے۔

﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِأُولِي

الْأَلْبَابِ﴾ (۳/ آل عمران: ۱۹۰)

”بلاشبہ زمین و آسمان کی پیدائش میں عقل مندوں کے لیے نشانیاں ہیں۔“

بہت سے لوگ آسمان، زمین اور نفس کے قدیم ہونے کے قائل ہیں اس لیے ساتھ ہی ساتھ ان کے خالق و بانی کا تذکرہ بھی کیا گیا ہے۔

فائدہ: یہ اس صورت میں جبکہ ﴿وَالسَّمَاءَ وَمَا بَنَاهَا﴾ (۹۱/ الشمس: ۵) میں ما کو موصولہ قرار دیا جائے اس صورت میں ترجمہ یوں ہوگا:

”قسم ہے آسمان کی اور جس نے اسے بنایا۔“

اگر ما مصدریہ مانا جائے تو اس حالت میں معنی یہ ہوں گے:

”قسم ہے آسمان کی اور اس کی بناوٹ کی۔“

محتاج، قدیم نہیں ہو سکتا

ظاہر ہے کہ جو اپنے وجود میں خالق کا محتاج ہو وہ قدیم کیسے ہو سکتا ہے۔ یہاں یہ نکتہ ملحوظ رکھنا چاہیے کہ آسمان کے لیے تسویہ (موزوں طور پر بنانا) ذکر کیے گئے ہیں۔ بتلانا یہ مقصود ہے کہ حق تعالیٰ اپنی مخلوقات پر کس قدر مہربان ہے۔ ہر چیز کی پیدائش اور بناوٹ میں انسانوں کا فائدہ مد نظر ہے۔

آسمان کے لیے لفظ بناء کے استعمال سے معلوم ہوتا ہے کہ وہ اس عالم کے لیے بلند قبہ کی چھت کی طرح ہے۔ ”طحو الأرض“ کے معنی زمین کے پھیلانے اور ہموار کرنے کے ہیں۔

زمین کا آباد حصہ

زمین کو اس صورت میں اس لیے پیدا کیا گیا کہ انسان و حیوان سب اس پر قرار پاسکیں اور عمارتیں، باغات اور کشتیاں وجود میں آسکیں۔ قدرت ربانی نے زمین کے ایک حصہ کو پانی سے الگ کر دیا، تاکہ مخلوق آباد ہو سکے اس حقیقت کو

تفسیری نکات و افادات

فلاسف اور علمائے طبیعت دیکھ کر حیران و ششدر ہیں۔ طبیعت کا اقتضا تو یہ تھا کہ پانی تمام زمین پر پھیل جاتا لیکن خلاف طبیعت زمین کا ایک حصہ خشک اور باقی تین حصے تہ آب ہیں۔

یہاں یہ سوال پیدا ہوتا ہے کہ جب زمین کے تمام حصے برابر ہیں تو بعض کا زیر آب رہنا اور بعض کا خشک رہنا کس بنا پر ہے۔

اس کے جواب میں علمائے طبیعت (فلاسف) سوائے اس کے اور کچھ نہ کہہ سکے کہ خالق اور صانع کی مشیت نے ایسا ہی چاہا۔ یہ جواب بتلاتا ہے کہ خالق مختار با ارادہ ہستی ہے نہ کہ غیر مختار اور مجبور جیسا کہ ان کا مسلک ہے۔

خالق کائنات مختار کل ہے

جب یہ مان لیا گیا کہ حق تعالیٰ کی عنایت و توجہ سے زمین کا ایک حصہ آبادی کے لیے مقرر ہوا تو ضروری ہے کہ اس کے لیے صفات کمال اور صفات جلال کا اقرار کیا جائے اور یہ بھی مانا جائے کہ وہ اپنے کام میں مختار ہے، جو چاہتا ہے کرتا ہے اور اس کو روکنے والا کوئی نہیں ہے۔

جس طرح بعض کا خیال ہے کہ نفس قدیم ہے اسی طرح بعض کا یہ گمان ہے کہ نفس خود نیکی اور بدی کا موجد ہے۔ اس کو یوں رد کیا:

﴿قَالَ لَهُمَا فُجُورَهَا وَتَقْوَاهَا﴾ (۹۱/ الشمس: ۸)

”یعنی حق تعالیٰ نے نفس میں نیکی اور بدی کو ڈالا ہے۔“

ظاہر ہوا کہ ہمارا اور ہمارے اعمال و افعال کا خالق صرف اللہ تعالیٰ ہے۔ نفس کے لیے ”تسویہ“ بیان کیا گیا ہے، جیسا کہ دوسری آیات میں ہے:

﴿مَا عَزَّكَ بِرَبِّكَ الْكَرِيمِ ۗ الَّذِي خَلَقَكَ فَسَوَّاكَ فَعَدَلَكَ﴾

(۸۲/ الانفطار: ۶، ۷)

”یعنی اے انسان! تجھے اپنے کریم پروردگار سے کس چیز نے دھوکے میں ڈال رکھا ہے۔ جس نے تیرے اعضا کو درست کیا اور تجھ کو

مناسب اعتدال کے ساتھ بنایا۔“

﴿فَإِذَا سَوَّيْتَهُ وَنَفَخْتَ فِيهِ مِنْ رُوحِي﴾ (الحجر: ۲۹)

”جب میں نے اس کو درست کر لیا تو اس میں میں نے اپنی روح

پھونک دی۔“

نفس سے مراد

پس معلوم ہوا کہ نفس کا اطلاق روح اور بدن دونوں پر ہوتا ہے اس قسم کی

بہت سی آیات ہیں:

① ﴿هُوَ الَّذِي خَلَقَكُمْ مِنْ نَفْسٍ وَاحِدَةٍ﴾ (الاعراف: ۱۸۹)

”اس نے تم کو نفس واحد سے پیدا کیا۔“

② ﴿فَسَلِّمُوا عَلَىٰ أَنْفُسِكُمْ﴾ (النور: ۶۱)

”اپنے نفسوں کو سلام کرو۔“

③ ﴿وَلَا تَقْتُلُوا أَنْفُسَكُمْ﴾ (النساء: ۲۹)

”اپنے نفسوں کو مت قتل کرو۔“

④ ﴿لَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا﴾

(النور: ۱۲)

”جبکہ تم نے اس کو سنا تو کیوں نہیں مسلمان مردوں اور عورتوں نے

ان کے نفس کے بارے میں اچھا گمان کیا۔“

﴿قَدْ أَفْلَحَ مَنْ زَكَّهَا ۖ وَقَدْ خَابَ مَنْ دَسَّهَا﴾ (الشمس: ۹-۱۰)

فائدہ: آیت کا نظم طبعی اس بات کا مقتضی ہے کہ زکیٰ کی ضمیر ”من“ کی طرف اور

ضمیر منصوب مؤنث، نفس کی طرف راجع ہو۔ بخلاف اس کے زکیٰ کی ضمیر

ماسواہا میں ”ما“ کی طرف راجع کرنا بجائے ”من“ کے، حالانکہ ”من“ قریب ہے۔

پھر ضمیر مؤنث کو بجائے نفس کے، جو مؤنث ہے۔ ”من“ کی طرف عائد کرنا، جو کہ

مذکور ہے۔ اسی صورت میں مناسب ہو سکتا ہے جبکہ آیت کے لیے اس سے اچھا

تفسیری نکات و افادات

معنی نہ ظاہر ہو سکے۔ اور جبکہ ”زکّی“ کی ضمیر ”من“ کی طرف راجع کرنے سے باآسانی اچھے معنی بن سکتے ہیں تو پھر خواہ مخواہ ”ما“ کی طرف عائد کر کے تکلف کرنے سے کیا فائدہ۔

یہاں ”زکّی“ اور ”دسی“ کی ضمیر ”من“ کی طرف راجع ہے اس صورت میں ترجمہ یوں ہوگا: ”بلاشبہ اس نے فلاح پائی جس نے نفس کو پاک کیا۔“ یہی ترجمہ زیادہ مناسب اور بہتر ہے۔

اس طرز بیان کی نظیر ﴿قَدْ أَفْلَحَ مَنْ تَزَكَّى﴾ (۸۷/ الاعلیٰ: ۱۴) ہے، بعض نے ترجمہ اس طرح کیا ہے کہ ”فلاح پائی اس نے جس کو اللہ نے پاک کیا۔“ یہ طرز بیان نحوی قواعد کے لحاظ سے مرجوح (ضعیف) ہے۔

فلاح، انسان کے اعمال پر موقوف ہے  
اللہ تعالیٰ نے جہاں کہیں فلاح و کامیابی کا ذکر کیا ہے۔ وہاں اس کو مفلح (کامیاب) کے فعل پر معلق رکھا ہے۔ یعنی فلاح و کامرانی خود انسان کے اعمال و افعال پر موقوف ہے۔ فرمایا:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خُشِعُونَ ۝﴾

(۲۳/ المؤمنون: ۱، ۲)

”وہ مومنین کامیاب ہیں جو اپنی نماز میں خشوع کرنے والے ہیں۔“  
﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝  
وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ ۝ وَبِالْآخِرَةِ  
هُمْ يُؤْتُونَ ۝ أُولَئِكَ عَلَىٰ هُدًى مِّن رَّبِّهِمْ ۝ وَأُولَئِكَ هُمُ الْمُفْلِحُونَ ۝﴾

(۲/ البقرة: ۳-۵)

”جو غیب پر ایمان لاتے اور نماز قائم کرتے اور اس مال سے جو ہم نے ان کو دیا ہے خرچ کرتے ہیں اور جو ایمان لاتے ہیں اس پر جو اتارا گیا آپ کی طرف اور اس پر بھی جو آپ سے پہلے اتارا گیا

اور آخرت پر وہ یقین رکھتے ہیں تو یہی لوگ ہدایت پر ہیں اور یہی لوگ کامیاب ہیں۔“

﴿إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ﴾

(۲۴/النور: ۵۱)

”جب مومنوں کو اللہ اور رسول کی طرف فیصلہ کے لیے لایا جائے تو اس وقت ان کا قول بس یہی ہونا چاہیے کہ ہم نے سنا اور مان لیا یہی لوگ فلاح یاب ہیں۔“

حضرت حسن بصری رضی اللہ عنہ ﴿كَذَٰلِكَ مَنْ زَكَّاهَا﴾ (۹۱/الشمس: ۹) کی تفسیر میں فرماتے ہیں کہ اس نے فلاح پائی جس نے نفس کو پاک کیا اور اس کو اطاعت خالق پر ابھارا اور ناکام ہوا وہ شخص جس نے اس کو ہلاک کیا اور نافرمانی پر آمادہ کیا۔ یہی قول ابن قتادہ رضی اللہ عنہ کا ہے۔

ابن قتیبہ رضی اللہ عنہ کا قول ہے کہ جس نے نفس کو حسن سلوک، صدقات اور اطاعت الہی کے ذریعہ بلند کیا اور بڑھایا وہ کامیاب ہے اور جس نے گناہوں اور نافرمانیوں سے نفس کو چھپایا اور گھٹایا وہ نامراد ہے۔

فاجر، بدکار ہمیشہ گنہگار، پست ہمت، بدخلق اور بے مروت ہوتا ہے۔ گویا اس نے بدکاریوں اور مصیبتوں کے پردہ میں اپنے آپ کو چھپالیا اور فنا کر دیا اور نیک آدمی نے حسن سلوک، سخاوت کے ذریعہ اپنے نفس کو شہرت دی اور بلند کیا۔

سخی اور بخیل کے درمیان فرق

عرب کے سخی اور فیاض بلندیوں اور اونچی جگہوں پر ٹھہرا کرتے تھے، تاکہ ان کی شخصیت گنہگار نہ رہے اور حاجت مند، فقرا و مساکین باسانی ان سے ملاقات کر سکیں اور رات کے وقت آنے والے مہمانوں کے لیے بلندیوں پر آگ روشن کی جاتی، تاکہ کسی کو مکان کے تلاش کرنے میں زحمت نہ ہو۔ اور اس کے برعکس بخیل



تفسیری نکات و افشادات

کنجوس اور تنگ دل ہمیشہ غاروں اور نشیبی زمین میں اترتا کرتے، تاکہ کوئی ضرورت مندان کا پتہ نہ چلا سکے۔

پہلے گروہ نے اپنے نفسوں کو بلند کیا اور بخل کی گندگی سے پاک رکھا اور دوسرے گروہ نے اپنے آپ کو چھپالیا اور گمنامی میں روپوش ہو گیا۔

﴿وَقَدْ خَابَ مَنْ دَسَّهَا﴾ (۹۱/ الشمس: ۱۰)

ابوالعباس رضی اللہ عنہ کہتے ہیں کہ میں نے ابن الاعرابی سے ﴿قَدْ خَابَ مَنْ دَسَّهَا﴾ (۹۱/ الشمس: ۱۰) کی تفسیر دریافت کی تو انہوں نے کہا کہ:

”دَسَّهَا أَيْ دَسَّ نَفْسَهُ مَعَ الصَّالِحِينَ وَكَيْسَ مِنْهُمْ ..... الخ“  
 ”جس نے اپنے نفس کو خفیہ طریقہ سے صالحین کے گروہ میں شامل کر لیا حالانکہ وہ ان میں سے نہیں ہے لوگ ظاہری حالت سے یہ گمان کرتے کہ یہی صالح اور نیک ہے لیکن حقیقت میں ان کے اور صالحین کے اعمال و اخلاق میں زمین و آسمان کا فرق ہے۔“

مفسرین کی ایک جماعت کا خیال ہے کہ ”دَسَّهَا“ کی ضمیر ”من“ کی طرف نہیں بلکہ ”مَاسَوْهَا“ میں ”ما“ کی طرف راجع ہے ”ما“ سے مراد باری تعالیٰ ہے۔

بروایت عطاء رضی اللہ عنہ یہی قول ابن عباس رضی اللہ عنہما کا ہے اسی طرف مجاہد، عکرمہ، سعید بن جبیر رضی اللہ عنہم کا رجحان ہے۔ مطلب یہ ہوا کہ جس نفس کو اللہ تعالیٰ نے صالح بنایا، پاک کیا اور اطاعت کی توفیق بخشی وہ کامیاب ہے اور جس نفس کو اللہ نے گمراہ کر دیا وہ ناکام ہے۔

تقدیر کا اثبات

اس قول کی تائید میں کہا جاتا ہے کہ اللہ تعالیٰ نے مذکورہ بالا چیزوں کی قسم کھا کر ان کو اپنی وحدانیت کے لیے بطور شاہد کے پیش کیا ہے اور بتلایا ہے کہ انسان کی کامیابی اور ناکامی نیکی اور بدی سب اللہ کی طرف سے ہے۔ اس طرز بیان سے

ان لوگوں کا رد کرنا مقصود ہے جو تقدیر کے منکر ہیں اور صرف انسان کو مختار کل مانتے ہیں۔ اس سورت کا نزول توحید کے اثبات کے لیے ہوا ہے۔ لہذا اس مطلب کی بنا پر یہ مقصد پوری طرح حاصل ہوگا اس لیے فرمایا:

﴿قَالَهَمَهَا فُجُورَهَا وَتَقْوَاهَا ۗ﴾ (۹۱/ الشمس: ۸)

دعائے نبوی

احادیث سے بھی اس مطلب کی تائید ہوتی ہے چنانچہ حضرت عائشہ رضی اللہ عنہا سے مروی ہے کہ ایک شب میں بیدار ہوئی تو آپ کو یہ پڑھتے ہوئے پایا:

((رَبِّ اَعْطِنِ نَفْسِي تَقْوَاهَا وَزَكَّيْهَا اَنْتَ خَيْرٌ مِّنْ زَكَّيْهَا اَنْتَ وَلِيْهَا وَمَوْلَاهَا)) ❁

”اے پروردگار! میرے نفس کو پرہیزگاری عطا فرما اور اسے پاک کر، تو تمام پاک کرنے والوں سے بہتر ہے۔“

یہ دعائی آیت کی تفسیر ہے۔

دوسری حدیث میں ہے کہ جب آپ ﴿قَدْ اَفْلَحَ مَنْ زَكَّيْهَا ۗ﴾ (۹۱/ الشمس:

۹) لاوت فرماتے تو وقف کرتے اور یہ دعا پڑھتے:

((اَللّٰهُمَّ اِنِ نَفْسِي تَقْوَاهَا، اَنْتَ وَلِيْهَا وَمَوْلَاهَا، وَزَكَّيْهَا اَنْتَ خَيْرٌ مِّنْ زَكَّيْهَا)) ❁

فائدہ: یہ دونوں روایتیں حافظ ابن کثیر رحمۃ اللہ علیہ نے اپنی تفسیر میں نقل کی ہیں۔ ❁

راجع مطلب

اب یہ بات ظاہر ہوگئی کہ اللہ تعالیٰ ہی نفس کا خالق ہے، وہی نفس میں نیکی اور بدی کا ڈالنے والا ہے اور بندہ اپنے افعال کا خود خالق نہیں۔ ”زکی“ کی ضمیر ”من“ کی طرف چند وجوہ کی بنا پر راجع کرنا راجح اور زیادہ مناسب ہے:

① فلاح اور کامیابی بندے کے فعل اور اختیار پر موقوف ہے جیسا کہ پہلے بیان

❁ مسند احمد ۶/۲۰۹۔ ❁ المعجم الکبیر للطبرانی ۱۱/۱۰۶۔ ❁ ابن کثیر ۴/۵۱۶۔

ہو چکا۔

② اس صورت میں معنی میں وسعت ہوگی۔ بندے کا فعل اور کسب اور اس پر جزا و سزا کا ترتیب ہوگا اور ”فالہمہا فجورہا“ سے مسئلہ تقدیر بھی واضح ہو جائے گا۔  
تقدیر اور انسانی اختیار کے حدود

اس انداز بیان سے یہ دونوں آیتیں دو بڑے اصول کو شامل ہوں گی:

① اختیار عبد، ﴿قَدْ أَفْلَحَ مَنْ زَكَّهَا ۖ وَقَدْ خَابَ مَنْ دَسَّهَا﴾ (المشس: ۹۱/۹۱) (۱۰، ۹)

② قضا و قدر، ﴿فَالْهَمَّهَا فُجُورَهَا وَتَقْوَاهَا﴾ (۹۱/۹۱) (۸: المشس)  
قرآن مجید میں متعدد جگہ یہ دونوں اصول ایک ساتھ بیان کیے گئے ہیں۔  
مثلاً:

﴿كَلَّا إِنَّهُ تَذَكَّرٌ ۚ وَمَنْ شَاءَ ذَكَرْهُ ۚ وَمَا يُذَكِّرُونَ إِلَّا أَنْ يُشَاءَ اللَّهُ ۗ﴾

(۷۴/ المدثر: ۵۴-۵۶)

”یعنی بلاشبہ قرآن نصیحت ہے جو اسے چاہے یاد کرے اور نہیں یاد کریں گے مگر یہ کہ اللہ تعالیٰ چاہے۔“

﴿لَئِنْ شَاءَ مِنْكُمْ أَنْ يَسْتَقِيمَ ۖ وَمَا تَشَاءُونَ إِلَّا أَنْ يُشَاءَ اللَّهُ رَبُّ الْعَالَمِينَ﴾ (۸۱/ التکویر: ۲۸-۲۹)

”اس کے لیے جو تم میں سے سیدھی راہ پر چلنا چاہے، اور تم بغیر پروردگار عالم کے چاہے کچھ نہیں چاہ سکتے۔“

اس سے انسان کو مجبور محض ماننے والے اور منکرین تقدیر دونوں کا رد ہو گیا۔

جب ”قد افلح“ کہا گیا تو تقدیر اور اختیار عبد دونوں کا ثبوت ہو گیا۔

خلاصہ کلام یہ ہے جب ”زکی“ کا فاعل ”من“ کو قرار دیں گے جس سے مراد انسان ہے تو مذکورہ بالا دونوں مسئلے ثابت ہو جائیں گے اور اگر ما کو فاعل قرار دیا جائے جس سے مراد حق تعالیٰ کی ذات ہے تو اس صورت میں صرف مسئلہ تقدیر

ثابت ہوگا نہ کہ اختیار عبد۔ لہذا پہلا مطلب زیادہ معنی خیز اور راجح ہے۔  
تخصیص قوم شمود

اس سورت میں صرف قوم شمود کا تذکرہ ہے۔ دوسری نافرمان قوموں کا بیان نہیں، یہاں ادنیٰ سے اعلیٰ پر تنبیہ کرنی مقصود ہے۔ تمام گزشتہ اقوام قوم شمود سے جرم اور عذاب کے اعتبار سے بڑھی ہوئی ہیں۔ جس قدر گناہ قوم عاد، مدین اور قوم لوط کے قرآن نے بیان کیے ہیں اتنے قوم شمود کے نہیں ظاہر کیے۔  
قوم عاد

﴿فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ قُوَّةً أَوْ كَمِيزُوا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَكَانُوا بِآيَاتِنَا يَجْحَدُونَ﴾ (٤١/ فضلت: ١٥)

”قوم عاد نے زمین میں ناحق سرکشی کی اور کہا کہ ہم سے زیادہ قوی کون ہے۔ کیا وہ نہیں دیکھتے کہ جس اللہ نے ان کو پیدا کیا ہے وہ ان سے زیادہ طاقتور ہے اور وہ ہماری نشانیوں کا انکار کرتے تھے۔“  
﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ﴾

(٤١/ فضلت: ١٧)

”ہم نے قوم شمود کو راہ دکھلائی (لیکن) انہوں نے بجائے ہدایت کے ضلالت کو پسند کیا۔“

پہلی قوموں کی برائیاں

تکبر، غرور، لواطت، فساد، سرکشی اور کم تولنا، یہ برائیاں دوسری قوموں کے حالات میں مذکور ہیں۔ قوم شمود کو ان برائیوں سے آسودہ نہیں بتلایا گیا۔ تفصیل کے لیے ملاحظہ ہوں سورہ ہود اور شعراء۔

① قوم لوط میں شرک کے ساتھ ساتھ ایسی حیا سوز اور تباہ کن بدکاری تھی جو اس

سے پہلے کسی قوم میں نہیں پائی گئی۔

② قوم عاد میں شرک و غرور، ظلم اور عیاشی کا زور تھا۔

③ قوم مدین کو شرک، حق تلفی کا چسکا پڑا ہوا تھا۔

④ قوم فرعون مشرک و فسادی، خود پسند اور متکبر تھی۔

ہر قوم پر اس کے گناہوں کے مطابق عذاب نازل ہوا۔

جیسا گناہ ویسا عذاب

① قوم لوط پر ایسا عذاب آیا جو کسی دوسری قوم پر نہیں آیا تھا کیونکہ ان کا جرم بھی

انوکھا تھا۔ آسمان سے پتھر برسے، آنکھوں کی روشنی چھینی گئی اور بستیاں الٹا دی

گئیں، پھر ان کو دھنسا دیا گیا۔

② قوم عاد تیز تند ہوا سے برباد کردی گئی، آج صفحہ ہستی پر اس کا نام و نشان بھی

باقی نہیں۔

③ قوم مدین پر آگ کا عذاب آیا جس نے اس کو اور ظلم و ستم سے حاصل کیے

ہوئے مال کو راکھ کا ڈھیر کر دیا۔

④ قوم ثمود کو دیکھیے! بس ایک چیخ نے ان کا کام تمام کر دیا کہ وہ کروٹ بھی نہ

لے سکے انہوں نے شرک کیا اور اللہ کی نشانی (اوثنی) کو کاٹ ڈالا۔

اس تفصیل سے نتیجہ ظاہر ہے کہ جس نے اللہ کی حدود کو توڑا اور احکام

شریعت کو ہلکا سمجھا، بے گناہوں کا خون بہایا اس پر عذاب بھی ویسا ہی سخت آیا۔

جنہوں نے گزشتہ اور موجودہ قوموں کے حالات کا مشاہدہ کیا ہے ان کے

لیے عبرت ہے کہ دنیا اور آخرت کی نجات و سعادت انہی کے لیے ہے جن کے

دل ایمان کی روشنی سے جگمگا رہے ہیں۔

قوم عاد اور قوم ثمود میں فرق

اس سورت میں قوم ثمود کے تذکرہ سے یہ نکتہ معلوم ہوتا ہے کہ قوم ثمود نے

جان بوجھ کر ہدایت کی بجائے ضلالت کو پسند کیا۔ فرمایا:

﴿وَأَمَّا كُمُودٌ فَهَدَيْنَهُمْ فَاسْتَحَبُّوا الْعَمَىٰ عَلَى الْهُدَىٰ﴾

(۴۱/ فصلت: ۱۷)

”اور جو شموذ تھے تو ہم نے انہیں سیدھا راستہ دکھایا مگر انہوں نے ہدایت کے مقابلہ میں اندھا رہنا پسند کیا۔“

﴿وَأَتَيْنَا كُمُودَ النَّاقَةِ مُبْصِرَةً﴾ (۱۷/ الاسراء: ۵۹)

”یعنی قوم شموذ کو ایسی نشانی دی جو اس کے لیے بصیرت و یقین کی روشنی پیدا کرنے والی تھی۔“

بخلاف قوم عاد کے، اس کے لیے یہ صورت حال نہیں تھی۔ اسی لیے اس کو مقابلہ اور رد و کد کی جرأت ہوئی اس نے کہا:

﴿مَا جِئْتَنَا بِبَيِّنَةٍ﴾ (۱۱/ ہود: ۵۳)

”یعنی تم ہمارے پاس کھلی ہوئی نشانی لے کر نہیں آئے۔“

قوم شموذ نے اللہ کی نشانی آفتاب کی طرح چمکتی ہوئی دیکھی لیکن گمراہی کی تاریکی سے نہ نکلے۔

پس اس سورت میں ان کے لیے تنبیہ و عبرت ہے جو حق کو جان بوجھ کر

چھوڑ دیتے ہیں اور آباء و اجداد کے رسم و رواج کی بیڑیاں نہیں اتار پھینکتے۔ ❁

فاعتبروا یا أولى الأبصار



## تفسیر سورة الليل

جن سورتوں میں جو اب قسم مذکور ہے، ان میں سے ایک سورت یہ بھی ہے۔

﴿وَاللَّيْلِ إِذَا يَغْشَىٰ ۖ وَالنَّهَارِ إِذَا تَجَلَّىٰ ۖ وَمَا خَلَقَ الذَّكَرَ وَالْأُنثَىٰ ۖ﴾

(۹۲/اللیل ۱-۳)

”قسم ہے رات کی جب چھا جائے، اور قسم ہے دن کی جب روشن

ہو، اور قسم ہے اس ذات کی جس نے نر و مادہ کو پیدا کیا۔“

اللہ تعالیٰ نے قرآن مجید میں رات کی تمام حالتوں پر قسم کھائی ہے، اس لیے کہ یہ باری تعالیٰ کی کھلی ہوئی نشانی ہے۔ اس سورت میں اس حالت کی قسم مذکور ہے جبکہ رات کی تاریکی دنیا والوں پر چھانے لگتی ہے۔ ”یغشی“ فعل مضارع لایا گیا کیونکہ یہ حالت آہستہ آہستہ ترقی کرتی ہے۔ بخلاف دن کے کہ اس کی روشنی سورج کے طلوع ہوتے ہی یکبارگی نمودار ہو جاتی ہے۔ اس لیے اس کے ذکر میں ماضی کا صیغہ لایا گیا۔

﴿وَالنَّهَارِ إِذَا تَجَلَّىٰ ۖ﴾ (۹۲/اللیل: ۲) اور

﴿وَالنَّهَارِ إِذَا جَلَّهَا ۖ﴾ (۹۱/الشمس: ۳)

”قسم ہے دن کی جب سورج کو نمایاں کرے۔“

کہیں اس حالت کی قسم مذکور ہے، جبکہ رات کی تاریکی چھٹنے لگتی ہے۔ فرمایا:

﴿وَاللَّيْلِ إِذَا عَسَسَ ۖ﴾ (۸۱/التکویر: ۱۷)

”یعنی قسم ہے رات کی جبکہ پلٹے۔“

جبکہ یہی معنی ہیں:

﴿وَاللَّيْلِ إِذَا أَدْبَرَ ۖ وَالضُّحِيِّ إِذَا أَاسْقَرَّ ۖ﴾ (۷۴/المدثر: ۲۳-۲۴) کے۔

”قسم ہے رات کی جب وہ پیچھے ہٹے اور صبح کی جبکہ روشن ہو جائے۔“

بعض نے یوں ترجمہ کیا ہے: ”قسم ہے رات کی جبکہ آئے۔“ یعنی ”عسس“

بمعنی ”آقبل“۔ اب یہ معنی ﴿وَاللَّيْلِ إِذَا يَغْشَىٰ﴾ کے مطابق ہوگا۔

یہ دونوں حالتیں باری تعالیٰ کی ربوبیت اور پروردگاری کو آشکارا کرتی ہیں۔ پھر زمامہ کی پیدائش کی قسم کھائی ہے، یہ قسم تمام حیوانات کے زمامہ کو شامل ہے۔ زمامہ کو بالمقابل ذکر کیا، جس طرح دن رات کا مقابلہ دکھلایا۔ اس تغیر و انقلاب میں بھی عقل مندوں کے لیے درس عبرت ہے۔ دن رات کی نمود آسمانی اجسام کے ذریعہ ہے۔ جس طرح زمامہ کی پیدائش زمین کے اجزا سے ہے۔ زمین سے قسم قسم کے زمامہ پیدا کیے اور آسمان سے سورج کے ذریعہ دن رات کے انقلابات کو ظاہر فرمایا۔

یہاں پر اللہ تعالیٰ نے کوشش کے زمانے یعنی شب و روز اور کوشش کرنے والے یعنی ذکر و انعی (مرد و عورت) کی کوشش کے اختلاف پر قسم کھائی ہے۔ جس طرح شب و روز اور زمامہ مختلف ہیں، اسی طرح انسانی کوششیں بھی مختلف ہیں۔ یہ اختلافات اس بات کی کھلی ہوئی دلیل ہیں کہ جزا و سزا میں بھی اختلاف ضروری ہے۔ یہ اللہ کے انصاف سے دور ہے کہ کوششوں کے اختلاف کے باوجود، سب کو ایک قسم کا بدلہ دے۔ اسی لیے فرمایا:

﴿إِنَّ سَعْيَكُمْ لَشَتَّىٰ﴾ (۹۲ / اللیل: ۴)

”بلاشبہ تمہاری کوششیں مختلف ہیں۔“

یہ جواب قسم ہے۔ لیل و نہار کی گردش اور زمامہ کے اختلاف کو بتلا کر انسانی کوششوں کی جداگانہ حالتوں کو ظاہر کیا گیا ہے۔ سعی کے معنی عمل کے ہیں، محض عمل نہیں بلکہ وہ عمل جس کو پوری تڑپ اور ولولہ سے انجام دیا جائے اور اس میں مقدر بھر قوت خرچ کی جائے۔ اگر عمل کی تکمیل کے لیے دوڑنا پڑے تو دوڑے اگر نوکروں، مددگاروں کے جمع کرنے کی ضرورت ہو تو ان سب کو اکٹھا کرے۔ اگر فراغت اور یکجہتی کی ضرورت ہے تو اسے مہیا کرے۔

قرآن مجید میں جہاں کہیں یہ لفظ آیا ہے، وہاں مذکورہ بالا معنی مراد ہیں۔



جنہوں نے اس کو عمل کا ہم معنی سمجھا ہے وہ غلطی پر ہیں۔ بلکہ وہ عمل جس کو پوری کوشش اور توجہ سے کیا جائے۔ فرمایا:

﴿فَاسْعُوا إِلَىٰ ذِكْرِ اللَّهِ﴾ (۶۲/ الجمعة: ۹)

”تم اللہ کے ذکر کی طرف دوڑ پڑو۔“

ایک قراءت میں ہے ”فامضوا الی ذکر اللہ“ لیکن پہلی قراءت زیادہ بہتر

ہے۔

صحیحین کی روایت ہے:

((اذا اقيمت الصلاة فلاتاتوها تسعون واتوها تمثون وعليكم

بالسكينة))

”جب نماز ہو رہی ہو تو دوڑ کر مت آؤ بلکہ سکون و اطمینان کے ساتھ

آؤ۔“

بظاہر لوگوں کو آیت اور حدیث میں تعارض معلوم ہوتا ہے، حالانکہ یہاں صورت حال دوسری ہے۔ آپ نے ”سعی الی الصلوة“ سے نہیں روکا، کیونکہ اللہ تعالیٰ نے تو اس کا حکم ہی دیا ہے، بلکہ ”اتيان مع السعی“ سے منع فرمایا ہے۔ آنا یہ بدن کا فعل ہے اور اس کی سعی و دوڑنا ہے، اسی سے روکا گیا ہے۔ باقی رہا آیت میں جس سعی کا حکم دیا گیا ہے، اس کے معنی ہیں کہ تمام مشاغل سے خالی ہو کر پورے اہتمام اور دل کی توجہ کے ساتھ نماز کے لیے جانا۔ سعی کے یہی معنی فرعون کے قصہ میں مراد ہیں جبکہ موسیٰ علیہ السلام نے اس سے کہا:

﴿فَقُلْ هَلْ لَكَ إِلَىٰ أَنْ تَزَكَّىٰ ۖ وَأَهْدِيكَ إِلَىٰ رَبِّكَ فَتَخْشَىٰ ۖ فَآرَبُهُ

الْأَيَّةُ الْكُبْرَىٰ ۖ فَكَلِّدْ وَعْصَىٰ ۖ ثُمَّ أَدْبَرَ يَسْعَىٰ ۖ فَخَشَرَ فَنَادَىٰ ۖ﴾

(۷۹/ النازعات: ۱۸-۲۳)

”کیا تو اپنی درستی اور اصلاح چاہتا ہے اور یہ کہ میں تجھے تیرے

صحیح البخاری ۱/ ۳۰۸ (۸۶۶) الجمعة: باب المشي إلى الجمعة؛ صحیح مسلم

۱/ ۴۲۰ (۱۰۱) المساجد: باب استحباب اتیان الصلاة بوقار وسكينة۔

رب کی راہ دکھاؤں، تاکہ تو (اس سے) ڈرنے لگے۔ پس اسے بڑی نشانی دکھائی۔ تو اس نے جھٹلایا اور نافرمانی کی۔ پھر پلٹا دوڑ دھوپ کرتے ہوئے۔ پھر سب کو جمع کر کے پکارا۔“

یہ سعی کیا ہے! رعایا کو اعلان و اہتمام کے ساتھ ایک مقام پر جمع کرنا۔ اسی طرح دوسرے مقام پر ہے:

﴿وَإِذَا كُوتِلُ سَعَى فِي الْأَرْضِ لِيُقْسِدَ فِيهَا﴾ (٢/ البقرة: ٢٠٥)

”جب وہ لوٹ کر جاتا ہے تو زمین میں فساد پھیلانے کی کوشش میں لگا رہتا ہے۔“

اس طرح صدقہ کے عامل کو ”ساعی علی الصدقة“ اور یتیموں، یتیموں، بیواؤں کی خبر گیری کرنے والے کو ”ساعی علی الارملة والیتیم“ کہا جاتا ہے۔ یہی معنی ﴿إِنَّ سَعْيَكُمْ لَشَتَّى﴾ (٩٢/ الليل: ٤) میں ملحوظ ہے، یعنی وہ عمل جس کو انسان پوری توجہ اور پختہ ارادے کے ساتھ انجام دیتا ہے۔ عام مباح افعال جو انسانی عادت میں داخل نہیں، اُن کے انجام دینے کو سعی نہ کہا جائے گا اسی سعی پر ثواب و عتاب کا دار و مدار ہے۔ اسی طرح:

﴿وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ﴾ (١٧/ الاسراء: ١٩)

”اور جس کا ارادہ آخرت کا ہو اور جیسی کوشش اس کے لیے ہونی چاہیے، وہ کرتا بھی ہو اور وہ باایمان بھی ہو۔“

اور ﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا﴾ (٥/ المائدة: ٣٣)

”جو اللہ تعالیٰ سے اور اُس کے رسول سے لڑیں اور زمین میں فساد کرتے پھریں ان کی سزا یہی ہے۔“

میں سعی کے یہی معنی مراد ہیں۔ اس کے بعد فرمایا کہ نیکیوں اور بدوں کی کوششوں کے نتائج ایک طرح کے نہیں ہیں، بلکہ زمین و آسمان کا فرق ہے۔

﴿فَأَمَّا مَنْ أَعْطَى وَاتَّقَى ۖ وَصَدَّقَ بِالْحُسْنَى ۖ فَسَنِيْرَةً لِلْيُسْرَى ۖ﴾  
 ﴿وَأَمَّا مَنْ بَخِلَ وَاسْتَغْفَى ۖ وَكَذَّبَ بِالْحُسْنَى ۖ فَسَنِيْرَةً لِلْعُسْرَى ۖ﴾

(۹۲/ اللیل: ۵-۱۰)

ان آیات میں اعمال اور ان کی جزا اور مسئلہ تقدیر کو حل کیا گیا ہے۔

تیسیر یسری کے تین اسباب بیان کیے ہیں:

① اعطاء العبد، بندے کا دینا، کیا دے اس کو نہیں بیان کیا۔ یہاں عموم مقصود ہے، یعنی جن چیزوں کے دینے کا اللہ نے حکم دیا ہے ان کو فراخ دلی سے عطا کیا۔ اپنے نفس کے ایمان، اطاعت، توبہ اور اخلاص پر کار بند رہنا یہ بھی نفس کا عطا ہے۔

لوگوں کے ساتھ حسن سلوک سے پیش آنا، مال، بدن، زبان اور نیت ہر طرح سے مخلوق کو نفع پہنچانا بھی اعطیٰ میں داخل ہے۔ ایسا نفس فرمانبردار اور خرچ کرنے والا ہوگا۔ نافرمان اور کنبوس نہ ہوگا، یہی نفس نفع پہنچانے والا ہے، اسی نفس کو اللہ تعالیٰ نے حسن سلوک پر پیدا کیا ہے۔ اس کا فائدہ صرف اپنی ذات تک سمٹا ہوا نہیں ہے بلکہ چشمہ کی طرح تمام انسان اس سے سیراب ہوتے ہیں، کھیتیاں لہلہاتی ہیں، جانور اپنی پیاس بجھاتے ہیں۔ وہ جہاں کہیں بھی ہوتا ہے اس کا نفع آسانی سب تک پہنچتا ہے۔ جناب باری تعالیٰ کی طرف سے اس کو بدلہ یہ ملتا ہے کہ وہ یسری (آسانی کی حالت) سے ہمکنار ہوتا ہے۔

② تقویٰ، یعنی ان باتوں سے بچنا جن سے اللہ نے روکا ہے۔ تیسیر یسری کا بڑا سبب یہی ہے، اس کی ضد سے تعسیر (دشواری) پیدا ہوتی ہے۔ متقی پر دنیا آخرت کے تمام کام آسان ہوتے ہیں۔ جس کا دل تقویٰ کی روشنی سے خالی ہوتا ہے وہ اگرچہ دنیاوی کاموں میں کچھ آسانی پالیتا ہے لیکن آخرت کی مشکلات اس کی راہ میں برابر حائل رہتی ہیں۔ سچ تو یہ ہے کہ اگر ایسا شخص تقویٰ، پرہیزگاری اختیار کرے تو دنیاوی کام اور بھی سہل ہو جائیں اور نفع بھی پہلے سے زیادہ پائے۔

زندگی کی خوشحالی، دل کا سکون، روح کی فرحت، یہ نعمتیں انہیں کہاں حاصل ہیں جنہیں دنیاوی لذتوں اور خواہشوں نے فریب میں ڈالا ہوا ہے۔ فرمایا:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ ۗ﴾

(۶۵ / الطلاق: ۲-۳)

”جو اللہ تعالیٰ سے ڈرتا ہے اللہ تعالیٰ اس کے لیے نجات کی راہ پیدا کر دیتا ہے اور ایسی جگہ سے روزی پہنچاتا ہے جہاں سے گمان بھی نہیں ہوتا۔“

یہ آسانی بھی تقویٰ ہی کے ذریعہ حاصل ہوئی۔ پھر فرمایا:

﴿وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ۗ﴾ (۶۵ / الطلاق: ۴)

”اور جو اللہ سے ڈرے گا اللہ اس کے ہر کام میں آسانی کر دے گا۔“

اس آیت سے معلوم ہوا کہ متقی پر بہت سے کام آسان ہو جاتے ہیں جسے دوسرے انجام نہیں دے سکتے اور اس کا دل مصائب کے ہجوم میں بھی مایوسی سے آشنا نہیں ہوتا۔

﴿وَمَنْ يَتَّقِ اللَّهَ يَجْعَلْ لَهُ سُبُلًا مِّنْ حَيْثُ يَشَاءُ وَيُعْظِمُ لَهُ أَجْرًا ۗ﴾ (۶۵ / الطلاق: ۵)

”اور جو شخص اللہ سے ڈرے گا اللہ اس کے گناہ مٹا دے گا اور اسے

بڑا بھاری اجر دے گا۔“

برائیوں کا ازالہ اور اجر کا اضافہ بھی تقویٰ کے بدولت حاصل ہوتا ہے، اور

فرمایا:

﴿يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا وَيُكَفِّرْ عَنْكُمْ

سَيِّئَاتِكُمْ وَيَغْفِرْ لَكُمْ ۗ﴾ (۸ / الانفال: ۲۹)

”اے ایمان والو! اگر تم اللہ سے ڈرتے رہو گے تو اللہ تعالیٰ تم کو ایک

فیصلہ کی چیز دے گا اور تم سے تمہارے گناہ دور کر دے گا اور تم کو بخش

دے گا۔“

## تفسیری نکات و افادات

اس آیت سے بھی معلوم ہوا کہ تقویٰ کے ذریعہ فرقان (حق و باطل میں تمیز کر دینے والے روشنی)، نجات، مدد، نور، علم، برائیوں کا ازالہ اور گناہوں کی بخشش ہوتی ہے، یہ انتہائی درجہ کی آسانی ہے۔ نیز فرمایا:

﴿وَاتَّقُوا اللَّهَ لَعَلَّكُمْ تُفْلِحُونَ﴾ (۳/ آل عمران: ۱۳۰)

”اور اللہ تعالیٰ سے ڈرو، تاکہ تمہیں نجات ملے۔“

اس آیت سے معلوم ہوا کہ تقویٰ فلاح و کامیابی کا سبب ہے، جس طرح کہ بدبختی، ناکامی، دشواری کا آخری مرحلہ ہے جو کامیاب ہو گیا اس نے آسانی کے انتہائی درجہ کو پایا۔ ایک مقام پر ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَأَمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَغْفِرْ لَكُمْ﴾

(۵۷/ الحديد: ۲۸)

”اے وہ لوگو جو ایمان لائے ہو! اللہ سے ڈرتے رہا کرو اور اس کے رسول پر ایمان لاؤ! اللہ تمہیں اپنی نعمت کا دوسرا حصہ دے گا اور تمہیں نور دے گا جس کی روشنی میں تم چلو پھرو گے اور تمہارے گناہ بھی معاف فرمادے گا۔“

یہاں اللہ تعالیٰ نے اصحاب تقویٰ کے لیے تین نعمتوں کا ذکر کیا ہے:

1️⃣ رحمت ربانی کا دوسرا حصہ ان کو ملے گا، ایک حصہ دنیا میں دوسرا حصہ آخرت میں، پھر آخری حصہ دو چند سے سہ چند ہی ہوگا۔

2️⃣ ان کو ایسی روشنی ملے گی جس کی مدد سے تاریکیوں کے جنگل باسانی طے کر لیں گے۔

3️⃣ گناہوں کی بخشش اور یہ آسانی کا بہت بڑا درجہ ہے۔

ان آیات سے صاف روشن ہو گیا کہ تقویٰ سے ہر قسم کی آسانی حاصل ہو سکتی ہے اور ترک تقویٰ ہر طرح کی دشواریوں اور سختیوں کا پیغام ہے۔

تیسری یسری کے تین اسباب میں سے دو گزر چکے ہیں۔

③ تصدیقِ حسنیٰ (اچھائی کو ماننا) حسنیٰ کی تفسیر میں تین اقوال ہیں:

① بعض نے کہا کلمہ توحید لا الہ الا اللہ۔

② کسی کا قول ہے جنت۔

③ بعض کا خیال ہے خلف یعنی اچھا بدلہ یا اولاد صالح۔

یسری سے پہلے الخصلة الیسری (آسان خصلت یا عادات) موصوف محذوف ہے۔ ان تینوں اقوال میں کوئی اختلاف نہیں، کسی نے افضل اعمال کو، کسی نے افضل جزا کو حسنیٰ کی تفسیر میں بیان کیا ہے۔ جس نے کلمہ توحید کے ساتھ حسنیٰ کی تفسیر ہے اس نے تمام بھلائیوں اور سعادتوں کو حسنیٰ میں سمیٹ لیا ہے۔ کیونکہ لا الہ الا اللہ کی حقیقی تصدیق کے معنی یہ ہیں کہ دین کے تمام اصول و فروع پر پختہ ایمان ہو۔ باری تعالیٰ اور اس جلالی کمالی صفتوں، فرشتوں، کتابوں، رسولوں اور دیدار الہی، معراج اور رفعِ مسیح پر پورا یقین ہو۔

اس باعظمت کلمہ کا صحیح اقرار کرنے والا وہی ہو سکتا ہے جو ربانی اوصاف کو صرف اللہ کے ساتھ خاص جانے اور کسی مخلوق کو اس میں شریک نہ ٹھہرائے۔

جو شخص باری تعالیٰ کی صفاتِ عالیہ کی نفی کرتا ہے، کلام الہی اور استواءِ علی العرش کو نہیں مانتا، وہ صدق بالحنسیٰ سے خارج ہے۔ اسی طرح وہ لوگ جو اس کے علم کی وسعت و قدرت کے منکر ہیں، موت کے بعد جی اٹھنے کو نہیں مانتے اور جو لوگ یہ خیال کرتے ہیں کہ سزا و جزا کوئی چیز نہیں، انسان کی پیدائش سے کوئی خاص مقصد نہیں۔ اس قسم کے لوگ بھی دائرہ اسلام سے باہر ہیں۔ اس دائرہ میں وہی داخل ہیں جو اسلام کے تمام عقائد اور احکام کو تفصیلی طور پر مانتے ہیں۔ ان کو یقین ہے کہ کلمات طیبہ اور اعمال صالحہ آسمان کی طرف بلند ہوتے ہیں اور رفعِ مسیح علیہ السلام اور معراجِ نبوی کی تصدیق کرتے ہیں۔

پس حقیقی مصدق وہی ہے جو تمام احکام کی اطاعت اور تمام منہیات سے

پرہیز کرتا ہے اسی طرح دنیا میں مال و جان کی حفاظت اسی کلمہ کے اقرار و عمل سے ہوتی ہے اور آخر میں بھی عذاب و ثواب کا دار و مدار بھی اسی کے کرنے اور چھوڑنے پر ہے۔

جنہوں نے حسنیٰ کی تفسیر جنت کے ساتھ کی ہے انہوں نے جزا کی بہترین نوع کو بیان کیا ہے اور جنہوں نے حلف کے ساتھ تفسیر کی ہے انہوں نے بھی دنیاوی جزا کی ایک قسم کو لیا ہے۔

حقیقت یہ ہے کہ تصدیق بالْحَسَنیٰ، ایمان اور جزا اُخروی و دنیوی سب کو شامل ہے۔ غور کریں یہ تینوں کلمات (اعطاء، تقویٰ اور تصدیق بالْحَسَنیٰ) علم و عمل اور ہدایت و سعادت کی تمام وسعتیں اپنے اندر سیٹھے ہوئے ہیں۔

نفس میں اللہ تعالیٰ نے تین قسم کی قوتیں رکھی ہیں:

- ① قوت بذل و اعطاء (خرچ کرنے کی قوت)۔
- ② قوت کف و امتناع (روکنے اور باز رہنے کی قوت)۔
- ③ قوت ادراک و فہم (سمجھنے بوجھنے کی قوت)۔

انہی تینوں قوتوں کو قوت علم و شعور، قوت محبت و ارادہ اور قوت بغض و نفرت سے تعبیر کر سکتے ہیں۔ انہی تینوں قوتوں پر انسان کی صلاح و سعادت کا دار و مدار ہے اور انہی کے بگڑنے سے دنیا و آخرت بگڑ جاتی ہیں۔

① قوت علم کے فساد سے انسان حسنیٰ (کلمہ توحید یا جنت) کے جھٹلانے پر آمادہ ہو جاتا ہے۔

② قوت محبت و ارادہ کے فساد سے سخاوت و اعطاء کے دائرہ سے باہر نکل جاتا ہے۔

③ بغض و نفرت کی قوت کے بگڑنے سے تقویٰ کی راہ سے ہٹ جاتا ہے۔

جب اللہ کی راہ میں خرچ کرنے، قوت محبت اور ممنوعات سے پرہیز کرنے، قوت نفرت اور کلمہ اسلام پر پختہ یقین کرنے سے قوت علم درجہ کمال کو پہنچ جاتی ہے تب نفس کو اصل پاکیزگی حاصل ہوتی ہے اور انسان اس کو ہر حالت میں سہرا

(آسانی) کے لیے تیار کر لیتا ہے:

دین کی ساری عمارت تین بنیادوں پر کھڑی ہے۔

① فعل مامور (جس کا حکم دیا گیا ہے اس کو بجالانا۔) یعنی اس پیغام کو ماننا جس کو نبی کریم ﷺ لے کر آئے۔

② ترک ممنوع (جس سے روکا ہے اس سے رک جانا۔)

③ تصدیق خبر۔

اسی مضمون کو یوں بھی ادا کر سکتے ہیں کہ دین کی دو شاخیں ہیں، طلب اور خبر۔ پھر طلب کی بھی دو قسمیں ہیں، طلب فعل اور طلب ترک۔ اس سورت کے یہ تینوں کلمے دین کے تمام مراتب کو گھیرے ہوئے ہیں۔ اعطاء، فعل مامور، تقویٰ، ترک ممنوع اور تصدیق بالْحُسْنٰی، تصدیق خبر کو شامل ہے۔

بہترین اور کامل انسان وہ ہے جس میں یہ تینوں قوتیں پوری تابانی کے ساتھ پائی جائیں اور جس میں جو قوت کم ہوگی اسی درجہ اس میں کمزوری پائی جائے گی۔ ❀ اسی طرح انسانی آبادی چند مختلف قسموں میں بٹ گئی ہے۔ بعض تو ایسے ہیں جن میں سخاوت کا جذبہ پرہیز گاری سے زیادہ ہے، کچھ ایسے ہیں جن میں تقویٰ کا احساس اعطاء اور انفاق سے بڑھ کر ہے۔ ایک گروہ ایسا ہے جس میں ولولہ تصدیق، پرہیز گاری اور سخاوت سے زیادہ ہے۔

﴿فَسَيُبْرَأُ لِلْيُسْرَىٰ﴾ (۹۲/ اللیل: ۷) کی تفسیر میں حضرت ابن عباس رضی اللہ عنہما فرماتے ہیں کہ ہم اس کو آمادہ کرتے ہیں عمل خیر کے لیے، اس طرح کہ اُسے اعمال صالح نہایت سہل معلوم ہوتے ہیں۔

مقاتل، کلبی اور فراء کا قول ہے کہ نيسره للعود الى العمل الصالح "یعنی عمل صالح کی طرف پلٹنے کے لیے ہم آسانی کی راہیں اس پر کھول دیتے ہیں۔"

پس یُسْرَى سے وہ خصلت اور حالت مراد ہے، جو نہایت آسان اور نفع  
❀ لیکن جس میں یہ تینوں قوتیں درجہ کمال تک پہنچی ہوں گی وہ اپنے آپ کو ہر آسانی کے لیے آمادہ پائے گا۔



بخش ہے اس کی ضد عسری ہے۔ جس پر آسانی کے راہیں کھل جاتی ہیں اس پر بھلائیاں اور نیکیاں گراں نہیں گزرتیں۔ اس کا دل، اس کے تمام اعضا اعمال صالحہ کو نہایت بے تکلفی سے انجام دیتے ہیں۔ کسی قسم کا بوجھ اور طبیعت پر جبر معلوم نہیں ہوتا۔ نیکی کی راہیں اس کے لیے ہموار اور سہل ہو جاتی ہیں۔ اسی لیے کہا گیا ہے:

مبارك الطلعة ميمونها يصلح للدنيا وللدين

﴿وَأَمَّا مَنْ بَخِلَ﴾ (۹۲/ اللیل: ۸) یعنی جس نے قوتِ ارادہ و اعطا کو بے کار کر دیا اور احکامِ الہی کو اپنی سرتابیوں اور سرکشوں سے پامال کیا۔ ﴿وَاسْتَفْتَى﴾ یعنی جس نے تقویٰ کو چھوڑ کر بے پرواہی اور بے نیازی کی اور قوتِ نفرت کو معطل کیا۔ ﴿وَوَكَّدَبَ بِالْحُسْنَى﴾ (۹۲/ اللیل: ۹) جس نے ایمان اور اس کی جزا سے انکار کر کے قوتِ علم و شعور کو باطل کر دیا۔

﴿فَسَنِيْرًا لِّلْعُسْرَى﴾ (۹۲/ اللیل: ۱۰) عطاء کا قول ہے، یعنی میں عنقریب اس کے دل اور ایمان کے درمیان آڑ بن جاؤں گا۔ مقاتل کا بیان ہے کہ بھلائی کا پانا اس پر دشوار ہو جائے گا۔ ابن عباس رضی اللہ عنہما کا قول ہے ”نيسره للشّر“ یعنی برائی کی راہ ہم اس کے لیے آسان کر دیں گے۔ جس کی وجہ سے برائیاں نہایت آسانی سے انجام پائیں گی۔ جس طرح خیر کثیر آسانی سے ہمکنار کرتی ہے اسی طرح شر عذابِ الہی کے آتش کدہ میں جھونکتا ہے۔ فراء کا قول ہے کہ عربوں کا محاورہ ہے: ”يسرت غنم فلان“ یعنی جبکہ بکری بچہ جننے کے لیے آمادہ ہو۔ اسی طرح جبکہ وہ بچہ جن دے اور دودھ خوب فراوانی کے ساتھ دے۔ اس صورت میں بکری کے مالک کو آسانی اور خوشحالی حاصل ہوتی ہے۔

تیسیر عسری کے دو سبب ہیں:

- ① بندے اور اسبابِ خیر کے درمیان روک پیدا ہو جائے جس کی بنا پر شر دل، زبان اور تمام اعضا پر آسانی قبضہ کر لے اور ریشہ ریشہ میں رچ جائے۔
- ② اس کے اور جنت کے درمیان آڑ کر دی جائے۔ جس طرح کہ اسبابِ جنت

تفسیری نکات و افادات اور اس کے درمیان آڑ کی گئی تھی۔

سوال پیدا ہو سکتا ہے کہ اتقی اور استغنیٰ کا مقابلہ کیسا؟ کیا بندہ ایک لمحہ کے لیے اللہ سے بے نیاز اور بے پروا رہ سکتا ہے؟

جواب یہ ہے کہ یہ حُسنِ مقابلہ کی بے نظیر صورت ہے۔ متقی جب اپنے فقر وفاقہ، محتاجی اور مشکلات کا اندازہ کرتا ہے تو تقویٰ قائم رہتا ہے۔ ایسا کام نہیں کرتا جس سے اللہ کے غصے کا سزاوار ٹھہرے۔ بلکہ اپنی پوری کوشش اطاعت اور گناہوں سے بچنے میں خرچ کر ڈالتا ہے۔ تقویٰ کے مقابلے میں استغنا کے ذکر سے اشارہ ہے کہ جس نے تقویٰ کو چھوڑا اور اللہ کی نافرمانی کی گویا اس نے اپنے آپ کو بے نیاز سمجھا۔ ورنہ چاہیے تو یہ تھا کہ وہ اللہ کے دربار میں گڑگڑاتا، اسی کو اپنا بچاؤ ماویٰ سمجھتا اور اس بات کا یقین کرتا، کہ وہ پلک بھر بھی اس کے فضل و کرم سے بے نیاز نہیں ہو سکتا۔ غور کریں اس تقابل میں کیسی مٹھاس اور لذت ہے۔ ان دونوں آیتوں نے کس خوبی اور چاہت کے ساتھ تمام بھلائیوں، برائیوں اور ان کے اسباب کو بے نقاب کر دیا ہے۔

پاک اور بے عیب ہے وہ ذات جس نے اپنے کلام کے ذریعہ اپنے بندوں کے خصائص و اوصاف کھول کھول کر بیان کیے۔ اس کے نیک بندے وہی ہیں جو اصل کے بعد نقل کے پیچھے نہیں پڑتے، جو حق کو باطل سے اور سچ کو جھوٹ سے نہیں بدلنا چاہتے۔

انہی دو آیتوں نے مسئلہ قضا و قدر کی گتھی سلجھادی اور ہر قسم کے شک و شبہ کی ظلمتوں کے پردے چاک کر دیئے۔

صحیحین کی روایت ہے کہ نبی کریم ﷺ نے فرمایا:

((ما منکم من احد الا وقد علم مقعده من الجنة والنار)) قيل:

یا رسول اللہ! أفلا ندع العمل، ونتكل على الكتاب؟ قال: ((اعملوا،

فكل میسر لما خلق له)) ثم قرأ:

﴿فَأَمَّا مَنْ أَعْطَى وَاتَّقَى ۖ وَصَدَّقَ بِالْحُسْنَى ۖ فَسَنِيْرُهُ لِلْيُسْرَى ۗ﴾

❁ (۸۲/ اللیل: ۶، ۵، ۷)

”تم میں ہر ایک کا مقام جنت یا دوزخ میں مقرر ہے۔“ اس پر صحابہ نے کہا اے اللہ کے رسول! کیا ہم عمل کرنا چھوڑ نہ دیں اور لکھے گئے پر بھروسہ کریں؟ تو آپ نے فرمایا: ”تم عمل کرو، ہر شخص جس کام کے لیے پیدا کیا گیا ہے وہ اس کے لیے آسان کر دیا جاتا ہے۔“ پھر آپ نے یہ آیت تلاوت کی: ”جس نے دیا (اللہ کی راہ میں) اور ڈرا (اپنے رب سے) اور نیک بات کی تصدیق کرتا رہے گا۔ تو ہم بھی اس کو آسان راستے کی طرف سہولت دیں گے۔“

اس روایت سے منکرین تقدیر اور قائلین جبر دونوں کا رد ہو گیا اور یہ بات واضح ہو گئی کہ شریعت اور تقدیر دونوں اپنی جگہ ثابت ہیں ان میں کسی قسم کا تصادم نہیں ہے۔ آنحضرت ﷺ نے وہی لفظ ارشاد فرمایا جو قرآن میں مذکور ہے یعنی تیسیر، جبر اور اس قسم کے دوسرے الفاظ اہل بدعت کے ایجاد کردہ ہیں۔ اس حدیث سے یہ بھی خوب واضح ہو گیا کہ صحابہ کرام دین کے اصول و قواعد سے زیادہ واقف تھے۔ انہیں جب بھی کوئی بات سمجھنی ہوتی تو اعلم الناس نبی کریم ﷺ سے دریافت کر لیتے، اور آپ ایسا جواب دیتے کہ ان کے دل ایمان کی روشنی سے چمک اٹھتے۔ یہ معرفت اور کمال علم اہل بدعت، نفس پرست اور متکلمین کو کہاں حاصل، جنہوں نے اپنی تاویلوں اور موشگافیوں سے شریعت کو ایک معمہ بنا دیا ہے۔

اس حدیث میں نبی کریم ﷺ نے اصول دین کو ثابت کرنے کے لیے قرآنی آیت کو پیش کیا، اس سے اشارہ ہے کہ دین کے اصول و قواعد کا ثبوت قرآن سے معلوم کرنا چاہیے۔ جن لوگوں کا یہ خیال ہے کہ قرآن سے اصول دین

❁ صحیح البخاری ۴/ ۱۸۹۱ (۴۶۶۶) التفسیر: باب ﴿فسنیرہ للیسری﴾، صحیح مسلم

۴/ ۲۰۴۰ (۲۶۴۷) القدر: باب کیفیة خلق الآدمی۔

ثابت نہیں ہو سکتے، وہ سخت غلطی پر ہیں ان کے پاس سوائے ظن و وہم کے کوئی قطعی دلیل نہیں ہے۔ اور یہ بھی ثابت ہوا کہ بعض لوگ سعادت کے لیے اور بعض شقاوت (ناکامی) کے لیے پیدا کیے گئے ہیں۔ یہ نہیں کہ سب کی پیدائش سعادت کے لیے ہوتی ہے اور بعد میں کچھ لوگ شقاوت پسند کر لیتے ہیں۔

اس روایت سے اسباب کا وجود بھی ثابت ہوا، اور یہ کہ بندہ جس کام کے لیے پیدا کیا گیا ہے اس کی راہیں اور اسباب اس کے لیے آسان کر دیئے جاتے ہیں۔

اس روایت سے یہ بھی روشن ہو گیا کہ حدیث نبوی قرآن سے ماخوذ ہے، اس کا کوئی حصہ کتاب مبین کے مخالف نہیں ہے۔ یہ جو کچھ نبی کریم ﷺ نے فرمایا فطرت انسانی و حیوانی کے عین مطابق ہے اسی پر دنیا کا نظام اور کاروبار قائم ہے۔ اگر کوئی شخص اس فطرتی اصول کو چھوڑ کر یہ کہے کہ یہ جو تقدیر میں لکھا ہوگا وہ اپنے آپ ہی ہو جائے گا، ہمیں کھانے کمانے کی کیا ضرورت؟ تو ساری دنیا اسے اجتناب سے کہے گی۔ جب دنیاوی معاملات کے انجام دینے میں تقدیر حائل نہیں ہوتی تو پھر شریعت کے احکام بجالانے میں یہ حیلے بہانے کیسے؟ حالانکہ دنیا اور آخرت کا رب ایک ہی ہے، اگر اسی طرح انسان تقدیر پر بھروسہ کر کے بیٹھ جائے تو دین و دنیا کا سارا نظام درہم برہم ہو جائے۔

یہ حیلے وہی کر سکتے ہیں جو اپنی نفس پرستیوں اور ہوس رانیوں کے لیے تقدیر کی آڑ لے کر شریعت کی پابندیوں سے چھوٹنا چاہتے ہیں۔ قرآن میں مشرکین کی ان چالوں کو بارہا جگہ بے نقاب کیا گیا ہے۔ فرمایا:

﴿سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَزَمْنَا مِنْ شَيْءٍ ۗ كَذَلِكَ كَذَّبَ الَّذِينَ مِنْ قَبْلِهِمْ حَتَّىٰ ذَاقُوا بَأْسَنَا ۗ قُلْ هَلْ عِنْدَكُمْ مِنْ عِلْمٍ فَتُخْرِجُوهُ لَنَا ۗ إِنْ تَتَّبِعُونَ إِلَّا الظَّنَّ وَإِنْ أَنْتُمْ إِلَّا تُخْرِصُونَ ۗ قُلْ فَلِلَّهِ الْحُجَّةُ الْبَالِغَةُ ۗ فَلَوْ شَاءَ لَهَدَاكُمْ

﴿أَجْمَعِينَ﴾ (۶/ الانعام: ۱۴۸-۱۴۹)

”یہ مشرکین (یوں) کہیں گے کہ اگر اللہ تعالیٰ کو منظور ہوتا تو نہ ہم شرک کرتے نہ ہمارے باپ دادا اور نہ ہم کسی چیز کو حرام کہہ سکتے۔ اس طرح جو لوگ ان سے پہلے ہو چکے ہیں انہوں نے بھی تکذیب کی تھی یہاں تک کہ انہوں نے ہمارے عذاب کا مزا چکھا۔ آپ کہیے! کہ کیا تمہارے پاس کوئی دلیل ہے تو اس کو ہمارے روبرو ظاہر کرو۔ تم لوگ محض خیالی باتوں پر چلتے ہو اور تم بالکل انکل سے باتیں بناتے ہو۔“

دوسرے مقام پر ہے:

﴿وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ نَحْنُ وَلَا آبَاؤُنَا وَلَا حَرَمْنَا مِنْ دُونِهِ مِنْ شَيْءٍ كَذَلِكَ فَعَلَ الَّذِينَ مِنْ قَبْلِهِمْ قَهْلٌ عَلَى الرَّسُولِ إِلَّا الْبَلَاغُ الْمُبِينُ﴾ (۱۶/ النحل: ۳۵)

”مشرک لوگوں نے کہا کہ اگر اللہ چاہتا تو ہم اور ہمارے باپ دادا اس کے سوا کسی اور کی عبادت ہی نہ کرتے، نہ اس کے فرمان کے بغیر کسی چیز کو حرام کرتے۔ یہی فعل ان سے پہلے لوگوں کا رہا تو رسولوں پر تو صرف کھلم کھلا پیغام کا پہنچا دینا ہے۔“

ایک جگہ فرمایا:

﴿وَقَالُوا لَوْ شَاءَ الرَّحْمَنُ مَا عَبَدْنَاهُمْ﴾ (۴۳/ الزخرف: ۲۰)

”اور یعنی کافروں نے کہا اگر اللہ چاہتا تو ہم غیر اللہ کی پوجا نہ کرتے۔“

﴿وَإِذَا قِيلَ لَهُمْ أَنْفِقُوا مِمَّا رَزَقَكُمُ اللَّهُ قَالَ الَّذِينَ كَفَرُوا لِلَّذِينَ

أَمْنُوا اطَّعِمُوهُمْ مَنْ لَوْ شَاءَ اللَّهُ أَطْعَمَهُمْ﴾ (۳۶/ یسین: ۴۷)

”یعنی جب ان سے کہا جاتا ہے کہ اللہ تعالیٰ کے دیئے ہوئے میں

سے خرچ کرو، تو یہ کفار ایمان والوں کو جواب دیتے ہیں کہ ہم انہیں کیوں کھلائیں؟ جنہیں اگر اللہ تعالیٰ چاہتا تو خود کھلا پلا دیتا۔“  
اگر یہ سوال کیا جائے کہ یسری اور عسری اور دونوں کے اسباب کو ابتداء کس نے پیدا کیا؟

تو جواب یہی ہوگا کہ اللہ تعالیٰ ہی نے بندے کے لیے خیر و شر کی راہیں کھول دی ہیں اور اس کے اسباب آسان کر دیئے ہیں۔ اس نے اپنی مخلوق کو دو حصوں میں بانٹ دیا ہے۔ اہل سعادت، جو اپنے دلوں میں صلاحیت و تقویٰ کی راہوں کو آسان پاتے ہیں۔ دوسرے اہل شقاوت، جن پر برائیوں کے راستے کھول دیئے گئے ہیں۔ جو مخلوق جس کام کے لیے پیدا ہوئی ہے۔ اسی کے اسباب اس کے لیے فراہم کر دیئے گئے ہیں۔

اللہ کی حکمت سے بعید ہے کہ جو سزا کے لائق نہ ہوں ان کو سزا اور جو انعام کے مستحق نہ ہوں انہیں ثواب عطا فرمائے۔ بلکہ ایسا تو کوئی مخلوق میں سے بھی نہیں کر سکتا۔ کیا مشک، عنبر اور گوبر کا درجہ ایک ہی ہے؟ ایسا کرنا عقل کی موت ہے۔ اگر یہ شبہ ہو کہ جو اہل سعادت ہیں ان کو شقاوت کے لیے اور اصحاب شقاوت کو سعادت کے لیے کیوں نہ پیدا کیا گیا؟ اس قسم کا اعتراض ایک جاہل ہی کر سکتا ہے گویا اس کا مطلب یہ ہوا کہ اللہ تعالیٰ نے اس مخلوق کو اس طرح اور اس طرح کیوں پیدا کیا؟ ظاہر ہے اس قسم کے سوال کا جواب سوائے خاموشی کے اور کیا ہو سکتا ہے۔

اگر پھر کوئی کہے کہ کیا جاہل کے لیے ایسا جواب نہیں کہ وہ جہالت سے شفا پا سکے۔ تو کہا جائے گا، ہاں! اللہ کی شان الوہیت نے ایسا ہی چاہا کہ اس نے تمام چیزوں کو ان کی ضدوں اور لوازم کے طحوظات کے ساتھ پیدا کیا۔ یہ بھی ایک کمال ہے جس میں اللہ کا کوئی شریک نہیں۔ بلندی اور پستی، دن اور رات، سردی اور گرمی، تندرستی اور بیماری، بہار اور خزاں یہ سب ساتھ پائے جاتے ہیں، قدرت کی

نیرنگیاں اسی طرح ہیں۔ اگر کائنات کا سلسلہ اس طرح نہ ہوتا تو پھر رب کی قدرت و مشیت کے کمال کی معرفت کیسے حاصل ہوتی۔ جب تم نے اس کو اپنا بادشاہ اور مالک مان لیا تو پھر اس کے افعال پر نکتہ چینی کیسی؟

ملک ہونے کی صفت تو یہ چاہتی ہے کہ ثواب و عقاب، موت و حیات سب اسی کے اختیار میں ہو۔ اور اسی صفت کا تقاضا ہے کہ اس نے کتابیں اتاریں، رسول بھیجے اور حلال و حرام کی حدیں قائم کر دیں۔

جو عزت کے لائق ہے اس کو عزت بخشی اور جو ذلت کا مستحق ہے اس کو ذلت کی پستیوں میں ڈالا۔ کیونکہ وہ عالم، سمج، بصیر، مدبر، حتی، صاحب کلام اور غضب و رحمت والا ہے۔

یہاں صرف اشارہ کر دیا گیا ہے کہ غور کیا جائے تو معرفت کے خزانے اور حکمت و علم کی سرسبز و شاداب وادیاں سامنے آجائیں۔

پھر فرمایا: ﴿إِنَّ عَلَيْنَا لَلْهُدَىٰ﴾ (۹۲/ اللیل: ۱۲)

اس آیت کی تفسیر میں بعض نے کہا کہ راہ ہدایت کو راہ ضلالت سے الگ کر دینا ہمارا ہی کام ہے۔ قتادہ اور بعض مفسرین کا قول ہے کہ حلال و حرام اور اطاعت و معصیت کے امور کو بیان کرنا ہمارے ذمہ ہے۔

حضرت ابن عباس رضی اللہ عنہما فرماتے ہیں کہ اللہ تعالیٰ اپنے نیک بندوں کو نیک راہ دکھلاتا ہے اور نافرمانوں اور اعمال صالح کے درمیان آڑ پیدا ہو جاتی ہے۔ فراء کہتے ہیں یہاں ہدایت کا بیان ہے، اضلال کو چھوڑ دیا جس طرح ﴿سَرَّابِيلٌ تَقِينَكُمُ الْخَبْرَةَ﴾ (۱۶/ النحل: ۸۱) ”تمہارے لیے گرتے بنائے جو تمہیں گرمی سے بچائیں۔“ میں ”البرد مکنون نظر انداز کر دیا گیا ہے۔“

مجاہد کا قول ہے کہ جس نے ہدایت کی راہ اختیار کر لی تو اب اس راہ کا ذمہ اللہ پر ہے۔ اب یہی ہدایت اس کو اللہ کی طرف اور دائمی نعمتوں کی طرف پہنچائے گی۔ تمام اقوال میں یہی قول زیادہ درست ہے۔

اس قسم کا مضمون قرآن میں تین جگہ ادا کیا گیا ہے۔ سورہ نحل میں فرمایا:

﴿وَعَلَى اللَّهِ قَصْدُ السَّبِيلِ﴾ (النحل/۹)

”اور اللہ پر سیدھی راہ کا بتا دینا ہے۔“

﴿قَالَ هَذَا صِرَاطٌ عَلَيَّ مُسْتَقِيمٌ﴾ (الحجر: ۴۱)

”یہی مجھ تک پہنچنے کی سیدھی راہ ہے۔“

اس تفصیل سے صاف ظاہر ہو گیا کہ جو ہدایت کی راہ پر چلنے والا ہے، اس کو یہ ہدایت ضرور اللہ تک پہنچا دے گی۔ یہی ہدی، صراط مستقیم ہے۔ یہاں پر دو چیزوں کا ذکر ہے، ایک راہ اور دوسری غایت (غرض) راہ، وہی ہدایت ہے اور غایت، باری تعالیٰ تک پہنچنا ہے۔ سالک الی اللہ (اللہ کی طرف قدم بڑھانے والا) کا مطلوب صرف یہی ہے کہ وہ دنیا و آخرت کی سعادتوں سے ہمکنار ہو جائے۔ تو یہ اسی صورت میں حاصل ہو سکتا ہے جبکہ طلب بھی ایک اور مطلوب بھی ایک، یعنی ہر بات میں توحید کا خیال ہو۔ سوا ب پوری طرح جاننا چاہیے کہ دنیا و آخرت کی تمام کائنات کا مالک وہی ہے اور اس ملکیت میں کوئی اس کا شریک نہیں ہے:

یہ دونوں مختصر آیتیں چار اہم مطالب کو شامل ہیں:

- ① بلند ترین غایت (وصولِ الی اللہ)۔
- ② غایت (مقصد) تک پہنچنے کے لیے نزدیک ترین راستہ، یعنی ہدایت۔
- ③ توحید طریق، یعنی راہ صرف ایک ہونی چاہیے۔
- ④ توحید مطلوب، یعنی حق، اس سے ہٹ کر دوسری طرف قدم نہیں اٹھانا چاہیے۔

کامل ہدایت توحید مطلوب، توحید طلب، توحید طریق سب کو شامل ہے۔ مقصد اور مطلوب تک پہنچنے میں ناکامی اسی وقت ہو سکتی ہے، جبکہ ان امور میں بجائے توحید کے شرکت پیدا ہو جائے۔

مطلوب اور مقصد میں شرکت توحید و اخلاص کے مخالف ہے۔ طلب میں



شرکت سچائی اور ارادہ کی پختگی کے خلاف ہے، اور راستہ میں شرکت اتباع و اطاعت کے منافی ہے۔ پہلی صورت میں شرکت ریاکاری، دوسری میں نافرمانی، تیسری صورت میں بدعت اور سنت سے جدائی پیدا ہوتی ہے۔

نتیجہ ظاہر ہے کہ توحید مطلوب شرک سے، توحید طلب نافرمانی سے، توحید طریق بدعت سے بچاتی ہے۔ یہی وہ تین راہیں ہیں۔ جن پر شیطان انسانوں کو پھانسنے کے لیے اپنے جال لگاتا ہے۔ جب اللہ تعالیٰ نے راہیں ہموار کر دیں، تو جھٹلانے والوں کو ڈرایا اور ان کو اٹھتی (بدترین) قرار دیا اور اصحاب تقویٰ و احسان کو عذاب سے نجات پانے کی بشارت دی۔ فرمایا:

﴿وَسَيَجْزِيهَا الْأُنثَىٰ ۗ الَّذِي يُوْتِي مَالَهُ يَتَزَوَّىٰ ۗ﴾

(۹۲/اللیل: ۱۷-۱۸)

متقی محسن جو کچھ بھی کرتا ہے، صرف اللہ کی خوشنودی کے لیے کرتا ہے اس کے دل میں ریا کا شائبہ تک بھی نہیں ہوتا۔ آخری آیتوں میں بتلایا گیا ہے کہ متقی کسی احسان کو برداشت نہیں کر سکتا، اگر کوئی احسان بھی کرتا ہے تو بدلہ دیئے بغیر چین سے نہیں بیٹھتا، اور یہ صرف اس لیے کہ کسی کا احسان اس کے ذمہ باقی نہ رہے اور اس کے تمام اعمال اور ساری زندگی صرف اللہ کے لیے ہو، لفظ تجزی سے بتلایا کہ نبی کریم ﷺ نے جو اس متقی پر نعمت اسلام کا احسان کیا ہے اس کا بدلہ نہیں ہو سکتا۔ ہر محسن کے احسان کا بدلہ اُتاراجا سکتا ہے لیکن نعمت اسلام کا بدلہ ممکن نہیں۔

اس تفصیل سے صاف ظاہر ہوا کہ اس آیت کے پہلے مصداق صدیق اکبر ﷺ ہیں اور اس فضیلت عظمیٰ کے زیادہ لائق وہی ہیں۔ حضرت علی رضی اللہ عنہ اس آیت کا مصداق نہیں بن سکتے، کیونکہ ان پر تو نبی کریم ﷺ کا اسلام کے علاوہ دوسرا احسان بھی تھا جس کا بدلہ اُتارنا ممکن ہے۔

﴿إِلَّا ابْتِغَاءَ وَجْهِ رَبِّهِ الْأَعْلَىٰ ۗ﴾ (۹۲/اللیل: ۲۰) سے صاف بتلادیا کہ جس

پر مخلوق کا احسان نہ ہو اس کے تمام کام صرف اللہ کی مرضی کے لیے وقف ہوتے

ہیں۔ اس کے برعکس جس کے گلے میں دوسروں کے احسانوں اور نعمتوں کا طوق ہوتا ہے، اس کا عمل بھی انہی کے لیے ہوتا ہے اور مجبوراً اسے ایسا کرنا پڑتا ہے۔

لہذا کمال اخلاص اسی کا نام ہے کہ مخلوق کے احسان کا زیر بار نہ ہو، تاکہ اس کی تمام کوششیں صرف اللہ کے لیے انجام پائیں۔ یہ غرض نہایت بلند ترین اور پاکیزہ تر غرض ہے، اسی طرح جو نزدیک تر راہ اس تک پہنچاتی ہے وہ بھی نہایت درست اور صحیح راہ ہوگی۔ ❁



## تفسیر سورة الضحیٰ

﴿ وَالضُّحٰی ۝ وَاللَّیْلِ اِذَا سَجٰی ۝ ﴾ (۹۳ / الضحیٰ ۱-۲)

”دُقم ہے چاشت کے وقت کی، اور قَم ہے رات کی جب چھا جائے۔“

اس مبارک سورت میں نبی کریم ﷺ پر جو انعامات کیے گئے ہیں۔ ان پر قَم کھائی ہے اور ضمناً نبوت کی صحت اور اُخروی جزا و سزا پر قَم کھائی گئی ہے۔ یہاں اللہ تعالیٰ نے رات اور دن کی قَم کھائی ہے، یہ دونوں اللہ کی بڑی نشانیوں ہیں اور اس کی پروردگاری اور حکمت و رحمت کو آشکارا کرتی ہیں۔

غور کریں! قَم اور جو اب قَم میں کیسی لطیف مناسبت ہے۔ جس طرح آفتاب کی روشنی رات کی تاریکیوں کے بعد چمکتی ہے بالکل اسی طرح نورِ وحی کی شعاعیں کچھ عرصہ غائب رہنے کے بعد نبی کریم ﷺ کے سینہ صافی پر چمکیں۔ جبکہ دشمنوں نے طعنے دینے شروع کر دیئے کہ محمد ﷺ کو اس کے رب نے چھوڑ دیا۔ ایک نکتہ یہ بھی سامنے رہے کہ جس اللہ نے رات کے پردوں کو دن کی روشنی سے چاک کیا، اسی نے جہالت و شرک کی تاریکیوں کو وحی و نبوت کی روشنی سے چھانٹ دیا (زائل کیا)۔ پہلی دونوں چیزیں حسی اور ظاہری ہیں اور شرک و وحی کا تعلق عقل سے ہے۔

یہ بھی واضح رہے کہ جس رب کی رحمت اپنے بندوں کو ہمیشہ اندھیرے میں نہیں رکھتی، بلکہ دن کی روشنی سے اُن کو اُن کی ضرورت کی طرف راہنمائی کرتی ہے۔ وہ کب یہ گوارا کرتی کہ ہمیشہ اس کے بندے جہالت و گمراہی کی تاریکیوں میں بھٹکتے رہیں۔ اسی لیے اس نے نورِ وحی سے انسانوں کے لیے دنیا و آخرت کے مصالح و فوائد بے نقاب کر دیئے۔

غور کریں! ان معانی میں کیسی مٹھاس ہے اور الفاظ میں کیا رونق ہے اور قَم

## تقریری نکات و افادات

کے جواب کے تعلق، مناسبت میں کیسی خوبی ہے کہ طبیعت جھوم اٹھتی ہے۔ ابتدائی وحی کی بندش کے بعد کافروں نے طعنے دینے شروع کیے محمد (ﷺ) کو اس کے رب نے چھوڑ دیا اور اس سے ناراض ہو گیا۔ اللہ تعالیٰ نے اس کی نفی فرمائی کہ جب سے میں نے اسے اپنی آغوشِ رحمت میں لیا ہے، کبھی الگ نہیں کیا۔ جب سے اپنا محبوب بنایا ہے، کبھی ناراض نہیں ہوا، اس کے بعد فرمایا:

﴿وَلَا آخِرَةَ خَيْرٌ لِّكَ مِنَ الْأُولَىٰ﴾ (۹۳/ الضحیٰ: ۴)

”یعنی آخرت اولیٰ سے بہتر ہے۔“

یہ آیت اپنے اندر مطالب کا ایک سمندر رکھتی ہے۔ یعنی ہر وہ حالت جس کی طرف آپ ترقی کر رہے ہیں پہلی حالت سے بہتر ہے، جس طرح کہ دارِ آخرت دنیا سے اچھا ہے۔ پھر ایسا وعدہ فرمایا جو آنکھوں کی ٹھنڈک، دل کے سرور اور سینے کی کشادگی کا سبب بنا۔ یعنی اللہ تعالیٰ آپ پر اپنے عطیوں اور بخششوں کی بارش کرے گا کہ آپ راضی ہو جائیں۔

﴿وَلَسَوْفَ يُعْطِيكَ رَبُّكَ فَتَرْضَىٰ﴾ (۹۳/ الضحیٰ: ۵)

”تجھے تیرا رب بہت جلد (انعام) دے گا اور تو راضی (دخوش) ہو جائے گا۔“

یہ آیت قرآن، ہدایت، مدد، اُمت کی کثرت، ذکر کی بلندی، حق کا غلبہ اور آخرت کی تمام دائمی نعمتوں کو شامل ہے۔ بہت سے نادان اسی فریب میں مبتلا ہیں کہ جب تک جہنم میں ایک بھی اُمتی رہے گا، آپ راضی نہ ہوں گے۔ یہ خیال حقیقت سے کوسوں دور اور شیطانی دھوکا ہے، آپ بھی اسی پر راضی ہوں گے جس پر اللہ تعالیٰ راضی ہوگا۔ آپ کی رضامندی اللہ تعالیٰ کی رضامندی کے تابع ہوگی اور آپ اسی کے لیے سفارش کریں گے، جس کے لیے اللہ کی طرف سے اجازت ملے گی۔

اس کے بعد اللہ تعالیٰ نے ﴿الْمُحِبِّكَ يَتِيمًا قَاوِيًا﴾ (۹۳/ الضحیٰ: ۶)

”کیا اس نے تجھے یتیم پا کر جگہ نہیں دی ہے؟“ سے اپنے احسانات کو بیان کیا ہے کہ اسی نے اے محمد ﷺ! تم کو یتیمی میں اپنی پناہ میں لیا اور تمہاری دستگیری کی، اسی نے حیرانی و تردد کی وادیوں سے نکال کر ہدایت کی شاہراہ دکھائی، اسی نے تنگی کے بعد خوشحالی اور فارغ البالی بخشی۔ ان تین نعمتوں کا شکریہ یہ ہے کہ یتیم کو قہر آلود نگاہوں سے نہ دیکھو، سائل کو مت جھڑکو، رب کی دی ہوئی نعمتوں کو مت چھپاؤ۔

اس سورت میں اللہ تعالیٰ نے آپ کو یتیموں، ناداروں اور طالب علموں کی طرف خاص توجہ دلائی ہے۔ مجاہد و مقاتل نے اس کی تفسیر میں کہا ہے:

”لا تحقر الیتیم، فقد کنتم یتیمًا۔“

”یتیم کو بنظر حقارت مت دیکھنا، تم خود یتیم رہ چکے ہو۔“

فراء نے کہا ہے، یتیم کے مال پر ناجائز قبضہ مت رکھو، اس کی حق تلفی نہ کرو۔ یتیموں کے معاملہ میں عربوں کی ایسی ہی عادت تھی۔ ان کے مال چھین لیتے اور ان پر طرح طرح کے مظالم ڈھاتے، اللہ نے اس سے روکا ہے۔

یتیموں ہی پر کیا منحصر ہے، ہر بے کس، نادار سے حسن سلوک سے پیش آؤ۔ بظاہر یہ حکم نبی کریم ﷺ کو ہے، لیکن حقیقت میں امت کا ہر فرد اس حکم کا مکلف ہے۔

﴿وَاقْمَا السَّائِلَ فَلَا تَنْهَوْهُ﴾ (الضحیٰ: ۱۰)

”اور نہ تو سوال کرنے والے کو ڈانٹ ڈپٹ۔“

اکثر مفسرین کی رائے ہے کہ سائل سے مراد طالب صدقہ ہے، یعنی جب تمہارے پاس کوئی فقیر، نادار مانگتا ہو آئے تو اس کو جھڑک نہیں بلکہ اس کی حاجت پوری کرو، یا نرمی سے جواب دے دو۔

حسن بصری اور یحییٰ بن آدم کے نزدیک سائل سے مراد طالب علم ہے، یعنی جب کوئی علم و حکمت کے سرچشمہ کو ڈھونڈتا ہو تمہارے پاس آئے تو اس کی پیاس

تفسیری نکات و فوائد

کوشفقت و مہربانی سے بجا دو۔ حقیقت تو یہ ہے کہ یہ لفظ اپنے معنی کی وسعت کے لحاظ سے دونوں معنی کو شامل ہے۔

﴿وَأَمَّا بِنِعْمَةِ رَبِّكَ فَحَدِّثْ ۝﴾ (۹۳/ الضحیٰ: ۱۱)

”اور اپنے رب کی نعمتوں کو بیان کرتا رہ۔“

مجاہد اور کلبی کا قول ہے کہ اس آیت میں نعمت سے مراد قرآن ہے، یعنی خوب پڑھو اور پڑھاؤ اور اللہ تعالیٰ کی اس پر عظمت نعمت کو دوسروں تک پہنچاؤ۔ زجاج کے نزدیک نعمت سے مراد نبوت ہے، یعنی اپنی نبوت اور رسالت کا اعلان کرو اور ربانی احکام پوری کوشش کے ساتھ لوگوں تک پہنچاؤ۔ مقاتل نے اس آیت کی تفسیر میں کہا ہے کہ اس نعمت کا شکر یہ ادا کرو، جس کا ذکر اس سورت میں ہو چکا ہے۔

تحقیق یہ ہے کہ یہ آیت دنیا و آخرت کی تمام نعمتوں کو شامل ہے۔ ❁



## تفسیر سورة التین

﴿والتین والزیتون ۚ وطور سینین ۚ وهذا البلد الامین ۚ﴾

(۹۵/التین: ۱-۳)

”قسم ہے انجیر اور زیتون کی اور طور سینین کی اور اس امن والے شہر کی۔“

جن سورتوں میں جو اب قسم مذکور ہے اُن میں سے ایک یہ بھی ہے۔ یہاں تین مقدس مقامات کی قسم کھائی گئی ہے۔ جہاں انبیائے کرام کا ظہور ہوا، اور اللہ کی بے پایاں نعمتوں اور رحمتوں کے سرچشمے اُبلے۔ تین اور زیتون سے دونوں مشہور درخت بھی مراد ہیں اور وہ جگہ بھی جہاں یہ بکثرت پیدا ہوتے ہیں، یعنی بیت المقدس۔ مفسرین کی ایک جماعت نے کہا کہ انجیر اور زیتون کی قسم ان کے فوائد اور منافع کی بنا پر کھائی ہے۔

انجیر، تر لقمہ کے برابر ایک فائدہ مند پھل ہے، اس میں نہ کوئی ضرر ہے اور نہ گھٹلی۔ اس میں میوں کی سی لذت بھی ہے اور غذا کا فائدہ بھی، علاج میں بھی کام آتا ہے اور سالن میں بھی پڑتا ہے۔ اس کے مزاج میں اعتدال ہے، نہ بہت سرد نہ بہت گرم۔ اس کی طبیعت، زندگی کی طبیعت کے بالکل موافق ہے یعنی حرارت اور رطوبت۔ ظاہری شکل خوش نما ہے۔ اس کے کھانے اور دیکھنے سے دل میں فرحت اور تازگی پیدا ہوتی ہے۔ اس کی لذت تمام میوؤں سے ممتاز ہے، قوت کو بڑھاتا ہے اور باہ کو تقویت بخشتا ہے۔ بوا سیر اور نقرس میں مفید ہے، تر اور خشک دونوں حالتوں میں کھایا جاتا ہے۔

زیتون بھی فوائد کے لحاظ سے کچھ کم نہیں اس میں بھی قدرت ربانی کے عجائبات موجود ہیں۔ اس کی شاخ پھل بن کر نمودار ہوتی ہے اور اس سے روغن نچوڑا جاتا ہے جو روشنی کے کام آتا ہے اور کھانوں میں پڑتا ہے، یہ خوشبو بھی ہے

اور دوا بھی۔ اس کا درخت عرصہ دراز تک باقی رہتا ہے اور پتا نہیں جھڑتا۔ اس کے علاوہ اور بہت سے فوائد ہیں جو اہل حکمت سے پوشیدہ نہیں۔

یہ جو کچھ کہا گیا ہے درست ہے لیکن لائق یہ ہے کہ درخت اور اُن کی پیدائش کی جگہ دونوں مراد لی جائیں۔

یہ مقام بیت المقدس ہے، جہاں مسیح علیہ السلام (کلمۃ اللہ، روح اللہ، عبد اللہ، رسول اللہ) کا ظہور ہوا۔ جس طرح کہ ”طور سینین“ پر موسیٰ علیہ السلام کے لیے ربانی تجلیات اور آیات روشن ہوئیں۔ یہی وہ پہاڑ ہے جہاں موسیٰ علیہ السلام نے اپنے رب سے سرگوشیاں کیں اور فرعون اور اس کی قوم کی طرف رسول بنا کر بھیجے گئے۔

اس کے بعد ”بلد امین“ کی قسم کھائی، یہ مکہ مکرمہ ہے جہاں سید الانبیاء خاتم المرسلین کی بعثت ہوئی اور رسالت کا آفتاب اپنی پوری تابانیوں اور تجلیوں کے ساتھ چمکا۔

یہاں مقامات کی ترتیب میں فاضل سے افضل کی طرف انتقال کیا گیا ہے، ابتدا میں مسیح علیہ السلام کے مقام ظہور کو بیان کیا اور بیچ میں موسیٰ کلیم اللہ کے مقام شرف کو ذکر کیا، اور آخر کا مضمون تورات میں بھی مذکور ہے:

”جاء الله من طور سيناء واشرق من ساعير واستعلن من

فاران۔“ [www.KitaboSunnat.com](http://www.KitaboSunnat.com)

”یعنی اللہ کوہ طور سے آیا اور ساعیر سے چمکا اور فاران کی چوٹیوں

سے اس نے آواز بلند کی۔“

طور سیناء سے موسیٰ علیہ السلام اور ساعیر سے مسیح علیہ السلام اور فاران سے محمد صلی اللہ علیہ وسلم کی بعثت مراد ہے۔ یہاں زمانہ کے لحاظ سے انبیائے کرام کا ذکر ہوا ہے۔ موسیٰ علیہ السلام کی نبوت کو صبح سے اور نبوت مسیح کو طلوع آفتاب سے اور نبوت محمدیہ کو آفتاب نصف النہار سے تشبیہ دی ہے۔ بنی اسرائیل میں زیادہ تر محسوسات کی طرف توجہ رہتی تھی اس لیے ترتیب حسی اور واقعی بیان کی گئی ہے، اور اُمت محمدیہ کو عقل و دانائی میں



کمال بخشا گیا ہے اس لیے ترتیب عقلی ذکر کی گئی ہے۔

یہاں انسانی پیدائش اور اس کے انجام پر قسم کھائی گئی ہے، فرمایا:

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ (۹۵/التین: ۴)

”یعنی ہم نے انسان کو بہترین صورت، بناوٹ، اعتدال اور کمال حسن کے ساتھ پیدا کیا۔ اور اس کی شکل کو تمام حیوانوں کی شکلوں سے زیادہ ممتاز اور خوش نما بنایا۔“

بھلا جس رب نے انسان کو ایک مٹھی بھر مٹی اور پانی کے قطرے سے پیدا کر کے کمال حسن اور جمال فطرت بخشا۔ کیا اس کی قدرت، حکمت، علم اور اوصاف کمال سے انکار کیا جاسکتا ہے؟

اسی عبرت کے لیے قرآن مجید میں انسانی پیدائش کو بار بار بیان کیا گیا ہے اور اسی سے توحید اور مبدأ و معاد پر استدلال کیا گیا ہے۔

ان تینوں مقدس مقامات کی قسم کھانے سے حق تعالیٰ کی عنایت و مہربانی کی طرف اشارہ ہو گیا کہ وہ اپنی مخلوق پر کیسا مہربان ہے، اس کی ابدی سعادتوں اور راحتوں کے لیے انبیائے کرام کو مبعوث فرمایا، کتابیں نازل کیں، عذاب و ثواب سے آگاہ کیا، تاکہ بندے اپنے رب کے حقوق کو پہچانیں اور اس کی اطاعت سے دنیا و آخرت کی نعمتیں سمیٹیں۔ اس کے بعد اللہ تعالیٰ نے دو فریق کا ذکر کیا:

① وہ جس نے اللہ کی پکار کو سنا اور تسلیم کیا۔

② وہ جس نے سرکشی کی اور حق سے منہ موڑا۔

زیادہ اکثریت اسی فریق کی ہے۔

﴿ثُمَّ رَدَدْنَاهُ أَسْفَلَ سَافِلِينَ﴾ (۹۵/التین: ۵)

”پھر ہم نے اُن کو اسفل سافلین میں لوٹا دیا۔“

اسفل سافلین کی تفسیر میں کئی اقوال ہیں۔ صحیح یہ ہے کہ یہاں مراد جہنم ہے، مجاہد، حسن اور ابو العالیہ کا یہی مسلک ہے۔

حضرت علی رضی اللہ عنہ فرماتے ہیں کہ جہنم کے کئی طبقے ہیں، بعض بعض سے پست ہیں، قدامہ، عکرمہ، عطاء وغیرہ کے نزدیک اسفل سافلین سے مراد، ارذل العمر (انتہائی بڑھاپا) ہے۔ یہ قول حضرت ابن عباس رضی اللہ عنہما کی طرف بھی منسوب ہے۔

لیکن چند وجوہ کی بنا پر قول اول ہی درست ہے:

① ارذل العمر کا نام اسفل السافلین رکھنا نہ کسی لغت سے ثابت ہے نہ عرف عام میں مستعمل ہے۔

② ارذل العمر تک پہنچنے میں مومن اور کافر سب برابر ہیں۔ کافروں کے ساتھ اس حالت کی کوئی خصوصیت نہیں ہے۔ پھر استثناء "الا الذین آمنوا" کی کیا ضرورت تھی؟

③ قرآن نے ارذل العمر کو بنی آدم کے لیے (بلا تخصیص کافر) بیان کیا ہے:

﴿وَمِنْكُمْ مَّنْ يَتَّقِي وَيَتَوَقَّى وَمِنْكُمْ مَّنْ يَدْعُ إِلَىٰ آرْذَلِ الْعُمُرِ لِكَيْلَا يَعْلَمَ مِنْ بَعْدِ عِلْمٍ شَيْئًا﴾ (الحج: ۵)

”اور تم میں سے بعض تودہ ہیں جو فوت کر لیے جاتے ہیں اور بعض بے غرض عمر کی طرف لوٹا دیئے جاتے ہیں کہ وہ ایک چیز سے باخبر ہونے کے بعد پھر بے خبر ہو جائے۔“

یہاں انسانوں کے دو فریق بیان کیے ہیں، ایک وہ جو بڑھاپے سے پہلے مر جاتے ہیں اور دوسرے وہ جو بڑھاپے کی سرحد عبور کر کے قبر تک پہنچتے ہیں۔ یہاں اس فریق پر اسفل السافلین نہیں بولا گیا:

④ ارذل العمر اور اجر غیر ممنون دونوں کا مقابلہ اچھا نہیں معلوم ہوتا۔

⑤ اسفل السافلین مراد لینے کی صورت میں آیت کا کفار کی سزا کے ذکر سے خالی ہونا لازم آئے گا، اور ایسی چیز مذکور ہوگی جو حس اور مشاہدہ میں آتی ہے۔ اس حالت میں معنی کی بلندی اور برتری باقی نہیں رہتی۔

⑥ یہاں اللہ تعالیٰ نے انسان کی پیدائش اور اس کے انجام کو بیان کیا ہے۔ اس

کا انجام دو حال سے خالی نہیں یا تو دوزخ یا دائمی ثواب۔ یہی انداز بیان قرآن کے تمام حصوں میں پھیلا ہوا ہے کہ وہ انسانی پیدائش سے معاد (روز جزا) کو ثابت کرتا ہے۔ اب یہاں ارذل العمر مراد لے کر معنی بے جوڑ ہو جاتا ہے۔

⑦ ارذل العمر کی تفسیر کی بنا پر بہت تاویل اور تکلف کرتا پڑے گا۔ صورت حال دو امر سے خالی نہیں۔ ارذل العمر کے لوٹنے والے اگر صرف کفار ہیں تو یہ مشاہدہ کے خلاف ہے اور اگر مومن کافر دونوں مراد ہیں تو پھر استثنا بے معنی ہو جاتا ہے۔ اسی لیے ان لوگوں نے یہاں محذوف مانا ہے، یعنی:

”الذین آمنوا وعملوا الصالحات لا تبطل اعمالهم اذا ردوا

الی ارذل العمر۔“

”جو لوگ ایمان لائے اور عمل صالح سے آراستہ ہوئے ان کے اعمال بڑھاپے کی حالت میں ضائع نہ ہوں گے۔ (بلکہ تدریسی اور قوت کی حالت میں جو عمل کرتے تھے اس کا ثواب برابر ان کو پہنچتا رہے گا)۔“

یہ مضمون درست ہے، لیکن اس آیت سے بلا تکلف ظاہر نہیں ہوتا۔ ان لوگوں کے نزدیک یہاں استثنا رو ہے نہ کہ اجر عمل۔ بعض کا خیال ہے کہ ”الذین آمنوا“ سے مراد قرآء (قرآن پڑھنے والے) ہیں یعنی قرآن پڑھنے والا ارذل العمر تک نہ پہنچے گا۔ یہ خیال دو وجہوں سے کمزور ہے:

① یہاں استثنا عام ہے جو قاری اور ان پڑھ سب کو شامل ہے، صرف قاری کی تخصیص بے محل ہے۔

② اس دعویٰ کی کوئی دلیل بھی نہیں پیش کی جاسکتی۔

یہاں اللہ تعالیٰ نے اپنی نعمت بیان فرمائی ہے کہ اس نے انسان کو احسن تقویم سے نوازا۔ اس نعمت کا شکر ہی ہے کہ ایمان اور عمل صالح کے لیے دل میں تڑپ پیدا کی جائے۔ جس نے ایسا کیا اس کے لیے اعلیٰ علیین ہے اور جس نے

شرک کیا، نافرمانی کی وہ اسفل السافلین کی دلدلوں میں پھنسا اور احسن تقویم کے شرف سے محروم ہوا۔

⑧ اس آیت کی نظیر سورۃ انشقاق میں ہے، وہاں بجائے اسفل السافلین کے عذاب الیم کہا گیا ہے، فرمایا:

﴿فَبَشِّرْهُمْ بِعَذَابٍ أَلِيمٍ ۗ إِلَّا الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ

غَيْرُ مَمْنُونٍ ۗ﴾ (۸۴/ الانشقاق: ۲۴-۲۵)

”انہیں الم ناک عذابوں کی خوشخبری سنا دو۔ ہاں ایمان والوں اور نیک اعمال والوں کے لیے بے شمار اور نہ ختم ہونے والا اجر ہے۔“

پس معلوم ہوا کہ ”اسفل السافلین“ سے ”عذاب الیم“ (جہنم) ہی مراد ہے۔

﴿غَيْرُ مَمْنُونٍ ۗ﴾ ”غیر مقطوع“ یعنی نہ منقطع ہونے والا دائمی اجر، جو ہر قسم

کی کدورت اور مصیبت سے پاک ہوگا۔ بعض نے اس لفظ کی تفسیر میں کہا ہے:

”غیر ممنون بہ علیہم، بل ہو جزاء اعمالہم۔“

”آخرت کا ثواب ان کے اعمال کا بدلہ ہوگا، اللہ کا احسان نہ ہوگا۔“

قدریہ کا خیال ہے کہ احسان جتنا نعمت کے مکلف کو بے راہ کر دیتا ہے اسی لیے جنت والے اس بد مزگی سے پاک ہوں گے۔

یہ خیال بالکل غلط ہے، اللہ کے فضل و کرم کو بندے کے احسان پر قیاس کرنا ہرگز درست نہیں ہو سکتا۔ ایک انسان دوسرے پر احسان کرے پھر اس کا اظہار کرے، تو یہ عیب ہے۔ لیکن اللہ تعالیٰ تو حقیقی منعم ہے، اگر وہ اپنی نعمتوں کا اظہار فرماتا ہے تو اس سے بجائے کدورت کے لذت اور خوشی حاصل ہوتی ہے، فرمایا:

﴿يَمُنُّونَ عَلَيْكَ أَنْ أَسْلَمُوا قُلْ لَا تُؤْمِنُونَ عَلَيَّ إِسْلَامُكُمْ بَلِ اللَّهُ يَمُنُّ

عَلَيْكُمْ أَنْ هَدَيْتُمُ لِلْإِيمَانِ إِنَّ كُنْتُمْ صَادِقِينَ ۝﴾ (۴۹/ الحجرات: ۱۷)

”اپنے مسلمان ہونے کا آپ پر احسان جتاتے ہیں۔ آپ کہہ دیجیے کہ اپنے مسلمان ہونے کا احسان مجھ پر نہ رکھو، بلکہ دراصل اللہ کا تم

پراحسان ہے کہ اس نے تمہیں ایمان کی ہدایت کی اگر تم راست گو ہو۔“

﴿وَلَقَدْ مَنَّا عَلَىٰ مُوسَىٰ وَهَارُونَ ۖ وَجَعَلْنَاهُمَا قَوْمَهُمَا مِنَ الْكَذِبِ الْعَظِيمِ ۗ﴾ (۳۷/الصافات: ۱۱۴-۱۱۵)

”یقیناً ہم نے موسیٰ اور ہارون (علیہما السلام) پر بڑا احسان کیا، اور انہیں اور ان کی قوم کو بہت بڑے دکھ درد سے نجات دی۔“

یہاں اللہ تعالیٰ نے دنیوی نعمت کا اظہار کیا ہے۔ موسیٰ علیہ السلام کے لیے فرمایا:

﴿وَلَقَدْ مَنَّا عَلَيْكَ مَرَّةً أُخْرَىٰ ۗ﴾ (۲۰/طہ: ۳۷)

”ہم نے تجھ پر ایک اور بھی بڑا احسان کیا ہے۔“

جنت والے کہیں گے:

﴿فَمَنَّ اللَّهُ عَلَيْنَا وَوَقَدْنَا عَذَابَ السَّمُومِ ۗ﴾ (۵۲/الطور: ۲۸)

”پس اللہ تعالیٰ نے ہم پر بڑا احسان کیا اور ہمیں تیز و تند گرم ہواؤں کے عذاب سے بچالیا۔“

﴿لَقَدْ مَنَّ اللَّهُ عَلَىٰ الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ ۗ﴾

(۳/آل عمران: ۱۶۴)

”بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا۔“

﴿وَلَوْ يُدَّ أَنْ لَّمَنَّ عَلَى الَّذِينَ اسْتَضَعُّوا فِي الْأَرْضِ ۗ﴾ (۲۸/القصص: ۵)

”پھر ہماری چاہت ہوئی کہ ہم ان پر کرم فرمائیں جنہیں زمین میں بے حد کمزور کر دیا گیا تھا، اور ہم انہیں کو پیشوا اور (زمین کا) وارث بنائیں گے۔“

صحیح روایت میں ہے کہ نبی ﷺ نے فرمایا:

((الم اجد کم ضلالا فهدا کم اللہ بی؟ الم اجد کم عالة فاغنا کم

(اللہ بی؟))

”کیا میں نے تمہیں گمراہی میں نہیں پایا پھر اللہ نے میرے ذریعے تمہیں ہدایت دی؟ کیا میں نے تمہیں محتاج نہیں پایا پھر اللہ نے میرے ذریعے تمہیں غنی کر دیا؟“

تو سب نے جواب میں کہا کہ ”اللہ ورسولہ امن“ اللہ اور اس کا رسول بہت احسان کرنے والے ہیں۔ ❁

اللہ اور رسول کے درجہ کی حقیقی معرفت رکھنے والے اسی قسم کا جواب دیتے ہیں۔ دُنیا کی تمام نعمتیں اللہ کی طرف سے ہیں اگر وہ ان کا اظہار کرتا ہے تو اس میں حرج ہی کیا ہے۔ بلکہ اس سے تو منعم علیہ کو عزت و مسرت حاصل ہوتی ہے۔ ہاں اگر محسن بجائے خالق کے مخلوق ہے تو اس کا احسان و انعام پر فخر کرنا اور اس کا اظہار کرنا سخت معیوب ہے۔ کیونکہ اس کے پاس جو کچھ نعمتیں ہیں وہ اس کی نہیں ہیں، بلکہ اللہ کی طرف سے اس کے پاس امانت ہیں۔ اب اگر وہ دوسروں تک پہنچاتا ہے تو اس میں کمال ہی کون سا ہے، جس پر اظہار اور فخر کیا جائے۔ پس یہ کہنا کہ مسلمانوں کا جنت میں داخلہ اپنے اعمال کی بنا پر ہے، اللہ کے فضل و کرم کو اس میں دخل نہیں، سخت غلطی ہے۔

بعض لوگوں نے مذکورہ بالا قول کی توجیہ یوں کی ہے کہ اللہ تعالیٰ قیامت کے دن یا جنت میں اپنا احسان ان پر جتلائے گا نہیں، بلکہ یہ فرمائے گا یہ جو کچھ تم کو ملا ہے وہ تمہارے اعمال کا بدلہ ہے، ہم کسی قسم کا احسان نہیں رکھنا چاہتے۔ لیکن یہ توجیہ درست نہیں، بندوں کے اعمال جنت کا عوض نہیں ہیں۔ نبی کریم ﷺ نے صاف اعلان کر دیا:

((لَنْ يَدْخُلَ أَحَدٌ مِنْكُمْ الْجَنَّةَ بِعَمَلِهِ)) قالوا: ولا أنت يا رسول

الله؟ قال: ((ولا أنا إلا ان يتغمدني الله برحمته منه وفضل)) ❁

❁ صحیح البخاری ۴/ ۱۵۷۴ (۴۰۷۵) المغازی: باب غزوة الطائف؛ صحیح مسلم ۲/ ۷۳۸ (۱۰۶۱) الزکاة: باب اعطاء المؤلفة قلوبهم علی الاسلام ❁ المعجم الكبير للطبرانی ۷/ ۳۶۹ (۷۲۱۸) صحیح مسلم میں ”یدخل“ کے بجائے ”ینجی“ کا لفظ ہے [۴/ ۲۱۶۹ (۲۸۱۶)]

”تم میں سے کوئی بھی ہرگز اپنے اعمال کی وجہ سے جنت میں داخل نہیں ہوگا۔“ صحابہ رضی اللہ عنہم نے کہا۔ اے اللہ کے رسول ﷺ! آپ بھی نہیں؟ تو آپ نے فرمایا: ”میں بھی نہیں، مگر یہ کہ اللہ اپنی رحمت اور فضل سے ڈھانپ لے۔“

اس حدیث سے واضح ہو گیا کہ آخرت کی نعمتوں کا حصول محض اس کے فضل و کرم کی بنا پر ہوگا، کسی کا اس پر کوئی حق نہیں ہے۔ اگر یہ شبہ ہو کہ حدیث میں صاف موجود ہے کہ اگر بندے توحید پر قائم رہیں اور اس کی عبادت کریں، تو ان کو عذاب میں مبتلا نہ کرے۔ ❁ اسی طرح اللہ نے فرمایا:

﴿حَقًّا عَلَيْنَا نَصْرَ الْمُؤْمِنِينَ﴾ (الزوم: ۴۷)

”ہم پر مومنوں کی مدد کرنا لازم ہے۔“

تو اس کا ازالہ اس طرح ہے کہ یہ تو اس کا بہت بڑا فضل و احسان ہے کہ اس نے اپنے فرمانبرداروں سے دائمی ثواب کا وعدہ فرمایا ہے۔ ورنہ اگر وہ زمین و آسمان کی تمام مخلوق کو بھی عذاب دے تو وہ ظالم نہ ہوگا۔ کسی نے کیا خوب کہا ہے:

مَالِ الْعِبَادِ عَلَيْهِ حَقٌّ وَاجِبٌ كَلَّا، وَلَا سَعَى لَدِيهِ ضَائِعٌ  
ان عذبوا فبعده، اونعموا فبفضله، فهو الكريم الواسع

اس کے بعد فرمایا:

﴿فَمَا يَكْفُرُكَ بَعْدُ يَا دِينَ﴾ (التين: ۷)

”پس تجھے اب روز جزا کے جھٹلانے پر کون سی چیز آمادہ کرتی ہے۔“

صحیح قول یہی ہے کہ یہاں خطاب انسان کو ہے نہ کہ نبی کریم ﷺ کو، جیسا کہ بعض مفسرین کی رائے ہے۔ یعنی اے انسان! ان کھلی نشانیوں اور قدرتوں کے سن لینے کے بعد کون سی چیز تمہیں جزا اور معاد کے جھٹلانے پر آمادہ کرتی ہے؟

❁ صحیح البخاری ۵/۲۳۸۴ (۶۱۳۵) الرقاق: باب من جاهد نفسه في طاعة الله؛ صحیح

مسلم ۵۸/۱ (۴۸) الايمان: باب الدليل على ان من مات على التوحيد دخل الجنة قطعا۔

کیا تم نے اپنی پیدائش اور بدن کی ساخت میں غور نہیں کیا۔ جس نے تمہیں بہترین بناوٹ عطا کی، کیا وہ دوبارہ نہیں پیدا کر سکتا؟ کیا وہ جس نے تمہیں ذلیل پانی سے سمجھ بوجھ والا انسان بنایا، کیا وہ تمہیں بے کار چھوڑ دے گا اور تمہاری روحانی تربیت کے لیے کچھ نہ کرے گا، اور کیا وہ دوسرے عالم میں تمہاری بدکاریوں اور نیکیوں پر ثواب و عقاب نہ کرے گا؟

احکم الحاکمین کی حکمت تو ضرور اس کو چاہتی ہے، اسی لیے اس نے روزِ حساب مقرر کیا ہے۔ مجاہد کی یہی رائے ہے۔

قتادہ رضی اللہ عنہ کے نزدیک اس آیت میں خطاب نبی کریم صلی اللہ علیہ وسلم کو ہے، اس صورت میں ”ما“ بمعنی ”من“ ہوگا مطلب یہ ہوا کہ اس برہان کے پیش کردینے کے بعد اے محمد صلی اللہ علیہ وسلم! کون آپ کو جھٹلائے گا؟ یعنی ایسا نہیں ہونا چاہیے۔ یہ اور بات ہے کہ وہ اپنی سرکشی کی وجہ سے انکار کر دے۔ اسی کو دوسری آیت میں یوں فرمایا:

﴿فَإِنْ كَذَّبُوكَ فَقَدْ كَذَّبَ رَسُولٌ مِّنْ قَبْلِكَ﴾ (۳/ آل عمران: ۱۸۴)

”پھر بھی اگر یہ لوگ آپ کو جھٹلائیں تو آپ سے پہلے بھی بہت سے رسول جھٹلائے گئے ہیں۔“

دوسری آیت میں ہے:

﴿فَالَهُمْ لَا يَكْذِبُونَكَ وَلَكِنَّ الظَّالِمِينَ بِآيَاتِ اللَّهِ يَجْحَدُونَ﴾

(۶/ الانعام: ۳۳)

”یہ لوگ آپ کو جھوٹا نہیں کہتے لیکن یہ ظالم تو اللہ کی آیتوں کا انکار کرتے ہیں۔“

﴿أَلَيْسَ اللَّهُ بِأَحْكَمَ الْحَاكِمِينَ﴾ (۸۰/ التین: ۸)

”کیا اللہ تعالیٰ (سب) حاکموں کا حاکم نہیں ہے؟“

یہ آیت پوری سورت کے مضمون کی تاکید ہے۔ اسی سے نبوت، توحید، معاد

کا اثبات ہوتا ہے۔ جب وہ احکم الحاکمین ہے تو ملذبین کے مقابلہ میں رسول کی مدد



پر بھی قادر ہے اور اپنے بندوں کی سعادت کے لیے شریعت بھی اُتارتا ہے، اور آخرت میں ثواب و عذاب دے سکتا ہے۔ جس رب نے انسانوں کو مختلف حالتوں میں رکھا اور احسن تقویم کی عزت بخشی، کیا وہ اس کو بے کار چھوڑ سکتا ہے؟ یہ مختصر سی سورت ہے لیکن معانی و مطالب کے لحاظ سے سمندرِ ناپیدا کنار ہے۔ ❁



## تفسیر سورة العاديات

﴿وَالْعَادِيَاتِ ضَبْحًا ۖ فَالْمُورِيَاتِ قَدْحًا ۖ فَالْمُغِيرَاتِ صُبْحًا ۖ فَأَأْتِيْنَ بِهٖ نَعْمًا ۖ فَوَسَطْنَ بِهِ جَمْعًا ۗ إِنَّ الْاِنْسَانَ لِرَبِّهٖ لَكَنُوْدٌ﴾

(۱۰۰/ العاديات: ۱-۶)

”قسم ہے دوڑنے والے گھوڑوں کی ہانپتے ہوئے اور آگ نکالنے والوں کی ٹاپ مارتے ہوئے اور حملہ کرنے والے صبح کے وقت، پھر اڑایا صبح کے وقت غبار اور پھر اس غبار کے ساتھ لشکر کے بیچ میں گھس گئے۔ بے شک انسان اپنے رب کا سخت ناشکرا ہے۔“

اس بارے میں اختلاف ہے کہ ”عادیات“ سے مراد گھوڑے ہیں یا اونٹ۔ حضرت علی، ابن مسعود اور محمد بن کعب رضی اللہ عنہم وغیرہ کا خیال ہے کہ اس سے مراد حاجیوں کے اونٹ ہیں جو عرفہ سے مزدلفہ اور مزدلفہ سے منیٰ دوڑتے پھرتے ہیں۔ ابن عباس رضی اللہ عنہما، حسن رضی اللہ عنہ اور فراء کے نزدیک اس سے مجاہدین کے گھوڑے مراد ہیں۔ دوسرا قول درج ذیل چند وجوہ کی بنا پر صحیح ہے:

① ضَبْح: نعت میں گھوڑے کے ہانپنے کو کہتے ہیں۔ یہ لفظ اس وقت بولا جاتا ہے جب تیز رفتاری اور دوڑ کی وجہ سے گھوڑے کا سانس پھول جاتا ہے اور ایک قسم کی آواز اس کے سینے سے نکلتی ہوئی سنی جاتی ہے۔ یہ آواز صہیل، حمحمہ (جنہنانے) کے علاوہ ہے۔

② ﴿فَالْمُورِيَاتِ قَدْحًا﴾ (۱۰۰/ العاديات: ۲) ٹاپوں سے آگ نکالنا بھی گھوڑے کے ساتھ خاص ہے۔ اونٹ کے قدم اپنی نرمی اور ڈھیلے پن کی بنا پر دوڑتے ہوئے آگ نکال ہی نہیں سکتے۔

③ تیز روی میں گھوڑوں سے غبار زیادہ اڑتا ہے۔

آئرن بہ: میں بہ کی ضمیر سے مراد وہ مکان ہے جس میں گھوڑے دوڑتے ہیں۔

یہ غبار زیادہ تر اس وقت اڑتا ہے جبکہ گھوڑے دشمن کی صفیں چیرتے ہوئے لشکر کے قلب (درمیان) میں پہنچ جاتے ہیں۔ اس وقت حرکت و جولانی کی زیادہ ضرورت ہوتی ہے۔ وادی محترم میں بوقت جنگ غبار اڑانا، مراد لینا درست نہیں۔ کیونکہ اس مقام کی سختی کی وجہ سے وہاں غبار اڑ ہی نہیں سکتا۔ گھوڑوں سے مراد لڑنے والے گھوڑے ہیں جن کو عرب اپنی لڑائیوں میں استعمال کرتے تھے۔ خاص مجاہدین کے گھوڑے بطور مثال کے یہاں بیان کیے جاسکتے ہیں۔ بلکہ مجاہدین کی سواریاں اپنے شرف و فضل کی بنا پر ”العادیات“ کے مصداق بننے کی زیادہ مستحق ہیں۔ سلسلہ قسم میں گھوڑے کے ذکر سے مقصود یہ ہے کہ اس جانور کی پیدائش بھی اللہ تعالیٰ کی روشن نشانیوں میں سے ہے۔ اس کے ذریعہ سے عزت و نصرت اور فتح و کامرانی حاصل ہوتی ہے۔ اس کی تیز رفتاری سے انسان اپنے مطلوب کو حاصل کر لیتا ہے۔ دشمنوں پر قابو پالیتا اور جنگوں میں اس سے خوب کام لیتا ہے۔

قرآن میں دوسری جگہ اونٹوں کا ذکر بطور نعمت کیا گیا ہے کہ وہ ایک شہر سے دوسرے شہر تک تمہارے سامان کو لیے پھرتے ہیں۔ اونٹ زیادہ تر بوجھ اٹھانے کے لیے ہیں اور گھوڑے فتح و نصرت دلانے کے لیے۔ اللہ تعالیٰ نے اپنی دونوں نعمتوں کی طرف توجہ دلائی ہے۔

﴿فَالْمَغِزَاتِ صُبْحًا﴾ (۱۰۰/العادیات: ۳) حملہ کرنے کے لیے صبح کے وقت کو خاص طور پر اس لیے بیان کیا گیا ہے کہ اس وقت دشمن اپنی جگہ سے منتشر نہیں ہو سکتا کیونکہ دشمن پر ایسے وقت میں غفلت و سستی چھائی ہوتی ہے۔ جبکہ حملہ آور آرام و راحت کے بعد حملہ کے لیے پوری طرح چاق و چوبند ہو جاتا ہے اور دشمن پر ایسے وقت میں غفلت اور سستی چھائی ہوتی ہے۔

اسی لیے حدیث میں بھی ہے:

”رسول اللہ ﷺ جب کسی بستی پر حملہ کا ارادہ رکھتے تو صبح تک انتظار

کرتے۔ اگر مؤذن کی آواز سنائی دیتی تو حملہ سے رک جاتے ورنہ حملہ کر دیتے۔“ ❁

❁ صحیح البخاری ۱/۲۲۱ (۵۸۵) الأذان: باب ما يحقن بالأذان من الدماء۔

(جو حضرات ”العادیات“ سے اونٹ مراد لیتے ہیں، انہوں نے اپنے معنی کو درست قرار دینے کے لیے کئی تاویلیں کی ہیں جن کو بغرض اختصار حذف کر دیا گیا ہے۔ مترجم)

”العادیات“ کی تفسیر میں چند اقوال اور بھی ملتے ہیں جو اپنے مفہوم و مطلب کے لحاظ سے ضعف سے خالی نہیں۔

اسی طرح ”موریات“ کی تفسیر میں بھی متعدد اقوال ملتے ہیں:

① قتادہ رضی اللہ عنہ کا قول ہے کہ ”موریات“ سے مراد یہ ہے کہ گھوڑے لڑنے والوں کے درمیان عداوت کی آگ بھڑکا دیتے ہیں۔

② عکرمہ کی تفسیر ہے کہ ”موریات“ سے مراد وہ زبانیں ہیں، جو اپنی تیز گفتاری سے دشمن کے انتقامی شعلوں کو تیز کر دیتی ہیں۔

③ انسانوں کی افکار و آرا مراد ہیں جو مکر و فریب کی آگ کو ہوا دیتی ہیں۔ یہ تشریحات آیت کے ظاہری الفاظ سے تو سمجھ میں نہیں آتیں۔ ہاں اگر یہ کہا جائے کہ قیاس و اشارہ سے یہ معانی نکالے جاتے ہیں تو کچھ صحت مانی جا سکتی ہے۔

مفسرین اور طریق تفسیر

اب تک سلف و خلف کی تمام تفسیریں تین اصولوں پر مبنی رہی ہیں:

- ① ظاہری الفاظ کو مدار قرار دینا، یہ متاخرین مفسرین کا طریقہ ہے۔
- ② معانی کا لحاظ، اس طرز کو سلف نے اختیار کیا ہے۔
- ③ اشارہ و قیاس سے معانی و مطالب کا استنباط، یہ طریقہ صوفیا کے حلقہ میں رائج ہے۔ یہ صورت بھی جائز ہے بشرطیکہ چند باتوں کا لحاظ رکھا جائے:
- ❶ آیت کے معنی سے تصادم اور ٹکراؤ پیدا نہ ہو۔
- ❷ وہ قیاس یا اشارہ سے سمجھا ہوا معنی فی نفسہ درست ہو۔
- ❸ ظاہر لفظ میں اس معنی کے لیے کچھ گنجائش موجود ہو۔

④ ظاہر لفظ سے جو معنی سمجھے جاتے ہیں۔ اس میں اور قیاسی معنی میں کوئی تعلق اور مناسبت ہو۔ جب یہ چار شرطیں پائی جائیں، تب اس قسم کی تفسیر کو قبول کیا جا سکتا ہے۔

عَادِيَاتٍ / مُؤْرِيَاتٍ اور اَثْرَنَ / وَسَطْنٍ میں فرق  
اللہ تعالیٰ نے انسانی افعال کو دو قسموں میں تقسیم کیا ہے:

① وسائل و ذرائع ② اغراض و مقاصد

گھوڑوں کا دوڑنا، دڑتے ہوئے آگ نکالنا اور دشمن پر حملہ کرنا یہ سب افعال اصل غرض کے لیے ذریعہ ہیں اور دشمن کی صفوں میں غبار اڑاتے ہوئے گھس جانا اصل مقصد ہے۔ اسی بنا پر ذرائع کے لیے اسم فاعل اور اظہار مقصد و غرض کے لیے فعل کو بیان کیا گیا ہے۔ غور کرنے سے معلوم ہوتا ہے کہ یہی طریقہ بیان یہاں مناسب تھا۔ ❁

﴿إِنَّ الْإِنْسَانَ لِرَبِّهِ لَكَنُودٌ﴾ (۱۰۰ / العاديات: ۶)

”یقیناً انسان اپنے رب کا بڑا ناشکرا ہے۔“

کنود کے معنی میں کئی اقوال ہیں:

① کنود، اللہ کی نعمتوں کا منکر اور ناشکرا۔ یہ ابن عباس رضی اللہ عنہما، مجاہد اور قتادہ کا قول ہے۔

② جو نعمتوں کو بھول جاتا ہے اور مصیبتوں کو شمار کرتا ہے۔

③ جس میں بھلائی کم ہو، کہتے ہیں ”ارض کنود“ یعنی بنجر، بے آب و گیاہ زمین۔

④ کنود وہ ہے جسے ایک برائی نے بہت سی نیکیوں سے غافل کر دیا ہو۔ ❁

مقسم علیہ کا بیان

جس چیز پر یہاں قسم اٹھائی گئی ہے وہ انسان کا ”کنود“ (ناشکرا) ہونا،

بخیل ہونا اور مال سے از حد محبت کرنا وغیرہ ہے۔ كَنْدٌ يَكْنُدُ، كَفَرٌ يَكْفُرُ کے وزن پر آتا ہے۔ ”کنود“ اس بنجر زمین کو کہتے ہیں جہاں کچھ بھی پیداوار نہ ہو سکے۔ اسی طرح ”کندی“ اس عورت کی صفت بھی آتی ہے جو اپنے شوہر کی نافرمان اور ناقدردان ہو۔ اصل لفظ ”کنود“ میں حق اور خیر سے روکنے کے معنی پوشیدہ ہیں۔ تمام مفسرین کے اقوال اسی معنی کو شامل ہیں۔

- ① ابن عباس رضی اللہ عنہما کا قول ہے کنود ای کفور، ناشکرا۔
- ② وہ بخیل جو عطیہ سے روکتا ہے، اپنے غلام کو بھوکا رکھتا ہے اور کسی کو مصیبت میں دیکھ کر بھی اس کا دل نہیں پسیجتا۔
- ③ حسن بصری رضی اللہ عنہ کا قول ہے کہ ”کنود“ وہ ہے جو اپنے رب کو ملامت کرتا ہے۔ مصیبتوں کو گنتا ہے اور نعمتوں کو بھول جاتا ہے۔

﴿وَإِنَّهُ عَلَىٰ ذَٰلِكَ لَشَهِيدٌ﴾ (١٠٠/ العاديات: ٧)

”اور بے شک وہ اس پر گواہ ہے۔“

اس آیت کی تفسیر میں چند اقوال ہیں:

- ① إِنَّهُ کی ضمیر سے مراد اللہ تعالیٰ ہے۔
  - ② انسان اپنی حالت پر خود گواہ ہے خواہ وہ زبان سے انکار ہی کرتا ہے۔
- سیاق کے لحاظ سے یہ دوسرا مطلب زیادہ مناسب ہے۔ ﴿وَإِنَّهُ لِحُبِّ الْخَيْرِ﴾ (١٠٠/ العاديات: ٨) میں إِنَّهُ سے مراد بھی انسان ہی ہے۔ اب کلام کی ترتیب یہ ہوئی کہ پہلے اللہ تعالیٰ نے خبر دی کہ انسان ناشکرا ہے پھر بتلایا کہ وہ خود اس پر گواہ ہے۔ پھر آخر میں فرمایا کہ انسان مال کی محبت کی وجہ سے کنجوس واقع ہوا ہے۔

پہلے قول کی تائید اس بات سے ہوتی ہے کہ جہاں اللہ تعالیٰ کی گواہی مراد ہوتی ہے وہاں بعد میں ”علی“ آتا ہے جیسا کہ فرمایا:

﴿ثُمَّ اللَّهُ شَهِيدٌ عَلَىٰ مَا يَفْعَلُونَ﴾ (١٠/ یونس: ٤٦)

”پھر اللہ تعالیٰ خبردار ہے، اس سے جو وہ کرتے ہیں۔“  
یعنی وہ پوری طرح واقف اور مطلع ہے۔ اگر انسانی شہادت مراد ہوتی تو بجائے ”علی“ کے ”باء“ آنا چاہیے تھی، جیسا کہ فرمایا:

﴿مَا كَانَ لِلْمُشْرِكِينَ أَنْ يَعْمُرُوا مَسَاجِدَ اللَّهِ شَاهِدِينَ عَلَىٰ أَنْفُسِهِمْ بِالْكُفْرِ﴾ (۹/التوبة: ۱۷)

”مشرکین کو یہ زیب نہیں دیتا کہ وہ اللہ کی مسجدوں کو آباد کریں بجالیکہ کہ وہ اپنے نفسوں پر کفر کے ساتھ گواہی دے رہے ہیں۔“  
اسی طرح اگر یہاں بھی شہادت انسانی مراد ہوتی تو یوں کہا جاتا ”وَأَنَّهُ بِذَلِكَ لَشَهِيدٌ“ کیونکہ ”کنود“ یہاں پر مشہود بہ (جس کے ذریعے گواہی دی جائے) ہے۔ اور نفس انسان مشہود علیہا (جس کے بارے میں یا جس پر گواہی دی جائے)۔  
﴿وَأِنَّهُ لَحُبُّ الْخَيْرِ لَشَدِيدٌ﴾ (۱۰۰/العاديات: ۸)

”وہ خیر کی محبت میں سخت ہے۔“

باتفاق مفسرین یہاں ”خیر“ سے مراد مال ہے۔ ”شدید“ سے مراد بخیل ہے جس کو مال کی محبت نے بخل پر آمادہ کر دیا ہے۔ ابن قتیبہ رحمۃ اللہ علیہ کے نزدیک لِحُبِّ الْخَيْرِ، ”شدید“ کے متعلق ہے۔ یہاں انسان کی دو صفتیں بیان کی گئی ہیں:

- ① رب تعالیٰ کی نعمتوں کی ناشکری کرتا ہے۔
  - ② جو کچھ اللہ نے دیا ہے، اس میں سے خرچ نہیں کرتا۔ نہ تو مخلوق کا ہمدرد ہے اور نہ محسن حقیقی کا شکر گزار۔ ایک فاجر انسان ایسا ہی ہوتا ہے، بخلاف اس کے ایک مؤمن صالح کی حالت دوسری ہوتی ہے وہ اللہ کے لیے مخلص اور اس کے بندوں کے لیے محسن و ہمدرد ہوتا ہے۔
- بخل اور کفر

جیسا کہ یہاں پر بخل اور کفر کو یکجا فرمایا ہے، اسی طرح قرآن کی متعدد آیات میں ان دونوں کا تذکرہ ہے:

① ﴿قَوْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ﴾ الَّذِينَ هُمْ يَرَاءُونَ وَيَسْتَعُونَ الْمَاعُونَ ﴿٧﴾ (الماعون: ٤-٧)

”پس خرابی ہے ان نمازیوں کے لیے جو اپنی نماز سے غافل ہیں جو ریاکاری کرتے ہیں اور معمولی برتنے کی چیزوں سے روکتے (بخل کرتے) ہیں۔“

② ﴿الَّذِينَ يَنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ﴾ (٤ / النساء: ٣٨)

”جو خرچ کرتے ہیں اپنے مالوں کو لوگوں کے دکھاوے کے لیے اور اللہ اور دن آخرت پر ایمان نہیں رکھتے۔“

③ ﴿وَمَا ذَا عَلَيْهِمْ لَوْ آمَنُوا بِاللَّهِ وَالْيَوْمِ الْآخِرِ وَأَنْفَقُوا مِمَّا رَزَقَهُمُ اللَّهُ﴾ (٤ / النساء: ٣٩)

”ان کا کیا نقصان تھا، اگر وہ قیامت اور اللہ تعالیٰ پر ایمان لے آتے۔“

اسی کے ہم معنی آیات سورۃ اللیل کے شروع میں بھی ہیں:

④ ﴿وَيْلٌ لِّكُلِّ هُمَزَةٍ لُّمَزَةٍ﴾ الَّذِي جَمَعَ مَالًا وَعَدَّدَهُ ﴿١٠٤﴾ (الهمزة: ١-٢)

”خرابی ہے چنٹل خور، عیب چین کے لیے جس نے مال جمع کیا اور گن گن کر رکھا۔“

⑤ ﴿إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا﴾ الَّذِينَ يَخْتَلُونَ وَيَأْمُرُونَ النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ مِنْ فَضْلِهِ ﴿٣٦﴾ (٤ / النساء: ٣٧، ٣٦)

”اللہ تعالیٰ نہیں پسند کرتا منکنے والے اربابِ فخر و غرور کو جو خود بھی بخل کرتے ہیں اور دوسروں کو بھی اس کا حکم دیتے ہیں، اور جو اللہ تعالیٰ نے اپنے فضل سے دیا ہے اس کو چھپاتے ہیں۔“



## اخلاص و احسان

فخر و غرور اور مال کو جمع کر کے رکھنا سب بخل کا نتیجہ ہے۔ یہ تمام صفات نماز اور زکوٰۃ کے مقصد کی عین ضد ہیں۔ کفر و بخل کے بالمقابل اخلاص و احسان کو ان آیات میں یکجا بیان فرمایا ہے:

① ﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ﴾

(۲/ البقرة: ۲)

”جو لوگ غیب پر ایمان رکھتے ہیں، نماز قائم کرتے ہیں اور جو کچھ ہم نے دیا ہے اس میں سے خرچ کرتے ہیں۔“

② ﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا﴾

(۴/ النساء: ۳۶)

”اور اللہ کی عبادت کرو اور اس کے ساتھ کسی کو شریک نہ ٹھہراؤ اور والدین کے ساتھ نیک سلوک کرو۔“

﴿أَفَلَا يَعْلَمُونَ إِذَا بُعِثُوا فِي الْقُبُورِ وَحُصِّلَ مَا فِي الصُّدُورِ إِنَّ رَبَّهُمْ بِهِمْ يَوْمَئِذٍ لَّخَبِيرٌ﴾

(۱۰۰/ العاديات: ۹-۱۱)

”کیا پھر انسان نہیں جانتا جبکہ نکالا جائے گا جو کچھ بھی قبروں میں ہے اور الگ کیا جائے گا جو کچھ سینوں میں ہے۔ بلاشبہ ان کا رب اس دن ان کے بارے میں یقیناً خبردار ہوگا۔“

ان آیات میں اللہ تعالیٰ بندے کا انجام بتا کر اسے خوف دلاتا ہے۔ حاصل کے معنی ہیں جمع کیا گیا، الگ کر دیا گیا، ظاہر اور بیان کر دیا گیا۔ یہاں قبور اور صدور کو ایک ساتھ ذکر فرمایا ہے۔ جیسا کہ حدیث میں ہے:

((مأله أجوافهم وقبورهم ناراً)) ❁

❁ صحیح البخاری ۴/ ۱۶۴۸ (۴۲۵۹) التفسیر: باب ﴿حافظوا على الصلوات والصلوة الوسطى﴾؛ صحیح مسلم ۱/ ۴۳۶ (۲۰۳) المساجد: باب الدليل لمن قال: الصلوة الوسطى هي صلوة العصر۔

”اللہ تعالیٰ ان کے پیٹوں اور قبروں کو آگ سے بھرے۔“  
 سینے میں ہر قسم کے راز اور سازشیں بھری ہوتی ہیں اور قبر میں انسان کا جسم  
 دفن ہوتا ہے قیامت کے روز رب تعالیٰ جسم کو قبر سے اور راز کو سینے سے نکال  
 دے گا۔ جسم سطح زمین پر نظر آئے گا اور راز کے آثار و نشانات چہرہ پر آشکارا ہوں  
 گے۔

جیسا کہ فرمایا:

﴿يُعْرِفُ الْمَجْرُمُونَ بِسِينِهِمْ﴾ (۵۵/ الرحمن: ۴۱)

”مجرم اپنی علامت سے پہچانے جائیں گے۔“

فرمایا: ﴿سَنَسِبُهُ عَلَىٰ الْخُرْطُومِ﴾ (۶۸/ القلم: ۱۶)

”ہم عنقریب ان کی ناک پر داغ دیں گے۔“

ویسے تو اللہ تعالیٰ ہر وقت انسان کے اعمال سے باخبر ہے۔ لیکن اس دن  
 خاص طور پر ان کی خبر رکھے گا، تاکہ ان کے اعمال کی جزا اور بدلہ دیا جاسکے، یہاں  
 علم بول کر اس کا لازمی نتیجہ مراد لیا گیا ہے۔ ❁

والحمد لله رب العالمين



## تفسیر سورة العصر

﴿وَالْعَصْرِ ۝ إِنَّ الْإِنْسَانَ لِرَبِّهِ لَكْفُورٌ ۝﴾ (العصر: ۱-۲)

”قسم ہے زمانے کی، بیشک تمام انسان گھائے میں ہیں۔“

یہ سورت بھی ان سورتوں میں سے ہے جن میں انسانی حالت پر قسم بیان کی گئی ہے اور جو اب قسم مذکور ہے۔ یہ سورت باوجود اختصار کے معانی مطالب کے لحاظ سے بڑی عظمت و شان رکھتی ہے۔ امام شافعی رحمۃ اللہ علیہ کا قول ہے کہ لوگ اگر پوری طرح اس میں غور کریں تو ان کو کافی ہو جائے۔ عصر کی تفسیر میں کئی اقوال ہیں۔ صحیح یہ ہے کہ یہاں مراد زمانہ ہے۔ عصر کے معنی دہر (زمانہ) کے لینا لغت عرب میں عام شائع ہے جیسا کہ ایک شاعر نے کہا ہے:

ولن يلبث العصر ان يوم و ليلة اذا طلبا ان يدى كاماتيمما  
”زمانہ یعنی رات دن کو ٹھہراؤ نہیں ہے جبکہ ان دونوں کو کسی مقصد کے حصول کے لیے طلب کیا جائے۔“

زمانہ کی قسم اس لیے بیان ہوئی کہ اس میں عبرت و موعظت کا بہت بڑا سرمایہ موجود ہے، اس کے ہر گوشے میں قدرت کی نشانیاں روشن ہیں۔ رات دن کی گردش، عزیز و عظیم کی قدرت اندازہ سے جاری ہے اس سے پوری کائنات کا نظام اور مصلحتیں مناسب ترتیب کے ساتھ قائم ہیں۔ رات دن کا یکے بعد دیگرے آنا، دونوں کا کبھی برابر اور کبھی چھوٹا بڑا ہونا، سردی، گرمی اور روشنی و تاریکی کے لحاظ سے مختلف ہونا، حیوانات کا چل پڑنا، سکون و راحت حاصل کرنا اور زمانہ کا صدیوں، سالوں، مہینوں، دنوں اور گھنٹوں میں بٹ جانا، یہ سب کچھ رب تعالیٰ کی قدرت و حکمت کے بڑے دلائل اور نشانیاں ہیں۔

اعمال کی جزا اور بدلہ پر اُس عصر کی قسم کھائی ہے۔ جس میں بندوں کے افعال و حرکات واقع ہوتے ہیں۔ اس طرح زمانہ، انسان، اعمال کی پیدائش کے

ذکر سے معاد (قیامت) پر تشبیہ فرمائی کہ جس طرح قدرت اس ابتدائی سلسلہ پیدائش سے عاجز نہیں رہی ہے اسی طرح دوبارہ پیدا کرنے سے بھی عاجز نہیں رہ سکتی۔

جس اللہ کی حکمت نے زمانہ انسان اور ان کے اعمال کی پیدائش کو چاہا، اور ان کو خیر و شر کے لحاظ سے دو قسموں میں بانٹ دیا۔ وہ اس بات سے بے زار ہے کہ مجرم و وفادار کو یکساں بدلہ دے، فاجر و صالح کو ایک ہی نظر سے دیکھے اور دونوں قسموں کو رابع (نفع والا) خاسر (گھائے والا) بنا دے۔ (یہ اس کی شانِ عدل کے یکسر خلاف ہے۔) انسان فی نفسہ خاسر و ناکام ہے۔ ہاں مگر وہ شخص جس پر اللہ رحم کرے اور ہدایت، اعمالِ صالحہ اور تبلیغِ حق کی توفیق عطا فرمائے۔

﴿إِنَّ الْإِنْسَانَ لَفِي خُسْرٍ﴾ (۱۰۳/العصر: ۲) کی تفسیر سورہ واتین میں آیت ﴿ثُمَّ رَدَدْنَاهُ أَسْفَلَ سَافِلِينَ﴾ (۹۵/التین: ۵) ہے۔ مومن صالح صورت میں الّا کے ذریعہ مستثنیٰ (الگ) رکھا گیا ہے۔

سورہ والعصر اور واتین کا لطیف فرق

غور و فکر سے یہاں عجیب نکتہ ہاتھ لگتا ہے۔ سورہ والعصر میں نقصان اور گھائے کا بیان ہے اس لیے استثنا کا دائرہ محدود اور تنگ رکھا گیا ہے۔ یعنی گھائے سے وہ خالی ہے جس میں یہ چار صفتیں پائی جائیں:

① ایمان ② عمل صالح ③ تبلیغِ حق ④ صبر

سورہ واتین میں بجائے خُسْر (گھائے) کے اسفل السافلین کی طرف لوٹانے کو بیان فرمایا ہے اس بنا پر مستثنیٰ کا حلقہ وسیع چھوڑا گیا ہے یعنی اسفل السافلین سے وہ بچیں گے جو ایمان اور عمل صالح سے آراستہ ہوں گے۔ یہاں تبلیغِ حق اور صبر کا بیان نہیں ہے یہ دونوں صفتیں اصل ایمان اور عمل صالح پر زائد ہیں۔ ان کے چھوٹ جانے سے مومن گھائے میں تو رہ سکتا ہے لیکن یہ ضروری نہیں کہ وہ اسفل السافلین میں ہی پہنچ جائے۔ کبھی انسان اپنے ذاتی

واجبات تو بجالاتا ہے لیکن دوسروں کو بھلائی کا حکم اور برائی سے نہیں روکتا یہ امر بالمعروف اور نہی عن المنکر ایک زائد درجہ ہے، جو کبھی فرض عین ہوتا ہے اور کبھی فرض کفایہ (یعنی کچھ لوگوں پر) اور کبھی مستحب (پسندیدہ۔)

اسی طرح تو اسی بالحق (تبلیغ حق) کی صورت میں یہ حق واجب بھی ہوتا ہے اور مستحب (غیر واجب) بھی۔ یہی حال صبر کا بھی ہے ایک ضروری اور ایک غیر ضروری۔

پس جس مومن صالح نے اپنے ذاتی فرائض کے ساتھ تبلیغ حق اور تلقین صبر کا کام بھی کیا اُس نے اپنے آپ کو اس گھاٹے سے بچالیا۔ جس میں وہ لوگ مبتلا ہو رہے ہیں جنہوں نے صرف ایمان اور عمل صالح پر اکتفا کیا۔

یہاں پر دو چیزیں ہیں جن کا فرق ذہن نشین کرنا ضروری ہے:

① خسار مطلق، پورا نقصان ② مطلق خسار، کچھ نقصان

جس نے چاروں صفتیں اپنے اندر پیدا کر لیں وہ ہر قسم کے نقصان سے بچ گیا اور جس نے ابتدائی دو باتیں حاصل کیں وہ خسار مطلق سے تو محفوظ ہو گیا۔ لیکن یہ نسبت پہلے گروہ کے کچھ نہ کچھ نقصان میں ضرور رہا۔ اگر کوئی شخص ایک سو دے میں نفع پائے اور دوسرے میں گھانا تو اس کو بھی کہہ سکتے ہیں:

”انہ فی خسار“ ”وہ بلاشبہ گھاٹے میں ہے۔“

یہی معنی ہیں ابن عمر رضی اللہ عنہما کے اس قول کے:

لقد فرطنا قرا ریط كثيرة۔ ❁

”یعنی ہم نے بہت سے جنازوں کے ساتھ نہ چلنے سے کثیر مقدار

قیراط کے برابر ثواب کی ضائع کر دی۔“

یہ بھی نقصان کی ایک صورت ہے لیکن مطلقاً نہیں بلکہ اس شخص کے مقابلہ

❁ صحیح البخاری ۱/ ۴۴۵ (۱۲۶۰) الجنائز: باب، فضل اتباع الجنائز؛ صحیح مسلم

۲/ ۶۵۲ (۹۴۵)، الجنائز: باب فضل الصلوة علی الجنائز و اتباعها۔

میں جو اس ثواب کو پابندی سے حاصل کرتا رہا ہو۔ سورہ والتین میں چونکہ ہم رد دناہ فرمایا ہے اس لیے اصل ضروری ایمان اور عمل صالح کو بیان کیا گیا ہے۔ یعنی جس نے ان دونوں کو چھوڑ دیا وہ پستی اور جہنم کی گہرائی سے نہیں بچ سکتا۔

صفات اربعہ کا باہمی تعلق

ایمان، عمل صالح، تبلیغ حق اور تلقین صبران چاروں میں گہرا تعلق ہے۔ انسان میں اللہ تعالیٰ نے دو قوتیں اور دو حالتیں رکھی ہیں:

① قوت علمی، اسی کو ایمان سے تعبیر کیا گیا ہے۔

② قوت عملی، جو کہ عملو الصالحات میں بیان ہوئی ہے۔

اسی عمل صالح میں دوسروں کو تبلیغ کرنا بھی شامل ہے۔ اپنی ذات کے علاوہ غیروں کی اصلاح بھی کرنا ہے۔ اسی طرح انسان دو حالتیں بھی رکھتا ہے:

① اپنے آپ کو کامل کرنا۔

② اپنے غیر کو درجہ کمال تک پہنچانا۔

لیکن یہ کمال و تکمیل کی حالتیں حق سے واقفیت اور اس پر صبر کے بغیر حاصل نہیں ہو سکتیں۔

تمام کمالات انسانی کا احاطہ

اس چھوٹی سورت میں تمام کمالات انسانی کو نہایت جامعیت اور مناسبت کے ساتھ جمع کر دیا ہے۔ علم نافع، عمل صالح، اپنے نفس اور اپنے بھائی کو ایمان اور عمل صالح کی نصیحت کرنا اور دوسروں کی نصیحت کو خندہ پیشانی سے قبول کرنا۔ یہ سب انسانی مدارج کمال ہیں۔

﴿وَتَوَاصُوا بِالْحَقِّ ۗ وَتَوَاصُوا بِالصَّبْرِ﴾ (العصر: ۳)

”اور آپس میں نصیحت کی حق کے ساتھ اور آپس میں ایک دوسرے

کو صبر کی تلقین کی۔“

اس آیت میں منصب امامت کی طرف اشارہ ہے۔ (یعنی ایک مومن دینی

غلبہ کی صورت میں پیشوائی اور راہنمائی کا حق رکھتا ہے۔) جیسا کہ دوسری جگہ فرمایا:

﴿وَجَعَلْنَا مِنْهُمْ آيَاتًا يَهْدُونَ بِأَمْرِنَا لِنُبَيِّنَ صَبْرًا ۗ وَكَانُوا بِالْآيَاتِنَا

يُوقِنُونَ ۝﴾ (۳۲/ السجدة: ۲۴)

”اور بنایا ہم نے ان کو راہنما، امام کہ ہدایت کرتے ہیں ہمارے حکم کے ساتھ، جبکہ انہوں نے صبر کیا، اور وہ ہماری آیتوں پر یقین رکھتے تھے۔“

پس نتیجہ یہ نکلا کہ دینی امامت و قیادت صرف یقین و صبر سے حاصل ہو سکتی

ہے۔

www.KitaboSunnat.com

صبر کی قسمیں

صبر کی دو قسمیں ہیں:

- ① صبر بالمقدور، یعنی مقدرات الہیہ، مصائب و صدمات پر صبر کرنا۔
- ② صبر بالمشروع، یعنی شریعت و قانون الہی کی پوری طرح پابندی کرنا۔ اس کی بھی دو نوع ہیں:
- ❶ صبر علی الامر، احکام اسلامی پر صبر، یعنی ان کو صحیح طور پر بجالانا۔
- ❷ صبر من النواہی، یعنی جن چیزوں اور کاموں سے روکا گیا ہے ان سے صبر اور پرہیز کرنا۔

پہلی قسم ارادہ اور فعل پر صبر اور دوسری قسم عقل و ارادہ سے صبر ہے۔ صبر بالمقدور میں مؤمن و کافر، نیک و بد شریک ہیں۔ محض صبر کی بنا پر ثواب نہیں مل سکتا تا وقتیکہ صبر ایمان اور اختیار کی حالت میں نہ کیا جائے۔

رسول اللہ ﷺ نے فرمایا:

”میری بیٹی سے کہو کہ صبر کرے اور ثواب کی نیت رکھے۔“ ❶

❶ صحیح البخاری ۱/ ۴۳۲ (۱۲۲۴) الجنائز: باب، ما یرخص من البكاء من غیر نوح؛ صحیح مسلم ۲/ ۶۳۵ (۹۲۳) الجنائز: باب البكاء علی الميت۔

قرآن میں ہے:

﴿إِلَّا الَّذِينَ صَبَرُوا وَعَمِلُوا الصَّالِحَاتِ ۗ أُولَٰئِكَ لَهُمْ مَغْفِرَةٌ وَأَجْرٌ

كَبِيرٌ﴾ (۱۱/ ہود: ۱۱)

”مگر جن لوگوں نے صبر کیا اور نیک اعمال کیے یہی لوگ ہیں کہ ان کے لیے بخشش اور بڑا ثواب ہے۔“

دوسری جگہ فرمایا:

﴿بَلَىٰ ۗ إِن تَصْبِرُوا وَلَتَتَّقُوا﴾ (۳/ آل عمران: ۱۲۵)

”کیوں نہیں! اگر تم صبر اور تقویٰ اختیار کرو۔“

معلوم ہوا کہ صبر بغیر ایمان و تقویٰ کے اس بدن کی طرح ہے جو یقین و توحید سے خالی ہے۔ جس قدر شریعت پر یقین ہوگا۔ اسی قدر مصائب پر صبر کی قدرت حاصل ہوگی۔ اللہ تعالیٰ نے فرمایا ہے:

﴿فَاصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الَّذِينَ لَا يُؤْمِنُونَ﴾

(۳۰/ الزوم: ۶۰)

”پس صبر کیجیے بیشک اللہ کا وعدہ حق ہے اور آپ کو کافر بے وزن نہ کر دیں۔“

اس آیت میں صبر کا حکم دیا ہے، اور ان لوگوں کی مشابہت سے روکا گیا ہے جو بے صبری کی وجہ سے یقین کی دولت سے محروم ہیں۔ جو شخص جس قدر ایمان سے محروم ہوگا اسی قدر صبر سے خالی ہوگا اور جتنی کمی صبر میں ہوگی اتنی ہی بے وقاری اور بے وزنی ہوگی۔ ایمان دار صابر، سنجیدہ اور باوقار ہوتا ہے کیونکہ وہ اپنی عقل و تدبیر سے کام لیتا ہے۔ صبر و ایمان سے محروم انسان ہلکا پھلکا محض جذبات پرست ہوتا ہے۔ خواہشات اور جھوٹی تمنائیں جدر چاہیں اس کا رخ پھیر دیتی ہیں۔ جیسے بے وزن ہلکی چیزوں کو ہوائیں اڑا کر لے جاتی ہیں۔ ❀



## تفسیر سورة الكافرون

﴿لَا أَعْبُدُ مَا تَعْبُدُونَ ۚ وَلَا أَنْتُمْ عِبُدُونَ مَا أَعْبُدُ﴾

(۱۰۹ / الكافرون: ۲-۳)

یہاں بجائے مَنْ کے جو عقلا کے لیے بولا جاتا ہے، مَا کیوں استعمال کیا گیا ہے جو کہ دراصل غیر عقلا پر استعمال کیا جاتا ہے۔ اس کا اطلاق اللہ تعالیٰ پر کیسے درست ہوا؟

﴿جواب﴾ یہاں ایسے معبود کا ذکر مقصود ہے جو صحیح معنی میں عبادت کے لائق ہو۔ مَا کے ذکر سے اسی صفت کی طرف اشارہ ہے۔ مَنْ کے بیان سے یہ مقصود حاصل نہ ہو سکتا تھا، اس سے مراد صرف ذات ہوتی ہے یعنی ایسی ذات جس کی عبادت کرتا ہوں اور مَا کی صورت میں معنی یہ ہوں گے کہ میں اس کی عبادت کرتا ہوں جو کہ عبادت کا اہل اور مستحق ہے۔ اس طرح باری تعالیٰ کی عبادت کرنے کی وجہ بھی معلوم ہوتی ہے۔ یہی معنی ہیں محققین نحویوں کے اس قول کے، کہ 'مَا' کا ذکر صفات کے اظہار کے لیے ہوتا ہے۔ اس کی نظیر یہ آیت ہے:

﴿فَالِكُفْرَانُ مَا طَابَ لَكُمْ مِنَ النِّسَاءِ﴾ (۴ / النساء: ۳)

”نکاح کرو جو تم کو بھلی لگیں عورتوں میں سے۔“

یہاں اصل مقصود صفت ہے، یعنی ایسی عورت سے شادی کرو جو اچھائی اور بھلائی سے موصوف ہو۔ اسی بنا پر مَنْ کے بجائے مَا ذکر کیا گیا ہے۔

﴿سوال﴾ اس سورہ میں ایک ہی مفہوم کو بار بار کیوں دہرایا گیا ہے؟

﴿جواب﴾ ﴿لَا أَعْبُدُ مَا تَعْبُدُونَ﴾ (۱۰۹ / الكافرون: ۳) ”میں عبادت نہیں کرتا جس کی تم عبادت کرتے ہو۔“ یعنی نہ تو اب میں زمانہ حال میں تمہارے معبودوں کی عبادت کرتا ہوں، نہ آئندہ کروں گا اور اس کے مقابلہ میں ہے:

﴿وَلَا أَنْتُمْ عِبُدُونَ مَا أَعْبُدُ﴾ (۱۰۹ / الكافرون: ۳) ”اور نہ میں عبادت

کرنے والا ہوں جس کی تم نے عبادت کی۔“ یعنی وحی الہی آنے سے پہلے میں

شرک سے بچا ہوا تھا۔ ماضی کا صیغہ لا کر اسی مفہوم کی طرف اشارہ کیا گیا ہے۔ گویا آیت کے معنی یہ ہوئے لم اعبد قط ما عبدتم میں نے کبھی بھی ان کی عبادت نہیں کی جن کی تم کرتے ہو۔“ اور یہی معنی اس کے مقابل آیت ﴿وَلَا أَنْتُمْ عِبُدُونَ مَا أَعْبُدُونَ﴾ (۱۰۹/الکافرون: ۳) کے ہیں۔ ”یعنی جس کی میں ہمیشہ عبادت کرتا رہا ہوں، اس کی تم نے گزشتہ زمانہ میں بھی عبادت نہیں کی۔“ اس تفسیر کی بنا پر تکرارِ افعال کا اعتراض اٹھ گیا اور سورت نفی کے تمام زمانوں (ماضی اور حال و مستقبل) کو شامل ہو گئی۔

**سوال** اس میں کیا حکمت ہے کہ رسول اللہ ﷺ کے لیے اعبد (مضارع کا صیغہ) استعمال کیا گیا ہے اور کفار کے ذکر میں ماضی اور مضارع دونوں قسم کے صیغے موجود ہیں؟

**جواب** اس انداز بیان سے اس بات کی طرف اشارہ ہے کہ نبی ﷺ کا معبود ہر زمانہ میں ایک ہی ہے۔ سیدھی راہ سے نہ پہلے کبھی کبھی، ٹیڑھا پن ہوا ہے اور نہ کبھی آئندہ ہو سکتا ہے، بخلاف مشرکین کے کہ وہ دراصل اپنی خواہشات اور جذبات کی پیروی کرتے ہیں۔ آج ایک معبود کی عبادت کی توکل دوسرے کے سامنے سر جھکا دیا۔ ہر زمانہ میں ایک نیا معبود تراش لیتے ہیں۔ اس لیے تَعْبُدُونَ اور عَبَدْتُمْ ماضی اور مضارع دونوں کو بیان کر دیا۔

**سوال** مشرکین کے بیان میں عَبَدُوا اسم فاعل کا صیغہ دونوں بار لایا گیا ہے اور نبی ﷺ کے ذکر میں ایک مرتبہ مضارع اَعْبُدُ اور دوسری آیت میں اسم فاعل عَبَدْتُ بیان ہوا ہے۔ اس کی حکمت کیا ہے؟

**جواب** اس سورت کا مقصود یہ ہے کہ رسول اللہ ﷺ مشرکین کے معبودانِ باطل سے قطعی براءت اور بے زاری ظاہر کر دیں۔ لا اعبد کے معنی ہیں کہ میں ہر وقت ہر طرح سے ان کی عبادت سے بے زار ہوں۔ وَلَا اَنَا عَبِدُ کے معنی ہیں کہ غیر اللہ کی عبادت کے وصف سے میں یکسر خالی اور بری ہوں، نہ عارضی

طور پر میں شریک کر سکتا ہوں نہ دائمی طور پر۔ وَلَا أَنْتُمْ عَابِدُونَ کا منشا یہ ہے کہ اللہ تعالیٰ کی عبادت کا وصف دائمی طور پر ان میں نہیں پایا جاسکتا۔ کبھی وہ اللہ کی طرف جھک جاتے ہیں اور کبھی اپنے خود ساختہ معبودوں کی پرستش کرنے لگتے ہیں۔ یہ دوام و استقلال تو اسی کو حاصل ہو سکتا ہے جو صرف ایک اللہ کا عبادت گزار بنا رہے، اسی لیے وَلَا أَنْتُمْ تَعْبُدُونَ نہیں کہا گیا۔ اللہ کی عبادت تو وہ بھی کرتے ہیں مگر شرک کی آلائشوں کے ساتھ۔ مطلقاً عبادت الہی کی ان سے نفی نہیں کی گئی بلکہ ان کی صفت ”عابدیت“ کا انکار کیا گیا ہے۔ حقیقت بھی یہی ہے جو اللہ کے ساتھ عبادت میں دوسروں کو شریک کرتا ہے، وہ اللہ کا عابد کہلا ہی نہیں سکتا۔ اس نکتہ کو سمجھ لینے کے بعد عبد کا مقام پوری طرح ظاہر ہو گیا۔ عبد یا عابد وہ ہو سکتا ہے جو بالکل تمام معبودانِ باطل سے کٹ کر یکسوئی کے ساتھ اللہ کے دامن سے وابستہ ہو جائے۔ اس تفسیر کے بیان سے اس امر کی وجہ بھی ظاہر ہو گئی کہ اس سورہ کا نام ”اخلاص“ بھی کیوں ہے اور یہ چوتھائی قرآن کے ہم پلہ کیسے ہے۔ واقعہ یہ ہے کہ اس سورہ میں توحید کا مغز بھرا ہوا ہے۔

**سوال** ﴿﴾ یہاں نفی کے واسطے لَنْ کے بجائے لَا کیوں لایا گیا ہے، حالانکہ لَنْ میں بظاہر تاکید زیادہ پائی جاتی ہے؟

**جواب** ﴿﴾ لَنْ میں صرف زمانہ مستقبل کی نفی ہوتی ہے اور ”لا“ کی نفی پوری طرح حال اور مستقبل میں جاری ہوتی ہے لہذا یہاں ”لا“ کا ہی ذکر مناسب ہے۔ ”لَنْ“ اور ”لا“ میں فرق کی ظاہر وجہ یہ ہے کہ ”لا“ کے آخر میں الف ہے جو کہ وسعت اور پھیلاؤ کے ساتھ اپنے مخرج سے نکلتا ہے، اس لیے اس کے معنی میں بھی وسعت ہی مراد ہوگی۔ لیکن ”لَنْ“ کے آخر میں ”ن“ ہے جس کے مخرج میں امتداد اور پھیلاؤ نہیں ہے۔ اس لیے اس کے معنی بھی محدود ہیں۔

ان کا واضح فرق حسب ذیل آیتوں سے بخوبی ہو سکتا ہے:

﴿لَنْ تَرَانِي﴾ (۷/ الاعراف: ۱۴۳) ”تو مجھے ہرگز نہ دیکھ سکے گا“

یہاں رویت الہی کی نفی ہمیشہ کے لیے نہیں بلکہ ایک وقتی نفی اور انکار مراد

ہے جبکہ:

﴿لَا تُدْرِكُهُ الْأَبْصَارُ﴾ (۶/ الانعام: ۱۰۳)

”نگاہیں ذات باری کا ادراک نہیں کر سکتیں۔“

سے دائمی نفی مراد ہے، اسی لیے ”لا“ بیان کیا گیا۔

﴿لَنْ يَتَمَتَّعُوا أَبَدًا﴾ (۲/ البقرة: ۹۵) ﴿لَا يَتَمَتَّعُونَ أَبَدًا﴾ (۶۲/ الجمعة: ۷)

ان دونوں آیتوں میں انداز بیان کے فرق کا راز بھی مذکورہ بالا قاعدہ کی روشنی میں سمجھا جاسکتا ہے۔

❖ **سوال** ❖ اس سورت میں نفی محض ہے، حالانکہ توحید کے دو پہلو ہیں نفی اور

اثبات.....؟

❖ **جواب** ❖ اس سورت میں غیر اللہ کی عبادت کی نفی اور شرک سے بار بار براءت

کی گئی ہے۔ یہ اس سورت کی خاص خوبی اور اہم مقصد ہے، اسی لیے موحدین اور مشرکین دونوں گردہوں کے بیان میں لائے نفی ذکر کیا گیا ہے۔ لیکن اس نفی کے

ساتھ اثبات بھی ہے ﴿لَا أَعْبُدُ مَا تَعْبُدُونَ﴾ (۱۰۹/ الکافرون: ۳) میں عبادت غیر

سے صرف انکار و براءت ہے۔ ﴿وَلَا أَنْتُمْ عِبُدُونَ مَا أَعْبُدُونَ﴾ (۱۰۹/ الکافرون: ۳)

میں اس بات کا اعلان ہے کہ میرا ایک معبود ہے جس کی میں عبادت کرتا ہوں اور تم اس سے الگ ہو۔ پس نفی و اثبات اس سورت میں یکجا ہو گئے۔

امام الحنفیاء حضرت ابراہیم علیہ السلام کا اعلان بھی اسی کے ہم معنی ہے:

﴿إِنِّي بِرَاءءٍ مِمَّا تَعْبُدُونَ ۖ إِلَّا الَّذِي فَطَرَنِي﴾ (۴۳/ الزخرف: ۲۶)

”بے شک میں ان سے بری اور بے زار ہوں جن کی تم عبادت

کرتے ہو مگر وہ جس نے مجھ کو پیدا کیا۔“

اور یہی مطلب ہے گروہ موحدین اصحاب الکہف کے اس قول کا:

﴿وَإِذْ اعْتَزَلْتُمُوهُمْ وَمَا يُعْبُدُونَ إِلَّا اللَّهَ﴾ (۱۸/ الکہف: ۱۶)

”اور جبکہ تم ان (مشرکین) سے الگ ہو گئے اور جن کی وہ عبادت

کرتے تھے مگر اللہ سے۔“

غور کریں تو واضح ہو جائے گا کہ اس سورۃ الکافرون میں بھی لا الہ الا اللہ کی حقیقت پوری طرح جلوہ گر ہے۔ یہی وجہ ہے کہ رسول اللہ ﷺ صبح اور مغرب کی سنتوں میں سورۃ الاخلاص اور اس سورت کو پڑھا کرتے تھے۔ یہ دونوں سورتیں توحید کی دو قسموں کو شامل ہیں جن کے بغیر بندے کی نجات و فلاح ناممکن ہے۔ ❁



## مراجع و مصادر

- ① الجامع لأحكام القرآن: لأبي عبدالله محمد بن احمد الأنصارى القرطبي- ط: دار احیاء التراث العربی ، بیروت۔ لبنان۔
- ② تفسیر البغوی المسنی معالم التنزیل: لأبی محمد الحسین بن مسعود الفراء البغوی الشافعی ، بتحقیق: "خالد عبدالرحمن العک" و "مروان سوار" ط: ادارہ تالیفات اشرفیہ بیرون گیت ، ملتان۔
- ③ تفسیر القرآن العظیم: للحافظ عماد الدین ابی الفداء اسماعیل بن کثیر القرشی الدمشقی۔ ط: دار احیاء الکتب العربیة عیسیٰ البابی الحلبي و شرکاؤه۔
- ④ جامع بیان فی تأویل القرآن المعروف "تفسیر طبری" محمد بن یزید بن کثیر الآملی ، ابو جعفر الطبری ، بتحقیق احمد محمد شاکر۔ ط: مؤسسة الرسالة، ۱۴۲۰ھ
- ⑤ تفسیر روح البیان: اسماعیل حقی بن مصطفیٰ الاستانبولی الحنفی الخلوئی۔ ط: دار احیاء التراث العربی۔
- ⑥ المعجم المفہرس لالفاظ القرآن الکریم: محمد فؤاد عبدالباقی۔ ط: دار احیاء التراث العربی بیروت۔
- ⑦ بدائع التفسیر "الجامع لتفسیر الإمام ابن القیم الجوزیة": جمعه، یسری السید محمد۔ ط: دار ابن الجوزی، الطبعة الأولى ۱۴۱۴ھ۔
- ⑧ الضوء المنیر علی التفسیر: علی الحمد محمد الصالحی ط: مؤسسة النور للطباعة والتجلید بالتعاون مع مکتبة دار السلام الرياض۔
- ⑨ الصحیح البخاری: لامام ابی عبدالله محمد بن اسماعیل البخاری الجعفی۔

- ط: دار ابن کثیر دمشق الطبعة الرابعة، ۱۴۹۰ھ۔
- ⑩ الصحيح مسلم: لإمام أبي الحسين مسلم بن حجاج القشيري النيسابوري-  
ط: دار الفكر بيروت- الطبعة الثانية ۱۳۹۸ھ۔
- ⑪ السنن أبي داود، لإمام أبي داود سليمان بن الأشعث السجستاني  
الأزدي- اعداد و تعليق: عزت عبيد الدعاس-  
ط: محمد علي السيد، الطبعة الاولى ۱۳۸۸ھ۔
- ⑫ الجامع الترمذي: لأبي عيسى محمد بن عيسى بن سوره، بتحقيق:  
احمد محمد شاکر۔
- ⑬ السنن ابن ماجه: لأبي عبدالله محمد بن يزيد القزويني، بتحقيق:  
محمد فؤاد عبدالباقي۔  
ط: دار احياء التراث العربي بيروت۔
- ⑭ المسند: لإمام احمد بن حنبل وبهامشه منتخب كثر العمال في سنن والأقوال  
ط: المكتب الإسلامي بيروت۔
- ⑮ المؤطا: لإمام مالك بن انس، رواية أبي مصعب الزهري المدني  
بتحقيق: د/بشار عواد معروف، محمود محمد خليل۔  
ط: مؤسسة الرسالة، الطبعة الثالثة ۱۴۱۸ھ۔
- ⑯ المعجم الكبير: للحافظ أبي القاسم سليمان بن احمد الطبراني بتحقيق:  
حمدي عبدالمجيد السلفي۔  
ط: الدار العربية للطباعة بغداد، الطبعة الاولى، ۱۳۹۹ھ۔
- ⑰ السنن الدارمي: للحافظ أبي محمد عبدالله بن عبدالرحمن الدارمي  
بتحقيق: السيد عبدالله هاشم يماني المدني۔  
ط: نشر السنة ملتان۔ پاکستان۔
- ⑱ المستدرک علی الصحیحین: لإمام أبي عبدالله محمد بن عبدالله

- المعروف بالحاكم النيسابوری۔
- ط: مكتبة و مطابع النصر الحديثة الرياض۔
- 19 المندأبی الطیالسی: للحافظ سلیمان بن داؤد بن الجارود الفارسی البصری۔  
ط: دار المعرفة بیروت۔
- 20 السنن الکبری: للحافظ أبی بکر احمد بن الحسین بن علی البیهقی۔  
ط: دار الفکر بیروت۔
- 21 المصنف: للحافظ أبی بکر عبدالرزاق بن ہمام الصنعانی، بتحقیق:  
حیب الرحمن الأعظمی۔  
ط: المکتب الإسلامی بیروت، الطبعة الأولى ۱۳۹۰ھ۔
- 22 المصنف: لإمام أبی بکر عبدالله بن محمد بن ابی شیبہ العبسی۔  
ط: ادارة القرآن و العلوم الإسلامیة اشرف منزل۔ کراتشی، پاکستان۔
- 23 شرح مشکل الآثار: لأبى جعفر أحمد بن محمد بن سلامة الأزدي  
المصرى المعروف بالطحاوى، بتحقیق: شعيب الأرناؤوط۔  
ط: مؤسسة الرسالة، الطبعة الأولى ۱۴۱۵ھ۔
- 24 موارد الظمان إلى زوائد ابن حبان: للحافظ نور الدين على بن أبى بکر  
الهیثمی، بتحقیق: محمد عبدالرزاق حمزة۔  
ط: دار الکتب العلمیة بیروت۔
- 25 سلسلة الأحاديث الصحيحة: محمد ناصر الدين الألبانی۔  
ط: الدار السلفية الكويت، الطبعة الأولى ۱۳۹۹ھ۔
- 26 ارواء الغلیل فی تخريج أحاديث منار السبیل: محمد ناصر الدين الألبانی۔  
ط: المکتب الإسلامی، الطبعة الأولى ۱۳۹۹ھ۔



## مختلف رسائل میں شائع ہونے والے تفسیری افادات از امام ابن القیم رحمۃ اللہ علیہ کی اجمالی فہرست

۱	سورۃ فاتحہ کے بعض اہم تفسیری نکات	المعیر، محدث لاہور، مئی ۲۰۰۱ء
۲	تفسیر النصف الآخر من سورۃ الفاتحہ [۲ اقساط]	محدث، اکتوبر، نومبر ۱۹۹۵ء
۳	قرآنی کلمات کی حکیمانہ ترتیب	بیٹاق، مارچ ۱۹۶۲ء
۴	افادات ابن القیم (دعا کے آداب و اقسام) [۳ اقساط]	المعیر، ۳۱ مئی ۱۹۸۵ء
۵	چند قرآنی کلمات کی تاویل و تشریح [۲ اقساط]	المعیر، ۲۲ نومبر ۵ دسمبر ۱۹۵۷ء
۶	قرآنی معارف و حقائق (آیت حج کے اسرار و حکم)	المعیر، ۲۳ مئی ۱۹۵۷ء
۷	قرآنی معارف و حقائق (سورۃ القیامۃ، سورۃ الفجر) [۳ اقساط]	المعیر، ۱۰، ۱۱ جون ۱۹۵۸ء
۸	تفسیر سورۃ القیامۃ	المعیر، اکتوبر ۱۹۶۳ء
۹	تفسیر سورۃ التکویر	المعیر، دسمبر ۱۹۶۳ء
۱۰	تفسیر سورۃ البروج	المعیر، ستمبر ۱۹۶۳ء
۱۱	تفسیر سورۃ البلد	المعیر، ۱۹ جولائی ۱۹۵۸ء
۱۲	تفسیر سورۃ الشمس	ہفت روزہ ابجدیث امرتسر، ۵ اپریل ۱۹۳۰ء، الإرشاد جدید کراچی، جنوری ۱۹۶۳ء
۱۳	تفسیر سورۃ الليل [۳ اقساط]	المعیر، جلد ۱۰ (۱۹۵۸ء) ابجدیث امرتسر، ۲۱، ۲۸ جون ۱۹۳۰ء
۱۴	تفسیر سورۃ العاديات	المعیر، یکم اگست ۱۹۵۸ء، محدث جون ۲۰۰۱ء

المعجم، ۲۱، اگست ۱۹۶۳ء	تفسیر سورة العصر	۱۵
محدث، ستمبر ۲۰۰۱ء	تفسیر سورة الكافرون	۱۶

ان کے علاوہ باقی تمام مضامین غیر مطبوع تھے۔

www.KitaboSunnat.com



تفسیری  
نکات و افادات

تفسیری  
نکات و افادات



# تفسیری نکات و افادات